

MAUR104CCT

کلاسیکی اصنافِ شعر

(مثنوی، قصیدہ، مرثیہ، رباعی)

فاصلاتی اور روایتی نصاب پر مبنی خود اکتسابی مواد

برائے

ایم۔ اے۔ اردو

(پہلا سمسٹر)

چوتھا پرچہ

نظامتِ فاصلاتی تعلیم

مولانا آزاد نیشنل اردو یونیورسٹی

حیدرآباد-32، تلنگانہ، بھارت

©Maulana Azad National Urdu University, Hyderabad

Course : M. A. Urdu

Edition: 2021

رجسٹرار، مولانا آزاد نیشنل اردو یونیورسٹی، حیدرآباد	:	ناشر
2021	:	اشاعت
1000	:	تعداد
	:	قیمت
ڈاکٹر محمد نہال افروز، (گیسٹ فیکلٹی)، نظامت فاصلاتی تعلیم، مانو، حیدرآباد	:	ترتیب و تزئین
ڈاکٹر محمد اکمل خاں (گیسٹ فیکلٹی)، نظامت فاصلاتی تعلیم، مانو، حیدرآباد	:	سرورق

کلاسیکی اصنافِ شعر

(مثنوی، قصیدہ، مرثیہ، رباعی)

Klasiki Asnaf-e-Shaer

(Masnvi, Qaseeda, Marsia, Rubai)

For M. A. Urdu 1st semester

Paper 4th

On behalf of the Registrar, Published by:

Directorate of Distance Education

Maulana Azad National Urdu University

Gachibowli, Hyderabad-500032 (TS), Bharat

Director: dir.dde@manuu.edu.in **Publication:** ddepublication@manuu.edu.in

Phone: 040-23008314 **Website:** manuu.edu.in



فاصلاتی اور روایتی نصاب پر مبنی خود اکتسابی مواد

مجلسِ ادارت

پروفیسر ابوالکلام
شعبہ اردو
مولانا آزاد نیشنل اردو یونیورسٹی

پروفیسر محمد نسیم الدین فریس
سابق صدر، شعبہ اردو
مولانا آزاد نیشنل اردو یونیورسٹی

ڈاکٹر ارشاد احمد
اسٹنٹ پروفیسر (اردو)
نظامتِ فاصلاتی تعلیم، مانو

پروفیسر نکلت جہاں
پروفیسر (اردو)
نظامتِ فاصلاتی تعلیم، مانو

ڈاکٹر محمد اکمل خان
گیسٹ فیکلٹی (اردو)
نظامتِ فاصلاتی تعلیم، مانو

ڈاکٹر محمد نہال افروز
گیسٹ فیکلٹی (اردو)
نظامتِ فاصلاتی تعلیم، مانو

نظامتِ فاصلاتی تعلیم

مولانا آزاد نیشنل اردو یونیورسٹی
گچی باؤلی، حیدرآباد-32، تلنگانہ، بھارت

کورس کوآرڈینیٹر

پروفیسر نکہت جہاں، نظامتِ فاصلاتی تعلیم، مانو، حیدرآباد

اسٹنٹ کورس کوآرڈینیٹر

ڈاکٹر ارشاد احمد، اسٹنٹ پروفیسر، نظامتِ فاصلاتی تعلیم، مانو، حیدرآباد

ڈاکٹر محمد نہال افروز (گیسٹ فیکلٹی)، نظامتِ فاصلاتی تعلیم، مانو، حیدرآباد

ڈاکٹر محمد اکمل خان (گیسٹ فیکلٹی)، نظامتِ فاصلاتی تعلیم، مانو، حیدرآباد

مصنفین

- اکائی نمبر
- اکائی 1, 3 پرو فیسر محمد نسیم الدین فریس، شعبہ اردو، مولانا آزاد نیشنل اردو یونیورسٹی، حیدرآباد
- اکائی 2 ڈاکٹر بدر سلطانہ، شعبہ اردو، مولانا آزاد نیشنل اردو یونیورسٹی، حیدرآباد
- اکائی 4, 5, 7 ڈاکٹر عقیل ہاشمی (سبکدوش)، شعبہ اردو، جامعہ عثمانیہ، حیدرآباد
- اکائی 6, 11 پرو فیسر مجاور حسین رضوی (سبکدوش) شعبہ اردو، حیدرآباد سینٹرل یونیورسٹی، حیدرآباد
- اکائی 8, 9 ڈاکٹر سید محمود کاظمی، شعبہ ترجمہ، مولانا آزاد نیشنل اردو یونیورسٹی، حیدرآباد
- اکائی 10, 14 ڈاکٹر محمد شاہد، پنڈت دین دیال اوپادھیائے ماڈل انٹر کالج، ایٹا، اتر پردیش
- اکائی 12, 13 پرو فیسر قمر جہاں / پروفیسر نکہت جہاں، نظامتِ فاصلاتی تعلیم، مولانا آزاد نیشنل اردو یونیورسٹی، حیدرآباد
- پروفیسر رحمت یوسف زئی (سبکدوش) شعبہ اردو، حیدرآباد سینٹرل یونیورسٹی، حیدرآباد /
- اکائی 15 پرو فیسر خالد سعید (سبکدوش) شعبہ اردو، مولانا آزاد نیشنل اردو یونیورسٹی، حیدرآباد
- پروفیسر رحمت یوسف زئی (سبکدوش) شعبہ اردو، حیدرآباد سینٹرل یونیورسٹی، حیدرآباد /
- پروفیسر نکہت جہاں، نظامتِ فاصلاتی تعلیم، مولانا آزاد نیشنل اردو یونیورسٹی، حیدرآباد

فہرست

00	واٹس چانسلسر	پیغام
00	ڈائریکٹر	پیغام
00	کورس کورآرڈی نیٹر	کورس کا تعارف

بلاک I مثنوی کا فن اور اہم مثنوی گو شعرا

00	مثنوی کا فن، تہذیبی اہمیت، دکن میں مثنوی کی روایت	اکائی 1-
00	ابن نشا طمی: اجمالی تعارف، مثنوی نگاری کی خصوصیات، مثنوی ’پھول بن‘ کا مطالعہ	اکائی 2-
00	شالی ہند میں مثنوی کی روایت	اکائی 3-
00	میر حسن: اجمالی تعارف، مثنوی نگاری کی خصوصیات، مثنوی ’سحرالبیان‘ کا مطالعہ	اکائی 4-
00	پنڈت دیانند نسیم: اجمالی تعارف، مثنوی نگاری کی خصوصیات، مثنوی ’گلزار نسیم‘ کا مطالعہ	اکائی 5-
00	مرزا شوق: اجمالی تعارف، مثنوی نگاری کی خصوصیات، مثنوی ’زہر عشق‘ کا مطالعہ	اکائی 6-

بلاک II قصیدے کا فن اور اہم قصیدہ گو شعرا

00	قصیدہ: فن اور روایت	اکائی 7-
00	سودا: اجمالی تعارف، قصیدہ نگاری کی خصوصیات، شامل نصاب قصیدے کا مطالعہ	اکائی 8-
	قصیدہ: اٹھ گیا بہمن ودے کا چمنستاں سے عمل (مدعا کے اشعار کا تجزیہ)	
00	غالب: اجمالی تعارف، قصیدہ نگاری کی خصوصیات، شامل نصاب قصیدے کا مطالعہ	اکائی 9-
	قصیدہ: دہر جز جلوہ کیلتائی معشوق نہیں (مدح کے اشعار کا تجزیہ)	
00	محسن کا کوروی: قصیدہ نگاری کی خصوصیات، شامل نصاب قصیدے کا مطالعہ	اکائی 10-
	قصیدہ: سمت کاشی سے چلا جانے متھرا ابادل (تشبیہ کے اشعار کا تجزیہ)	

بلاک III مرثیہ کافن اور اہم مرثیہ گو شعرا

- 00 اکائی 11 - مرثیہ: فن اور روایت
- 00 اکائی 12 - میر انیس: اجمالی تعارف، مرثیہ نگاری کی خصوصیات، شامل نصاب مرثیے کا مطالعہ
مرثیہ: جب قطع کی مسافت شب آفتاب نے (بند نمبر 10 تا 14 کا تجزیہ)
- 00 اکائی 13 - مرزا دبیر: اجمالی تعارف، مرثیہ نگاری کی خصوصیات، شامل نصاب مرثیے کا مطالعہ
مرثیہ: کس شیر کی آمد ہے کہ رن کانپ رہا ہے (ابتدائی پانچ بند کا تجزیہ)
- 00 اکائی 14 - مولانا حالی: اجمالی تعارف، مرثیہ نگاری کی خصوصیات، شامل نصاب مرثیے کا مطالعہ
مرثیہ: 'مرثیہ غالب' کا تجزیہ

بلاک VI رباعی کافن اور اہم رباعی گو شعرا

- 00 اکائی 15 - رباعی: فن اور روایت
- 00 اکائی 16 - ولی، انیس اور امجد حیدر آبادی کی رباعی گوئی کی خصوصیات، منتخب رباعیات کا تجزیہ

00

نمونہ امتحانی پرچہ

پیغام

مولانا آزاد نیشنل اردو یونیورسٹی 1998 میں وطن عزیز کی پارلیمنٹ کے ایکٹ کے تحت قائم کی گئی۔ اس کے چار نکاتی مینڈیٹس یہ ہیں۔
(1) اردو زبان کی ترویج و ترقی (2) اردو میڈیم میں پیشہ ورانہ اور تکنیکی تعلیم کی فراہمی (3) روایتی اور فاصلاتی تدریس سے تعلیم کی فراہمی اور (4) تعلیم
نسواں پر خصوصی توجہ۔ یہ وہ بنیادی نکات ہیں جو اس مرکزی یونیورسٹی کو دیگر مرکزی جامعات سے منفرد اور ممتاز بناتے ہیں۔ قومی تعلیمی پالیسی 2020
میں بھی مادری اور علاقائی زبانوں میں تعلیم کی فراہمی پر کافی زور دیا گیا ہے۔

اردو کے ذریعے علوم کو فروغ دینے کا واحد مقصد و منشا اردو داں طبقے تک عصری علوم کو پہنچانا ہے۔ ایک طویل عرصے سے اردو کا دامن علمی
مواد سے لگ بھگ خالی رہا ہے۔ کسی بھی کتب خانے یا کتب فروش کی الماریوں کا سرسری جائزہ اس بات کی تصدیق کر دیتا ہے کہ اردو زبان سمٹ کر
چند ”ادبی“ اصناف تک محدود رہ گئی ہے۔ یہی کیفیت اکثر رسائل و اخبارات میں دیکھنے کو ملتی ہے۔ اردو میں دستیاب تحریریں قاری کو کبھی عشق و محبت
کی پُر پیچ راہوں کی سیر کراتی ہیں تو کبھی جذباتیت سے پُر سیاسی مسائل میں الجھاتی ہیں، کبھی مسلکی اور فکری پس منظر میں مذاہب کی توضیح کرتی ہیں تو
کبھی شکوہ و شکایت سے ذہن کو گراں بار کرتی ہیں۔ تاہم اردو قاری اور اردو سماج دور حاضر کے اہم ترین علمی موضوعات سے نابلد ہیں۔ چاہے یہ خود
ان کی صحت و بقا سے متعلق ہوں یا معاشی اور تجارتی نظام سے، یا مشینی آلات ہوں یا ان کے گرد و پیش ماحول کے مسائل ہوں، عوامی سطح پر ان شعبہ
جات سے متعلق اردو میں مواد کی عدم دستیابی نے عصری علوم کے تئیں ایک عدم دلچسپی کی فضا پیدا کر دی ہے۔ یہی وہ مبارزات (Challenges)
ہیں جن سے اردو یونیورسٹی کو نبرد آزما ہونا ہے۔ نصابی مواد کی صورت حال بھی کچھ مختلف نہیں ہے۔ اسکولی سطح پر اردو کتب کی عدم دستیابی کے چرچے
ہر تعلیمی سال کے شروع میں زیر بحث آتے ہیں۔ چوں کہ اردو یونیورسٹی کا ذریعہ تعلیم اردو ہے اور اس میں عصری علوم کے تقریباً سبھی اہم شعبہ جات
کے کورسز موجود ہیں لہذا ان تمام علوم کے لیے نصابی کتابوں کی تیاری اس یونیورسٹی کی اہم ترین ذمہ داری ہے۔ انہیں مقاصد کے حصول کے لیے اردو
یونیورسٹی کا آغاز فاصلاتی تعلیم سے 1998 میں ہوا تھا۔

مجھے اس بات کی بے حد خوشی ہے کہ اس کے ذمہ داران بشمول اساتذہ کرام کی انتھک محنت اور ماہرین علم کے بھرپور تعاون کی بنا پر کتب کی
اشاعت کا سلسلہ بڑے پیمانے پر شروع ہو گیا ہے۔ فاصلاتی تعلیم کے طلباء کے لیے کم سے کم وقت میں خود اکتسابی مواد اور خود اکتسابی کتب کی اشاعت
کا کام عمل میں آ گیا ہے۔ پہلے سمسٹر کی کتب شائع ہو کر طلباء و طالبات تک پہنچ چکی ہیں۔ دوسرے سمسٹر کی کتابیں بھی جلد طلباء تک پہنچیں گی۔ مجھے
یقین ہے کہ اس سے ہم ایک بڑی اردو آبادی کی ضروریات کو پورا کر سکیں گے اور اس یونیورسٹی کے وجود اور اس میں اپنی موجودگی کا حق ادا کر سکیں
گے۔

پروفیسر سید عین الحسن
وائس چانسلر

پیغام

فاصلاتی طریقہ تعلیم پوری دنیا میں ایک انتہائی کارگر اور مفید طریقہ تعلیم کی حیثیت سے تسلیم کیا جا چکا ہے اور اس طریقہ تعلیم سے بڑی تعداد میں لوگ مستفید ہو رہے ہیں۔ مولانا آزاد نیشنل اردو یونیورسٹی نے بھی اپنے قیام کے ابتدائی دنوں ہی سے اردو آبادی کی تعلیمی صورت حال کو محسوس کرتے ہوئے اس طریقہ تعلیم کو اختیار کیا۔ مولانا آزاد نیشنل اردو یونیورسٹی کا آغاز 1998 میں نظامتِ فاصلاتی تعلیم اور ٹرانسلیشن ڈویژن سے ہوا اور اس کے بعد 2004 میں باقاعدہ روایتی طریقہ تعلیم کا آغاز ہوا اور بعد ازاں متعدد روایتی مدرسوں کے شعبہ جات قائم کیے گئے۔ نو قائم کردہ شعبہ جات اور ٹرانسلیشن ڈویژن میں تقرریاں عمل میں آئیں۔ اس وقت کے اربابِ مجاز کے بھرپور تعاون سے مناسب تعداد میں خود مطالعاتی مواد تحریر و ترجمے کے ذریعے تیار کرائے گئے۔

گزشتہ کئی برسوں سے یو جی سی۔ ڈی ای بی UGC-DEB اس بات پر زور دیتا رہا ہے کہ فاصلاتی نظام تعلیم کے نصابات اور نظامات کو روایتی نظام تعلیم کے نصابات اور نظامات سے مکافہم آہنگ کر کے نظامتِ فاصلاتی تعلیم کے طلباء کے معیار کو بلند کیا جائے۔ چونکہ مولانا آزاد نیشنل اردو یونیورسٹی فاصلاتی اور روایتی طریقہ تعلیم کی جامعہ ہے، لہذا اس مقصد کے حصول کے لیے یو جی سی۔ ڈی ای بی کے رہنمایانہ اصولوں کے مطابق نظامتِ فاصلاتی تعلیم اور روایتی نظام تعلیم کے نصابات کو ہم آہنگ اور معیار بلند کر کے خود اکتسابی مواد SLM از سر نو بالترتیب یو جی اور پی جی طلباء کے لیے چھ بلاک چوبیس اکائیوں اور چار بلاک سولہ اکائیوں پر مشتمل نئے طریقہ کی ساخت پر تیار کرائے جا رہے ہیں۔

نظامتِ فاصلاتی تعلیم یو جی، پی جی، بی ایڈ، ڈپلوما اور سٹرکچرل کورسز پر مشتمل جملہ پندرہ کورسز چلا رہا ہے۔ بہت جلد تکنیکی ہنر پر مبنی کورسز بھی شروع کیے جائیں گے۔ معلمین کی سہولت کے لیے 9 علاقائی مراکز بنگلور، بھوپال، درجنگ، دہلی، کولکاتا، ممبئی، پٹنہ، رانچی اور سری نگر اور 5 ذیلی علاقائی مراکز حیدرآباد، لکھنؤ، جموں، نوح اور امراتوٹی کا ایک بہت بڑا نیٹ ورک تیار کیا ہے۔ ان مراکز کے تحت ہر دست 155 معلم امدادی مراکز (Learner Support Centre) کام کر رہے ہیں، جو طلباء کو تعلیمی اور انتظامی مدد فراہم کرتے ہیں۔ نظامتِ فاصلاتی تعلیم نے اپنی تعلیمی اور انتظامی سرگرمیوں میں آئی سی ٹی کا استعمال شروع کر دیا ہے، نیز اپنے تمام پروگراموں میں داخلے صرف آن لائن طریقے ہی سے دے رہا ہے۔

نظامتِ فاصلاتی تعلیم کی ویب سائٹ پر معلمین کو خود اکتسابی مواد کی سافٹ کاپیاں بھی فراہم کی جا رہی ہیں، نیز جلد ہی آڈیو۔ ویڈیو ریکارڈنگ کالنگ بھی ویب سائٹ پر فراہم کیا جائے گا۔ اس کے علاوہ معلمین کے درمیان رابطے کے لیے ایس ایم ایس (SMS) کی سہولت فراہم کی جا رہی ہے، جس کے ذریعے معلمین کو پروگرام کے مختلف پہلوؤں جیسے کورس کے رجسٹریشن، مفوضات، کونسلنگ، امتحانات وغیرہ کے بارے میں مطلع کیا جاتا ہے۔

امید ہے کہ ملک کی تعلیمی اور معاشی حیثیت سے کچھڑی اردو آبادی کو مرکزی دھارے میں لانے میں نظامتِ فاصلاتی تعلیم کا بھی نمایاں رول ہوگا۔

پروفیسر محمد رضا اللہ خان

ڈائریکٹر، انچارج، نظامتِ فاصلاتی تعلیم

مولانا آزاد نیشنل اردو یونیورسٹی، حیدرآباد

کورس کا تعارف

زبان انسانی خیالات و جذبات کے اظہار کا موثر وسیلہ اور معاشرتی عمل ہے۔ اس کے ذریعے انسان اپنا مافی الضمیر واضح کرتا ہے اور یہی انسان کو حیوان سے ممتاز کرتی ہے۔ زندگی کی دلکشی اور رنگینی زبان کی بدولت ہے۔ ہندوستانی زبانوں کی فہرست میں اردو کا نمایاں اور تاریخی مقام ہے۔ اگرچہ اردو ہندوستان میں پیدا ہوئی تاہم اس کی وسعت اور بین الاقوامی حیثیت کا اندازہ اس بات سے ہو جاتا ہے کہ دنیا کے بیشتر ممالک میں اسے بولا اور سمجھا جا رہا ہے اور کئی یونیورسٹیوں میں باقاعدہ اسے پڑھایا جا رہا ہے۔ عالمی سطح پر اردو گیارہویں نمبر پر بولی اور سمجھی جانے والی زبان ہے۔ اردو کا پیرایہ اظہار خوش گوار نثر کا آئینہ دار ہے۔ اردو کا لہجہ دل آویز اور شیرینی کا شاہ کار ہے۔ یہ زبان ان چند زبانوں میں سے ایک ہے، جو اپنے اندر تمام انسانی آوازوں کی بہ خوبی ادائیگی کی صلاحیت رکھتی ہے۔

اس حقیقت سے انکار نہیں کیا جاسکتا کہ کسی بھی زبان کو روزمرہ کے کام تک ہی محدود رکھنا کافی نہیں ہوتا۔ بول چال کے علاوہ اس کا لکھنا، پڑھنا اور اس میں موجود ادب سے واقف ہونا بھی از حد ضروری ہے۔ تخلیقی اعتبار سے ادب کی مختلف نوعیتیں ہیں، جہاں ادب شخصیت کو سنوارنے اور نکھارنے کا فریضہ انجام دیتا ہے وہیں اپنے قاری کو مسرت سے بصیرت تک پہنچانے کا سامان بھی مہیا کرتا ہے اور سب سے اہم درس و تدریس کی دنیا میں طلبا کی تربیت اور معلومات کی ترسیل کا بھی اہم وسیلہ ہے۔ اسی مقصد کے تحت مولانا آزاد نیشنل اردو یونیورسٹی نے فاصلاتی تعلیم کے طلبا کی تعلیمی ضرورت کو پورا کرنے کے لیے نصابی کتابوں کی تخلیق کا سلسلہ شروع کیا ہے۔

یہاں اس بات کا تذکرہ ضروری ہے کہ یونیورسٹی گرانٹس کمیشن (UGC) کی ہدایت کے تحت یونیورسٹی کے روایتی اور فاصلاتی تعلیم کے لیے ایک ہی نصاب لازمی قرار دیا گیا ہے تاکہ نہ صرف ان دونوں نظام تعلیم کے طلبا کا تعلیمی معیار یکساں ہو بلکہ حصول تعلیم کے لیے فراہم کی جانے والی مختلف سہولیات کے اس دور میں طلبہ کے لیے دوران تعلیم ایک نظام تعلیم سے دوسرے نظام تعلیم کی طرف منتقلی بھی قابل عمل ہو۔

یو جی سی کے ہدایت پر عمل کرتے ہوئے نظام فاصلاتی تعلیم، مولانا آزاد نیشنل اردو یونیورسٹی نے تمام مضامین میں نصابی کتابوں کی تخلیق و اشاعت کا بیڑہ اٹھایا ہے۔ ان کتابوں کی تیاری میں اس امر کو ملحوظ رکھا گیا ہے کہ یہ اکتسابی مواد نہ صرف معیاری اور ہمہ گیر ہو بلکہ مضمون کے تمام اہم موضوعات کی نمائندگی بھی کرتا ہو اور مسابقتی امتحانات کی تیاری کے لیے معاون و مددگار بھی ہو سکے۔

ایم۔ اے اردو کا یہ کورس چار سمسٹرز پر محیط ہے۔ ہر سمسٹر میں چار، چار پرچے ہیں۔ سب ہی پرچوں میں چار بلاک ہیں، جنہیں سولہ اکائیوں میں تقسیم کیا گیا ہے، جن کے تحت موضوع سے متعلق تمام ضروری معلومات آپ تک پہنچانے کی حتی الامکان کوشش کی گئی ہے۔ ہر سمسٹر میں کامیابی حاصل کرنے کے لیے طلبا کو چاروں پرچوں کے امتحانات دینے کے علاوہ تفویضات کی تکمیل بھی لازمی طور پر کرنا ہے، تبھی وہ اس کورس میں کامیاب قرار دیے جائیں گے۔

ہمیں خوشی ہے کہ ہم ایم۔ اے اردو کے پہلے سمسٹر کے چوتھے پرچے کی یہ کتاب پیش کر رہے ہیں، جس کا عنوان ”کلاسیکی اصناف شعر (مثنوی، قصیدہ، مرثیہ، رباعی)“ ہے۔ طلبہ سے توقع کی جاتی ہے کہ وہ فراہم کردہ نصابی کتابوں کے علاوہ جہاں تک ممکن ہو سکے تجویز کردہ کتابوں اور مشاورتی جماعتوں سے بھی پھر پورا استفادہ کریں گے۔

پروفیسر نکلت جہاں

کورس کوآرڈینیٹر

کلاسیکی اصنافِ شعر
(مثنوی، قصیدہ، مرثیہ، رباعی)

بلاک I : مثنوی کافن اور اہم مثنوی نگار

اکائی 1: مثنوی کافن، تہذیبی اہمیت، دکن میں مثنوی کی روایت

اکائی کے اجزا

تمہید	1.0
مقاصد	1.1
مثنوی کی تعریف	1.2
مثنوی کے اقسام	1.3
مثنوی کافن	1.4
کردار نگاری	1.4.1
جذبات نگاری	1.4.2
منظر نگاری	1.4.3
زبان و بیان	1.4.4
مثنوی کی اہمیت	1.5
مثنوی میں تہذیبی اور سماجی زندگی کی عکاسی	1.5.1
مثنوی میں اخلاقی عناصر	1.5.2
مثنوی میں تنقیدی خیالات	1.5.3
دکن میں مثنوی کی روایت	1.6
بہمنی عہد میں اردو مثنوی	1.6.1
عادل شاہی عہد میں اردو مثنوی	1.6.2
قطب شاہی عہد میں اردو مثنوی	1.6.3
اکتسابی نتائج	1.7
کلیدی الفاظ	1.8

1.9	نمونہ امتحانی سوالات
1.9.1	معروضی جوابات کے حامل سوالات
1.9.2	مختصر جوابات کے حامل سوالات
1.9.3	طویل جوابات کے حامل سوالات
1.10	مزید مطالعے کے لیے تجویز کردہ کتابیں

1.0 تمہید

مثنوی اردو کی مشہور صنف سخن ہے۔ اسے ایک کارآمد صنف سخن سمجھا گیا اور اس کو غیر معمولی مقبولیت بھی نصیب ہوئی۔ یہ ایرانیوں کی اختراع ہے۔ عربی میں یہ صنف نہیں پائی جاتی۔ اس میں موضوع کی کوئی قید ہے اور نہ ہی ابیات کی تعداد متعین ہے۔ یہ چند ابیات پر بھی مشتمل ہو سکتی ہے اور ہزاروں ابیات پر بھی۔ البتہ یہ ضروری ہے کہ تمام اشعار آپس میں مربوط ہوں۔

دکن میں شعرانے اس صنف سخن پر خصوصی توجہ دی اس کے معیار کو بلند کیا اور اس کے اعلیٰ نمونے پیش کیے۔ ان مثنویوں کے موضوعات میں بڑا تنوع ہے۔ ان میں اخلاق و موعظت، فلسفہ و تصوف، مذہبی تعلیم، حسن و عشق کی داستانیں، میدان کارزار کے ہنگامے اور سماجی زندگی کے گونا گوں پہلوؤں کی عکاسی کی گئی ہے۔

1.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ مثنوی کی تعریف بیان کر سکیں گے۔
- ☆ مثنوی کے اقسام سے واقف ہو سکیں گے۔
- ☆ مثنوی کے فن پر گفتگو کر سکیں گے۔
- ☆ مثنوی کی تہذیبی و سماجی اہمیت کو سمجھ سکیں گے۔
- ☆ دکن میں مثنوی کی روایت کا تفصیلی مطالعہ کر سکیں گے۔

1.2 مثنوی کی تعریف

لفظ مثنوی عربی زبان کا لفظ ہے یہ لفظ ثنی سے مشتق ہے جس کے لغوی معنی ”دو دو کیا گیا“ یا ”دو دو“ کے ہیں۔ اس کے ہر شعر کے دونوں مصرعے ہم قافیہ ہوتے ہیں اور ہر شعر کا قافیہ بقیہ اشعار کے قافیے سے مختلف ہوتا ہے۔ مثنوی کے تمام اشعار ایک ہی بحر میں ہوتے ہیں۔ چونکہ ہر شعر کا قافیہ بقیہ اشعار کے قافیے سے مختلف ہوتا ہے اور ہر شعر میں دونوں مصرعے ہم قافیہ ہوتے ہیں اس لیے اسے مثنوی کا نام دیا گیا۔

مثنوی کی ہیئت کو سمجھنے کے لیے مثنوی ”گلزار نسیم“ کے چند شعر پڑھیے۔

پورب میں ایک تھا شہنشاہ
سلطان زین المملوک ، ذی جاہ

لشکر کش و تاجدار تھا وہ
 دشمن کش و شہریار تھا وہ
 خالق نے دیے تھے چار فرزند
 دانا، عاقل، ذکی، خرد مند
 امید کے نخل نے دیا بار
 خورشید حمل ہوا نمودار

پہلے شعر میں قافیے ہیں شہنشاہ و ذی جاہ، دوسرے شعر میں تاجدار و شہریار، تیسرے شعر میں فرزند و خردمند اور چوتھے شعر میں بار و نمودار۔ اس سے آپ کو معلوم ہو جائے گا کہ مثنوی کے ہر شعر کے دونوں مصرعے ہم قافیہ ہیں اور ہر شعر کا قافیہ پچھلے شعر کے قافیے سے مختلف ہے۔ مثنوی میں ردیف کا بھی استعمال ہوتا ہے مگر بہت کم ہوتا ہے۔ دوسرے شعر میں ردیف کا استعمال ہوا ہے یعنی ”تھا وہ“ ردیف ہے، تاجدار اور شہریار قافیے ہیں۔ مثنوی کے اس نظام قافیہ سے ہٹ کر ایک اہم بات یہ بھی ہے کہ مثنوی نگاروں نے حسب ذیل اجزا یا ارکان کو بھی مثنوی میں شامل کیا ہے۔ یہ اور بات ہے کہ تمام مثنوی نگاروں نے ان کی سختی سے پابندی نہیں کی۔ البتہ کچھ نہ کچھ اجزا تمام مثنویوں میں مل جاتے ہیں۔ عام طور پر مثنویاں ان اجزا پر مشتمل ہوتی ہیں: حمد۔ نعت۔ منقبت۔ مناجات۔ مدح بادشاہ / امر۔ تعریف سخن یا تعریف خامہ۔ سب تالیف۔ اصل قصہ۔ اختتام۔ میر حسن کی مشہور مثنوی ”سحر البیان“ میں سب سے پہلے حمد ملتی ہے۔ حمد کے بعد نعت، منقبت، تعریف اصحاب پاک رضوان اللہ علیہم اجمعین، مناجات، تعریف سخن، مدح شاہ عالم بادشاہ غازی بہادر کی، مدح وزیر الممالک نواب آصف الدولہ بہادر کی، عجز و انکسار مصنف اور ”عرض کرنا داستان“ کے عنوانات کے تحت اشعار کہے گئے ہیں۔ پھر اصل قصہ شروع کیا گیا ہے۔ یہاں آپ کو یہ بتانا مقصود ہے کہ ہر شاعر مثنوی کا اصل قصہ شروع کرنے سے قبل مختلف عنوانات کے تحت اشعار کہتا ہے۔ انھیں مثنوی کے اجزا میں شمار کرنا چاہیے۔ ہر مثنوی میں کم و بیش یہ اجزا پائے جاتے ہیں۔ مثنوی میں اشعار کی تعداد متعین نہیں ہوتی۔ چونکہ قصیدہ اور غزل کی طرح اس میں ایک ہی قافیہ کی پابندی نہیں ہوتی اس لیے شعرا نے طویل طویل مثنویاں لکھی ہیں۔ قلق کی مثنوی طلسم الفت میں چھ ہزار سے زائد اشعار موجود ہیں۔ ہاشمی کی مثنوی یوسف زلیخا میں 5142 اشعار ہیں۔

1.3 مثنوی کے اقسام

مثنوی کا میدان دوسری اصناف سخن کے مقابلے میں بڑا وسیع اور ہمہ گیر ہے۔ اس میں اخلاقی قصے، مذہبی موضوعات، تصوف کے مسائل، سیاسی و تاریخی واقعات، مہمات و میدان کارزار کے ہنگامے، تہذیبی اور سماجی زندگی کے نقشے، مناظر قدرت کی کیفیات اور عشقیہ داستانیں پیش کی گئی ہیں۔ مثنوی کے موضوع کا دائرہ واقعی بڑا وسیع ہے۔ اس میں مضامین کی کوئی تخصیص نہیں ہے۔

ڈاکٹر سید عبداللہ نے اپنے مضمون ”اردو مثنوی کا دکنی دور“ میں دکنی مثنویوں کو چھ حصوں میں تقسیم کیا ہے۔

1- رزم نامے 2- عشقیہ داستانیں 3- سچی کہانیاں

4- عشقیہ آپ بیتیاں 5- اخلاقی اور فلسفیانہ مثنویاں 6- صوفیانہ تمثیلی مثنویاں

ڈاکٹر گوپی چند نارنگ نے اپنے مقالہ ”ہندوستانی قصوں سے ماخوذ اردو مثنویاں“ میں مقامی موضوعات پر مشتمل مثنویوں کو چھ حصوں میں

یوں تقسیم کیا ہے :

1. مذہبی مثنویاں مثلاً رامائن از جگن ناتھ خوشتر
2. تاریخی مثنویاں مثلاً علی نامہ از نصرتی
3. وہ مثنویاں جن میں ہندوستان کے معاشرتی کوائف و آثار کی تفصیل ملتی ہے۔ مثلاً شاہ حاتم، میرزا غیب فائز، قائم چاند پوری اور شیر علی افسوس کی مثنویاں ہولی کی تعریف میں
4. وہ مثنویاں جو ہندوستان کے فطری مظاہر یا موسموں کے بارے میں ہیں۔ مثلاً سودا کی مثنوی گرمی کے بیان میں، میر کی مثنوی دردمت برشگال
5. وہ مثنویاں جن میں حب الوطنی کے جذبات پائے جاتے ہیں۔ مثلاً حضرت شاہ مراد کی مثنوی در بیان لاہور، سورت کی تعریف میں ولی کی مثنوی
6. ہندوستانی قصے کہانیوں سے ماخوذ مثنویاں

اردو مثنوی کے موضوعات میں تنوع ہے۔ بہت سی مثنویاں ایسی بھی ہیں جنہیں کسی ایک موضوع کے تحت رکھنا بھی مناسب نہیں معلوم ہوتا۔ ان پر بہ یک وقت ایک سے زائد نوع کا اطلاق ہو سکتا ہے۔ اس لیے موضوع کی مناسبت سے مثنوی کی حد بندی کرنے میں بڑی دشواریاں پیش آتی ہیں۔ بقول امداد امام اثر ”مضامین کے اعتبار سے جو وسعت اس صنف شاعری کو حاصل ہے کسی اور صنف کو نہیں ہے۔ ہر طرح کے داخلی اور خارجی مضامین اس میں گنجائش پاتے ہیں۔“

امداد امام اثر نے مثنویوں کو موضوع کے اعتبار سے حسب ذیل حصوں میں تقسیم کیا ہے (1) رزمی مضامین (2) بزمی مضامین (3) حکمت آموز مضامین (4) تصوف آمیز مضامین (5) متفرق مضامین۔

متفرق مضامین کے تحت بہت سی مثنویوں اور موضوعات کا احاطہ ہو سکتا ہے۔ کوئی شعبہ فکر و عمل ایسا نہیں ہے جس پر اردو میں مثنوی نہ لکھی گئی ہو۔ عشق و مذہب سے لے کر ملی، قومی اور سماجی مسائل تک لامحدود موضوعات پر مثنویات کہی گئی ہیں۔ تاہم مثنوی کا اصل مزاج داستان عشق کا بیان ہے اور اس کا خاص وصف واقعہ نگاری ہے۔ مثنوی میں صرف ہیئت پر زور دینے سے بعض اوقات ایسی دشواریوں سے بھی دوچار ہونا پڑتا ہے کہ نظم اور مثنوی میں امتیاز کرنا مشکل ہو جاتا ہے۔ اس سلسلے میں ڈاکٹر وزیر آغانے ”اردو شاعری کا مزاج“ میں ایک اہم نکتے کی طرف توجہ مبذول کروائی ہے۔ وہ لکھتے ہیں :

”مثنوی کا لغوی مفہوم دوہرا کرنے کا ہے اور اس سے مراد وہ صنف ہے جس میں ہر شعر کے دونوں مصرعے ہم وزن ہوں۔ اردو شعرا نے مزاج کے بجائے ہیئت کو تمام تر اہمیت بخشتے ہوئے مثنوی کو کسی خاص موضوع تک محدود نہیں رکھا اور یوں عشقیہ داستان کے علاوہ شکار، سیر و سیاحت اور دوسرے موضوعات کو بھی مثنوی کے دامن میں سمیٹ لیا ہے۔ اصولاً یہ بات غلط ہے کہ کسی صنف کو محض ہیئت کی بنا پر ایک الگ صنف کا درجہ دیا جائے کیونکہ کسی صنف کے وجود کا جو ارجح اس بات میں ہے کہ وہ انسانی شخصیت کے کسی خاص پہلو کو دوسری اصناف کی بہ نسبت بہتر طریقے سے سامنے لاسکتی ہے۔ مثنوی کا اصل مقصد محبت کی داستان کو بیان کرنا ہے۔ اگر مثنوی کو مختلف اور متنوع خارجی موضوعات کے لیے برتا جائے یا عشقیہ داستان کے بیان میں محض واقعات کے بیان کو تمام تر اہمیت تفویض کر دی جائے تو اس سے مثنوی کا اصل مزاج مجروح ہوتا ہے۔“

اس نقطہ نظر سے آپ مثنوی کو ایک منظوم عشقیہ داستان کہہ لیجیے۔ کیوں کہ مثنوی بنیادی طور پر ایک داستان ہوتی ہے، وہ کسی نہ کسی عہد کی

معاشرت سے مربوط ہوتی ہے۔ مثنوی نگار میں غیر معمولی قوت بیان ہونا چاہیے۔ اسی سے وہ کہانی کو پیش کرتے ہوئے شروع سے آخر تک پڑھنے والوں کی دلچسپی کو برقرار رکھنے میں کامیاب ہوتا ہے۔

1.4 مثنوی کا فن

اصناف سخن میں مثنوی کی بڑی اہمیت ہے۔ یہ صنف بیانیہ شاعری کی معراج سمجھی جاتی ہے۔ اس کے لیے ربط و تسلسل بے حد ضروری ہے۔ مثنوی میں واقعات کا ایک سلسلہ ہوتا ہے، اس لیے تسلسل کی اہمیت اور بڑھ جاتی ہے۔ چنانچہ یہ ضروری سمجھا گیا کہ مثنوی کا ہر شعر دوسرے سے زنجیر کی کڑیوں کی طرح مربوط اور جڑا ہوا ہو۔ اس میں کسی طرح کا جھول نہ ہو۔ مثنوی میں پلاٹ کی تعمیر ایسی ہونی چاہیے کہ ایک واقعہ سے دوسرا واقعہ از خود نکل آئے۔ جن ضمنی واقعات کی مدد سے قصہ آگے بڑھتا ہے ان میں بھی ایک منطقی ربط و تسلسل اور تناسب و توازن ہو۔ واقعات کو پیش کرتے ہوئے جزئیات کو نظر انداز نہیں کرنا چاہیے۔

1.4.1 کردار نگاری:

چونکہ قصہ افراد کی مدد سے آگے بڑھتا ہے اسی لیے مثنوی میں کردار نگاری کی اہمیت بہت زیادہ ہے۔ قصہ کی دلچسپی میں اضافہ کرداروں ہی سے ہوتا ہے۔ مثنوی میں مختلف طبقے اور عمر کے لوگ ہوتے ہیں۔ یہاں بادشاہ بھی ہیں، وزیر بھی، شہزادے، شہزادیاں بھی ہیں وزیر زادے اور وزیر زادیاں بھی ہیں۔ آقا بھی نور کربھی، بچے بھی جوان اور بوڑھے بھی، عالم بھی ہیں جاہل بھی، مختلف پیشوں کے لوگ بھی۔ غرض ہر ایک کی طرز زندگی مختلف اور گفتگو کا ڈھنگ جدا ہوتا ہے۔ باکمال شاعر وہی ہے جو تمام کرداروں کو اس طرح پیش کرے کہ وہ خوبیوں اور خامیوں سمیت سامنے آئیں ان میں زندگی کی حرکت ہو وہ شاعر کے ہاتھوں کھپتی نہ بن جائیں زمانہ اور ماحول کا اثر ان پر ہو۔

1.4.2 جذبات نگاری:

ایک مثنوی میں مختلف کردار ہوتے ہیں ہر ایک کا الگ الگ رول ہوتا ہے۔ ہر کردار کو اس کی فطرت کے مطابق ڈھالنا پڑتا ہے۔ مختلف مواقع اور حالات کے اعتبار سے ہر ایک کے جذبات کی تصویر کشی کرنی پڑتی ہے۔

1.4.3 منظر نگاری:

منظر کی حقیقی تصویر کشی سے قصہ کے حسن میں اضافہ ہوتا ہے یہ تصویر کشی جس قدر حقیقت سے قریب ہوگی اسی قدر اثر انگیز ہوگی۔ منظر دربار کا ہو کہ بازار کا، صبح کا ہو کہ شام کا، بہار کے موسم کا ہو کہ خزاں کا، کوہسار کا ہو کہ آبشار کا، ان کی فطری تصویریں پیش کی جائیں تو ان کا لطف ہی کچھ اور ہوتا ہے۔ تصنع اور مبالغہ سے منظر نگاری کا حق ادا نہیں ہوتا۔

1.4.4 زبان و بیان:

مثنوی میں طرز اظہار بڑی اہمیت رکھتا ہے۔ موضوع کے اعتبار سے زبان کا استعمال ہونا چاہیے۔ بزم کے بیانات میں جہاں شیریں لب و لہجہ ضروری ہے وہیں رزم کے بیان میں پرشکوہ الفاظ اور بلند آہنگی کا ہونا ناگزیر ہے۔ پر تکلف طرز کے مقابلے میں سادہ و پرکار انداز بیان زیادہ اہمیت رکھتا ہے۔

آپ کو اب تک اس بات کا بخوبی اندازہ ہو گیا ہوگا کہ دوسری اصنافِ سخن کے مقابلے میں مثنوی کا میدان بڑا وسیع ہے۔ بقول مولانا شبلی

”انواع شاعری میں یہ صنف تمام انواع کی بہ نسبت زیادہ مفید، زیادہ وسیع، زیادہ ہمہ گیر ہے۔ شاعری کے جس قدر انواع ہیں سب اس میں زیادہ خوبی سے ادا ہو سکتے ہیں۔ جذباتِ انسانی، مناظرِ قدرت، واقعہ نگاری اور تخیل اور ان تمام چیزوں کے لیے مثنوی سے زیادہ کوئی میدان ہاتھ نہیں آ سکتا۔“

اس میں حسن و عشق کی داستانوں سے لے کر تصوف و مذہبی تعلیمات تک کو پیش کیا گیا ہے۔ اس میں غزل کی دلفریبی بھی ہے قصیدہ کی شان و شکوہ بھی گیتوں کا لوچ اور حسن بھی۔ یہ خارجی پہلو کو بھی خوبی کے ساتھ بیان کر سکتی ہے اور داخلی جذبات و کیفیات کو بھی۔ اس میں خارجیت اور داخلیت کی دوئی مٹی نظر آتی ہے۔ احسن مارہروی نے مثنوی کی اہمیت پر اس طرح اظہارِ خیال کیا ہے۔

”نظم کی تمام اصناف میں مثنوی ایک خاص حیثیت رکھتی ہے۔ اس کی وسعت اس کی ہمہ گیری اور اس کے فوائد سب سے زیادہ اور سب پر حاوی ہیں۔ جذباتِ انسانی، مناظرِ قدرت، تاریخی واقعات جس خوش اسلوبی اور روانی سے مثنوی میں سما سکتے ہیں ان کی اتنی گنجائش کسی صنفِ سخن میں نہیں۔ زندگی کے تمام سوانح، رزم ہوں یا تاریخی عشقیہ ہوں یا اخلاقی، فلسفیانہ ہو یا افسانہ غرض کہ تخیل کی کھپت مثنوی میں ہوتی ہے۔“

اردو شاعری کی اصناف میں مثنوی اس اعتبار سے بھی امتیاز رکھتی ہے کہ وہ واقعات، مناظر، کیفیات اور زندگی کے ہمہ جہت پہلوؤں کی ترجمانی مربوط اور منظم انداز میں کرتی ہے۔ اس میں معنی آفرینی، جذبات نگاری اور منظر کشی کے بہترین نمونے قدم قدم پر ملتے ہیں۔ رزم و بزم، خلوت و جلوت، اخلاقی و روحانی مسائل، عشق و محبت، قدرتی مظاہر اور مناظر کی تصویر کشی کا حق مثنوی نگاروں نے ادا کر دیا ہے۔ ایک اچھی مثنوی لکھنا ہر شاعر کے بس کی بات نہیں ہے۔ اس کے لیے بڑی ریاضت، ربط، خیال، احساس، تناسب، ذوق، ترتیب و تنظیم اور فنی چستی کی ضرورت ہوتی ہے۔

عبدالقادر سروری لکھتے ہیں:

”مثنوی میں کہنے کو ایک قصہ، واقعات کا ایک گھڑا ہوا سلسلہ خیالی اور اکثر اوقات فوق الفطرت یا خلاف قیاس افسانہ ہو سکتا ہے لیکن واقعات کے جوڑنے اور ان کو انجام تک پہنچانے یعنی ان کے ارتقا میں حیات کے بہت سے حسین اور قبیح پہلو آ جاتے ہیں۔ اس میں ڈرامائی مواقع، بیان اور موقع نگاری کی شاعری کی توضیحات، طریبیہ شاعری کی شگفتگی، حزن، شاعری کی اثر اندازی، رزمیہ اور قصیدے کا طمطراق، غزل کی دل گدازی غرض سب کچھ سما سکتے ہیں۔“

1.5.1 مثنوی میں تہذیبی اور سماجی زندگی کی عکاسی:

مثنوی کو اس اعتبار سے بھی فوقیت حاصل ہے کہ اس میں تہذیبی اور سماجی زندگی کی عکاسی کی غیر معمولی صلاحیت موجود ہے۔ ہر مثنوی نگار نے اس میں زندگی کے مختلف اور متعدد پہلوؤں کو پیش کرتے ہوئے اپنے عہد کی روح کو اسیر کر دیا ہے۔ یہی بات ہے کہ اس میں ہماری تہذیبی اور سماجی زندگی کے لازوال مرفعے محفوظ ہیں۔ اگرچہ مثنویوں میں ایسے شہروں اور ممالک کا بیان ہے جن کا تعلق ہندوستان سے نہیں ہے بعض ایسے خطوں کا بھی تذکرہ ہے جن کا دنیا میں وجود ہی نہیں ہے تاہم ان میں ہندوستان کے شہروں کی روح جلوہ گر نظر آتی ہے۔ مثنوی میں پیدائش سے لے کر

موت تک بہت سی رسموں، بہت سی تقاریب، بہت سی عیدوں اور تہواروں کا بیان ملتا ہے۔ ان میں جا بجا ہندوستانی تہذیب کی جھلکیاں نظر آتی ہیں۔ یہ کہا جاسکتا ہے کہ مثنوی جس قدر کامیابی کے ساتھ خارجی دنیا کے واقعات اور اس دور کی تہذیب و معاشرت کے رنگارنگ پہلوؤں کو پیش کر سکتی ہے کوئی اور صنف پیش نہیں کر سکتی۔ مثنوی نگار خواہ وہ کسی بادشاہ یا شہزادے کے عشق کی داستان پیش کرے یا جنوں اور پریوں کا تذکرہ کرے وہ اپنی کہانی کے تار و پود تیار کرتے ہوئے اپنے عہد کی سماجی زندگی سے بے نیاز نہیں رہ سکتا۔ عام طور پر مثنوی کا ہیرو کوئی شہزادہ اور ہیروئن کوئی شہزادی ہوتی ہے۔ اس لیے اس میں درباری زندگی کا عکس نظر آتا ہے۔ یہاں وزیر و وزیرادے و وزیرادیاں بھی ہیں مختلف علوم و فنون کے ماہر بھی، رمال، نجومی اور جوش بھی۔ سید عبدالباری کا خیال ہے کہ:

”مثنوی کو ہم درباری ادب کی ایک نمائندہ صنف قرار دے سکتے ہیں اس لیے کہ اس کا سارا وجود امرا بادشاہوں اور وزیروں اور شاہزادوں کے گرد رقص کرتا ہے اور اس کے کردار عام طور پر مثالی نوعیت کے ہوتے ہیں۔ اٹھارویں اور انیسویں صدی کے ہندو معاشرہ میں یہی طبقہ مرکزی اہمیت کا حامل تھا۔ تہذیب و تمدن کے جملہ مظاہر اس کے مرہون منت تھے۔ عوام الناس کی نگاہ اس پر ہمیشہ اور ہر معاملہ میں اٹھتی تھی۔ چنانچہ اس عہد کی قصہ کہانیاں بھی اسی پر مرکوز ہوتی تھیں جس دور میں یہ مثنویاں لکھی گئی ہیں اس دور میں لوگ علم نجوم پر غیر معمولی بھروسہ کرتے تھے۔ جوش، رمال، نجومی وغیرہ مستقبل کے بارے میں حکم لگاتے تھے۔ نجوم سے دلچسپی معاشرت کا ایک جزو خاص تھا، اس میں عوام اور خواص کی تخصیص نہیں تھی۔ جن بھوت، دیو، پری وغیرہ پر لوگوں کو اعتقاد تھا۔ لوگ بڑے ضعیف الاعتقاد تھے۔ تو ہم پرستی کا یہ رجحان کسی ایک طبقہ یا گروہ تک محدود نہیں تھا۔ آپ قطب مشتری پڑھیے یا سحر البیان اور گلزار نسیم ان کے مطالعے سے یہ بات سامنے آتی ہے کہ اس دور میں علم نجوم اور نجومیوں کا زندگی کے معاملات میں بڑا دخل تھا۔

زائچہ بنانے کا رواج عام تھا۔ ولادت کے وقت بچہ کا زائچہ تیار کیا جاتا تھا۔ سب نوزائیدہ کے مستقبل کے بارے میں جاننے کے مشتاق ہوتے تھے۔ محمد قلی قطب شاہ کی ولادت پر فال دیکھی جاتی ہے۔ ابراہیم قطب شاہ جب قلی قطب شاہ کو تخت و تاج سونپتا ہے اس وقت بھی فال دیکھی جاتی ہے۔ جب قلی قطب شاہ، مرتخ خاں کو بنگالہ کی بادشاہی سونپتا ہے اس وقت بھی فال دیکھی جاتی ہے۔ گلزار نسیم میں تاج الملوک کی پیدائش پر بھی فال دیکھی جاتی ہے۔ سحر البیان میں بادشاہ کی نامرادی کو دور کرنے کے لیے اہل دربار یہ مشورہ دیتے ہیں کہ اس سلسلے میں نجومیوں کی رائے لی جائے۔ صرف یہی نہیں رمال اور برہمن بھی طلب کیے جاتے ہیں اور ہر ایک اپنے علم کی مدد سے امید کا پیغام دیتے ہیں چند اشعار ملاحظہ فرمائیے۔

سنوار یا بھوت چھب سوں شہ سب شہر
نجومیاں کوں ساعتِ سعد پوچھ کر
(قطب مشتری)

خوش ہوتے ہی طفل مہ جبین سے
پیارا یہ وہ ہے کہ دیکھو اس کو
ثابت یہ ہوا ستارہ میں سے
پھر دیکھ نہ سکے گا کسی کو
(گلزار نسیم)

سحر البیان کے یہ اشعار دیکھیے۔

نجومی و رمال اور برہمن
بلا کر انہیں شہ کنے لے گئے
غرض یاد تھا جن کو اس ڈھب کا فن
جو ہیں روبرو سب وہ شہ کے گئے

بادشاہ ان سے پوچھتا ہے

نصیبوں میں دیکھو تو میرے کہیں کسی سے بھی اولاد ہے یا نہیں
 یہ سن کر وہ رمال طالع شناس لگے کھینچنے زاپچے بے قیاس
 دہری تختی آگے لیا قرعہ ہاتھ لگا دھیان اولاد کا اس کے ہاتھ
 جو پھینکیں تو شکلیں کئی بیٹھیں مل کئی شکل سے دل گیا ان کا کھل
 جماعت نے رمال کی عرض کی کہ ہے گھر میں امید کی کچھ خوشی

کئی مثنویوں میں جشن ولادت، سالگرہ، شہزادوں کی بسم اللہ کی تقریب کا ذکر ملتا ہے۔ یہ بھی بتایا گیا ہے کہ شہزادوں کو کن علوم کی تعلیم دی گئی اس سے معلوم ہوتا ہے کہ اس دور میں لوگوں کو کن موضوعات علم سے دلچسپی تھی۔ ولادت کے موقع پر محفل رقص و سرور آراستہ ہوتی۔ ضیافت کا اہتمام کیا جاتا لوگ حسب مرتبہ خلعت، انعام اور جاگیریں پاتے تھے۔ جشن طرب کے موقعوں پر محلوں میں مشک، زعفران اور غیر بچھائی جاتی تھی اور راستوں پر زربفت، کنوآب اور اطلس بچھائے جاتے تھے۔ قطب مشتری میں محمد قلی قطب شاہ اور سحر البیان میں بے نظیر کی ولادت کا جو نقشہ پیش کیا گیا ہے اسے پڑھ کر آپ کو اندازہ ہو جائے گا کہ جشن ولادت کے موقع پر کس طرح شان و شوکت کا مظاہرہ ہوتا تھا۔ وجہی اور میر حسن نے جو کچھ لکھا ہے اس سے اس عہد کی معاشرت کا اندازہ ہو جاتا ہے۔ میر حسن نے بے نظیر کے جشن ولادت کی بڑی عمدہ تصویر پیش کی ہے۔ پڑھنے والا محسوس کرتا ہے کہ وہ اودھ شاہی دور حکومت کے واقعات اپنی آنکھوں سے دیکھ رہا ہے۔ مختلف ساز اور سازندوں، مختلف فرقوں اور خدمت گزاروں کا جو ذکر کیا ہے اس سے ان کی خدمات، امتیازات اور درباری زندگی کی واضح تصویر سامنے آتی ہے۔ کئی مثنویوں میں شادی کی مختلف رسومات کو بڑی تفصیل سے پیش کیا گیا ہے۔ دولہا اور دلہن کی آرائش، محفل نکاح اور مختلف رسوم کو بہت اچھی طرح پیش کیا گیا ہے۔ حسن شوقی نے میزبانی نامہ میں نواب مظفر خاں کی لڑکی اور محمد عادل شاہ کے جشن عقد کی دھوم دھام اور رنگارنگی کو نظم کر دیا ہے۔ شادی کے موقع پر محلات کی سجاوٹ، رقص، بادشاہ کی سواری اور ضیافت کا ذکر اس عمدگی سے کیا ہے کہ اس دور کے رسم و رواج اور آداب معاشرت کی ایک واضح تصویر نظروں کے سامنے آ جاتی ہے۔ ہاشمی کی یوسف زلیخا نصرتی کی مثنوی گلشن عشق اور میر حسن کی سحر البیان میں بزم عقد کا نقشہ واضح طور پر پیش کیا گیا ہے۔ ان میں ایسی رسومات کا بھی بیان ملتا ہے جو آج بھی جاری ہیں۔ اگرچہ یوسف اور زلیخا ایک مذہبی قصہ ہے لیکن ہاشمی نے اسے دکنی مزاج کے مطابق ڈھال دیا ہے۔ ہاشمی نے مانجھے کی رسم، دولہا کی برات اور تیاری کا منظر نیز جمعگی اور انگوٹھیاں کھلوانے کی رسم کا بیان بڑی اچھی طرح کیا ہے۔

نصرتی نے گلشن عشق میں تعریف آرائش محفل کے عنوان سے جو شعر کہے ہیں اس سے اندازہ ہو جاتا ہے کہ شادی بیاہ کے موقعوں پر محلوں کو کس طرح سنوارا جاتا تھا۔ آرائش و زیبائش کے لیے کیا کیا چیزیں استعمال کی جاتی تھیں۔ محلات کو کس طرح منقش کیا جاتا تھا۔ شادی کے موقع پر عالی شان منڈھوے تانے جاتے تھے، قیمتی قالین بچھائے جاتے تھے نفیس تکیے بھی رکھے جاتے تھے۔ آسمان گیریاں بھی لگائی جاتی تھیں۔ نصرتی نے ضیافت کے بیان میں مختلف کھانوں اور ترکاریوں کا ذکر کیا ہے۔ اس نے جن پکوانوں کا ذکر کیا ہے وہ آج بھی دکن میں پکائے جاتے ہیں۔ نصرتی نے میٹھی چیزوں میں مزعفر کا ک، شکر پارہ، سوئیاں، جلیبی، فالودہ، بتاشے، فرنی، ریوڑیاں، سوچی کا حلوہ، لڈو، کھانوں میں بریانی، قبولی، پلاؤ، خشکا اور کھچڑی کا تذکرہ کیا ہے۔ ترکاریوں میں کدو، بیگن، چھوٹا، سیم، سبزیوں میں پالک، میتھی، سویا وغیرہ کا استعمال ہوتا تھا۔ رسوم میں ہلدی کی رسم، انگوٹھیاں کھلوانے کی رسم، مانجھے اور جلوہ کی رسم کا بیان کیا ہے۔

میر حسن نے سحر البیان میں شہزادے بے نظیر اور شہزادی بدر منیر کے عقد کا منظر بڑی خوش اسلوبی سے پیش کیا ہے۔ شادی کی تمام رسوم کا ذکر کیا ہے۔ کئی مثنویوں میں ملبوسات اور زیورات کی تفصیل بھی ملتی ہے۔ سحر البیان کے چند اشعار ملاحظہ ہوں ان میں زیورات کی تفصیل دیکھے۔

وہ ترکیب اور چاند سا وہ چمن
وہ بازو پہ ڈھلکے ہوئے نو رتن
جڑاؤ وہ بالے کہ ہالے کا رشک
وہ موتی کے مالے کہ عاشق کا اشک
وہ آنکھوں کی مستی وہ مژگان کی نوک
کرن پھول کی اور بالے کی جھونک
وہ موتی کا دو لڑ وہ موتی کا ہار
سدا اشک غم دیدہ جس پر نثار
لگا دھکھکی پچلوا ، ست لڑا
سراسر گلے حسن اس کے پڑا
جڑاؤ دکتی وہ چنپا کلی
رہے جس سے الماس کو بے کلی

عبدال نے ابراہیم نامہ میں زیورات کا ذکر اس طرح کیا ہے:

کوئی رکھ جڑت سیس پھول سیس بال
کوئی جڑت ٹیلا پشانی میں لائے
کوئی کان کھوئیاں جڑت پسینہ آئے
کوئی کالے لٹکن سو پھندے دھرے
رہیا جیوں شک راس پر آئے لال
کھڑا سورج جیوں صبح میدان آئے
بیٹھا چاند و سرج کے چاک لائے
کنول پھول پر آہنور جیوں تھرے

(ابراہیم نامہ)

اگرچہ مثنویوں میں دور دراز ممالک کا ذکر ہے لیکن اس میں جو ماحول پیش کیا گیا ہے وہ ہندوستانی ہے۔ ان مثنویوں میں ہندوستانی معاشرت کا عکس ہے۔ ان میں یہاں کارہن سہن، یہاں کے محلات، عمارتیں، ضیافتیں، ملبوسات اور زیورات کا ذکر موجود ہے۔ ان میں مقامی رنگ موجود ہے۔

1.5.2 مثنوی میں اخلاقی عناصر:

مثنویوں میں اخلاقی عناصر کی کارفرمائی بھی ہے۔ ہماری تہذیبی زندگی میں اخلاقیات کو بڑا دخل رہا ہے۔ مثنوی نگاروں نے اپنی مثنویوں میں مسحور کن واقعات پیش کرنے کے ساتھ ساتھ اخلاق کا درس بھی دیا ہے۔ وجہی قطب مشتری میں کہتا ہے انسان کو ہمیشہ اللہ پر توکل کرنا چاہیے۔

توکل خدا پر جو کرتا ہے
وہ ہرگز نہیں کس تے ڈرتا ہے
حریص ہمیشہ ذلیل ہوتا ہے:

جلوئی بواہوس ہور طمع دار ہے
وہ ہرگز نہیں کس تے ڈرتا ہے
دنیا سرائے فانی ہے اس سے عبرت حاصل کرنا چاہیے:

کہ دائم رہنے کا نہیں ٹھاریاں
نہیں کوئی آیا ہے دو باریاں
جو شخص شریف النفس ہے وہ غرور نہیں کرتا:

جلوئی اھیل ہور ذاتی اہے بڑائی نہیں اس تے آتی اہے
 این نشاطی پھول بن میں کہتا ہے کہ ہمیشہ صبر سے کام لینا چاہیے جلدی میں کوئی کام بخوبی انجام کو نہیں پہنچتا۔
 جو کچھ ہوے بھی ہمت کوں نہ سٹنا نہ سٹنا صبر کوں دولت نہ سٹنا
 شتابی سوں نہیں ہوتا ہے کچھ کام ہر ایک آہستگی میں ہے سر انجام
 حرص بری چیز ہے۔

طمع داری بری ہے اے عزیزاں نہیں کچھ خواب اے صاحب تمیزاں
 طمع داری تے آتی یار خواری طمع داری میں نہیں ہے رستگاری
 چغلی کھانا بری بات ہے

نہیں کچھ خوب چاڑی کا ہے چالا چاڑی خور کاموں جگ میں کالا
 میر حسن سحرالبیان میں کہتے ہیں
 سدا عیش دوراں دکھاتا نہیں گیا وقت پھر ہاتھ آتا نہیں
 کسی پاس دولت یہ رہتی نہیں سدا ناؤ کاغذ کی چلتی نہیں
 غواصی مینا ستونتی میں کہتا ہے۔

حرص آدمی کا تو ناپاک ہے اھیل کوں سدا شرم کا دھاک ہے
 رکھے شرم جس کا سدا ذوالجلال سکے ظلم کرنے کوں کس کا مجال
 یوں دنیا کری نیں وفائی کسے نہ بھاوے گی یو آشنائی کسے
 بھلا ہے جو قائم اچھو اپنی کھاٹ سلامت اچھو گھونگڑی اور تاٹ

مثنوی کی اہمیت اور افادیت مسلم ہے۔ یہ صنف بیانیہ اور توضیحی شاعری کی معراج ہے۔ مثنوی کہنے کے لیے غیر معمولی فنی مہارت درکار ہے۔ زبان و بیان پر غیر معمولی قدرت کی ضرورت ہوتی ہے۔ مثنوی نگاروں نے جذبات نگاری اور منظر نگاری میں اپنے فن کا کمال دکھایا ہے۔ عصری رسم و رواج کی کامیاب تصویر کشی کی ہے اور اپنے عہد کی تہذیبی اور سماجی زندگی کو ہمیشہ کے لیے محفوظ کر دیا ہے۔ اپنے ماحول اور معاشرت کی متحرک اور زندہ تصویریں پیش کی ہیں۔ اردو مثنویوں میں بڑا تنوع ہے زندگی کا کوئی ایسا پہلو نہیں ہے جسے مثنوی کا موضوع نہ بنایا گیا ہو۔ اسی سے آپ مثنوی کی ہمہ گیری کا اندازہ لگا سکتے ہیں۔ جہاں مثنویوں میں حسن و عشق کے بہترین جذبات، تصوف اور اخلاق کے گراں قدر نکات ملتے ہیں، وہیں رزمیہ شاعری، تاریخی واقعہ نگاری اور تہذیبی زندگی کے ہمہ جہت پہلو بھی نظر آتے ہیں۔ مثنوی میں سماج، ماحول اور معاشرہ پورے آب و تاب کے ساتھ جلوہ گر ہے۔

1.5.3 مثنوی میں تنقیدی خیالات:

مثنوی نگاروں نے تعریف سخن یا تعریف خامہ کے عنوان سے جو شعر کہے ہیں اس سے ان کی تنقیدی نقطہ نظر کو سمجھنے میں مدد ملتی ہے۔ انہیں فن

کے اقدار کا گہرا شعور تھا۔ انہیں خیالات کی تازگی، تخیل کی بلندی، سلاست، انداز نور اور سحر بیانی کی اہمیت کا گہرا احساس تھا۔ اس سلسلے میں قطب مشتری کا ذکر کرنا بے جا نہ ہوگا۔ وجہی نے قطب مشتری میں ”در شرح شعر گوید“ کے عنوان کے تحت جو شعر کہے ہیں ان میں شعر کی خوبیوں پر روشنی ڈالی ہے۔ وجہی شاعری میں ندرت، جدت اور ذاتی اہمیت کا قائل ہے وہ دوسروں کی تقلید کو پسند نہیں کرتا۔ اس کے نزدیک فن کار وہی ہے جو نئی بات پیدا کرتا ہے وہ اسلوب اور خیال دونوں کو برابر کا درجہ دیتا ہے اس کا کہنا ہے کہ خیال موزوں ہو، معنی بلند ہوں اور معنی میں اگر زور ہے تو بات کا مزہ دو بالا ہو جاتا ہے۔ یہ نکتہ بڑی حد تک عہد حاضر کے خیالات سے مطابقت رکھتا ہے۔ وہ کہتا ہے۔

حریص ہمیشہ ذلیل ہوتا ہے :

نکو کرتوں لی بولنے کا ہوس	اگر خوب بولے تو یک بیت بس
اگر فام ہے شعر کا تجکو چھند	چنے لفظ لیا ہور معنی بلند
اگر خوب محبوب جوں سور ہے	سنوارے تو نور علی نور ہے
ہزوند اس کو کھیا جائے گا	جلکوی اپنے دل سے نوالیے گا
نکو بول مضمون توں ہور کا	کہ کالا ہے دو جگ میں منوں چور کا

وجہی اور دیگر مثنوی نگاروں نے سخن یا قلم کی تعریف میں جن خیالات کو پیش کیا ہے وہ بڑی اہمیت رکھتے ہیں کیوں کہ اس سے ان کے تنقیدی شعور اور فنی بصیرت پر روشنی پڑتی ہے۔ اس میں کوئی شک نہیں کہ ان خیالات کی تشکیل و تعمیر میں اس عہد کے معاشرے اور ماحول کا بھی حصہ ہے۔ عام طور پر مثنوی نگاروں نے اپنے خیالات اور تجربات کو بغیر کسی تکلف کے پیش کیا ہے۔ ان کے انداز بیان میں سادگی اور روانی پائی جاتی ہے۔ انہوں نے عمدہ تشبیہوں، استعاروں اور مختلف صنعتوں کا استعمال بڑی عمدگی سے کیا ہے۔ محاوروں کا بھی بر محل استعمال کیا ہے۔ اگرچہ مثنوی نگاروں نے اپنے قصوں کو دلچسپ بنانے کے لیے مافوق الفطرت عناصر کا سہارا لیا ہے لیکن اپنے عہد کی تہذیبی زندگی کی سچی تصویریں بھی پیش کی ہیں۔ ان مثنویوں سے رسم و رواج، رہن سہن کے طریقے، ملبوسات اور زیورات، آلات موسیقی، عوام و خواص کی زندگی ان کے اعتقادات و میلانات کا بخوبی اندازہ ہوتا ہے۔

1.6 دکن میں مثنوی کی روایت

دکن میں اردو مثنوی کا آغاز بہمنی دور سے ہوتا ہے۔ اس سے قبل کہ ہم بہمنی عہد میں اردو مثنوی کے آغاز پر روشنی ڈالیں آپ کو بہمنی سلطنت کے بارے اختصار سے بتا دینا ضروری سمجھتے ہیں۔ بہمنی سلطنت دکن کی پہلی خود مختار اسلامی سلطنت ہے۔ اس کا بانی علاء الدین حسن بہمن شاہ تھا۔ یہ سلطنت 1347ء میں قائم ہوئی اور تقریباً دو سو برس تک قائم رہی، عادل شاہی خاندان کے اٹھارہ سلاطین یکے بعد دیگرے تخت نشین ہوئے۔ انہوں نے بڑے تدبیر کے ساتھ مختلف لسانی علاقوں کو متحد کیا۔ دکن کو اپنا مستقل وطن بنا لیا۔ مقامی آبادی سے گہرے روابط پیدا کیے۔ ہر سطح پر مقامی باشندوں کا دل موہ لینے کی سعی کی۔ اس سلطنت کے اکثر حکمران بڑے علم دوست، ادب نواز اور علما و فضلا کے سرپرست اور قدردان تھے۔ اس کا اندازہ آپ یوں بھی لگا سکتے ہیں کہ علاء الدین حسن کے دربار میں مولانا لطف اللہ، ملا اسحاق سرہندی، ملا حکیم علیم الدین تبریزی، حکیم نصیر الدین شیرازی، صدر الشریف سمرقندی، رضی الدین جگاجوت جیسے علما اور مولانا عصامی جیسے مورخ موجود تھے۔ محمد شاہ کے دربار میں شیخ المشائخ زین الدین دولت آبادی، عین الدین گنج العلم بیجا پوری، حکیم ظہیر الدین برنی جیسے اکابر موجود تھے۔ محمد شاہ ثانی کے عہد میں علامہ فضل اللہ آنجو شیراز سے دکن آئے۔ ان کی بڑی

قدردانی ہوئی۔ خواجہ حافظ کو دکن آنے کی دعوت دی گئی۔ مگر خواجہ صاحب سمندر کے سفر سے ڈر گئے اور دکن کا ارادہ ترک کر دیا۔ فیروز شاہ کے عہد میں حضرت بندہ نواز گیسو دراز گلبرگہ تشریف لائے تو اس نے آپ کا شاہانہ استقبال کیا۔

بہمنی عہد کو دکن کی تاریخ میں کئی اعتبار سے اہمیت حاصل ہے۔ دکنی زبان کی نشوونما اور مشترکہ تہذیب کے فروغ میں بہمنی سلاطین اور اس دور کے صوفیائے کرام کا اہم حصہ ہے۔ اس عہد میں تہذیب و شائستگی، علم و ہنر پروری، فنون لطیفہ کی سرپرستی، قومی اتحاد اور باہمی رواداری کی شاندار روایات قائم ہوئیں۔ جس تہذیب کو بعد میں چل کر ہندلمانی تہذیب کا نام دیا گیا اس کی بنیاد، بہمنی خاندان کے مشہور فرمانروا فیروز شاہ بہمنی کے ہاتھوں پڑی۔

1.6.1 بہمنی عہد میں اردو مثنوی:

دکن میں اردو مثنوی کا باضابطہ آغاز بہمنی عہد سے ہوتا ہے۔ اس عہد کی جو سب سے قدیم مثنوی دستیاب ہوئی ہے وہ نظامی بیدری کی ”کدم راو پدم راو“ ہے۔ اس مثنوی کا ایک ہی نسخہ دریافت ہوا ہے جو انجمن ترقی اردو پاکستان کے کتب خانہ خاص کا مخزنہ ہے۔ یہ نسخہ بھی ناقص ہے۔ اس میں درمیان کے کچھ اوراق اور آخر کے بھی کچھ اوراق غائب ہیں۔ یہ بتانا بھی مشکل ہے کہ اس مثنوی کا نام شاعر نے کیا رکھا تھا اور یہ کس سنہ میں لکھی گئی۔ اس میں راجا کدم راو اور اس کے وزیر پدم راو کا قصہ نظم کیا گیا ہے۔ اس مثنوی کو ڈاکٹر جمیل جالبی نے اپنے مقدمے کے ساتھ مرتب کر کے اس طرح شائع کیا ہے کہ دائیں طرف اصل مثنوی کا عکس ہے اور بائیں طرف ڈاکٹر جمیل جالبی کا تشکیل کردہ متن ہے۔ مثنوی میں کہیں تاریخ تصنیف درج نہیں ہے البتہ سلطان علاء الدین بہمنی کی مدح میں جو شعر کہے گئے ہیں ان کی روشنی میں ڈاکٹر جمیل جالبی نے یہ نتیجہ اخذ کیا ہے کہ ”اردو زبان کی یہ پہلی مثنوی احمد شاہ ولی بہمنی کے دور حکومت 1421ء (825ھ) تا 1438ء (839ھ) کے درمیان تحریر کی گئی ہے“ گمان غالب ہے کہ یہ مثنوی بیدری میں لکھی گئی ہے۔ اس لیے کہ احمد شاہ ولی بہمنی نے 834ھ میں گلبرگہ کے بجائے بیدری کو اپنا پایہ تخت بنا لیا تھا۔ یہ اگر بیدری میں لکھی گئی ہے تو نظامی نے اسے 1430ء (834ھ) اور 1435ء (839ھ) کے درمیانی عرصے میں تصنیف کیا ہوگا۔ ڈاکٹر سیدہ جعفر نے جمیل جالبی کی رائے سے اختلاف کرتے ہوئے لکھا ہے کہ ”مثنوی کدم راو علاء الدین احمد شاہ ثانی 1435ء (839ھ) تا 1458ء (862ھ) کے دور حکومت میں لکھی گئی نہ کہ احمد شاہ ولی بہمنی کے دور 1422ء (825ھ) تا 1435ء (839ھ) میں۔“

مثنوی کدم راو پدم راو نہ صرف اردو کی پہلی مثنوی ہونے کے اعتبار سے امتیازی حیثیت کی حامل ہے بلکہ اس لحاظ سے بھی اہم ہے کہ اس کے مطالعے سے اس دور کے لوگوں کے رسم و رواج، تہذیب و معاشرت، اخلاق و عادات، خیالات و تصورات، توہمات و اعتقادات پر روشنی پڑتی ہے۔ اس مثنوی کی فضا خالصتاً ہندوستانی ہے۔ مصنف کے طرز فکر و احساس پر ہندوستانی رنگ غالب ہے۔ نظامی نے جہاں ہندو تلمیحات کا استعمال کیا ہے وہیں اسلامی تعلیمات کو بھی نظر انداز نہیں کیا۔ یہاں داستان اس قدر اہم نہیں ہے جس قدر پند و موعظت کا بیان ہے۔ اس نے داستاں سرائی کے ضمن میں جگہ جگہ پند و موعظت کے موتی بکھیر دیے ہیں۔ قصے کو دلچسپ بنانے کے لیے مافوق الفطرت عناصر کا سہارا لیا ہے۔ اس میں روزمرہ محاورات اور کہاوتوں کا استعمال بڑی فن کاری سے کیا ہے۔ چند تلمیحات ملاحظہ کیجیے۔

گیا راج تھل دے سنور آپ کا ج	براہیم ادھم کہ جیوں چھوڑ راج
نہ ہنوت سکے نہ لکھمن نہ رام	کروں بن کتک ہوں کچ تجہ کام
نہ منجہ درب قاروں رکھوں کت پانو	نہ منجہ دھیر ایوب نہ نوح نانو

اسی عہد کی ایک اور اہم مثنوی اشرف بیابانی کی نوسر ہار ہے۔ یہ کدم راو پدم راو کے بعد سب سے قدیم مثنوی ہے۔ اگر کدم راو پدم راو میں غیر مذہبی قصہ پیش ہوا ہے تو نوسر ہار کا موضوع خالص مذہبی ہے۔ اس میں کربلا کے واقعات پیش کیے گئے ہیں یہ مثنوی 909ھ 1503ء میں لکھی گئی اس میں نوباب ہیں۔ انہیں بیس فصلوں میں تقسیم کیا گیا ہے۔ اس مثنوی میں جو واقعات ہیں وہ تاریخ سے مطابقت نہیں رکھتے۔ اشرف نے زیب داستان کے لیے بہت کچھ بڑھا دیا ہے۔ حقیقت میں واقعہ کربلا معرکہ حق و باطل ہے لیکن اشرف نے اس کا سبب یہ بتایا ہے کہ امام حسین کی وجہ سے یزید کو عشق میں ناکامی کا منہ دیکھنا پڑا تھا۔ یہی ناکامی سانحہ کربلا کا سبب بنی۔ اشرف نے جو واقعات پیش کیے ہیں وہ تاریخی اعتبار سے درست نہیں ہیں۔ تاہم یہ مثنوی لسانی اعتبار سے اہمیت رکھتی ہے۔ نذیر احمد نے بجا طور پر لکھا ہے کہ ”ادبی لحاظ سے نوسر ہار کا مرتبہ بلند قرار نہیں پاسکتا۔ اچھی مثنوی کی خصوصیات اس میں مفقود ہیں، نہ اس کے پلاٹ میں جان ہے، نہ سیرت نگاری میں کوئی قابل ذکر بات ہے۔“

ڈاکٹر سیدہ جعفر کا یہ خیال درست ہے کہ ”اشرف کی نوسر ہار کے مطالعے سے پتہ چلتا ہے کہ اشرف کو ایک کمزور اور نونویزبان میں بھی اپنے مافی الضمیر کو ظاہر کرنے کا سلیقہ آتا ہے۔ بات کہنے کا ڈھنگ اور مختلف جذبات و خیالات کی ترسیل کا انداز اس حقیقت کا ترجمان ہے کہ اشرف بیابانی اپنے عہد کے اچھے شاعر تھے۔“

چند اشعار ملاحظہ فرمائیے جن سے اس بات کا اندازہ ہوتا ہے شاعر کو زبان و بیان پر بڑا عبور تھا۔

انبر گر جا لرزے بھینیں	جانو قیامت قائم ہوئیں
سورج دکھوں پکڑے تاب	چاند گھٹے نت چھر چھر آپ
ڈوگر بکسے سوکے گھاٹ	پتھر تڑخے سینا پھاٹ
پھولوں باڑی کملائے	سیوتی چنپا جوئی جائے
پون پر ہوا حکم خدا	روتے رہے ترلوک سدا

حضرت زینب کا سراپا اس طرح پیش کرتا ہے:

زینب آہے اس کا نام	نین سلونے جوں بادام
از حد صاحب حسن و جمال	زیبا صورت موزوں چال
ما تھا جانوں سورج پاٹ	یا کہ جانوں چاند الاٹ
دانت بتیسی تیسی جاں	جیسے ہیرے کیری کھان

میراں جی شمس العشاق بہمنی عہد کی ایک ممتاز شخصیت ہیں جنہوں نے اسرار و رموز و معرفت کو اپنی منظومات کا موضوع بنایا۔ اپنی مثنویوں خوش نامہ، خوش نغز، شہادت الحقیقت مغز مرغوب، اور ”چہار شہادت“ میں انہوں نے تصوف اور معرفت کے مختلف مسائل قرآن و حدیث کی روشنی میں سمجھائے ہیں۔ یہ منظومات مثنوی کی ہیئت میں ہیں۔ ”خوش نامہ“ میں ایک لڑکی سے خطاب ہے جس کا نام خوش یا خوش نودی ہے۔ یہ لڑکی ہمیشہ خدا کی یاد میں کھوئی رہتی ہے۔ اس کا دل دنیا کے عیش و عشرت میں نہیں لگتا، سترہ سال ایک ماہ اور نودن کی عمر میں وہ اپنے مالک حقیقی سے جا ملتی ہے۔ ایسی نیک سیرت لڑکی کا بے وقت مرجانا تعجب کی بات ہے لیکن میراں جی کہتے ہیں کہ یہ سب اللہ کی مرضی ہے انہوں نے اس کی وفات سے

اخلاقی نتائج اخذ کیے ہیں۔ ”خوش نغز“ میں 72 اشعار اور نواب ہیں۔ ہر باب کے آغاز میں خوشی سوال کرتی ہے اور میراں جی جواب دیتے ہیں۔ شہادت الحقیقت میں تصوف کے عام مسائل سوال و جواب کے پیرائے میں نظم کیے گئے ہیں۔ اس میں 563 اشعار ہیں۔ مغز مرغوب میں 23 اشعار ہیں۔ نظم کا نام ایک شعر میں اس طرح آیا ہے:

مغز مرغوب دھریا جانو اس نسخہ کا نام
مرشد موکھوں سمجھے تو ہوئے کشف تمام
میراں جی نے اپنی شاعری کو عوام کی تلقین اور مریدوں کی تربیت و اصلاح کے لیے استعمال کیا ہے۔

1.6.2 عادل شاہی عہد میں اردو مثنوی:

بہمنی سلطنت کے زوال کے بعد پانچ سلطنتیں وجود میں آئیں۔ بیجاپور میں عادل شاہی سلطنت قائم ہوئی تو گولکنڈہ میں قطب شاہی سلطنت قائم ہوئی۔ احمد نگر میں نظام شاہی، بیدر میں برید شاہی اور برار میں عماد شاہی سلطنتیں وجود میں آئیں۔ سوائے عادل شاہی اور قطب شاہی سلطنتوں کے بقیہ سلطنتیں زیادہ دیر تک قائم نہ رہ سکیں۔ عادل شاہی سلطنت اور قطب شاہی سلطنت نے اردو زبان کے فروغ میں اہم حصہ لیا۔ یہاں ہم عادل شاہی دور میں لکھی گئی مثنویوں کا جائزہ لیں گے۔

عادل شاہی سلطنت کی بنیاد 1490ء میں پڑی۔ اس کا بانی یوسف عادل خاں تھا۔ جب بہمنی سلطنت کے مختلف صوبے آزاد ہو گئے تو اس نے بیجاپور کو اپنا پایہ تخت بنا کر خود مختار حکومت کا اعلان کیا۔ عادل شاہیوں کا اقتدار تقریباً دو سو برس تک رہا اور اس خاندان کے 9 بادشاہوں نے حکومت کی۔ عادل شاہی سلاطین بڑے صاحب ذوق اور صاحب علم تھے۔ ان میں بیشتر خود شاعر اور فن موسیقی میں کافی دست گاہ رکھتے تھے۔ انہوں نے علماء ادب، شعر اور ارباب کمال و ہنر کی بڑی سرپرستی فرمائی۔ ان کی سرپرستی اور قدر دانی نے بے شمار ادیبوں، شاعروں اور عالموں کو ان کے دربار سے وابستہ کر دیا۔ 1686ء میں اورنگ زیب عالمگیر نے بیجاپور فتح کیا جس کے نتیجے میں ہمیشہ ہمیشہ کے لیے عادل شاہی سلطنت کا خاتمہ ہو گیا۔ عادل شاہی سلاطین میں ابراہیم عادل شاہ اول، ابراہیم عادل شاہ ثانی اور علی عادل شاہ ثانی نے دکنی زبان و ادب کی ترقی و ترویج میں بڑھ چڑھ کر حصہ لیا۔

ابراہیم عادل شاہ ثانی کے عہد میں بیجاپور علم و ادب اور موسیقی کا ایک اہم مرکز بن گیا۔ اس کے دربار میں ارباب کمال و ہنر کا مجمع لگا رہتا تھا۔ محمد قاسم فرشتہ، رفیع الدین شیرازی جیسے مورخ، مملّا ظہوری، ملک فنی، ابوطالب کلیم اور سنجر کاشی جیسے ادیب و شاعر اس کے دربار سے وابستہ تھے۔ وہ خود صاحب علم و فضل تھا۔ موسیقی سے اسے بڑی رغبت تھی۔ اس نے نوآباد شہر نوری پور کا ایک محلہ موسیقی دانوں ہی کے لیے وقف کر دیا تھا۔ اس نے مخصوص راگ راگنیوں کے مطابق الگ الگ گیت ترتیب دیے۔ گیتوں کا یہ مجموعہ ”نورس“ کے نام سے شائع ہو چکا ہے۔ بقول ڈاکٹر جمیل جالبی ”جگت گرو کی کتاب نورس اور علی عادل شاہ ثانی کی کلیات اس بات کی گواہ ہیں کہ ان لوگوں کا فارسی زبان سے خاندانی رشتہ تقریباً منقطع ہو گیا تھا اور اردو زبان ہی ان کی زبان ہو گئی تھی“۔

جگت گرو کو اس لیے بھی اہمیت حاصل ہے کہ وہ بیجاپور کا پہلا حکمران ہے جس نے دکنی کو اظہار خیال کا ذریعہ بنایا۔

دبستان بیجاپور کی اولین شعری کاوشوں میں برہان الدین جانم کی منظومات آتی ہیں۔ حضرت جانم، میراں جی شمس العشاق کے فرزند اور خلیفہ اور اپنے عہد کے ممتاز صوفی بزرگ تھے۔ انہوں نے اپنے والد کی روایات کو قائم رکھتے ہوئے دکنی میں تصنیف و تالیف کا سلسلہ جاری رکھا۔ نثر

میں ان کی کتاب ”کلمۃ الحقائق“ کو دکنی نثر کا مستند نقش اولین سمجھا جاتا ہے۔ شاعری میں منفعت الایمان، وصیت الہادی، نسیم الکلام، حجت البقا، بشارت الذکر اور ارشاد نامہ ان کی یادگار ہیں۔

ارشاد نامہ ان کی سب سے طویل مثنوی ہے جو 990ھ میں پایہ تکمیل کو پہنچی بقیہ مثنویاں مختصر سی ہیں۔ جانم کا مطمح نظر رشد و ہدایت اور پند و نصیحت تھا۔ انہوں نے یہ مثنویاں اپنے مریدوں اور معتقدوں کو تصوف کے نکات ذہن نشین کرانے کے لیے لکھی تھیں۔

”ابراہیم نامہ“ ابراہیم عادل شاہ ثانی کے درباری شاعر عبدل کا شعری کارنامہ ہے۔ اس کا موضوع خود بادشاہ وقت ہے اس میں اس نے ابراہیم عادل شاہ ثانی کے عہد کی معاشرتی زندگی کی جیتی جاگتی تصویریں پیش کی ہیں۔ دکن کے دیگر شعرا کی طرح اس کے نام اور حالات زندگی پر تاریکی کا پردہ پڑا ہوا ہے۔ البتہ اس کا تخلص عبدل مثنوی میں کئی جگہ آیا ہے۔ اس نے ابراہیم نامہ بادشاہ وقت کی فرمائش پر قلم بند کیا۔ بادشاہ شاعر بھی تھا اور شعر و ادب کا بڑا سرپرست بھی تھا وہ اس راز سے واقف تھا کہ دنیا میں نام و نشان باقی رکھنے کے لیے شاعری سے زیادہ اہم کوئی چیز نہیں ہو سکتی۔ ایک دن اس نے عبدل کو اپنے دربار میں مدعو کیا اور حکم دیا کہ نئے مضمون کی ایک ایسی کتاب لکھو جس کا جواب کوئی دوسرا نہ پیش کر سکے۔ یہ سن کر اس نے پوچھا کہ میں کس زبان میں لکھوں کیونکہ میں عربی و فارسی نہیں جانتا صرف مجھے ہندی زبان آتی ہے۔ بادشاہ نے جواب دیا کہ زبان کی کوئی پابندی نہیں ہے۔ جس زبان میں چاہو لکھو شعر کی خوبیاں اور عشق کے اسرار کسی زبان سے مخصوص نہیں۔ جو ہر کسی رنگ روپ میں ہو پرکھ ہی لیا جاتا ہے۔ کمال کسی مخصوص زبان کا محتاج نہیں۔ یہ سن کر شاعر کی ہمت بندھی اور اس نے حکم کی تعمیل کی۔ بقول پروفیسر اشرف رفیع

”ابراہیم نامہ عادل شاہی دور کی پہلی ادبی مثنوی ہے جس نے مثنوی نگاری کے لیے ایک معیار بنایا ہے جس میں ادبی شان ہے۔ عبدل ہی وہ پہلا شاعر ہے جس نے عادل شاہی شاعروں کو ہندی اور فارسی کے خوبصورت امتزاج کی طرف توجہ دلائی۔“

ڈاکٹر مسعود حسین خاں لکھتے ہیں کہ ”در اصل ابراہیم نامہ شاہ دکن کی شان میں طویل قصیدہ ہے جو بہ شکل مثنوی لکھا گیا ہے..... یہ کوئی تاریخی مثنوی نہیں لیکن اس میں ابراہیم کی شخصیت کا نقش ابھرتا ہے اس میں تاریخی صداقتیں جلوہ گر ہیں۔“

اس مثنوی کا سنہ تصنیف 1603ء ہے۔ اس میں عبدل نے ”پچن“ کے تعلق سے جو کچھ لکھا ہے اس سے ایک طرف اس کے تنقیدی شعور پر روشنی پڑتی ہے تو دوسری طرف اس عہد کے ادبی معیارات کا خاکہ بھی سامنے آتا ہے۔ عبدل شاعری میں بلند تخیل ہی کو اہمیت نہیں دیتا۔ بلکہ معنی آفرینی کو بھی ضروری سمجھتا ہے۔ وہ مختصر الفاظ میں جہان معنی آباد کرنا چاہتا ہے۔ اس لیے وہ اپنے اشعار کو معنی سے پردیکھنے کا خواہش مند ہے۔ اس نے بڑی ہی عمدگی سے تاریخی حقائق کو تخیل کی مدد سے افسانوی صداقت میں ڈھال دیا ہے۔ ڈاکٹر زور کا خیال ہے کہ

”مثنوی ابراہیم نامہ کی تاریخی اہمیت اس کی ادبی اور لسانی اہمیت سے کسی طرح کم نہیں کیونکہ شاعر نے ایک حلیہ القدر حکمران ابراہیم عادل شاہ کی خانگی زندگی کو ہمیشہ کے لیے محفوظ کر دیا ہے۔ یہ وہ خدمت ہے جو مورخوں کے بس کی نہیں۔“

اسی عہد کے ایک بیجا پوری صوفی بزرگ و ارشاد ابوالحسن قادری تھے جن کی مثنوی ”سکھانجن“ کو ڈاکٹر سیدہ جعفر نے دکنی شاعری میں اپنے رمزیاتی اور ایمائی اسلوب کی وجہ سے اہم قرار دیا ہے۔ وہ لکھتی ہیں کہ:

”سکھانجن کی تاریخ تصنیف کے بارے میں قطعیت کے ساتھ کچھ کہنا مشکل ہے چونکہ شاہ ابوالحسن کا انتقال 1635ء (1045ھ) میں ہوا تھا اس لیے یہ مثنوی 1045ھ کی ہو سکتی ہے۔ ”آنکھ مچانی“ بچوں کا ایک پسندیدہ کھیل ہے جس میں چور بننے والا لڑکا اپنے ساتھیوں کو جو چھپ جاتے ہیں ڈھونڈ نکالتا ہے۔ اس کھیل کے ذریعہ سے شاہ ابوالحسن نے حکمت و تصوف کے نکات کی تشریح کرنے کی کوشش کی ہے۔“

دکنی کی قدیم مثنویوں میں محمد عاجز کی مثنویاں یوسف زلیخا (سنہ تصنیف 1044ھ) اور لیلیٰ مجنوں (1046ھ) قابل ذکر ہیں۔ عاجز، شیخ احمد گجراتی کے فرزند تھے۔ انہیں شاعری ورثے میں ملی تھی۔ انہوں نے اپنے والد کی طرح مشہور رومانی قصوں کو اپنی مثنویوں کا موضوع بنایا۔ دونوں مثنویوں میں ساراز و رقصہ گوئی پر صرف کیا ہے۔ اس سے قبل ان کے والد نے جو مثنویاں یوسف زلیخا اور لیلیٰ مجنوں کے نام سے لکھی تھیں وہ بہت طویل تھیں۔ عاجز کی مثنویاں مختصر ہیں اور فنی اعتبار سے کمزور بھی۔

مقبی کی ”چندر بدن و مہیار بیجا پور“ کی پہلی عشقیہ مثنوی ہے۔ ڈاکٹر زور اور اکبر الدین صدیقی اسے 1035ھ اور 1048ھ کے درمیانی دور کی تصنیف بتاتے ہیں جب کہ نصیر الدین ہاشمی 1050ھ کی تصنیف قرار دیتے ہیں۔ ڈاکٹر زور اور نصیر الدین ہاشمی کا خیال ہے کہ مرزا محمد مقیم ہی کا تخلص مقبمی تھا لیکن ڈاکٹر جمیل جالبی مرزا محمد مقیم اور مقبمی کو دو الگ الگ شخصیتیں قرار دیتے ہیں۔

مقبمی کے حالات پر تاریکی کا پردہ پڑا ہوا ہے۔ اس نے اپنی مثنوی کی بنیاد جس قصہ پر رکھی ہے اس کا تعلق کدوری کوٹہ سے ہے جس کی طرف قاضی نور اللہ نے ”تاریخ عادل شاہیہ“ میں اشارہ کیا ہے۔ اس دور میں چندر بدن اور مہیار کی داستان محبت بہت مشہور ہو گئی تھی۔ مقبمی نے قصہ کو اس طرح ترتیب دیا ہے کہ شروع سے آخر تک دلچسپی برقرار رہتی ہے۔ اس میں بڑی سادگی اور بے ساختگی ہے۔ بقول ڈاکٹر گوپی چند نارنگ:

”مقبمی کے کلام میں وہ شگفتگی جزالت اور زور نہیں ہے جو غواصی، نصرتی اور ابن نشاطی کے ہاں پایا جاتا ہے۔ وہ قصے کو سیدھے سادے طور پر بیان کرتا ہے اور کسی بات کو پیچیدہ بنا کر طول دینے کی کوشش نہیں کرتا۔ اس کا انداز بیان تصنع سے پاک اور فطری ہے صاف آسان اور سہل انداز بیان میں وہ ادائے مطلب پر قادر ہے۔“

کمال خاں رستی کا ”خاور نامہ“ دکنی ادب کا ایک زبردست کارنامہ ہے۔ رستی نے ابن حسام کے فارسی خاور نامہ کا ترجمہ بیجا پور کی ملکہ خدیجہ سلطان کے اعلان انعام پر صرف ڈیڑھ سال کی قلیل مدت میں کیا۔ یہ ترجمہ 1059ھ میں تکمیل کو پہنچا۔ خاور نامہ ایک ضخیم رزمیہ مثنوی ہے جو چوبیس ہزار اشعار پر مشتمل ہے۔ اس میں ایک فرضی داستان منظوم کی گئی ہے۔ حضرت علیؑ اس مثنوی کے مرکزی کردار ہیں۔ ترجمہ بڑی حد تک اصل کے مطابق ہے۔ رستی کا کمال یہ ہے کہ اس نے اس طویل مثنوی میں تسلسل کو کہیں ہاتھ سے جانے نہیں دیا۔ ہر شعر ایک دوسرے سے مربوط ہے۔ بقول نصیر الدین ہاشمی، خاور نامہ اردو کی ضخیم رزمیہ مثنوی ہونے کے باوجود اس میں قصے کا تسلسل اور ربط قائم ہے۔ اگرچہ مثنوی فارسی کا ترجمہ ہے لیکن اس سے عادل شاہی تمدن اور تہذیب کا بھی پتہ چلتا ہے۔“ ڈاکٹر زور نے اسے دکن کی بہترین رزمیہ مثنوی قرار دیا ہے۔ واقعی یہ ایک غیر معمولی کارنامہ ہے اور رستی کے نام کو زندہ رکھنے کے لیے کافی ہے۔

ملک خوشنود عادل شاہی عہد کا ایک اہم شاعر ہے۔ اس نے سلطان محمد عادل شاہ کی فرمائش پر مثنوی ”جنت سنگار“ لکھی جس میں بہرام گور کی داستان کو پیش کیا ہے۔ اس میں قصہ در قصہ کی تکنک استعمال کی گئی ہے۔ یہ دراصل امیر خسرو کی مثنوی ”ہشت بہشت“ کا ترجمہ ہے۔

ڈاکٹر زور اور نصیر الدین ہاشمی نے اس کا نام ہشت بہشت لکھا ہے جب کہ خود شاعر نے اسے جنت سنگار کہا ہے۔ خوشنود کہتا ہے

کہانی ات بولیا ہوں سخنور
کہ جیوں ہے آٹھ جنت آٹھ کوثر
امولک بے بدل چوں زرنگار ہے
جم اسکا ناؤں سو جنت سنگار ہے

اس مثنوی میں تین ہزار دو سو پچیس ابیات ہیں۔ جنت سنگار کے مطالعے سے ملک خوشنود کی شاعرانہ صلاحیتوں کا قائل ہونا پڑتا ہے۔ اس نے بڑے ہی سلجھے ہوئے انداز میں ترجمہ کیا ہے۔

صنعتی کی مثنوی قصہ بے نظیر 1645ء (1055ھ) دکنی کی ایک اہم مثنوی ہے۔ اسے ڈاکٹر عبدالقادر سروری نے مرتب کر کے شائع کیا ہے۔ اس میں ایک صحابی حضرت تمیم انصاریؓ سے متعلق ایک داستان نظم کی گئی ہے۔ مثنوی بارہ مقامات پر مشتمل ہے۔ ہر مقام سے ایک نئی مہم کی داستان شروع ہوتی ہے۔ صنعتی نے ایک عجیب و غریب روایت کو نظم کرتے ہوئے قصے میں تجسس اور دلچسپی کو برقرار رکھنے کی پوری کوشش کی ہے۔ اس نے مناظر قدرت کی عکاسی، رزم اور بزم کے نقشے بڑی خوبصورتی کے ساتھ پیش کیے ہیں۔ اس نے مثنوی میں سخن کی اہمیت پر روشنی ڈال کر اپنے گہرے تنقیدی شعور کا ثبوت دیا ہے۔ اس نے شعوری طور پر اس بات کی کوشش کی ہے کہ ”سنسکرت کے بول“ کم ہوں۔ اس نے جو زبان استعمال کی ہے وہ عام فہم ہے۔ ڈاکٹر جمیل جالبی کی رائے ہے کہ ”قصے کی ترتیب، خارجی مناظر اور جذبات و احساسات کی تصویر کشی، حسن ادا اور زور بیان کے اعتبار سے صنعتی کی یہ مثنوی آج سے تقریباً سواتین سو سال پہلے کے قدیم اردو ادب میں گوہر شب چراغ کی حیثیت رکھتی ہے اور واقعی ایک ایسی یادگار ہے جو اس کا نام تاریخ ادب میں ہمیشہ زندہ رکھے گی“۔

دبستان بیجاپور کے شعرا میں حسن شوقی کا ذکر ضروری ہے وہ ایک سیلانی شاعر تھا۔ وہ نظام شاہی سلطنت کے زوال کے بعد گوکنڈہ آیا اس کے بعد بیجاپور چلا آیا۔ چوں کہ اس کی عمر کا زیادہ تر حصہ بیجاپور میں بسر ہوا، اس لیے اس کا شمار عادل شاہی شعرا میں کیا جاسکتا ہے۔ وہ اپنے عہد کا ایک مسلم الثبوت شاعر تھا۔ ابن نشاطی پھول بن میں نامور شعرا کا ذکر کرتے ہوئے حسن شوقی کو یاد کرتا ہے کہ اگر وہ زندہ ہوتا تو وہ اس سے اپنے کلام کی ضرورت داپاتا وہ کہتا ہے:

حسن شوقی اگر ہوتا تو فی الحال
ہزاراں بھیجتا رحمت منجہ اپراں

حسن شوقی کی دو مثنویاں فتح نامہ نظام شاہ اور میزبانی نامہ ملتی ہیں۔ اس نے فتح نامہ نظام شاہ تالی کوٹہ کی جنگ (972ھ) کی فتح کے موقع پر لکھی اور میزبانی نامہ نواب مظفر خان کی لڑکی سے سلطان محمد عادل شاہ کی شادی کے موقع پر لکھی۔

فتح نامہ نظام شاہ ایک رزمیہ مثنوی ہے۔ 1565ء (972ھ) میں ایک فیصلہ کن جنگ سلاطین دکن اور وجیانگر کے حکمران رام راج کے درمیان ہوئی۔ علی عادل شاہ اول ابراہیم قطب شاہ، حسین نظام شاہ اور علی برید شاہ کی متحدہ افواج نے وجیانگر کا ہمیشہ ہمیشہ کے لیے خاتمہ کر دیا۔ حسن شوقی نے جنگ کی فتح کا سہرا نظام شاہ کے سر باندھا ہے۔ ممکن ہے کہ جب اس نے یہ مثنوی لکھی وہ نظام شاہی دربار سے وابستہ رہا ہوگا۔ تاریخی اعتبار سے بھی اس میں مستند واقعات موجود ہیں۔ اس نے رام راج اور حسین نظام شاہ کے درباروں کا جو خاکہ کھینچا ہے اس سے ہندو مسلم تہذیب و معاشرت کا بھی اندازہ ہوتا ہے۔ شوقی ایک قادر الکلام شاعر ہے۔ وہ مختلف واقعات کی کامیاب تصویر کشی پر قادر ہے۔ جب فوجیں میدان جنگ کے لیے کوچ

کرتی ہیں تو شوقی کہتا ہے۔

بہر شہر و کشورتے غازی چلے
چلتے ، مغل ، ترک و تازی چلے
پس و پیش سیدے چلے تاو لے
چپ و راست افغان رن باو لے
طبل ٹھوک کرناے زریں دماں
چلیا تند جیوں اژدہاے دماں
چلیا کوچ پر کوچ شاہ دکن
قبا ، چار آہن ، زرہ ، پیرہن

مثنوی میں بڑی روانی ، بلند آہنگی ، لاکار اور ایک جھنکار کا احساس ہوتا ہے۔

”میزبانی نامہ“ ایک بہترین سماجی مثنوی ہے۔ یہ مثنوی ایک ہزار دو سو چودہ اشعار پر مشتمل ہے۔ اس میں سلطان محمد عادل شاہ 1037ھ تا 1067ھ کی نواب مظفر خان کی لڑکی سے شادی کا حال نظم کیا ہے۔ اس میں دعوت کا اہتمام ، جشن کی رنگارنگی شادی کی دھوم دھام ، محلات کی زیب و زینت ، تقریبات کی خصوصیات اس دور کے رسم و رواج غرض سب کچھ بڑی فنکاری سے پیش کیا ہے۔ اس کے مطالعے سے اس دور کی معاشرت کی ایک واضح تصویر نظروں کے سامنے گھوم جاتی ہے۔ بقول جمیل جالبی ”اس تصویر میں ہندو مسلم ثقافت کے وہ نقوش نظر آتے ہیں جو مغلیہ دور میں ملک گیر سطح پر اپنے عروج پر تھے۔“

علی عادل شاہ ثانی شاہی کے درباری شاعر نصرتی کی مثنویاں دکنی ادب میں بڑی اہمیت رکھتی ہیں۔ نصرتی بڑا پرگوار قادر الکلام شاعر تھا۔ اس نے رزم اور بزم دونوں میدانوں میں اپنے جوہر دکھائے ہیں۔ گلشن عشق اس کی عشقیہ مثنوی ہے۔ علی نامہ اور تاریخ اسکندری اس کی رزمیہ مثنویاں ہیں۔ ایک مثنوی نگار کی حیثیت سے اس کا مرتبہ بہت بلند ہے۔ اس نے 1067ھ میں گلشن عشق لکھی۔ اس کا موضوع منوہر اور مدالماتی کے عشق کی داستان ہے۔ ویسے نصرتی سے قبل اور اس کے بعد بہت سے شعرا نے منوہر اور مدالماتی کی داستان عشق کو اپنی مثنویوں کا موضوع بنایا ہے لیکن جو مقبولیت گلشن عشق کے حصے میں آئی وہ کسی دوسری مثنوی کو نصیب نہیں ہوئی۔ اس موضوع پر لکھی گئی مثنویوں میں مولوی عبدالحق گلشن عشق کو بہت جامع اور ضخیم قرار دیتے ہوئے لکھتے ہیں کہ ”نصرتی نے اصل قصے اور چنپاوتی اور چند رسین کی داستان ضمنی طور پر بڑی خوبی سے ملائی ہے۔“

نصرتی نے قصے کے ماخذ کے متعلق کوئی صراحت نہیں کی ہے البتہ اتنا لکھا ہے کہ اس نے یہ قصہ اس کے ایک دوست مسمی نبی ابن عبدالصمد کی تحریک پر لکھا ہے۔ یہ قصہ داستان طرز کا ہے۔ اسے دلچسپ بنانے کے لیے مافوق الفطرت عناصر کو جگہ دی گئی۔ نصرتی مختلف جذبات و احساسات کی بڑی اچھی ترجمانی کرتا ہے۔ وہ مناظر قدرت کی تصویر کشی میں اپنا جواب نہیں رکھتا۔ گلشن عشق کو مختلف حصوں میں تقسیم کیا گیا ہے۔ ہر حصہ کے آغاز میں بطور عنوان ایک شعر لکھا گیا ہے جو الگ بحر میں ہے۔ اگر ان تمام اشعار کو یکجا کیا جائے تو ان میں مثنوی کا خلاصہ آ جاتا ہے۔ فنی اعتبار سے گلشن عشق ایک بلند پایہ مثنوی ہے۔ نصرتی کی محاکات نگاری بڑی جاذب نظر ہے۔ وہ خوبصورت تشبیہات اور استعارات کی مدد سے اشعار میں جان ڈال دیتا ہے۔

علی نامہ ایک رزمیہ مثنوی ہے اس کو بلا خوف تردید دکنی ادب کا شاہکار اور شاہنامہ کہا جاسکتا ہے۔ اس میں علی عادل شاہ ثانی کے عہد کے سیاسی واقعات کی تفصیل ملتی ہے۔ اس عہد کی مختلف لڑائیوں اور فتوحات کا بیان ہے اس سلسلے کی کڑی وہ سات قصیدے بھی ہیں جو مثنوی میں شامل ہیں۔ نصرتی نے اس عہد کی تاریخ بڑی خوش اسلوبی سے قلم بند کر دی ہے۔ اس مثنوی میں معرکوں کے زور و شور اور ہتھیاروں کی جھنکار کے علاوہ شاہی

دربار کی شان و شوکت دشمنوں کی سازشوں اور سپہ سالاروں کے کارہائے نمایاں کا بیان بھی ہے۔ علی نامہ صرف لڑائیوں کی داستان ہی نہیں بلکہ دکنی تہذیب کا جیتا جاگتا مرقع بھی ہے۔ ایک طرف نصرتی نے شاعر کا منصب سنبھالا ہے تو دوسری طرف مورخ کا۔ اس نے حقیقت نگاری اور کردار نگاری کا کمال دکھایا ہے۔

نصرتی کے زور بیان کا اندازہ درج ذیل اشعار سے لگایا جاسکتا ہے

کھنا کھن تے کھڑکاں کے یوں شور اٹھیا
جو تن میں پہاڑاں کے لرزا چھوٹیا
بلا نیند میں تھی سو ہوشیار ہوی
اجل خواب غفلت تے بیداری ہوی
سلاخاں میں کھڑکاں جو دھسنے لگے
اگن اور رکت مل برسنے لگے

نصرتی کی ایک اور رزمیہ مثنوی تاریخ اسکندری ہے جو بیجا پور کے عہد انتشار اور زوال کی تاریخ ہے۔ ادبی اور فنی اعتبار سے نصرتی کے معیار کی نہیں معلوم ہوتی۔

عادل شاہ ثانی شاہی کے عہد کا ایک اور باکمال مثنوی نگار ہاشمی ہے۔ وہ ریختی کا صاحب دیوان شاعر ہے۔ اس کی مشہور مثنوی یوسف زلیخا ہے جو 1099ھ میں پایہ تکمیل کو پہنچی۔ یہ پانچ ہزار ایک سواشعار پر مشتمل ہے اور ہاشمی کی غیر معمولی شاعرانہ صلاحیتوں کی آئینہ دار ہے۔ وہ ہر کیفیت اور ہر منظر کو پیش کرنے پر قادر تھا۔ بینائی سے محروم شخص کا ایک ضخیم مثنوی کو مرتب کرنا معمولی بات نہیں۔ اس میں اس عہد کی تہذیبی زندگی کے نقوش جلوہ گر ہیں۔

1.6.3 قطب شاہی عہد میں اردو مثنوی:

قطب شاہی سلطنت کا بانی سلطان قلی قطب شاہ تھا۔ اس نے 1518ء میں خود مختار حکومت قائم کی اور گولکنڈہ کو اپنا پایہ تخت بنایا۔ اس خاندان کے آٹھ حکمرانوں نے گولکنڈہ پر حکومت کی۔ 1687ء میں اورنگ زیب نے گولکنڈہ کو فتح کر کے یہ سلطنت اپنے قلمرو میں شامل کر لی۔ قطب شاہی سلطنت تقریباً ایک سو اسی برس تک قائم رہی۔ قطب شاہی سلاطین نے دکنی زبان و ادب کی بڑی سرپرستی کی۔ گولکنڈہ کے چوتھے حکمران ابراہیم قطب شاہ کے عہد میں فیروز محمود اور ملا خیالی جیسے اساتذہ داد سخن دے رہے تھے۔ ان میں صرف فیروز کی ایک مثنوی پرت نامہ ملتی ہے جو 973ھ سے قبل لکھی گئی ہے۔ یہ مثنوی اس نے اپنے پیروم رشید شیخ ابراہیم مخدوم کی مدح میں لکھی ہے۔ اس کی زبان بہت صاف ہے۔ اس نے قطب شاہی شاعری کی روایت بنانے میں اہم رول ادا کیا۔ تاہم پرت نامہ کو کوئی غیر معمولی شعری کارنامہ نہیں کہا جاسکتا۔

مثنوی یوسف زلیخا جو 1580ء اور 1584ء کے درمیانی عرصے میں لکھی گئی ہے۔ اسے دبستان گولکنڈہ کی پہلی ادبی کاوش کہا جاسکتا ہے۔ احمد گجراتی محمد قلی قطب شاہ کے عہد کا شاعر ہے۔ وہ گجرات کارہنہ والا تھا۔ محمد قلی نے اسے خط لکھ کر گولکنڈہ مدعو کیا۔ گجراتی نے یہ مثنوی محمد قلی کے دربار میں پیش کی تھی۔ فنی اور ادبی اعتبار سے یوسف زلیخا ایک اہم مثنوی ہے۔ اس میں احمد نے سراپا نگاری، کردار نگاری، جذبات نگاری اور منظر نگاری کا حق ادا کر دیا ہے۔ اس میں عہد قلی کی جیتی جاگتی تصویریں ملتی ہیں اس نے مثنوی یوسف زلیخا میں اس عہد کی معاشرت کو منعکس کر دیا ہے۔

قطب مشتری 1018ھ م 1609ء دبستان گولکنڈہ کی اہم مثنوی ہے۔ اس مثنوی کو وجہی نے صرف بارہ دن میں مکمل کیا۔ اس کا موضوع قلی اور بھاگ متی کی داستان عشق ہے مگر اصل حقیقت پر پردہ ڈالنے کے لیے وجہی نے بھاگ متی کو مشتری کا نام دیا ہے اور اسی مناسبت سے مثنوی کا نام

بھی قطب مشتری رکھا ہے۔ ”در شرح شعر گوید“ کے تحت اس نے جو شعر کہے ہیں وہ بڑے اہم ہیں۔ اس میں اس کے تنقیدی خیالات کا اظہار ہوا ہے۔ وہ شعر فہمی کو شعر گوئی سے بھی زیادہ مشکل چیز سمجھتا ہے۔ وہ شاعری میں ندرت، جدت اور ذاتی اچھ کا قائل ہے وہ دوسروں کا تتبع کرنا نہیں چاہتا۔ وہ تسلسل، ربط، سلاست لفظ و معنی میں ہم آہنگی، ندرت اور تازہ کاری کو شاعری کی بنیادی خوبیاں قرار دیتا ہے۔ وہ کہتا ہے :

کما ہوں تجے پند کی ایک بات کہ ہے فائدہ اس منے دھات دھات
جو بے ربط بولے تو بتیاں پچھیں بھلا ہے جو ایک بیت بولے سلیس
جسے بات کے ربط کا فام نہیں اسے شعر کہنے سوں کچھ کام نہیں
کو کر تو لئی بولنے کا ہوس اگر خوب بولیا تو ایک بیت بس

غواصی دبستان گوکنڈہ کا ایک ممتاز شاعر ہے اس کی تین مثنویاں مینا ستونتی، سیف الملوک و بدیع الجہال اور طوطی نامہ ہیں۔ مینا ستونتی کو ڈاکٹر غلام عمر خان نے سیف الملوک و بدیع الجہال اور طوطی نامہ کو میر سعادت علی رضوی نے مرتب کر کے شائع کیا ہے۔ عبداللہ قطب شاہ کے عہد میں غواصی کی بڑی قدر دانی ہوئی اور شاہی تقرب حاصل ہوا۔

مینا ستونتی کا قصہ ایک قدیم ہندوستانی قصہ ہے جو ساتویں ہجری میں بے حد مقبول ہو چکا تھا۔ اس قصہ کو غواصی نے دکنی مزاج اور روپ میں ڈھال دیا ہے۔ یہ مثنوی سادگی اور واقعہ نگاری کی عمدہ مثال ہے۔ اس کا مرکزی خیال عورت کی عظمت و عفت و فاشعاری، شرم و حیا کی اہمیت کو ابھارنا ہے۔ مثنوی کے کردار ہندو ہیں اس کے باوجود ان کے مکالموں سے ظاہر ہوتا ہے کہ ان کا مزاج، معاشرت اور انداز فکر اسلامی ہے۔ غواصی مسلمانوں کی مذہبی روایات اور تہنیتوں کو ان کرداروں کے ذریعے ابھارتا ہے۔

سیف الملوک و بدیع الجہال :

یہ مثنوی دکنی مثنویوں میں اظہار بیان کی سادگی کی بدولت ایک خاص امتیاز رکھتی ہے۔ یہ مثنوی سلطان محمد قطب شاہ کے عہد میں لکھی گئی اور عبداللہ قطب شاہ کے دربار میں پیش کی گئی۔ غواصی نے کہیں اپنے ماخذ کا ذکر نہیں کیا۔ اس کا سنہ تصنیف 1035ھ 1625ء ہے۔ اس کا قصہ الف لیلیٰ سے ماخوذ ہے جسے غواصی نے آزادانہ طور پر ڈھال دیا ہے۔ اس نے منظر نگاری اور سراپا نگاری کی طرف خاص توجہ دی ہے۔ مختلف مناظر کی عکس کشی کرتے ہوئے اپنے فن کا کمال دکھایا ہے۔ ”سخن“ کی تعریف میں جو شعر کہے ہیں اس سے اس کے گہرے تنقیدی شعور کا پتہ چلتا ہے۔ وہ شاعری میں تسلسل، خیالات کی تازگی، طرز نو، تخیل کی بلندی، لطافت بیان اور سحر بیانی کو ضروری سمجھتا ہے۔ اسے شاعری کی عظمت اور اہمیت کا بھرپور احساس تھا۔ ”در حسب حال خود گوید“ کے تحت جو شعر کہے ہیں ان میں اپنی لطافت بیان، ہنرمندی، نزاکت خیال اور اپنی بے مثل فنکاری کی تعریف کی ہے۔ یہ مثنوی سادگی بیان، مناظر قدرت کی عکاسی، کرداروں کی نفسیات کی مرقع کشی کی وجہ سے بڑی اہم ہے۔ وہ بدیع الجہال کی تعریف اس طرح کرتا ہے :

عجب نور کیرا اٹھا کھ پہ تاب کہ قرباں اس کھ پہ لک آفتاب
ستارے دیکھ اس کا نچھل نور سب لئی بات شرمندہ ہو چور سب
کلیاں سب چمن کے دیکھ اس بھان کون کیا چاک اپنے گریبان کون
دیکھت اس کے پیچاں بھرے کنڈلاں سب آئے تھے کل بر زمیں سنبلان

طوطی نامہ کا قصہ قدیم زمانے کی مشہور سنسکرت تصنیف شکاسبتی (طوطے کی کہی ہوئی ستر کہانیاں) کے فارسی ترجمے پر مبنی ہے۔ غواصی نے صرف پینتالیس کہانیوں کا انتخاب کیا ہے۔ قصے کی جزئیات، انسانی نفسیات کی عکاسی اور مناظر قدرت کی تصویر کشی میں اس نے اپنے شاعرانہ جوہر دکھائے ہیں۔ ہر باب کے آغاز میں غروب آفتاب کی تصویر کشی کی ہے اور اختتام میں عورتوں کے مکرو فریب کی طرف اشارہ کیا ہے۔ بقول جمیل جالبی سلاست و روانی نے اس میں (طوطی نامہ) طرز ادا کی سطح پر ایک نئی روح پھونک دی۔“

”پھول بن“ دبستان گولکنڈہ کا ایک زبردست فنی کارنامہ ہے۔ ابن نشاطی قطب شاہی عہد کا ایک قد آور شاعر ہے۔ اس نے پھول بن کی بنیاد ایک فارسی قصے بسا تین الائنس پر رکھی۔ یہ مثنوی محض ترجمہ نہیں ہے۔ اس میں ابن نشاطی کی فنکارانہ صلاحیتیں مقامی ماحول کا عکس پیش کرتی ہیں۔ اس مثنوی کا موضوع عشق ہے مگر جو چیز پڑھنے والوں کو اپنی جانب متوجہ کرتی ہے وہ اندازِ بیاں کی سادگی اور جزئیات نگاری کا کمال ہے۔ عبدالقادر سروری کے نزدیک ”پھول بن ایک ایسا ادبی کارنامہ ہے جس کا حقیقی مقصد مسرت زائی ہے اور یہ چیز شعر اور قصے دونوں سے حاصل ہو سکتی ہے۔ شعری اعتبار سے پھول بن کی سب سے نمایاں خصوصیت اس کے اسلوب کی سادگی ہے۔ فنی اور ادبی اعتبار سے پھول بن دکنی ادب میں ایک اہم مقام رکھتی ہے۔ اس میں ابن نشاطی نے انتالیس صنعتیں استعمال کر کے اپنی فن کاری کا کمال دکھایا ہے۔“

عبداللہ قطب شاہ کے عہد کی مثنویوں میں احمد جنیدی کی مثنوی ماہ پیکر قابل ذکر ہے۔ یہ مثنوی احمد نے 1064ھ میں لکھی۔ اس میں قصہ کا ہیرو پیکر اور ہیروئن ماہ ہے۔ اس میں اس نے قطب شاہی عہد کی تہذیب و معاشرت کی کامیاب تصویریں پیش کی ہیں۔ احمد کو سراپا نگاری میں کمال حاصل تھا۔ قطب شاہی سلطنت کے آخری تاج دار ابوالحسن تانا شاہ کے عہد کی مثنویوں میں طبعی کی ”بہرام و گل اندام“ ایک اہم مثنوی ہے۔ اس میں بہرام کی پیدائش اور اس کے زمانہ بادشاہت تک کی مختلف مہمات اور فتوحات کا حال پیش کیا گیا ہے۔ قصہ کی ترتیب، واقعات کی متحرک تصویریں اور مناظر کی دلکش عکاسی نے اس مثنوی کو ایک بہترین مثنوی بنا دیا ہے۔ یہ مثنوی ایک ہزار تین سو چالیس اشعار پر مشتمل ہے۔ اس کو طبعی نے چالیس دن میں مکمل کیا۔ ایامی کی نجات نامہ (1080ھ) سیوک کا جنگ نامہ (1092ھ) بھی قابل ذکر ہیں۔

1.7 اکتسابی نتائج

اس اکائی کے مطالعے کے بعد آپ نے درج ذیل باتیں سیکھیں:

- ☆ مثنوی ایک اہم اور کارآمد صنفِ سخن ہے۔ اسے بیانیہ شاعری کی معراج تصور کیا گیا ہے۔
- ☆ مثنوی کا دائرہ بہت وسیع ہے۔ مثنوی کہنے کے لیے غیر معمولی فنی مہارت درکار ہے۔
- ☆ دکن میں اردو مثنوی کا باضابطہ آغاز بہمنی عہد میں ہوتا ہے۔ اس عہد کی سب سے قدیم مثنوی نظامی بیدری کی مثنوی کدم راؤ پدم راؤ ہے۔ اس کے بعد اشرف بیابانی کی مثنوی نوسر بار ہمارے سامنے آتی ہے۔
- ☆ عادل شاہی دور میں دکن کی کئی مثنویاں ملتی ہیں۔ عبدل کی مثنوی ابراہیم نامہ عادل شاہی عہد کی پہلی ادبی مثنوی ہے۔ اس دور کی اہم مثنویوں میں سکھ انجن، یوسف زلیخا، لیلیٰ مجنوں، چندر بدن و مہیار، زخا و نامہ، جنت سنگھار اور مثنوی قصہ بے نظیر ہیں۔
- ☆ جس شاعر نے عادل شاہی عہد میں مثنوی کا مقام و مرتبہ بلند کیا وہ نصرتی ہے جس کی مثنویاں گلشن عشق اور علی نامہ ہیں۔
- ☆ قطب شاہی دور کی پہلی مثنوی احمد گجراتی کی یوسف زلیخا ہے۔ اس کے علاوہ وجہی کی قطب مشتری، غواصی کی تین مثنویاں، بینا ستوتی، سیف

الملوک و بدیع الجمال اور طوطی نامہ اور ابن نشاٹی کی مثنوی پھولبن قطب شاہی عہد کا ایک زبردست کارنامہ ہے۔

1.8	کلیدی الفاظ	
	الفاظ	: معنی
	اختراع	: ایجاد
	ابیات	: بیت کی جمع
	تنوع	: قسم قسم کا، طرح طرح کا
	ہیئت	: صورت، شکل
	تدبیر	: سوچ بچار، حکمت
	مخزونہ	: دہینہ
	جزالت	: تسلسل
	پند و مواعظت	: نصیحت
	رموز	: رمز کی جمع، اشارہ

1.9 نمونہ امتحانی سوالات

1.9.1 معروضی جوابات کے حامل سوالات:

- 1- مثنوی کے لغوی معنی بتائیے۔
- 2- مثنوی کے لیے عام طور پر کتنی بحریں مستعمل ہیں؟
- 3- بہمنی سلطنت کا بانی کون تھا؟
- 4- کس بادشاہ نے حافظ شیرازی کو دکن آنے کی دعوت دی؟
- 5- اردو کی پہلی مثنوی کونسی ہے؟
- 6- مثنوی کدم راؤ پدم راؤ کا موضوع کیا ہے؟
- 7- کس مثنوی کو دکن کا شاہ نامہ کہا جاسکتا ہے؟
- 8- قطب مشتری کا موضوع کیا ہے؟
- 9- غواصی کی مثنویوں کے نام لکھیے۔
- 10- ابن نشاٹی کی مثنوی کا نام بتائیے۔

1.9.2 مختصر جوابات کے حامل سوالات:

- 1- مثنوی کی تعریف کرتے ہوئے اس کی ہیئت پر روشنی ڈالیے۔

- 2- بہمنی عہد میں مثنوی کے ارتقا کا جائزہ لیجیے۔
 3- خاور نامہ کے بارے میں اپنی معلومات قلم بند کیجیے۔
 4- وجہی نے ”در شرح شعر گوید“ میں کن خیالات کا اظہار کیا ہے؟
 5- مندرجہ ذیل پر مختصر نوٹ لکھیے۔
 الف: اشرف ب: ابن نشاٹی ج: ہاشمی

1.9.3 طویل جوابات کے حامل سوالات:

- 1- مثنوی کو بیانیہ شاعری کی معراج کیوں کہا گیا ہے؟ تفصیل سے لکھیے۔
 2- عادل شاہی عہد کے اہم شعرا کا تعارف کرائیے۔
 3- قطب شاہی دور کی اہم مثنویوں پر اظہار خیال کیجیے۔

1.10 مزید مطالعے کے لیے تجویز کردہ کتابیں

- 1- اردو مثنوی کا ارتقا عبد القادر سروری
 2- اردو مثنوی شمالی ہند میں ڈاکٹر گیان چند جین
 3- تاریخ ادب اردو جلد اول ڈاکٹر جمیل جالبی
 4- اردو شہ پارے ڈاکٹر زور
 5- ابراہیم نامہ پروفیسر مسعود حسین خاں
 6- دکن میں اردو نصیر الدین ہاشمی
 7- تاریخ ادب اردو 1700ء تک پروفیسر سیدہ جعفر
 (چار جلدیں)

اکائی 2: ابن نشاٹی: اجمالی تعارف، مثنوی نگاری کی خصوصیات

مثنوی ”پھول بن“ کا مطالعہ

اکائی کے اجزا

تمہید	2.0
مقاصد	2.1
ابن نشاٹی کا عہد	2.2
ابن نشاٹی کے حالات زندگی	2.3
مثنوی ’پھول بن‘ کے قصے کا ماخذ، مدت تکمیل اور نسخوں کا تعارف	2.4
ابن نشاٹی کی مثنوی نگاری	2.5
مثنوی ’پھول بن‘ کے قصے کا خلاصہ	2.6
مثنوی ’پھول بن‘ (انتخاب)	2.7
مثنوی ’پھول بن‘ کا مطالعہ	2.8
2.8.1 فوق فطری عناصر	
2.8.2 سراپا نگاری	
2.8.3 جذبات نگاری	
2.8.4 منظر نگاری	
2.8.5 مکالمہ نگاری	
2.8.6 رزم نگاری	
2.8.7 اسلوب	
2.9 اکتسابی نتائج	
2.10 کلیدی الفاظ	
2.11 نمونہ امتحانی سوالات	
2.11.1 معروضی جوابات کے حامل سوالات	
2.11.2 مختصر جوابات کے حامل سوالات	

2.0 تمہید

”پھول بن“ قطب شاہی عہد کے شاعر ابن نشاطی کی مشہور و معروف مثنوی ہے۔ اس مثنوی میں موجود بعض الفاظ آج مستعمل نہیں ہیں۔ اس کے باوجود اس میں غیر معمولی سادگی اور سادہ بیانی پائی جاتی ہے۔ اس کی زبان دیگر مثنویوں کی بہ نسبت صاف، سلیس اور قابل فہم ہے اس کو پڑھنے اور سمجھنے میں کسی طرح کی کوئی دقت نہیں پیش آتی۔ اگلے سطور میں پھول بن کے بارے میں معلومات حاصل کی جائیں گی۔

2.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ ابن نشاطی کے عہد اور حالات زندگی کے بارے میں معلومات حاصل کر سکیں گے۔
- ☆ ابن نشاطی کی مثنوی نگاری سے واقفیت حاصل کر سکیں گے۔
- ☆ مثنوی ’پھول بن‘ کی فنی خصوصیات کے بارے میں معلومات حاصل کر سکیں گے۔
- ☆ مثنوی ’پھول بن‘ کا تجزیہ پیش کر سکیں گے۔

2.2 ابن نشاطی کا عہد

دکن میں گولکنڈہ کی قطب شاہی سلطنت علمی ادبی و تہذیبی اعتبار سے نہایت خوشحال ریاست رہی ہے۔ اس ریاست کا بانی سلطان قلی بہمنی سلطنت کے آخری بادشاہ محمود شاہ بہمنی کے عہد میں دکن آیا۔ سلطان قلی ہمدان کے بادشاہ اولیس قلی کا بیٹا تھا۔ اپنی صلاحیتوں اور قابلیتوں کی وجہ سے گولکنڈہ کے صوبہ دار مقرر ہوا۔ بادشاہ محمود شاہ بہمنی نے اس کی جانبازی، فرمانبرداری اور ایمانداری سے خوش ہو کر اسے قطب الملک کے خطاب سے نوازا۔ بہمنی سلطنت اپنی ڈیڑھ سو سالہ شاندار عروج کے بعد زوال پذیر ہونے لگی تو مختلف صوبہ داروں نے اپنی اپنی خود مختاری کا اعلان کر دیا۔ 1518ء میں بادشاہ محمود شاہ بہمنی کے انتقال کے بعد سلطان قلی نے بھی اپنی خود مختاری کا اعلان کر دیا اور گولکنڈہ میں قطب شاہی سلطنت کی بنیاد رکھی۔ اس سلطنت میں جملہ 8 بادشاہ گذرے۔ بانی سلطنت سلطان قلی جانباز اور بہترین منتظم ہی نہیں تھا بلکہ وہ علوم و فنون کا دلدادہ اور اچھا شاعر بھی تھا۔ قطب شاہی سلطنت کا پانچواں بادشاہ سلطان محمد قلی قطب شاہ، اردو کا پہلا صاحب دیوان شاعر کہلایا۔ سلطان محمد قطب شاہ کو تاریخ، فلسفہ اور مذہبی علوم سے دلچسپی تھی اور سلطان عبداللہ قطب شاہ اردو کا صاحب دیوان شاعر تھا۔ قطب شاہی سلطنت کے بادشاہ خود بخود نواز تھے اور سخن نوازوں کی قدر دانی کیا کرتے تھے۔

قطب شاہوں کے علاوہ اس سلطنت میں ملاخیالی، محمود، فیروز، احمد گجراتی، حسن شوقی، وجہی، غواصی، طبعی اور ابن نشاطی وغیرہ اہم شعراء ہیں۔ ابن نشاطی سلطان عبداللہ قطب شاہ کے عہد کا شاعر تھا۔ وہ دربار سے وابستہ نہیں تھا۔ دربار سے دور رہ کر 1655ء میں اس نے مثنوی ’پھول بن‘ جیسا کارنامہ انجام دیا۔

2.3 ابن نشاطی کے حالات زندگی

ابن نشاطی کا اصل نام شیخ محمد مظہر الدین ہے ابن نشاطی سے مشہور و معروف ہوا۔ اس کے والد کا نام شیخ فخر الدین تھا۔ جو ایک اچھے شاعر تھے اور نشاطی تخلص کرتے تھے۔ اپنے والد کی نسبت سے اس نے ابن نشاطی تخلص اختیار کیا۔ ابن نشاطی کے خاندان اور اس کی پیدائش کے بارے میں زیادہ معلومات نہیں ملتیں۔ مثنوی ’پھول بن‘ کی داخلی شہادتوں سے پتہ چلتا ہے کہ ابن نشاطی گوکنڈہ کے ساتویں سلطان عبداللہ قطب شاہ کے عہد میں موجود تھا۔ لیکن وہ سلطان عبداللہ قطب شاہ کے دربار سے وابستہ نہیں تھا۔ مثنوی ’پھول بن‘ میں اس نے درصفت بادشاہ کے عنوان سے بادشاہ عبداللہ قطب شاہ کی مداح بیان کی ہے۔ ابن نشاطی دربار سے دور عوام میں زیادہ معروف تھا۔ اس نے مثنوی میں بادشاہ کی مدح و تعریف روایت کی پاسداری اور بادشاہ وقت کے عدل و انصاف اور رعایا پروری کو خراج پیش کرنے کے لیے کی ہے۔ ابن نشاطی، منکسر المزاج اور مذہبی آدمی تھا۔ اس کی تعلیم و تربیت اعلیٰ پیمانے پر ہوئی تھی وہ ایک پڑھا لکھا انسان تھا۔ فارسی ادب اور شاعری کے علاوہ فن بلاغت اور خاص طور پر علم معانی اور بدیع سے اسے خاص لگاؤ تھا۔ ابن نشاطی اچھا شاعر ہی نہیں ایک اچھا انشا پرداز اور فارسی زبان کا عالم بھی تھا۔ اپنی انشا پردازی پر اسے ناز بھی تھا۔ مگر اس کی یہ تخلیقات آج تک تحقیق طلب ہیں۔ ابن نشاطی کو غنائی شاعری پر بھی قدرت حاصل تھی۔ لیکن اس جانب اس نے زیادہ توجہ نہ دی۔ اس کی لکھی صرف ایک غزل ملتی ہے۔ مثنوی ’پھول بن‘ کے علاوہ اس کی دوسری تصنیفات دریافت نہیں ہوئی ہیں۔ ابن نشاطی کے سنہ وفات کا پتہ نہیں چلتا۔

اپنی معلومات کی جانچ

- 1- ابن نشاطی کا پورا نام کیا ہے؟
- 2- ابن نشاطی کو شاعری کے علاوہ کس علم سے لگاؤ تھا؟
- 3- اردو کے پہلے صاحب دیوان شاعر کا نام بتائیے۔
- 4- سلطنت گوکنڈہ کے اہم شعرا کا نام بتائیے

2.4 مثنوی ’پھول بن‘ کے قصے کا ماخذ، مدت تکمیل اور نسخوں کا تعارف

مثنوی ’پھول بن‘ ابن نشاطی کی ایک اہم تصنیف ہے۔ ابن نشاطی چاہتا تھا کہ کوئی کارنامہ ایسا کر جائے کہ دنیا میں نام زندہ رہے۔ کہتا ہے تو کسریٰ نہیں ہے کہ تیرا نام انصاف کی وجہ سے زندہ رہے اور نہ تو حاتم ہے کہ سخاوت کی وجہ سے تیرا نام زندہ ہے۔ تو ابراہیم اہم جیسی بزرگ ہستی بھی نہیں کہ لوگ تجھے زہد و تقویٰ کی وجہ سے یاد رکھیں۔ تو رستم کی طرح بہادر بھی نہیں ہیں اگر بہادر ہوتا تو جس طرح ہر بزم میں شہ نامے میں موجود رستم کی بہادری کے کارنامے سنائے جاتے ہیں، تیرے بھی کارنامے سنائے جاتے اور تیرا نام زندہ رہتا۔ اس لیے بہتر ہے کہ تو ایسا کوئی یادگار، کوئی ایسا کارنامہ کر جا کہ دنیا میں تیرا نام رہ جائے۔

تو کسریٰ نہیں جو رہے تیری عدالت	تو حاتم نہیں جو رہے تیری سخاوت
نہیں ہے تو و و ابراہیم اہم	کہیں گے زہد میں تج کوں مقدم
تو رستم نہیں جو تیری داستاناں	پڑیں ہر بزم میں ”شہ نامہ“ خواناں
بھلا و وہے تو اپنا یادگار آج	دنیا میں ہر سند کر آشکار آج

اس لیے کم عمری میں ہی اس نے فارسی کے شاعر احمد حسن دیر عید روسی کی ”ساتین الانس“ کے قصے کو سامنے رکھ کر 1066ھ مطابق 1655ء میں دکنی میں ’پھول بن‘ کے نام سے مثنوی لکھی۔ مثنوی ’پھول بن‘ کی ابتداء نشاطی نے ماہ رجب میں کی تو یہ عید رمضان کے دن اختتام کو پہنچی۔

کیا سو ابتدا یک ماہ رجب کمالیت کوں انپر ٹیا عید کوں سب
یو ”پھول بن“ تین مہینے لگ لگایا پنم کا چاند ہو پورا تو آیا

اپنی اس کاوش کو ابن نشاطی گولکنڈے کے ساتویں سلطان ’سلطان عبداللہ قطب شاہ‘ کی نذر کرتا ہے۔

اچھو یو وومبارک ’پھول بن وو نظر میں جم اچھوشہ کی چمن یو

مثنوی ’پھول بن‘ کو مختلف ادوار میں مختلف مرتبین نے شائع کیا۔ سب سے پہلے 1937ء میں مجلس اشاعت دکنی مخطوطات حیدرآباد دکن کی جانب سے پروفیسر عبدالقادر سروری نے شائع کیا۔ اس کے بعد شیخ چاند ابن حسین نے انجمن ترقی اردو کراچی سے 1955ء میں شائع کیا۔ دیوی سنگھ چوہان نے دیوناگری رسم الخط میں مہاراشٹر بھاشا سبھا پونے سے 1966ء میں شائع کیا اور محمد اکبر الدین صدیقی نے مثنوی ’پھول بن‘ کو 1978ء میں مرتب کر کے ابوالکلام آزاد اور تینیل ریسرچ انسٹی ٹیوٹ حیدرآباد دکن سے شائع کیا۔

پھول بن نہایت ہی مشہور مثنوی ہونے کی وجہ سے لوگ اس کی نقلیں کرا کے اپنے پاس رکھتے تھے۔ اس لیے اس کے کئی نسخے مختلف کتب خانوں میں موجود ہیں۔ محمد اکبر الدین صدیقی ’پھول بن‘ کے نسخوں کا تعارف جو ملک اور بیرون ملک کے مختلف کتب خانوں کی زینت ہیں اس طرح کرواتے ہیں۔

- 1- انڈیا آفس کے کتب خانے میں مثنوی ’پھول بن‘ کے دو مخطوطے موجود ہیں۔
- 2- رائل ایشیاٹک سوسائٹی لندن میں ’پھول بن‘ کا ایک مخطوطہ موجود ہے۔
- 3- لندن میں ٹیپو سلطان کے کتب خانے میں بھی ایک مخطوطہ موجود ہے۔
- 4- نواب سالار جنگ بہادر کے کتب خانے میں تین نسخے موجود ہیں۔
- 5- کتب خانہ جامعہ عثمانیہ حیدرآباد میں ایک مخطوطہ موجود ہے۔
- 6- ایک نسخہ آغا حیدر حسن مرزا کے کتب خانہ کی زینت ہے۔
- 7- کتب خانہ آصفیہ حیدرآباد دکن میں ایک نسخہ مثنوی ’پھول بن‘ کا موجود ہے۔
- 8- حیدرآباد کے مختلف کتب خانوں میں مثنوی ’پھول بن‘ کے کئی نسخے ہیں۔

پھول بن میں اشعار کی تعداد تمام نسخوں میں ایک دوسرے سے مختلف ہے۔ مثنوی ’پھول بن‘ مرتبہ محمد اکبر الدین صدیقی میں کل اشعار کی

تعداد 2022 ہے۔

2.5 ابن نشاطی کی مثنوی نگاری

’پھول بن‘ قدیم اردو کی ترقی یافتہ ادبی مثنوی ہے جسے ابن نشاطی نے 1655ء میں سلطان عبداللہ قطب شاہ کے عہد میں مکمل کیا ہے۔ اس مثنوی میں وہ تمام خصوصیات موجود ہیں جو ایک اچھے شعری کارنامے میں ہونے چاہئیں۔ مثنوی کی زبان بہ نسبت دیگر مثنویوں کے صاف سلیس اور

قابل فہم ہے۔ اس کو پڑھنے اور سمجھنے میں کسی طرح کی کوئی مشکل پیش نہیں آتی۔ پڑھنے والے کو اس میں دلچسپی کا سارا سامان موجود ہے۔ ’پھول بن‘ ایک ایسا کارنامہ ہے جس کا حقیقی مقصد مسرت حاصل کرنا ہے اور یہ چیز یہاں شعر اور قصے دونوں میں موجود ہے۔ اس میں شاعری کا وہ تمام لطف موجود ہے جو کسی زبان کے ابتدائی دور کے شعری کارناموں کے ساتھ مخصوص ہے۔ اس کا قصہ اپنے آپ میں انوکھا اور دلچسپ ہے۔ مثنوی ’پھول بن‘ کی شہرت اور اہمیت آج بھی وہی ہے جیسے اس کے ابتدائی دور میں تھی۔

ابن نشاطی نے جزئیات نگاری، جذبات نگاری، مرقع نگاری کردار نگاری، مکالمہ نگاری، رزم و بزم کی کیفیات کو مختلف صنائع لفظی اور صنائع معنوی کا استعمال کرتے ہوئے بیان کیا ہے۔ ابن نشاطی نے مثنوی میں 39 صنائع کا استعمال کیا ہے وہ لکھتا ہے:

ہنر کوئی نہیں دکھائے سو دکھایا صنائع ایک کم چالیس لایا

صنائع لفظی میں اس نے تجنیس مرکب، تجنیس زائد، تضاد تشبیہ، تلمیح، مجاز مرسل، ارسال المثل، استعارہ، کنایہ، مقابلہ وغیرہ کا استعمال کیا ہے اور صنائع معنوی میں مراۃ العظیر، ایہام تناسب، حسن تعلیل، مبالغہ، غلو، لف و نشر مرتب، لف و نشر غیر مرتب وغیرہ کا ذکر کیا ہے۔ چند مثالیں ملاحظہ کیجیے۔

تجنیس مرکب:	کتیاں کے دانت تھے بلکہ درآتیاں	چرندے کے تھے چنگل میں درآتیاں
تجنیس زائد:	سج کر دیک توں دنیا کے شیوے	کہ چھن میں دیوے چھن میں چھین لیوے
ارسال المثل:	کہ سب عالم پر روشن ہے یوبات	”دیوانیں سو سہا وے کسی سندرات“
کنایہ:	ووچا تک نہیں ہوں میں جو سانت گئے پر	ہر یک پانی سوں لب اپنا کروں تر
حسن تعلیل:	زمین رھئی اس سبب یوں پست ہو کر	کہ سایہ نہیں پڑا تیرا تپ اوپر
غلو:	سکی لکڑی اگر کئی لاکو گاڑے	وہ لکڑی سبز ہوشا خاں کوں کاڑے
لف و نشر مرتب:	گنگن ہوا دھرت کوں دیتا توں سہتی	بلندی اس کوں دیتا اس کوں پستی
لف و نشر غیر مرتب:	عطار دہور سرج تیرے خدم ہے	سچا توں صاحب سیف و قلم ہے

2.6 مثنوی ’پھول بن‘ کے قصے کا خلاصہ

ابن نشاطی حمد، مناجات، نعت، منقبت، بیان تصنیف، صفت بادشاہ، آواز دادن ہاتف کے بعد داستان ’پھول بن‘ کا آغاز کرتا ہے۔ جو اس طرح ہے۔ مشرق میں کہیں ایک شہر تھا جو کنچن پٹن کہلاتا تھا کنچن پٹن ندی کے کنارے آباد تھا، پورا شہر اور شہر کی ہر چیز کنچن یعنی سونے کی تھی۔ اس شہر کا ایک بادشاہ تھا جو خوش بخت اور عوام دوست تھا۔ اسے دنیا کے بادشاہوں میں سروری حاصل تھی۔ ایک رات خواب میں اس نے ایک درویش کو دیکھا جو نہایت ہی نیک اور پرہیزگار بزرگ تھے۔ صبح ہوئی تو بادشاہ نے درویش کو ڈھونڈ لانے کا حکم دیا۔ بادشاہ کے بتائے ہوئے حلیہ کو دیکھ کر خادم اس درویش کو بادشاہ کے دربار میں لے آئے۔ درویش کو دیکھ کر بادشاہ بہت خوش ہوا۔ درویش روز ایک حکایت بادشاہ کو سنانا۔ ایک رات درویش نے بادشاہ کو قصہ سنانا شروع کیا۔ کہنے لگا کہ ملک خراساں ایک بڑا ملک ہے میرے والد اس کے حاکم تھے۔ انہوں نے ایک حکایت سنانی تھی کہ کشمیر میں ایک نہایت عقلمند اور عادل بادشاہ تھا۔ ایک دن باغبان نے ایک پھول لاکر بادشاہ کو نذر کیا۔ بادشاہ کو پھول بہت پسند آیا۔ کہنے لگا کہ ایسا پھول میں

نے آج تک نہیں دیکھا۔ تو اس پھول کا پودا لاکر چمن میں لگا۔ باغبان بادشاہ کا حکم بجالایا اور روز ایک پھول شاہ کی نذر کرنے لگا۔ ایک روز بادشاہ نے دیکھا کہ پھول مرجھایا ہوا ہے۔ باغبان سے دریافت کرنے پر اس نے کہا کہ چمن میں ایک کالا بلبل ہے جو اس گل پر عاشق ہوا ہے۔ کبھی وہ اس کی طرف چھپتا تو کبھی اس کی قریب جا کر رونے لگتا۔ بلبل کی ان حرکتوں کی وجہ سے پھول مرجھا گیا ہے۔

بادشاہ نے بلبل کو گرفتار کرنے کا حکم دیا۔ بلبل قید ہو کر بادشاہ کے حضور پیش کیا گیا۔ بادشاہ کے سامنے آتے ہی بلبل آہ وزاری کرنے لگا۔ اس کی آہ وزاری دیکھ کر بادشاہ نے اس سے پوچھا کہ تو کیوں اس قدر پریشان ہے۔ سچ بچ بتا دے۔ بلبل بادشاہ کی باتیں سن کر رونے لگا اور کہنے لگا میرا باپ تختن کا سوداگر تھا مال و دولت کی کوئی کمی نہ تھی ایک دفعہ تجارت کا ساماں لے کر اپنے والد کے ساتھ گجرات گیا۔ اس وقت میری ابتدائی جوانی تھی۔ ہم جہاں رکے تھے وہاں ایک زاہد پارسا بزرگ رہتے تھے۔ ان کی ایک بیٹی بڑی ہی خوبصورت تھی۔ میری اس سے دوستی ہو گئی اور ہم دونوں ایک دوسرے کو دل دے بیٹھے۔ ہم دونوں کی محبت کی خبر زاہد کو ہوئی۔ تو وہ سخت غصے میں آ گیا اور اس نے دل سے ہمیں بد عادی۔ اس بد دعا کا اثر یہ ہوا کہ میں بلبل اور وہ گل کی صورت میں تبدیل ہو گئے۔ بلبل کا احوال سن کر بادشاہ کو خیال آیا کہ اس کے خزانے میں ایک انگوٹھی ہے جس کو اگر ان پر پھیرا جائے تو وہ پھر سے اصلی صورت میں آسکتے ہیں۔ بادشاہ نے اسی وقت خزانے سے انگوٹھی منگوائی۔ وضو کر کے آیت الکرسی پڑھ کر دونوں پر اس کو پھیر دیا۔ خدا کے فضل سے وہ دونوں پہلے جیسے ہو گئے۔ بادشاہ بہت خوش ہوا اور دونوں کی شادی کرادی۔ بادشاہ نے سوداگر کے بیٹے کو اپنا مصاحب خاص بنا لیا وہ ہر روز صبح بادشاہ کے دربار میں حاضر ہوتا اور قصوں سے اس کا دل بہلاتا۔ ایک روز اس نے بادشاہ کو ایک عشقیہ قصہ سنایا۔ ملوک پیشین میں ایک بادشاہ تھا۔ اسے اطلاع ملتی ہے کہ چین سے ایک نقاش آیا ہے چین کا نام سنتے ہی بادشاہ کا چہرہ رنج و غم میں ڈوب گیا۔ بادشاہ کو رنج تھا کہ اس نے اپنے ایک وزیر کو ملک چین بھیجا تھا جو آج تک لوٹ کر نہیں آیا۔ بادشاہ کو یہ بھی اندیشہ تھا کہ کہیں وہ خود بادشاہ بن کر نہ بیٹھ گیا ہو۔ اپنے اس خیال کو اس نے دور کیا کہ ایسا نہیں ہو سکتا۔ اپنے ندیم کو طلب کر کے حکم دیا کہ کوئی حکایت بیان کرو تا کہ غم غلط ہو۔ ندیم نے قصہ سنانا شروع کیا۔ کہ ایک راجہ تھا۔ جو نہایت ہی عقلمند تھا اسے جو گیوں پر بڑا اعتقاد تھا۔ ایک جوگی کی بدولت بادشاہ نے نقل روح کا منتر سیکھا، جس سے وہ کسی کے بھی جسم میں جا سکتا تھا اور واپس آسکتا تھا۔ بادشاہ کا وزیر بڑا ہوشیار تھا ایک دن اس نے بادشاہ سے منتر سکھانے کی فرمائش کی۔ بادشاہ نے ناچاہتے ہوئے منتر اسے سکھا دیا۔ ایک دن بادشاہ شکار پر گیا تو وہاں اس نے ایک مردہ ہرن کو دیکھا۔ اپنی روح مردہ ہرن کے جسم میں منتقل کیا اور جنگل میں سیر کرنے لگا۔ وزیر نے بادشاہ کے جسم کو خالی پڑا ہوا پا کر بادشاہ بننے کی ہوس میں اس کے جسم میں داخل ہو گیا۔ اپنے جسم کے ٹکڑے ٹکڑے کر دئے اور خود بادشاہ بن کر بیٹھ گیا۔ بادشاہ کی بیوی ستونتی نیک عورت تھی۔ نقلی بادشاہ کے چال چلن پر شک کرنے لگی۔ اصلی بادشاہ جب واپس آیا تو اپنے جسم کی جگہ خالی دیکھ کر اسے بڑا دکھ ہوا۔ اسے وزیر پر شک گذرا اور اسے کو سننے لگا۔ وہیں اسے ایک مہرا ہوا طوطا نظر آیا۔ اس نے فوراً مردہ طوطے میں اپنی روح منتقل کی اور طوطا بن کر بادشاہ کے شکاری کے گھر جا بیٹھا اور شکاری سے کہنے لگا کہ تو مجھے بادشاہ کے ہاتھ بچا دے۔ بادشاہ بولنے والے طوطے کو دیکھ کر بہت خوش ہوا اور ستونتی کو دے دیا۔ موقع پا کر طوطے نے ساری روداد ستونتی کو سنائی۔ ستونتی کو بھی اس کی باتوں پر یقین ہو گیا۔ دونوں نے ملکر مہرا وزیر کو کفر کردار تک پہنچایا اور بادشاہ خوشی خوشی حکمرانی کرنے لگا۔ اتنے میں ایک وزیر آیا بادشاہ کی تعریف و توصیف بیان کرنے کے بعد کہنے لگا کہ اے فرخندہ طالع و بد بخت اسی طرح فنا ہوا جس طرح ایک بادشاہ کسی عورت پر فریفتہ ہو کر تخت کھو بیٹھا تھا۔ بادشاہ کا اشتیاق دیکھ کر وزیر نے قصہ شروع کیا کہ قدیم زمانے میں ملک عجم میں ایک بادشاہ تھا۔ اس کی بیٹی سمن برتھی سارا عالم اس کے حسن کا شیدا بنی تھا۔ مصر کا شہزادہ ہمایوں فال اس کی خوبصورتی کا شہرہ سن کر اس کا دیوانہ

ہو گیا۔ اپنے ملک اور ماں باپ کو چھوڑ کر اس کے شہر پہنچا۔ شہر پہنچ کر اس نے دیکھا کہ سمن بر کے تو کئی چاہنے والے ہیں۔ جو صرف اس کی ایک جھلک دیکھنے کے لیے بے چین و بے قرار ہیں۔ ہمایوں فال سے عشق کا سوز ضبط نہ ہو سکا۔ کہنے لگا۔ اے میرے نصیب کے سورج اس حالت میں میں کب تک پڑا رہوں۔ تو حسن کے آسمان سے چاند کی طرح باہر نکل اور میری آنکھ سے اندھیرے کو دور کر سمن بر نے جھانک کر اسے دیکھا۔ ادھر اس نے بھی اسے دیکھا۔ ایک دوسرے کو دیکھتے ہی دونوں بے قرار ہو گئے۔ دونوں کی نظر سے جو تیر نکلے سینوں کے پار ہو گئے۔ سمن بر کہنے لگی۔ تو کہاں کا رہنے والا ہے اور عاشقی کا بار سر پر لیے یہاں کس لیے آیا ہے۔ تیرا یہاں آنا اور خود کو رسوا کرنا ٹھیک نہیں ہے۔ میرے ماں باپ سمن بر کے تو کیا کہیں گے۔ تو یہاں سے چلا جا اور اس بلا کے بار سے سبکدوش ہو جا۔ ہمایوں فال سمن بر کی بات سن کر کہنے لگا کہ تیرے عشق میں بے حال ہو گیا ہوں میں مصر کے بادشاہ کا بیٹا ہمایوں فال ہوں۔ سمن بر کہنے لگی تو مصری اور میں عجمی میں تیری بات کو سچ کیسے مانوں اور تجھے سچا عاشق کیسے جانوں۔ کیا خبر کہ تو چاند ہے یا تارا اور محبت میں ادھورا ہے کہ پورا۔ ہمایوں فال قسم کھا کر کہنے لگا کہ میری بات جھوٹ نہیں ہے میں سچے دل سے تیرا عاشق ہوں۔ میری بات کو سچ مان اور مجھے تو اپنا جان، سمن بر ہمایوں فال کی باتیں سن کر اس پر عاشق ہو گئی۔ ان دونوں کی محبت کے چرچے ہر طرف ہونے لگے۔ دونوں نے مشورہ کیا کہ بادشاہ کو اگر ہمارے عشق کی خبر ہوئی تو وہ ہم دونوں کو زندہ نہ چھوڑے گا یہ خیال آتے ہی دونوں گھر سے بھاگ نکلے اور شہر سندھ پہنچے۔ وہاں گنگا کے کنارے ایک محل 'بیت العاشقین' میں آرام سے رہنے لگے۔ 'بیت العاشقین' میں روز آ نہ ایک مالنی آتی تھی وہ سمن بر کو پھول کے ہارے، طرے، چوٹی وغیرہ گوند کر دے جاتی تھی۔ مالنی بادشاہ کو بھی پھول کے ہار پہنچا کرتی تھی۔ ایک روز مالنی کے اصرار پر سمن بر نے اپنے حالات اسے بتادے اور اسے تاکید کی کہ کسی کو یہ بات نہ بتائے۔ ایک روز یہ ہوا کہ مالنی سے پھول لے کر سمن بر نے خود ہار بنائے۔ وہ پھول کے ہار لے کر مالنی بادشاہ کی خدمت میں پہنچی۔ بادشاہ ہار دیکھ کر کہنے لگا کہ یہ تیرا ہنر نہیں ہے۔ سچ بتا کہ یہ ہار تجھے کہاں سے ملا۔ مالنی نے بہت عذر کے لیکن بادشاہ کے غضب کی وجہ سے اس نے ساری حقیقت کہہ سنائی۔ مالنی نے شہزادے کی تعریف کی اور سمن بر کی خوبصورتی کا حال بیان کیا۔ سمن بر کے حسن کی تعریف سن کر بادشاہ اس کا عاشق ہو گیا دوسرے دن اس کے محل پہنچا۔ اس وقت وہ محل میں بیٹھی بال سکھا رہی تھی۔ بادشاہ اس پر فریفتہ ہو گیا۔ حکومت کے کاروبار فراموش کر کے اسے حاصل کرنے کی تدبیریں کرنے لگا۔ بادشاہ کا وزیر جو کہ نہایت دور میں تھا کہنے لگا کہ اگر شہ کا حکم ہو تو اس تارے کو توڑ کر تجھ سے ملاؤں گا۔ بادشاہ اور وزیر دونوں نے مل کر ہمایوں فال کو راستے سے ہٹانے کا منصوبہ تیار کیا اور اس منصوبے کے تحت ہمایوں فال کو دریا کے کنارے ضیافت کے لیے بلایا۔ ہمایوں فال دعوت قبول کر کے وہاں پہنچا۔ محفل میں ہمایوں فال کا شاندار استقبال کیا گیا اور اس کی ضیافت کی گئی۔ پھر منصوبے کے مطابق بادشاہ نے ہمایوں فال سے کہا کہ اب بیٹھ کر شطرنج کھیلتے ہیں اور دنیا کی فکر سے آزاد ہوتے ہیں۔ بادشاہ نے ہمایوں فال سے شرط لگائی تھی کہ شطرنج میں جسے مات ہوگی وہ برہنہ ہو کر دریا سے کنول کا پھول توڑ لائے گا بادشاہ کی مکاری سے ہمایوں فال کو مات ہوئی اپنی بات کھری رکھنے کے لیے وہ برہنہ ہو کر دریا میں کود پڑا۔ کودتے ہی فوراً ایک مچھلی اس کو نگل گئی۔ تین دن کی تعزیت کے بعد بادشاہ خوشی خوشی محل آ گیا۔ ادھر سمن بر کا یہ حال تھا کہ اس نے ہمایوں کے چھڑنے سے اپنا حال برا کر لیا۔ اس کو کسی بھی چیز کا ہوش نہ رہا تھا۔ وزیر سمن بر کو بتاتا ہے کہ ہمایوں فال دریا میں ڈوب کر مر گیا۔ سمن بر یہ خبر سن کر رونے لگی روتے روتے آہ و بکا کرتے بے ہوش ہو گئی۔ سمن بر کا دکھ دیکھ کر وزیر کا دل نرم ہو گیا۔ اور بادشاہ کی خدمت میں جا کر سمن بر کا سارا حال کہہ سنایا۔ بادشاہ کہنے لگا کہ کسی بھی طرح سے وہ میری محبت میں گرفتار ہو جائے۔ وزیر نے کئی تدبیریں کیں کہ سمن بر بادشاہ کی الفت کے دام میں پھنس جائے لیکن اس کی کوئی تدبیر کام نہ آسکی بادشاہ رنجیدہ ہو گیا اور سمن بر کے در پر جا کر بیٹھ گیا لیکن سمن بر نے اس کی

محبت کو قبول نہ کیا۔

ادھر ہمایوں فال کا باپ مصر کا بادشاہ ہر وقت اپنے بیٹے کی جدائی میں غمگین رہنے لگا۔ کسی نے ہمایوں فال کے دغا سے مارے جانے کی خبر بادشاہ کو دی۔ بادشاہ بھاری جمعیت کے ساتھ ملک سندھ کی طرف حملہ کی غرض سے نکل پڑا۔ یہاں جیسے ہی بادشاہ کو خبر ہوئی تو اس نے بھی جنگ کی تیاری شروع کر دی۔ گھمسان کارن پڑا۔ آخر فتح مصریوں کی ہوئی۔ ظالم بادشاہ گرفتار ہوا اور شاہ مصر کے سامنے پیش کیا گیا۔ بادشاہ نے سندھ کے بادشاہ کو جان سے مارنے کا حکم دیا۔ تو اس نے عرض کیا کہ میرے خزانے میں ایک مچھلی ہے اس پر طلسم لکھے ہوئے ہیں اگر اس کو پانی میں ڈال دیں تو وہ خود بخود چلنے لگتی ہے اور دریا کی گہرائیوں کی حقیقت لکھالاتی ہے پہلے شہزادے کی خبر لو۔ پھر جو چاہے مجھے سزا دو۔ اس مچھلی کو فوراً منگوا کر دریا میں ڈال دیا گیا۔ دو دن بعد وہ شہزادے کی خبر لے آئی۔ اس میں لکھا تھا کہ شہزادے کو ایک مچھلی نکل گئی تھی۔ وہ اسے ہضم نہ کر سکی اور ایک جزیرہ پر جا کر اگل آئی۔ اب وہ جیتا ہے اور پریوں کی قید میں دن گزارتا ہے۔ جب شاہ مصر کو معلوم ہوا کہ شہزادہ زندہ ہے تو اس کا دکھ کچھ کم ہوا۔ سمن برکو ہمایوں فال کے جینے کی خبر ہوئی تو اسکی تلاش میں جوگن کاروپ لے کر طرح طرح کی مصیبتیں برداشت کرتی ایک جزیرے پہنچی یہ جزیرہ نہ تھا بلکہ جنت کا ایک باغ تھا۔ اور اس باغ میں ایک محل تھا وہ اس میں رہنے لگی وہاں کے دیوار پر یوں کے بادشاہ کی بیٹی ملک آرا باغ کی سیر کو نکلی۔ پہاڑ کے دامن میں اسے دور سے ایک محل نظر آیا جس میں سمن بر رہتی تھی اس نے دید بانوں کو بلا کر کہا کہ وہاں جا کر دیکھ آؤ وہ کونسا مقام ہے اور وہاں کے رہنے والے کون ہیں خبر آئی کہ وہ ایک عالیشان محل ہے وہاں ایک عورت بیٹھی ہے ملک آراء کو وہاں جانے کی خواہش ہوئی جب وہ وہاں پہنچی تو سمن بر کو دیکھ کر اسے تعجب ہوا اور اس کا حال پوچھنے لگی۔ سمن بر خون کے آنسو رو کر اسے اپنا درد سناتی رہی۔ ملک آراء دلا سہ دیتے کہنے لگی کہ میں ہر تدبیر سے تیرا کام کروں گی۔ پری سمن بر کو اپنے ساتھ اپنے محل لے آئی اور پریوں کے بادشاہ کی مدد سے ہمایوں فال کا پتہ چلا لیا۔ ملک آراء نے شہزادے کے آنے کی خوشی میں سارے شہر کو آراستہ کیا۔ ہمایوں فال اور سمن بر ایک دوسرے سے ملے۔ پھر ان کے ماں باپ کو اس کی اطلاع دی گئی۔ ہمایوں فال اور سمن بر دونوں ہنسی خوشی زندگی گزارنے لگے۔ قصہ سننے کے بعد بادشاہ نے پارسا کو بہت کچھ انعام و اکرام سے نوازا۔ جس سے وہ دین و دنیا میں سرخرو ہوا۔

2.7 منٹوی پھول بن (انتخاب)

کتے یک بادشاہ کوئی اس کدھن کا
تھے اس کے زیر دیواں جگ کے سارے
تھے اس کے حکم میں جگ کے دو دمام
بنی آدم تھے جیوں خدمت میں یکسر
کتک دن کوں لیا دو ہور عالم
نہ تھا بیٹا سوکوی اس شاہ کے گھر
کتے تھے عالم اس کوں ملک آرا
ہمایوں اس ہما کا لال چھتر
حکومت کا اونچا اس ماہ کا ڈھال

حکومت میں سلیمان کے نمون تھا
پریاں اس حکم سوں نیں تھیاں کنارے
کریں اس گھر میں جناں روز آ کام
اتھے سب وحش و طیر اس کے مسخر
سٹیا دو اس دنیا کے ملک کا غم
ہوا تھا راج بیٹی پر مقرر
دو بیٹی باپ کالی ملک سارا
جگت پر سب ہوا تھا سایہ گستر
سٹیا تھا چھانوں دو عالم کے اپراں

مسلمان اس پہ تھا تبلیغ و تکمیل
 فلک کوں جگ میں بخشی تھی بلندی
 ہوا تھا سورنمنے جگ پہ مشہور
 خوشی کا مئے چڑیائی ایسے میں خوب
 بہوت کچھ عیش و عشرت کا کری ہوپ
 سٹی دیک خوب ساعت پیش خانہ
 نجل آسمان کے ڈیرے کوں کیتے
 کتے ابریشی اس کوں طناباں
 گیا پردا بدل کاتس تلے چھپ
 جنایک جیوں پھر سے فانوس میں تیوں
 دسیا سب کونو ایک آسماں ہو
 چلی سیارہ دل لے ماہ خوباں
 لطافت کے گگن کے سور کا نور
 دیوا روشن کرے فانوس میں جوں
 دسے یوں چاند کے چوگرد تارے
 اچائے تھے زباں کوں یوں دعاسوں
 بلایاں سوں توں عالم کے نگہ رکھ
 نکو کم کرتوں اس کے حسن کا نور
 زیادہ کر جلا اس کے رتن کا
 اسے توں ہانس کراس کے گلے کا
 کر اس کا فرش چرخ اطلسی توں
 چلی سوشہ پری پریاں کی اوتار
 کھڑا ہے صابراں کے نادپگ گاڑ
 بزرگی میں ہے جیوں اقبال منداں
 سرج کوں تکیہ گہ تھا پیٹ اس کا
 بدل اس گود میں جیوں طفل کھیلیں

سہاتا تھا مرصع کا اکلیل
 بلند اس بخت کی اقبال مندی
 جڑت کے تاج کا اس کے نچھل نور
 ہوا دیکھی حویک دن بہوت ہی خوب
 سواری کا کری ووشہ پری چوپ
 سواری کے بدل ہونے روانہ
 مندف یک باغ میانے خوب دیتے
 بندے زرباف کے چو پھر قاتاں
 بلند ایسا اچائے تھے وومنڈپ
 گگن پھرتا منڈپ میں اس دسے یوں
 اچامی سوز میں پر بارگہ وو
 ہوی محمل نشیں دو شاہ خوباں
 چلی چوڈھل منے وو پست کرحور
 مرصع کے چوڈھل میں وودسی یوں
 ملے سو لوگ چو پھیر اس کے سارے
 جکوی دیکھے سو سب اس ماہ روکوں
 کہ یارب حسن میں آج یو یک
 توں اس چند رکوں رکھ گھننے سستی دور
 کھلا اگلا کر اس چندر بدن کا
 جو حلقہ کھن پہ دستا سو کھلے کا
 کراس کے ہات کا درپن شیشے کوں
 تماشے دیکھتی تازے ہر یک ٹھار
 پڑیا یک بارگی یک دشت تل پاڑ
 بلندی میں ہے جیوں ہمت بلنداں
 عرش کے دھیر تھا رخ نیٹ اس کا
 کو دکیاں اس سر پو ٹھیلیں

پریاں کی بات کا نا کچ الم تھا
 ڈھیگا تھا اس انگے کوہ الوند
 اسی تے ہو کے تھا گلزار دامن
 ہے اپنے مرتبے کے سار عالی
 اڑی اس پاڑ پر ووشہ پری ہو
 نوچندر نوے اسمان کا ہے
 نظر کر دیکھتی ہے تو وومہ رو
 برھنی ٹھار کر جس ٹھار رہی تھی
 کری لوگاں کے دھر یوں اپنے اظہار
 ہر یک کئی، کیا اچھے کا بیگ بولو
 کتک کئے ’ہے صبح کے نور کا ٹھار‘
 کتک بولے ’اندر کا گھر اچھے گا‘
 کتک بولے ’ارم کہنا ستم ہے‘
 کتک بولے ’اچھے گائیں تو کہہ طور‘
 کتک بولے ’دو بھی کچہ ہے کرو بس‘
 شخص خوب نہیں ہوئی دیک کر بات
 دیکھو وو دور تھے دستا سو جا کر
 وو اونچا پاڑ ہے کئی یا چھجا ہے؟
 رتے سولوگ کاواں چال کیا ہے؟
 صبا ہو باس اس گلزار کا لیاؤ
 خبریوں لیا ہے یاں واں دیک پھر کر
 نہیں اس ٹھار کئی، دستا ہے خالی
 نہیں تصویر بن اس ٹھار آدم
 دی واں نیک عورت تخت اوپر
 نہ جانے یا سرگ کی اچری ہے
 دیا انبرتے ٹٹ چندر پڑیا ہے

نہ اس کوں باد کے حملے سوں غم تھا
 ہوے دشت اس کے پگ لگ جانہ سک بند
 تھے پیدا عاشقاں کے اس میں لکھن
 جو دیکھی پاڑ و عشرت اتالی
 چڑی اسمان پر اس مشتری ہو
 بلندی پر اسے ہر کوئی دیک کئے
 خوشی سوں سیر کر پھرتی ہر یک سو
 دسیا ووجل جاں وونار رھی تھی
 اجنبا اس لکیا سودیک وو ٹھار
 صف جو دور تے دستا ا ہے سو
 کتک بولے ’اچھے گا سور کا ٹھار‘
 کتک بولے ’چندر کا گھر اچھے گا‘
 کتک بولے ’گلستان ارم ہے‘
 کتک بولے ’اچھے گا بیت معمور‘
 کتک بولے ’اے بیت المقدس‘
 بڑیاں سوں ہورنھیاں سوں وکسی دھات
 کہی یوں دید باناں کوں بلا کر
 کہ دو کیا ٹھار ہے وو کون جا ہے؟
 وو ہے واں کون، واں کا حال کیا ہے؟
 شتابی سوں خبر اس ٹھار کا لیاؤ
 گئے سو دیکھنے کو لوگ یکسر
 کہ ہے یک عرش ایسا محل عالی
 نہ اس کے کئی بھیتر ہو رہار آدم
 ویکن دیکھتے ہیں تو نجھا کر
 نہ جانے آدمی ہے یا پری ہے
 ستارا کیا گگن پر تے جھڑیا ہے

دو ایسی دھات سوں بیسی تو ہے وو
 دو سنتے دی دلاسا اوس نے اپنے تیں مہربانی
 سنی وو جیوں اس سور کی بات
 چلی واں تے وہاں ووگن بھر ویں
 ملی تس کوب سوں آکر بھلی وو
 لگے احوال پوچھن نیک سوں نیک
 توں اپنا حال منج سوں بول ہے تیوں
 توں بیٹی کس کی تیرے کاں ہے ما باپ؟
 ہے روشن شمع توں کس انجمن کی؟
 دیا کن بے کڑ سر تیرے ویتاگ؟
 لیا کس کے ہرہ کا درد تج سر؟
 نوں ہاری کس بدل صبر و قراری؟
 منجے دستی ہے توں ویتاگ ماری
 جلے دل کی جلی وو مار کر آہ
 زبان کوں آگ کی کر جیب اچائی
 درازی میں ہے انبر سار پھیرا
 ولو قلنا الی یو القیامہ
 ہے میری بھان غم ہور رنج بھائی
 مری جلتی بھئی سو انجمن ہے
 ہے بہتر بے گھڑیا سو سو سہی ہوں
 نہ طالع ہور منج میں دوست داری
 نہ سیدھا ہے مرا منجے سوں ستارا
 نہ میرے حال کا منجے کو خبر ہے
 نہیں تو موچ لے موں چپ رہنا ہے
 رکت انجواں سوں کیتک وقت موں دھو
 کبھی گذریا سو اپنا درد غم سب

نہ جانے کون ہے ایسی تو ہے وو
 ملی آکر سمن برسوں حقیقت سب سنی اس کا
 سنی جو وو پری اس حور کی بات
 سور غبت دیکھنے کوں اس کری ویں
 ملی اس پھول سوں جا کر کلی وو
 دیکھت خوشحال ہوا یکس کے موں ایک
 کبھی دوشہ پری اس حورسوں یوں
 اول توں بول بارے کون ہے آپ؟
 کلی کنولی ہے تو کس کے چمن کی؟
 کنے بے رحم بانڈیا تج پلو آگ؟
 کیا بھیرا تجے کس کا پرت چھر
 تجے کس بن لگی یہ آہ و زاری؟
 منجے لگتی ہے تو بھوتج دکھاری
 سنے کوں دم سوں کوندی کی سوکر راہ
 انگارے نین کے دیکھ سوں بچھای
 کبھی یو درد کا طومار میرا
 نہ سہ سے ہجر کے غم کا یونامہ
 مرا ہے باپ دک ہور درد مائی
 انگلیٹی جس کتے میرا چمن ہے
 کسی بے رحم ہورنا مہرباں کوں
 نہ منجے میں ہور بختاں میں ہے یاری
 نہ منجے میں ہور فلک میں ہے مدارا
 نہ میرے لال کا منجے کوں خبر ہے
 جو کچ کے بھی نصیباں کوں کنا ہے
 کنتک بار اس روش سوں بھوت دن وو
 درنچی سوں ہزاراں کھول کر لب

پلولا مولوں کوں دک سوں ان نیک نیک روئی
 لے پھل نیر اس دونوں کا کھ دھلایاں
 محبت کے ارم کی شہ پری وو
 خدا کے لطف سوں امیدوار اچھ
 نکو ڈرتوں خدا اس پر قوی ہے
 کروں گی کام تیرا ہر ہنرسوں
 دوستیاں ہور کرتیاں ہیں جو کچھ کیس
 ملے تیوں میں کروں گی رام تیرا
 لکھا دل کا، کھلیا تیوں پھر کو پھل بن
 یکا یک غیب تے جیوں آئی دولت
 کہ جیوں مفلس کے آیا ہات میں گنج
 مروت کے سرگ کی انچھری کوں
 ملا کر پیوسوں منج دے تو جیو دان
 کہ منج نر جیوکوں پھر کر جلاتوں
 توں میرے زخم کوں دل کے ہو مرہم
 اٹھے ٹیکس کے یک لے ہات میں ہات
 چلی لے کر سنگات اپنے نگر کوں
 رکھی اس یک محل میں اپنے دے جا
 رھیاں گل جوڑ ہو وو دو سہیلیاں
 دو یک زہرہ تھی دو جی مشتری تھی
 رھتیاں تھیاں کھیلتیاں ہنستیاں دونوں مل

سمجھ اس برہ بھوتی ہے مگر کئی
 سو ایسے میں کتک آمل کو دایاں
 دار سادے کہی ووگن بھری وو
 تو غم سٹ دے نکویو دل فگار اچھ
 خوشی تجہ آج تے دن دن نوی ہے
 تو آوے گی اگر میرے نگر کوں
 پریاں اول تے میرے حکم میں ہیں
 منج تول منج ہوا ہے کام تیرا
 سنی یو بات سو وو بڑہنی دھن
 لکھا یوں اس کے جیو ہور دل کوں راحت
 ہوئی خوش حال یوں سب چھوڑ کر رنج
 کہی پھر عاجزی سوں اس پری کوں
 منجے اس وقت پر ہو کر سگی بھان
 منجے پھر کر بجن سوں اس ملا توں
 مرے حق ہو تو عیسیٰ ابن مریم
 بہر حال اس سند سوں دونوں کر بات
 دو چنچل شہ پری اچھل سند رکوں
 بہوت عزت سوں اس کوں سات لے جا
 رھیا یک ٹھار مل کر وو سہیلیاں
 اتھی یک حور دو جی سو پری تھی
 ہو آپس میں اپے یک جیو یک دل

لکھائی ملک آرا نے پریاں کے شاں کوں نامہ

سو اس محبوس ناحق کو چھڑا دے، کر مہربانی

تھی ہنستی کھیلتی اس سوں مل یک ٹھار
 تپے بن روے، دو جا کام نہیں تھا
 تر ت بارے سوں دم کے اس اڑاوے

اگر چہ ظاہرا دو برھنی نار
 دلے باطن میں کچھ آرام نہیں تھا
 دھنواں دل جل کو جس تل بھار آوے

کرے پلکھاں کوں سرپوش اس اُپر بیگ
 اکرے لال کر دکھلای در حال
 سولب کوں جیب کا تھرنوک انپڑائے
 ہو کر چیوں چھاؤں اس کے سات تھی دو
 دلائی بات اپنے درد کی یاد
 بچھڑ کر اپنے دل کے لال سوں میں
 انجو انکھیاں کے انکھیاں میں جڑوتی
 اچھر دکھ کے سنے پر تک سوں لکھتی
 تری زلفاں کی سوں، نیں منجہ میں کچہ تاب
 کہی نشی کے تیں اپنے بلا کر
 ترت کر متک سوں تر بیگ خامہ
 ہمیں خاکیاں منے عزو شرف کا
 پریاں کے بند میں ووسنپٹر یا ہے
 محبت کا ہوئے گا تازہ گلزار
 کیا کا فور پر عنبر فشانی
 کیا مقصود کا تحریر تازہ
 کہ زلفاں مہرخاں کے رخ پہ ہے جیوں
 دریا پر دو دے کئی کئی پہاڑاں
 دے یک دانے کے ہت کیتی روانا
 دیا فرمان کوں حاجب سوں مل مان

جو مارے جوش جب دوین کے دیگ
 جو جاتا تھا پھکا پڑوک سوں رخ لال
 جو لب گرمی سوں غم کی سوک جاوے
 سمجھنے نادے کر اس دھات تھی دو
 سو ایک دن اس پری کوں دیک کر شاد
 کہ کب لگ یاں اچھوں اس حال سوں میں
 کدھاں لگ میں اچھوں اس دھات روتی
 اچھوں میں کو تک روتی بلکتی
 کتا میں عشق کوں دل میں رکھوں داب
 یوں کر بات اس کوں مہر آ کر
 پریاں کے شاہ کوں لکھ ایک نامہ
 کہ یک کوی شاہزادہ اس طرف کا
 انا چیتے اور جا کر پڑیا ہے
 تفحص کر کے اس بھیجو تو اس ٹھار
 دبیر اس دھات کی لے کر زبانی
 طبیعت سوں لکھا تقریر تازہ
 نچھل صفحے پر سطران دسے یوں
 دکھایا کہ عجائب کار باراں
 کیا سو ختم دو نامے کوں دانا
 پریاں کے شاہ کوں انپڑا سو فرمان

چھڑا کر ملک آرا کے شہر کوں بھیج دے شہ نے

دیا سنگت پریاں کوں، کرو ہر جا نگہبانی

سنیا نامے کرا مقصود سارا
 کہ پیدا ہر سند اس کوں کرو آج
 بہوت دھرتی ہے کیں اس پر محبت
 کنول ہے کیں کتے اس بھان کا دو

دیکہ اپنا اس میں ہے کہ سود سارا
 کیا لوگاں کوں اپنے حکم وو راج
 دو ہے کیں ملک آرا کا قرابت
 کہ عاشق ہے کیں اس کی بھان کا دو

سمن کے اس جزیرے سوں اچالیائے
 لکھا کہنے کوں یوں حیران ہو دو
 جو کچھ اچھنا سو خوبی اس میں سب ہے
 پریاں ہونا نہ کیوں دیکھ اس پومائیل
 بھلے تو کیا عجب تس دیک کر حور
 سہاوے میں یو آدم یک طرف ہے
 محبت سوں بلا کر بیسلا یا
 شہنشاہ دیکھتا ہے تو کرم سوں
 رنگا رنگ عشق کی دستی ہے چالی
 محبت سوں لیا ہے بحر ہو بر
 خبر سوں جگ کی تس کوں بے خبر بوج
 توں ہے کس حور کی خاطر پریشاں؟
 توں رنج پایا ہے کس تے سر بسر بول
 رہی سو کوں ہے دو نارسندر
 دیتی ہے تلخ اپنے ہجر کا جام
 پرت کی کوں یوں بستی میں پاڑی
 لگیا آسیب تج کوں کس پری کا؟
 دیکر، رخسار کوں گلزار کے آب
 چمن تازہ اچھو تج شاہ کا جم
 نہ آسی بات سوں کس کے اوکھڑ کر
 کہوں کیا زہر بر ہے کا چڑیا سو
 ہوا ہے نس تے کالا دیس میرا
 محبت کا پڑیا ہے بند میں مشکل
 لے کر گئی ہے دو میرے دل تے آرام
 چتر چنچل، موہن مورت، چھبیلی
 ہوں اس کے زلف کے نمنے پریشاں

دو لوگاں جو اشارت شاہ سوں پائے
 نظر شہزادے پرشہ کی پڑی سو
 یو شکل ہو ریو صورت عجب ہے
 یو اچھا شکل ہو ریکا شمائیل
 یونا در حسن ہو ریو قدرتی نور
 ہوا معلوم عالم یک طرف ہے
 بہت تعظیم سوں اس کوں بلایا
 ملک زادے کرا نزدیک تے موں
 رہی ہے زرد ہو کر رخ کی لالی
 رہے ہیں ہو ادھر خشک و نین تر
 بڑا کئی اس کوں عاشق ہے مکر بوج
 کیا اے عشق کی جب کے رضواں
 توں اپنا رنج منج دھر کھول کر بول
 یکیلایوں تجے بر ہے میں سٹ کر
 کنے یوزلف کا تجہ گل میں بھا دام
 تجے کرنے دیوانا ہو کو آڑی
 پرت انپڑیا ہے تج کس چھند بھری کا
 پرت کے جوش کوں دل میں نہ سک داب
 کیا دو پھر کو یوں اے شاہ عالم
 مرے دل کا ہے رُکھ یوں جڑ پکڑ کر
 پرت کا ناگ کیا کوں منج لڑیا سو
 ہوا پردیس منج پر، دیس میرا
 ڈبیا ہے عشق کے سمور میں دل
 سمن بر یک کتے سو ہے دلا رام
 کدھر ہے کہ نہ جانوں دو سہیلی
 نین کے ناداس کے نت ہوں حیراں

ہے اس کے تل سوں میرا روز ہم رنگ
 نہ میری اختیاری ہے مرے ہات
 تو نس دن کا ہے کوں اس دھات روتا
 میں اپنے جیو کا پروانہ نہ کرتا
 حقیقت سن کو بولیا اس کے دھریوں
 نکو کر لھوکوں اپنے دکھ سوں، پانی
 نکو جینے سوں لے مکھ موڑا پنا
 سنیا ہوں یک خبر میں آسمانی
 اہے بگچ تچ سوں ملنے ہاری
 رہی نہیں اختیاری بات اس کے
 پڑیا حیرت کے بھنورے میں پھسل کر
 جو دیکھوں پھر کو میں اس چاند کاموں
 جو دیکھوں دو مبارک اس کے میں پانوں
 جو ہووے دل پھوٹا سو پھر کو سارا
 کیاواں تے روانا معذرت منگ
 یا کینک پریاں کوں اس کے سنگات
 اڑیاں اس گل کوں ہاتے ہات لے کر
 سواری جیوں کہ نکلے ہے سلیمان

دہن نمنے ہے اس کے، دل مرانگ
 کروں کیا میں ہے صد ہیہات ہیہات
 اگر کچ اختیار اس ٹھار ہوتا
 اپس اس شمع پر پروانہ کرتا
 کیا دو شاہ شہزادے سوں پھر یوں
 نکو مخمول اچہ یوں اسے سبحانی
 سناؤک سوں نکو لے پھوڑا پنا
 نکویوں گھا برا ہو اے گیانی
 کہ دو تیری پرت کی پیم پیاری
 پڑی سو کان میں یو بات اس کے
 تھیر کا دریا آیا اہل کر
 کیا یارب دو طالع کاں ہیں منج کوں
 مرے دو بخت کاں ہیں جو پھر اس پانوں
 مرے بختاں کانیں منج کو پیتارا
 دلا سے سوں دل اس کا شہ بہوت رنگ
 مبادا ہوئے کر بھی اس پر گھات
 چلیاں دوواں تے راتے رات لے کر
 دسیا یوں مل پریاں کے سات دو جان

2.8 مثنوی 'پھول بن' کا مطالعہ

2.8.1 فوق فطری عناصر:

عہد قدیم اور عہد متوسط کی اردو مثنویوں میں ہمیں فوق فطری عناصر یعنی دیو، پری، جن، جادوگر، راکشس وغیرہ کی بھرمار نظر آتی ہے۔ دراصل ہر دور کے ادب میں اپنے زمانہ کے رسم و رواج اور تصورات کو برتا جاتا ہے کیوں کہ یہ پڑھنے اور سننے والوں کے لیے دلچسپی کا سامان ہوتے ہیں۔ ان کی موجودگی انسانی خواہشات اور فکر و نظر کو ایک وقتی سکون مہیا کرتی ہے۔ مثنوی 'پھول بن' میں فوق فطری عناصر کی کمی نہیں ہے جیسے زاہد کی بددعا سے اس کی اپنی بیٹی کا گل اور سوداگر کے بیٹے کا بلبل ہو جانا۔ راجا کا جوگی سے نقل روح کا منتزہ سیکھنا۔ راجا کا اپنی روح کو ہرن کے مردہ جسم میں منتقل کرنا۔ وزیر کا نقل روح سے بادشاہ کے جسم میں آنا۔ پھر بادشاہ کا اپنی روح کا طوطے میں منتقل کرنا۔ طلسمی مچھلی، طلسمی انگوٹھی اور پریاں وغیرہ۔

2.8.2 سراپا نگاری:

سراپا نگاری میں ابن نشاطی کو کمال حاصل تھا۔ مثنوی 'پھول بن' میں سراپا نگاری کے اچھے نمونے ملتے ہیں۔ درویش کا سراپا، زاہد کی بیٹی کا سراپا، رانی کا سراپا، ہمایوں فال اور سمن بر کی سراپا نگاری میں ابن نشاطی نے اپنے زور کلام اور حسن بیان کا مظاہرہ کیا ہے۔

درویش کا سراپا ابن نشاطی اس طرح بیان کرتا ہے کہ درویش سفید اجلا پیر ہن زیب تن کیے ہوئے تھے۔ کمر پر ایک باریک سیلے بندھی ہوئی تھی۔ سر پر شملا کے بجائے دستار باندھے ہاتھ میں عصا اور مصلیٰ لیے ہوئے تھے ان کے جسم پر لہو نام کو نہ تھا، لیکن ان کی پیشانی پر سجدے کی لالی موجود تھی۔

سودیکھا خواب میں درویش کوں ایک	دنیا کے عاقبت اندیش کوں یک
ہے تن پر پیرین اجلے چھیلے	کمر باندیا ہے یکے باریک سیلے
بندیا ہے چھوڑ شملا، سر پہ دستار	عصا پکڑیا ہے یک رنگین طرح دار
لیا ہے ہات میں اپنا مصلا	ریاضت سوں کیا ہے دل مصفا
اگر چہ لھوسوں تھا سب آنگ خالی	ولے سجدے کی تھی اس پہ لالی

زاہد کی بیٹی کا سراپا ابن نشاطی اس طرح بیان کرتا ہے کہ وہ بڑی چتر اور بڑی چنچل تھی اس کی صورت بڑی موٹنی اور سہانی تھی۔ اس کا کوئی ثانی نہ تھا۔ اس کے ابرو محراب کی طرح تھے۔ اس کی پیشانی چاند سے بھی زیادہ روشن تھی۔ اس کے پلکوں کو تیراں لیے نہیں کہنا چاہئے کہ تیر کا کبھی کوئی اسیر نہیں ہوا ہے اس کے نین کو زنگس کہنا نازیبا ہے کیونکہ زنگس میں وہ ناز نہیں جو اس میں ہے اس کی ناک چمپے کی کلی کی طرح نازک تھی اس کے رخساروں کو لالے سے کیسے تشبیہ دوں کہ لالہ میں داغ ہوتا ہے ہونٹ کو لعل کیوں کر کہوں کہ لعل میں وہ نرمی اور ناز کی نہیں ہے جو اس میں ہے دانتوں کو انار دانے نہیں کہہ سکتا کیونکہ ان پر دانے بھی دیوانے تھے۔ اس کی ٹھڈی جیسا سب دنیا میں کہاں ہے جس میں عاشق کا آسیب ہو۔ اس کا قد سرو سے بڑھ کر ہے اور سرو بھی اس کے قد کو نہیں پہنچ سکتا تھا۔

چتر، چنچل، سرگ، کنتل سہانی	نہ اس کوں کوئی تھا صورت میں ثانی
بھواں کوں کیوں کہوں محراب تھے کر	دوکان ہے نور محراباں کے اوپر
چندر آدھا کہوں میں پشانی	چندر آدھا نہیں ویسا نورانی
کہوں کیوں اس کے میں پلکھاں کو تیراں	ہوئے نین کوئی تیراں کے اسیراں
نین کوں زنگساں کہنا ہے ناساز	چمن کے زنگساں میں کاں ہے ووناز
کہوں رخسار کوں کیوں اس کے لالا	ہر یک لالے کے درمیانی ہے کالا
ادھر کوں لعل تھے کر کیوں کہوں میں	ووزمی ناز کی کس لال میں نیں
دن کوں کیوں کہوں انار دانے	اتھے اس پر دیوانے ہو کو دانے
ٹھڈی کے سار جگ میں سیب کاں ہے	یو اس میں عشق کا آسیب کاں ہے
سرو تھا کیوں کہوں میں اس کے قد کوں	انپڑنے کاں سکت اس قد کی حد کوں

رانی کا سراپا ابن نشاطی اس طرح بیان کرتا ہے بادشاہ کی رانی کا نام ستونتی تھا۔ نہایت ہی پاک دامن عورت تھی چاند اور سورج بھی اس کا سایہ دیکھنے نہ پائے تھے۔ اگر کبھی آئینہ میں خود کو دیکھتی تو اپنے مردم چشم کو دیکھ کر شرماتا تھی۔ کبھی بالوں میں کنگھی کرنے بیٹھتی تو کنگھی کو بچہ کا نمونہ سمجھ کر پھینک دیتی۔ نرگس کو دیکھ کر اپنے منہ پر آنچل کھینچ لیتی۔ اس کی نیکی اور پاک دامنی کی ساری عورتیں قسمیں کھایا کرتی تھیں۔

تھی رانی شاہ کو یک ستونتی نانوں	چندر سورج کدھیں دیکھے نہ تھی چھانوں
نہیں پکڑی تھی دو گھر کی کدھیں باٹ	نہ دیکھی کس پلک کے کھول کر پاٹ
کدھیں درپن میں جو مکھ دیکھنے جائے	دیکھ اپنے نین کی پتلیاں کوں شرمائے
کدھیں لیوے کنگوی جو کھولنے بال	نمونہ ہے پنچے کا کردیوے ڈال
کدھیں نرگس جو پڑتی تھی نین تل	اپس کے کھینچتی تھی مکھ پو آنچل
سدا شا کر تھے اس کی گت پو بیبیاں	سنواں کھاتے تھے اس کو پو بیبیاں

ابن نشاطی ہمایوں فال کا سراپا اس طرح بیان کرتا ہے کہ مصر میں ایک شہزادہ تھا جو خوبصورتی میں یوسف سے بھی زیادہ تھا۔ اس کا چہرہ پھول سے بھی زیادہ خوبصورت تھا اس کا مکھ حسین تھا اور اس حسین مکھ کے سب دیوانے تھے۔ اس کے مکھ کی تعریف جتنی کی جائے کم ہے۔ خدا نے اس کو حسین بنایا تھا۔ اس کا حسن نستعلیق تھا ہر کوئی اس کے حسن اور اس کے رخ کو دیکھ کر کہتا تھا کہ زمین پر چاند اتر آیا ہے۔

کتے یک مصر کا تھا شہزادہ	اتھا صورت میں یوسف سوں زیادہ
زراکت میں رخ اس کا تھا جو یک پھول	وہ بلکہ پھول تے تھا خوب مقبول
مکھ اس کا تھا نکا چیوں حسن خوباں	تھے پروانے تس اوپر جمع خوباں
صفت اس مکھ کے کرنے کوں کسے حد	بلند تعریف سوں تھا و بلند قد
خدا اس کو دیا تھا خط میں توفیق	کیا تھا خط سوں اپنے نخ تعلیق
کہے ہر کوئی دیکھ اس خط و رخ کوں	زمین پر چاند اتر ہے کھلے سوں

2.8.3 جذبات نگاری:

انسانی جذبات مختلف اقسام کے ہوتے ہیں۔ جیسے نفرت، محبت، غم، غصہ، خوف، رحم وغیرہ۔ یہ انسان کے بنیادی جذبات ہیں، جن کا اظہار انسان مختلف انداز میں کرتا ہے۔ داستانوں میں، مثنویوں میں شاعر یا مصنف لفظوں کی مدد سے کرداروں کے جذبات کا اظہار کرتے ہیں۔ ایک اعلیٰ درجہ کا شاعر یا مصنف ہی انسانوں کے جذبات کی عکاسی بھرپور طریقے سے کر سکتا ہے۔ مثنوی پھول بن میں ابن نشاطی نے جذبات نگاری کے اچھے مرتعے پیش کیے ہیں۔ بادشاہ کی بیوی ستونتی اداس رہنے لگتی ہے تو طوطا ستونتی سے پوچھتا ہے کہ تیرے چہرے کا رنگ کیوں اڑا ہوا ہے اور تو کس کے غم میں گھلی جا رہی ہے تو ستونتی آہ بھر کر اپنے جذبات کا اظہار اس طرح کرتی ہے یہ بات سارے عالم پر روشن ہے کہ اگر دیا نہ ہو تو رات کیسے سہائے۔ جس کے منہ میں تنبول نہ ہو وہ منہ کیوں کر بھلا لگے۔ بیا کی جدائی میں مرنا آسان ہے مگر اس کے بغیر جینا بہت مشکل ہے میں بہت پریشان ہوں۔ شمع کی طرح جل رہی ہوں۔ لیکن اپنی جگہ پر ثابت قدم ہوں۔

دیتی پھر کر جواب اس دھات و دماہ
دیوانیں سو سہاویے کس سند رات
وہ کیوں کر خوب دستاموں، سو تو بول؟
کیوں اچھتا، تونچ اس کا بول عالم
ہے جینا پیو بن مشکل ککر جان
محبت میں ولے ثابت قدم ہوں
ولے جاگے تے اپنے نیں ٹلی ہوں

جلے سو دل سوں اپنے مار کر آہ
کہ سب عالم اوپر روشن ہے یو بات
جونیں جس کے اچھے گاموں میں تنبول
جونہ پھرتا اچھے جس تن منے دم
برہ میں جیو دینا بھوت آسان
پریشانی میں گرچہ میں علم ہوں
اگرچہ شمع نمنے جلی ہوں

ہمایوں فال کو دھوکہ دینے کے بعد وزیر بادشاہ کا پیام محبت لے کر سمن بر کے پاس جاتا ہے سمن بر اس کی مکارانہ چال کو سمجھ جاتی ہے اور وزیر کی باتیں سن کر شدت جذبات سے کہتی ہے کہ شہزادے کو مارنے والے دشمن تم ہی ہو تمہارا چہرہ دیکھتے ہی میں جان گئی تھی کہ تم بڑے فتنہ پرور اور بڑے مکار انسان ہو۔ صورت سے تو تم سیدھے سادھے اور بھلے انسان لگتے ہو۔ لیکن سیرت کے تم شیطان ہو۔ میں نہ سمجھی تھی کہ تم اس طرح مجھے دھوکہ دو گے۔ یہاں تم مجھ سے ایک بات کرتے ہو اور وہاں جا کر کچھ اور کہتے ہو۔ تمہاری زبان تو قلم کی طرح بدلتی رہتی ہے۔ صورت میں تو تم آدمی زاد ہو لیکن سیرت میں ابلیس کی طرح ہو۔ تم نے ہمایوں کو لے جا کر اسے دریا میں کیوں ڈبویا۔ میرے ساتھی کو مجھ سے جدا کیوں کیا۔ محبت میں یہ بات کہی جاتی ہے کہ خدا ایک، نبی ایک اور یار بھی ایک۔ میں محبت میں جل رہی ہوں تم مجھے اور نہ جلاؤ۔ میں اپنی محبت میں ڈوب چکی ہوں۔ تم مجھے اور نہ ڈوباؤ۔ تم آئندہ مجھ سے اس طرح کی بات نہ کرنا، جس طرح سے تم یہاں آئے ہو یہاں سے اسی طرح واپس چلے جاؤ۔

غصے کے جوش سوں ویں لب پر کف لیا
بڑا فتنہ بڑا مکار ہے تون
ولے سیرت میں ہے تو عین خناس
مراتج کل کلاوے کیوں نہ روں روں
ولے سیرت میں ابلیس کی ناد
شکر کے ناد کیوں پانی میں گالیا
جو دو بے کوں نجھانا چھوڑ کر لاج
خدا یک ہو رنبی یک یار ہے ایک
نکوڈبتی کوں منج دریا منے ڈال
تجے سوں ہے کہ جیوں آیا ہے تیوں جا

کہی یوں لہو بھر یا موں اس طرف لیا
اول نے دیکھ کر سمجھی تراموں
دسے صورت میں تو گرچہ کا لناس
تجھے سمجھی نہ تھی ایسا ہے کرتوں
تو صورت میں ہے گرچہ آدمی زاد
بلا میں کیوں لجا کر اس کوں گھالیا
محبت میں نہیں کچھ عیب اس باج
محبت میں منجے گفتار ہے ایک
تو منج جلتی کوں پھر کریوں نکو جال
نکو ہرگز توں پھر اس بات پر آ

ملک آرا ایک پری ہے لیکن سمن بر کے لیے اپنے دل میں ہمدردی کا جذبہ رکھتی ہے۔ سمن بر روتے روتے اپنا حال سناتی ہے تو ملک آرا اس کا دکھ اس کا رنج و غم سن کر خود بھی رونے لگتی ہے اور سمن بر کو دلاسا دیتے ہوئے کہتی ہے تو دل چھوٹا نہ کر تو غمگین نہ ہو۔ خدا کے کرم کی امید وار رہ۔ آج

سے تیرے سارے دکھ درد رنج و الم ختم ہو گئے تو اپنے پچھلے سارے غم بھلا دے اور آج سے تیرے خوشیوں کے دن آنے والے ہیں تو اگر میرے ساتھ میرے شہر چلے گی تو میں تیرا سارا کام کروں گی۔ پر یاں میرے حکم کی تابع میں ہیں۔ میں تیرے کو اپنا کام سمجھ کر کروں گی۔ ملک آرا یہ جملہ اس کی انسانوں سے ہندردی کے جذبے کو ظاہر کرتے ہیں۔

دلاسا دے کہی دو گن بھری دو	محبت کے ارم کی شہ پری دو
تو غم سٹ دے نکویوں دل فگار اچھ	خدا کے لطف سوں امیدوار اچھ
خوشی تیج آج تے دن دن نوی ہے	نکو ڈر توں خدا اس پر قوی ہے
تو آوے گی اگر میرے نگر کوں	کروں گی کام تیرا ہر ہنر سوں
پر یاں اول تے میرے حکم میں ہیں	وو ستیاں ہور کرتیاں ہیں جو کچھ کیں
سج توں منج ہوا ہے کام تیرا	ملے تیوں میں کروں گی رام تیرا

2.8.4 منظر نگاری:

قدیم قصوں اور کہانیوں کی مقبولیت کا ایک اہم عنصر منظر نگاری بھی ہے منظر نگاری میں 'پھول بن' کو امتیاز حاصل ہے۔ ابن نشاطی نے مثنوی 'پھول بن' میں منظر نگاری کے اچھے نمونے پیش کیے ہیں، جو پڑھنے والوں کی نظروں کے سامنے آجاتے ہیں۔ جیسے ہی سمن برکو شہزادے ہمایوں فال کی موت کی خبر ملتی ہے تو اس پر غم کا پہاڑ ٹوٹ پڑتا ہے۔ صدمے سے وہ زمین پر ایسے گر پڑتی ہے جیسے جنگل میں تیرکھا کر زخمی ہرن گر پڑتا ہے۔ جب ہوش میں آئی تو اپنے محبوب کو یاد کر کے روتے روتے سینہ کو بئی کرنے لگی۔ تڑپنے لگی جیسے مچھلی بن جل کے تڑپتی ہے۔ اس کی آنکھوں میں خون اتر آیا۔ اس نے اپنے سر کے بال نوچ ڈالا۔ آنسوؤں کی لڑیوں سے آنکھوں کا جل پونچھ ڈالا۔ بدن سے لال کپڑے پھاڑ ڈالے۔ ہاتھوں کی چوڑیاں توڑ ڈالیں۔ کنگھی اور آئینہ کو توڑ کر پھینک دیا۔ اس منظر کو ابن نشاطی اس طرح بیان کرتا ہے۔

سمن بر جیوں سنی و و بس بھری بات	لڑے تیوں سانپ کچ کا کچ ہوا دھات
یکایک درد سوں ماریا سو دل جوش	پڑی جوں گائے ارڑا کر ہو بے ہوش
پڑی بھیں پر منڈی لے ڈھال کریوں	ہرن جوں تیر کھایا سو پڑے تیوں
لگی یوں تڑ پھرانے مار چھاتی	کہ مچھلی نیر بن جو پھڑ پھڑاتی
رکت انکھیاں میں آیا سودسیا یوں	ہرن پکڑے ہیں لالی مکھ منے جیوں
در نیعی سوں لیتی بال اپنے لونچ	کجل انجواں سوں انکھیاں کا سٹی پونچ
کنگھوی کو بڑہتی ٹکڑے کری توڑ	سٹی موں دیکھنے کی آر سی پھوڑ
کڑے ہور چوڑ ہاتال کے کری چور	کہ جد دوہات سوں اپنے گیا نور

اسی طرح ابن نشاطی سمن بر کے محل کا منظر بیان کرتے لکھتا ہے اس جیسا خوبصورت محل زمین پر کہیں نہیں تھا۔ اس کی بناوٹ اور اس کی خوبصورتی کو اگر سارے جگ کے معمار اور سارے عالم کے ماہر دیکھیں تو دنگ و حیراں رہ جائیں۔ اس کے چشمے پر یوں کے نین اور اس کے طاق

حوروں کی بھنویں معلوم ہوتی تھیں۔ ہر جگہ سنگ مرمر کا فرش اور چونے کے بجائے سونے کا طمع چڑھا ہوا تھا۔ اس کے مینارے تریا جیسے اور چاند تاروں جیسے کنگورے اور کلس تھے۔ دیواروں پر تصویریں اتاری گئیں تھیں۔ کہیں کہیں بیل بوئے تو کہیں درخت کہیں جھکی ہوئی ڈالیاں اور کہیں سورج کی تصویر سونے اور چاندی سے بنائی گئی تھی۔ کہیں شفق کولال شنگرف سے سجایا گیا تھا تو کہیں ابر کو دریا کے کف سے۔ ہر جگہ زراکت سے منبت کاری کی گئی تھی۔

محل ویسا نہ تھا بھی کیس زمیں پر
مہندس فکر کا گم ہو کو تھا واں
جتے اس فن کے تھے عالم میں استاد
تھے چشتے اس کے جیوں نیتاں پریاں کے
جھلکتی یوں دسے ہر نیک دیوار
کرے تھے سنگ مرمر فرش اس ٹھار
نشان اس ٹھار پر نہیں تھا چنے کا
ٹریا سار کے اس پر منارے
سنے سوں سور کوں دکھلائے تھے کیس

شک آتا ہے کنے کوں عرش تھا کر
تصور کا اتھا طراح حیراں
رہیں دیکھ صورت دیوار کے ناد
دسے طاقاں، بھواں جوں اچھڑیاں کے
کہ جوں آئینہ رخساراں کے رخسار
وہاں لپے تھے پانی کر کو بھیگار
ملع واں کئے تھے سب سنے کا
کنگورے ہور کلس چندر ستارے
لکھے تھے کیس رپے سوں چاند کے تیں

2.8.5 مکالمہ نگاری:

مکالمہ نگاری داستانی مثنویوں کا ایک اہم جز ہے۔ مکالمہ نگاری ایک فن ہے۔ مکالموں کے ذریعے کرداروں کے جذبات اور احساسات سامنے آتے ہیں۔ مکالمہ بات چیت ہے مثنوی نگار کرداروں کی بات چیت اور گفتگو سے داستان، کہانی یا نظم کو آگے بڑھاتا ہے۔ مکالموں کی وجہ سے کہانیوں میں رنگینی آجاتی ہے۔ پھول بن میں ابن نشاطی نے مکالمہ نگاری کے اچھے نمونے پیش کیے ہیں اور انہیں اس خوبی کے ساتھ بیان کیا ہے کہ مثنوی کے کردار بولتے نظر آتے ہیں۔ چند مثالیں درج ذیل ہیں۔

بلبل کی آہ وزاری سن کر بادشاہ پنجرہ ہاتھ میں لے کر اس سے پوچھنے لگا کہ تو اس قدر پریشان کیوں ہے۔ آخر ایسی کونسی پریشانی ہے جس کی وجہ سے تو فکر مند ہے۔ تو کس کا دیوانہ ہے۔ تو نے کس سے اپنے نین لڑائے ہیں کہ جس کی وجہ سے تیری نینداڑ گئی ہے اور تو کس کی زلفوں کے لیے بے تاب ہو رہا ہے تو مجھے بتا تو سہی تو کس کا مجھوں ہے اور کس لیلیٰ کی خاطر تیرا دل خوں ہوا جا رہا ہے تو اپنے آپ کو کیوں تڑپا رہا ہے آخر کس کی نگاہ کا تو شکار ہوا ہے۔ تو مجھے بتا آخر تو کس پھول کا بھنورا ہے۔

لے کر بلبل کے پنجرے کوں اپس ہات
ہوا ہے کی ترا سریوں پریشاں
تو کس کی نین کی خاطر ہے بے خواب
میرے دھربوں توں کس کا ہے مجھوں؟

لکھا شہ بولنے بلبل سوں اس دھات
پریشاں جیو ہور خاطر پریشاں
توں کس کی زلف کے بدلے ہے بیتاب
ہے کس لیلیٰ کی خاطر دل تیرا خوں؟

لیا ہے کوہ کن کاتوں جو پیشہ لکيا ہے کس نگہ کا تجہ کوں نیشہ
بھنور توں بول مجہ کس پھول کا ہے توں بلبل بول کس مقبول کا ہے

بادشاہ کی تسلی بھری باتیں سن کر بلبل آنسو بہاتے ہوئے کہنے لگا۔ میرا دکھ بہت زیادہ ہے بھلا ہے کہ اسے کوئی نہ سنے اور میرے سوز کو کوئی نہ جانے۔ کوئی کیا جانے مجھ پہ کیا بیت رہی ہے اور میں کس مصیبت میں مبتلا ہوں۔ یہ دکھ اور درد تو وہی جان سکتا ہے جو اس مصیبت میں گرفتار ہے میرے کہنے میں کوئی فائدہ ہے اور نہ چپ رہنے میں کوئی فائدہ ہے۔ میں ہر وقت اس کی یاد میں اپنا خون سکھارہا ہوں۔ میرا رنگ زرد ہو چکا ہے۔ محبت میں اب کوئی بہانا کارگر نہیں ہے۔ اب میں اپنی زبان سے تمہیں کیا بتاؤں کیا سناؤں۔

بھلا ہے دکھ مرا کئی ناسنے تو اگن کے پھول میرے ناچنے تو
وہی جانے یو دکھ جس پر گھڑیا ہوئے جو کئی برہے کی پھاندے میں پڑیا ہوئے
پچھاڑیاں غم سوں کیوں کھاتا ہے دل وہی بوجھے گھڑیا ہے جس پو مشکل
نہ کیے جاتا نہ آتا ہے کنے میں نہ کیے میں فاندنا نا چپ رہنے میں
ہر یک تلتل ہو کر جاتا ہوں پیلا پرت میں میں نیں مرا چلتا ہے حیلا
کہوں یو بات کیا میں جیب پر لیا کہے تو بات کس سوں فاندنا کیا

سمن براور ہمایوں فال کے درمیان ہوئے مکالمے ملاحظہ فرمائیے۔ ہمایوں فال، سمن بر سے اپنی محبت کا اظہار کرتے ہوئے کہتا ہے:

اے موہنی! تیری محبت نے جب سے میرے دل میں ڈیرہ ڈالا ہے تب سے میں خود کو بے بس محسوس کر رہا ہوں۔ صبر میرے ہاتھ سے چھوٹا جا رہا ہے۔ تیری محبت میں، میں پوری طرح ڈوب چکا ہوں جب سے تجھ سے محبت ہوئی ہے میں پریشانی میں مبتلا ہوں۔ میری نیند، میرا چین میرا سکون سب مجھ سے چھین گیا ہے دور ہو گیا ہے میں تیری محبت میں دیوانہ ہوا ہوں۔ میرا باپ مصر کا بادشاہ ہے اس کا راج سارے مصر پر ہے۔ مگر میری آنکھوں سے آنسو دریائے نیل کی طرح امنڈ امنڈ کر آرہے ہیں۔ میرا نام گرچہ ہمایوں ہے لیکن تیری محبت میں میرا دل خوں ہوا جا رہا ہے۔ تیری خاطر میں نے اپنا ملک چھوڑ دیا کھانا پینا سب کچھ چھوڑ دیا۔

کیا ”اے موہنی“ آعشق تیرا دیا ہے دل میں میرے جب تے ڈیرا
نپٹ دی ہے منجے بے قوتی ہات صبور کی چھٹی ہے بات تے نات
پرت تیرا ہوا ہے مجہ سوں لٹ پٹ لیا ویتاگ سر، راحت دیاسٹ
لکيا سوباؤ منج تیری پرت کا پڑیا ٹ کرسنتوں دل کی سکت کا
ہے میرا باپ گرچہ مصر کا راج ولے آنکھیاں مری ہیں رود نیل آج
مرا تو نانوں ہے گرچہ ہمایوں ولے برہے سوں تیرے دل ہے پرخوں
ستم تیرے بدل ملک اپنا چھوڑ رہیا ہوں زندگانی سوں بی مکھ موڑ

ہمایوں فال کی باتیں سن کر سمن بر کہنے لگی تم ایک چمن کے جدا پھول ہو۔ میں بن کی ایک نازک کلی ہوں تم میرے لے نامحرم ہو۔ میں

باپردہ ہوں۔ تم مصر کے رہنے والے ہو اور میں عجم کی رہنے والی ہوں۔ میں تمہیں کیوں کر سچا جانوں، تمہاری باتوں پر کیسے یقین کروں میں یہ کیسے جانوں کہ تم میرے عاشق ہو۔ میں کیسے سمجھوں کہ تم چاند ہو یا تارا محبت جس کا اظہار تم کر رہے ہو میں کیسے جانوں کہ تم اس میں ثابت قدم ہو تمہارے جیسے کئی عاشق آئے بڑی بڑی باتیں کہیں۔ پیار و محبت میں ڈوب مرنے کی باتیں کہیں اور چلے گئے۔ یہ عاشق صرف باتوں کے ہوتے ہیں۔ شور مچاتے ہیں اور چلے جاتے ہیں۔

کبھی تو یک چمن کا ہے جدا پھول	میں یک بن کی کلی کنولی ہوں مقبول
توں نامحرم اہے میں ہوں حرم کی	اہے تو مصر کا میں ہوں عجم کی
تری سچ ہے مگر کیوں بات جانوں	سچا عاشق ہے کر تج کیوں چھانوں
سمجھنا کیوں چندر ہے یا ہے تارا	پرت میں کیا توں آدھا ہے کہ سارا
کتے عاشق نہیں سوچکے آتے	طبل کے نادخالی شور اوجھاتے

سمن بر کی اس طرح کی باتیں سن کر ہمایوں فال کہنے لگا۔ مجھے اس خدا کی قسم جس نے تیرے رخ کو گل بنایا اور مجھ کو بلبل بنایا۔ جس نے زلفوں کو تاب دیا اور مجھے بے تاب کیا۔ جس نے تجھے حسن دیا اور مجھے عاشق بنایا، جس نے مجھے تجھ سے قریب کیا۔ تیرا دیدار کروایا۔ وہ شاہد ہے کہ میں جھوٹ نہیں کہہ رہا ہوں۔ میں نے سچی محبت کی ہے اور اپنی سچی محبت کی خاطر میں یہاں تیرے پاس چلا آیا ہوں۔ میں صرف اور صرف عاشق ہوں اور محبت کرتا ہوں میری باتوں پر تو یقین کر اور مجھے اپنا جان لے۔ میری باتوں کو سچ مان لے۔ میری باتوں میں ذرہ برابر بھی دروغ نہیں ہے۔ میں اپنی بات صاف بتا دیتا ہوں۔ میں صرف اور صرف تمہارا عاشق جاننا ہوں۔

جو کئی مالک اہے تجھ صاف دل کا	جو کئی خالق اہے مجھ آب و گل کا
جو کئی صانع جو تیرا رخ کیا گل	جو کئی ناظر جو کیتا محکوں بلبل
جو کئی قادر دیا تجھ زلف کوں تاب	جو کئی قاہر کیا سوچکو بیتاب
جو کئی محسن جو تجھ کو حسن دیتا	جو کئی ناظر جو عاشق محکوں کیتا
جو کئی باعث جو لایا منج ترے پاس	جو کئی صابر جو لیا یا وصل کا آس
ہے شاہد وہ کہ میری جھوٹ نہیں بات	پرت میں دل سوں لایا ہوں ترے سات
اپس کا ہے مگر منج جان لے توں	مری اس بات کوں سچ مان لے توں
نچھل ہوں منج میں ذرہ غل و غش نیں	کہ تیرا عاشق جاننا ہوں میں

2.8.6 رزم نگاری:

مثنوی 'پھول بن' میں رزمیہ شاعری کے بھی اچھے نمونے ملتے ہیں۔ رزمیہ شاعری میں شاعر میدان جنگ کی کارزاریاں بیان کرتا ہے۔ ابن نشاطی کو بزم کے ساتھ ساتھ رزمیہ کیفیات بیان کرنے پر قدرت حاصل تھی شہنشاہ مصر کو جب اپنے بیٹے شہزادہ ہمایوں فال کی موت کی خبر ملتی ہے تو وہ غم سے نڈھال ہو جاتا ہے اور بیٹے کی موت کا بدلہ لینے کی خاطر بھاری لشکر تیار کرتا ہے مصری فوج میں شمشیر باز، گھوڑ سوار، نیزے باز سپاہیوں کی

تعداد ہزاروں لاکھوں میں تھی۔ شاہ مصر اپنے لاؤ لشکر کے ساتھ آگے بڑھا اور فوج بھی اس کے ساتھ تیزی سے آگے بڑھی۔ جیسے ہوا کے ساتھ بادل چل رہے ہوں۔ سپاہیوں کے چلنے سے زمین ہل رہی تھی۔ لشکر پر دم بہ دم دما مے چھوٹے جا رہے تھے۔ دماموں کے شور سے فضا گونج رہی تھی۔ ہر طرف نقارے بج رہے تھے۔ نقاروں کا شور ایسا تھا کہ آسمان پر بادلوں تک پہنچ رہا تھا۔ شور و غوغا سے سارے جگ میں تزلزل پڑ گیا۔ زمین اور آسمان دونوں ہلنے لگے۔ دماموں اور نقاروں کی گرجدار آوازیں جب آسمان پر پہنچیں تو ان آوازوں سے ملانک بھی خوف کھانے لگے اور ڈر کے مارے انہوں نے اپنے کانوں میں انگلیاں رکھ لیں۔

ملے ہو گرم سب تازی سواراں	جو تھے لاکھاں اوپر بھاری ہزاراں
ہلایا لشکر لے، شہ جاگے تے اپنی	چلیا عسکر لے شہ جاگے تے اپنی
دسیا دل شہ کایوں تیزی کے سنگت	کہ جیوں چلتا ہے بادل باؤ کے ساتھ
لگی یک دھرتے بھینیں بھینیں بھیر بجنے	لگے دھم دھم دما مے سب گر جنے
اٹھیا چو پھیر پشیا پوش کا شور	نقاریاں کا ہوا باجا بہوت زور
گیا بادل تلک یوشور ہور غل	پڑیا غوغا سوں تس جگ میں تزلزل
اٹھیا ایسا زمین تے شور ہور شر	ہدرنے کوں لگے تھے سات انبر
گیا آواز جو آسمان پر یے	رکھے انگلیاں ملا یک کان میں لیے

شہ ہندی کو اس بات کی خبر ہوئی کہ شاہ مصر اس پر حملہ کی غرض سے نکل پڑا ہے تو وہ بھی مقابلہ کے لیے تیار ہو گیا۔ اسے اپنی بہادری اور اپنے سپاہیوں کی جرأت مندی پر بڑا ناز تھا۔ اپنی بہادری اور جرأت مندی کی تعریف کرتے ہوئے کہنے لگا کہ اگر ہم ہندی مقابلہ پر آئیں تو مصریوں کو گھڑی بھر میں مار بھگا لیں۔ ہمارا کام شمشیر بازی ہے میرے سپاہی ایسے دلیر اور بہادر ہیں کہ انہیں دیکھ کر شیر بھی جنگل کی طرف بھاگ جائیں۔ ہمارے سپاہیوں کی دلیری دیکھ کر دشمن کے حوصلے پست ہو جاتے ہیں۔ ہمارے سپاہی اگر اپنے ہاتھوں میں تلواریں لے کر جوش و ولولے کے ساتھ تلوار بازی کریں تو تلوار کی ایک ضرب سے دشمن کے جسم کے دو ٹکڑے ہو جائیں۔ اگر ہاتھوں میں بھالے لے کر نکلیں تو ان کی بہادری سے دشمن وہی بچ سکتا ہے جسے خدا بچائے۔ بہادری میں وہ بجلی سے بھی تیز ہیں۔ دو دھاری تلوار کو وہ صراحی سمجھتے ہیں اور دشمن کے لہو کو مئے سمجھ کر پی جاتے ہیں۔ دشمنوں کے سروں کو کاٹ کر انہیں پیالے بنا لیتے ہیں۔ دشمن کے دل کو وہ کباب سمجھتے ہیں۔

ہمیں ہندی اگر جھگڑے پر آویں	گھڑی میں مار مصریوں کو بھگاویں
ہمارا فن ہے کرنا ترک تازی	ہمارا کام ہے شمشیر بازی
دلیری میں یو ایسے ہیں دلیراں	ان کوں دیکھ جنگل پکڑے شیراں
دلیری دیکھ ہر یک لشکری کی	کمر بیٹھی ہے دھا کاں سوں ہرنیک کی
لیویں ہاتاں میں جب غصے سوں جدھر	ہر یک یک ضرب تل دو دو گرے دھڑ
اگر نکلیں جو لے ہاتاں میں بھالے	وہی بانچے خدا جس کو سنبھالے

شجاعت میں انوں کوں دیکھئے تو ہر یک بجلی رہے دشمن لکھے دو
 سرو ہی کوں صراحی بوجتے ہے سمجھتے ہے عدو کے لھو کو کر مئے
 پیالے سر کے کانے کر کو جانے کباب اعدا کے دل کوں کر پچھانے

شاہ مصر نے شہ ہندی سے اپنے سپاہیوں کی دلیری و بہادری کی تعریف سنی تو وہ بھی اپنے بہادر سپاہیوں کی تعریف کرتے ہوئے کہنے لگا کہ تو نے اپنے لشکر کی تعریف کی ہے۔ اب تو میرے لشکر کی تعریف سن، سارے جگ میں ہم بہادر مشہور ہیں سب ہمیں دشمن تراشا کہتے ہیں۔ ہم لڑائی سے مقابلے سے ڈرتے نہیں ہیں۔ ہماری نظروں میں کسی کی کوئی حیثیت نہیں ہے۔ ہم کسی کو خاطر میں نہیں رکھتے۔ ہمارے لشکر میں کئی بہادر ہیں، جو میدان جنگ سے عشق کرتے ہیں۔ ہمارے غازی میدان جنگ میں اپنی بہادری کے جوہر دکھاتے ہیں۔ وہ پرچوں کو ہلا کر رکھ دیتے ہیں۔ وہ پرچوں کو دلبروں کے زلف سمجھ کر ان سے دست بازیاں کرتے ہیں۔ لہو سے وہ ڈرتے نہیں بلکہ اسے دلہن کے رخسار سمجھ کر بوسہ دیتے ہیں۔ آخر میں دھمکانے والے انداز میں کہتا ہے۔ ہماری تلوار کو تو معمولی تلوار نہ سمجھ۔

کیا توں اپنے سب لشکر کی تعریف سناؤوں اب میرے لشکر کی تعریف
 کہیں ہمنہ جگت دشمن تراشاں ہمارا نام ہے دشمن تراشاں
 ہمیں جھگڑے کوں نہیں شکتے ہیں ذرا نظر میں کسی کو نہیں رکھتے ہیں ذرا
 ہمارے لشکریاں ہیں بادبارے ہے عاشق جنگ کے یک رنگ سارے
 سمجھ کر دلبراں کی زلف غازیاں کریں جا پرچماں سوں دست بازیاں
 لھوے کا جھل جھلانا دیکھ جھلکار دیویں بوسے سمجھ کر دلہن کے رخسار
 ہماری تیغ کوں ہے نانوں اونا کہے اونا کرے دو کام دونا

شاہ مصر اور شاہ ہندی دونوں اپنے اپنے لشکر کے ساتھ آگے بڑھے جیسے سکندر اور دارا آگے بڑھ رہے ہوں۔ دونوں کا آمناسا منا ہوا۔ دونوں طرف بے شمار سپاہی تھے۔ دونوں کی فوجیں آپس میں ایسے ملیں جیسے دو خوفناک اژدھے لٹ پٹ ہو کر مل رہے ہوں۔ میدان جنگ میں سپاہی ایک دوسرے پر حملہ آور ہوئے تیر برس آنے لگے اور ایک دوسرے کے سر کاٹنے لگے۔ گرز اور شمشیریں آپس میں ٹھنٹھن اور گھنا گھن کرنے لگیں۔ تیر اندازوں کی تیروں سے کئی سپاہیوں کے جسم چھلنی ہونے لگے۔ نیزے ایک دوسرے پر پھینکے جا رہے تھے۔ سپاہیوں کے چہروں پر نیزے لگ رہے تھے نیزوں کے لگنے سے ان کے چہرے ایسے معلوم ہو رہے تھے جیسے ہاتھی منہ میں گنا لپے ہوئے ہوں۔ میدان جنگ میں شور اور ہنگامہ پاتا تھا۔ شور اور ہنگامے کی آوازیں زمین سے جا آسمان تک پہنچ رہی تھیں۔ ان ہنگاموں کے شور سے آسمان میں موجود ملائکہ بھی گھبرا گئے اور گھبرا کر انہوں نے اپنے کانوں میں انگلیاں رکھ لیں۔ اس جنگ میں بہت سے سپاہی مارے گئے۔ جنگ کا میدان سپاہیوں کی لاشوں سے بھر گیا۔ کہیں کھلی زمین نظر نہ آتی تھی۔ اس منظر کو دیکھ کر عزرائیل بھی مایوس ہو کر وہاں سے چلے گئے۔

چلے دو دھرتے دو لشکر کے سردار سکندر ہو دارا آئے یک ٹھار
 مگر یک ٹھار دو دریا ملے کیا دو لشکر دو طرف تے یوں بھڑے آ

چلے دو دھرتے یوں لشکر کے پھاڑاں
 ملے ہر حال آکر اڑدھا دو
 اول تنور، پر جھگڑے کی جیوں آئے
 لگے سنٹے سراں پر زور سراں
 دلیری سوں دلیراں بات میں بات
 ٹھنٹھن دیکھ ہو سن کر گھنا گھن
 یتے نیزے سہے سینے کے سپراں
 یکس کی نیک چھاتی میں خنجر مار
 موم میں نیزے رہے لگ سود سے یوں
 کھتر ایسا ہوا ایسا کھچا کھچ
 گیا آواز سو آسمان میں اے
 ملے جوں دو طرف سوں کوہ ساراں
 ہوئے دو دھرتے لٹ پٹ بلا ہو
 اگن ویں تیر کے لکڑیاں سوں سلگائے
 کنگوریاں پر سٹے جوں چور سراں
 ملائے گرز ہو شمشیر کے سات
 لئے دانتاں میں کر انگلی دھرت کن
 جھجرا ہو کر رہے سینے کے سپراں
 ملو کر کاڑ سنٹے تھے دلاں بھار
 ہتیاں گانڈے لئے ہیں موم منے جیوں
 فلک کی ہستیاں سوں گئی کمر دھج
 رکھے انگلیاں ملائک کان میں لے

2.8.7 اسلوب:

مثنوی پھول بن کے اسلوب کے بارے میں بات کریں تو دکنی کی دیگر مثنویوں کی بہ نسبت اس مثنوی کا اسلوب منفرد خصوصیات کا حامل صاف سلیس اور قابل فہم ہے۔ ابن نشاطی نے صنعتوں کا استعمال کثرت سے کیا ہے۔ جیسے تشبیہ، تلمیح، تضاد، مراۃ النظر، حسن تعلیل، کنایہ، استعارہ، ایہام تناسب، غلو، رجوع وغیرہ کو اس نے سلیقے سے برتا ہے۔

چند مثالیں دیکھیے:

- 1- تضاد: ولی نعمت پہ اپنے وہ ہو بداندیش
 بدل دیکھو کیا کیوں نوش سونیش
- 2- تشبیہ: نمک خواری کے اپنے سب دھرم چھوڑ
 نمک کھا کر نمک داں کوں سٹیا پھوڑ
- 3- استعارہ: کیا اظہار شہزادہ مواسو
 و دو گو ہر غرق دریا میں ہو واسو
- 4- تلمیح: سنی جو ماجرا بلقیس دوراں
 لکیا اس آئے تیوں پھر کر سلیمان
- 5- مراۃ النظر: پڑے دیک بلبلاں آنے کے ہولاں
 بندے شبنم کے موتی گل کے پھولاں

مثنوی پھول بن کو پڑھنے اور سمجھنے میں کسی طرح کی کوئی مشکل پیش نہیں آتی۔ پڑھنے والے کے لیے اس میں دلچسپی کا سارا سامان موجود ہے۔ مثنوی کا سیدھا سادھا اسلوب قدیم طرز تحریر کی صناعی ہے اور سب سے بڑھ کر ایک پر لطف قصے کی دلکشی اس میں موجود ہے۔

اپنی معلومات کی جانچ:

- 1- مثنوی پھول بن کا ماخذ فارسی کی کون سی مثنوی ہے؟
- 2- ہمایوں فال کس ملک کا شہزادہ ہے؟

2.9 اکتسابی نتائج

- ☆ اس اکائی کو پڑھنے کے بعد آپ نے درج ذیل باتیں سیکھیں۔
- ☆ قطب شاہی عہد میں کئی مثنویاں لکھی گئیں۔ مثنوی 'پھول بن' قطب شاہی عہد کی ایک اہم تصنیف ہے۔ یہ ابن نشاطی کی لکھی مثنوی ہے۔
- ☆ ابن نشاطی کا تعلق قطب شاہی عہد سے ہے۔ اس کا پورا نام شیخ محمد مظہر الدین تھا اور تخلص ابن نشاطی۔ اس کے والد شیخ فخر الدین اور ان کا تخلص نشاطی تھا۔
- ☆ مثنوی 'پھول بن' میں ابن نشاطی نے عبداللہ قطب شاہ کی تعریف و توصیف بیان کی ہے۔ ابن نشاطی درباری شاعر نہ تھا دربار سے دور رہ کر اس نے مثنوی 'پھول بن' تصنیف کی۔
- ☆ ابن نشاطی نے 'پھول بن' کو تین ماہ کی مدت میں مکمل کیا۔ یہ اس کی طبع زاد نہیں ہے بلکہ فارسی کے شاعر احمد حسن دیر عیدروسی کے لکھے قصے "بساتین الانس" کا دکنی ترجمہ ہے۔
- ☆ مثنوی 'پھول بن' کی اہم خصوصیت اس کا اسلوب ہے۔ اس عہد میں لکھی گئی دیگر مثنویوں کی بہ نسبت 'پھول بن' کی زبان صاف، سلیس اور قابل فہم ہے۔
- ☆ ابن نشاطی نے مثنوی میں تشبیہ، حسن تعلیل، مراۃ النظر، مبالغہ کنایہ وغیرہ جیسے صنائع و بدائع کا استعمال کیا ہے۔
- ☆ مثنوی 'پھول بن' فنی اعتبار سے ایک کامیاب مثنوی ہے۔ ابن نشاطی نے جذبات نگاری، منظر نگاری، مکالمہ نگاری، رزم نگاری، سراپا نگاری وغیرہ کے اچھے نمونے پیش کیے ہیں۔
- ☆ مثنوی 'پھول بن' کو مختلف مرتبوں نے مختلف ادوار میں مرتب کر کے شائع کیا ہے۔ 1978ء میں محمد اکبر الدین صدیقی نے پھول بن کو مرتب کر کے شائع کیا۔ اس کے تمام نسخے ایک دوسرے سے مختلف ہیں۔ مثنوی 'پھول بن' مرتبہ محمد اکبر الدین صدیقی میں کل اشعار کی تعداد 2022 ہے۔

2.10 کلیدی الفاظ

الفاظ	:	معنی	:	الفاظ	:	معنی
اچھنا	:	رہنا، ہونا	:	اچاوی	:	اٹھائی
اچرال	:	اوپر	:	آنگ	:	جسم
بانج	:	بغیر	:	بڑیاں	:	بڑے کی جمع، بزرگ
بھار	:	باہر	:	بھوتیچ	:	بہت زیادہ
بھان	:	بہن	:	برہ	:	ہجر
تج	:	ترک کر کے	:	تپے	:	غم کھانا، بے چین ہونا

پلک کی جمع	:	پلکھاں	:	مقام	:	ٹھار
پھیلائے	:	پسارے	:	ریشم، ریشمی کپڑا	:	پاٹ
جن کی جمع	:	جناں	:	پہاڑ	:	پار
عماری، ہاتھی کا ہودا	:	چوڑھل	:	بہکانے والا، شریہ	:	خناس
چراغ	:	دیوا	:	خواہش	:	چوپ
نظر آئے	:	دسے	:	دھرتی، زمین	:	دھر
رہا	:	رہیا	:	ڈھیرانبار	:	ڈھگار
اچھے اخلاق والی	:	سلکھن	:	رہتے	:	رتے
پھینک دیا	:	سٹیا	:	سورج	:	سور
طاقت	:	سکت	:	سیپ کی جمع	:	سپیاں
پھنس گیا	:	سپنڑیا	:	ساتھ	:	سنگات
گپڑی	:	شملا	:	فوراً	:	شتابی
کہوں	:	کوں	:	کہنا	:	کنا
عوام کی طرح	:	کالناس	:	کنگی	:	کنگوی
کھیل تماشا	:	کتک	:	آہ وزاری کرے	:	کل کلاوے
پریشان	:	گھا برا	:	حالت	:	گت
مجھ	:	منج	:	اپنے بس میں کرنا	:	گھالیا
انصاف کرنے والا، عادل	:	منصف	:	جیوتشی، نجومی	:	منہدس
صاف، خالص	:	نچھل	:	پنڈال، شامیانہ	:	منڈپ
آواز، گانا	:	ناد	:	طرح	:	نمن
ننھی کی جمع	:	نھنیاں	:	ناک	:	ناسک
ہول کی جمع، ہیبت	:	ہولاں	:	نہیں	:	نکو
ہاتھ کی جمع	:	ہاتاں	:	مصیبت	:	ویتاگ
آنکھ	:	نین	:	اور	:	ہور

2.11 نمونہ امتحانی سوالات

2.11.1 معروضی جوابات کے حامل سوالات:

- 1- بہمنی سلطنت کے آخری بادشاہ کا نام بتائے؟۔
- 2- سلطان قلی کہاں کا صوبہ دار مقرر ہوا؟
- 3- قطب شاہی سلطنت میں جملہ کتنے بادشاہ گذرے؟
- 4- ابن نشاطی نے اپنی مثنوی میں کس بادشاہ کی صفت بیان کی ہے؟
- 5- مثنوی 'پھول بن' کا سنہ تصنیف کیا ہے؟
- 6- مثنوی 'پھول بن' کو سب سے پہلے کس نے مرتب کیا؟
- 7- مثنوی 'پھول بن' میں اشعار کی تعداد کتنی ہے؟
- 8- مثنوی 'پھول بن' میں ابن نشاطی نے جملہ کتنی صنعتیں استعمال کی ہیں؟
- 9- ابن نشاطی نے مثنوی 'پھول بن' کو کتنی مدت میں لکھا؟
- 10- سمن برکی مدد کرنے والی پریوں کی شہزادی کا نام بتائے؟

2.11.2 مختصر جوابات کے حامل سوالات:

- 1- ابن نشاطی کے حالات زندگی پر روشنی ڈالیے۔
- 2- ابن نشاطی کی مثنوی نگاری کا جائزہ لیجیے۔
- 3- مثنوی 'پھول بن' کے مختلف نسخوں کے بارے میں اپنی معلومات کا اظہار کیجیے۔
- 4- قطب شاہی عہد پر مختصر نوٹ لکھیے۔
- 5- مثنوی 'پھول بن' کے اسلوب پر اظہار خیال کیجیے۔

2.11.3 طویل جوابات کے حامل سوالات:

- 1- ابن نشاطی کی مکالمہ نگاری کا جائزہ لیجیے۔
- 2- ثابت کیجیے کہ ابن نشاطی کی مثنوی 'پھول بن' دکن کی ایک اہم مثنوی ہے۔
- 3- مثنوی 'پھول بن' کا قصہ اپنے الفاظ میں لکھیے۔

2.12 مزید مطالعے کے لیے تجویز کردہ کتابیں

- 1- تاریخ ادب اردو (جلد اول، حصہ اول قدیم) ڈاکٹر جمیل جالبی
- 2- تاریخ ادب اردو پروفیسر سیدہ جعفر
- 3- پھول بن ابن نشاطی
- 4- دکن میں اردو نصیر الدین ہاشمی

اکائی 3: شمالی ہند میں اردو مثنوی کی روایت

اکائی کے اجزا

تمہید	3.0
مقاصد	3.1
شمالی ہند میں مثنوی کے اولین نمونے	3.2
میر وسودا کا دور	3.3
میر اثر اور میر حسن کا دور	3.4
مومن خاں مومن اور دیانکر نسیم کا دور	3.5
مرزا شوق اور واجد علی شاہ اختر کا دور	3.6
امیر بینا آئی اور ان کے معاصرین	3.7
جدید مثنوی	3.8
اکتسابی نتائج	3.9
کلیدی الفاظ	3.10
نمونہ امتحانی سوالات	3.11
3.11.1 معروضی جوابات کے حامل سوالات	
3.11.2 مختصر جوابات کے حامل سوالات	
3.11.3 طویل جوابات کے حامل سوالات	
مزید مطالعے کے لیے تجویز کردہ کتابیں	3.12

1.0 تمہید

مثنوی، اردو کی چار اہم اور مشہور شعری اصناف میں سے ایک ہے۔ یہ خارجی یا بیانیہ شاعری کی نمائندہ صنف ہے جس میں عشقیہ داستانوں کے علاوہ فکر انگیز مضامین بھی بیان کیے جاتے ہیں۔ شاعری کی دیگر اصناف پر مثنوی کو اس کی بعض خوبیوں کی وجہ سے فوقیت اور برتری حاصل ہے۔ چنانچہ حالی کہتے ہیں ”مثنوی سب سے زیادہ مفید اور بہ کار آمد صنف ہے۔“ اسی طرح شبلی لکھتے ہیں ”یہ صنف تمام انواع شاعری کی بہ نسبت زیادہ مفید زیادہ وسیع اور زیادہ ہمہ گیر ہے۔“

مثنوی عربی زبان کا لفظ ہے لیکن یہ فارسی شعرا کی ایجاد ہے۔ عربی میں مثنوی نہیں پائی جاتی۔ اردو کے قدیم دکنی شعرا نے فارسی سے خوشہ

چینی کر کے دکنی میں مثنوی کی روایت کی داغ بیل ڈالی۔ مثنوی کو دکنی شعرا کی سب سے مرغوب اور محبوب صنف ہونے کا اعزاز حاصل ہے۔ دکنی کے ہر بڑے شاعر نے مثنوی لکھی۔ اردو کا دکنی دور دراصل مثنوی کا دور تھا۔

3.1 مقاصد

اس اکائی کا مطالعہ کرنے کے بعد آپ اس قابل ہو جائیں گے کہ:

- ☆ شمالی ہند میں مثنوی کے اولین نمونوں سے واقف ہو سکیں گے۔
- ☆ میر و سودا کے دور کی مثنویوں پر روشنی ڈال سکیں گے۔
- ☆ میر اثر، میر حسن، مومن خاں مومن اور دیا شنکر نسیم کے مثنویوں کے بارے میں معلومات حاصل کر سکیں گے۔
- ☆ مرزا شوق اور واجد علی شاہ اختر امیر بینائی اور ان کے معاصرین کی مثنویوں کی خوبیوں سے واقف ہو سکیں گے۔
- ☆ جدید مثنویوں سے واقف ہو سکیں گے۔

3.2 شمالی ہند میں مثنوی کے اولین نمونے

شمالی ہند میں مثنوی کے آغاز سے بحث کرتے ہوئے بعض محققین نے بابا فرید گنج شکر اور حضرت امیر خسرو سے منسوب بعض اشعار کو شمالی ہند کی مثنوی کے اولین نمونے قرار دینے کی کوشش کی ہے۔ لیکن ان اشعار کی زبان اتنی صاف ہے کہ انھیں بابا فرید اور امیر خسرو کی تصنیف سمجھنا غلط ہے۔ افضل (متوفی 1035ھ/1625ء) کی ”بکٹ کہانی“ کو شمالی ہند کی پہلی مستند مثنوی مانا جاتا ہے۔ ”بکٹ کہانی“ درحقیقت بارہ ماسہ ہے جس میں ایک ہندوستانی عورت اپنے شوہر کی جدائی میں ہر مہینہ اپنے دل پر گزرنے والی کیفیات کا اظہار کرتی ہے۔ پروفیسر گیان چند جین نے اپنی تصنیف ’شمالی ہند میں اردو مثنوی کا ارتقا‘ میں اسے شمالی ہند میں اردو کی پہلی مثنوی قرار دیا ہے۔ تاہم بارہ ماسہ مثنوی سے الگ ایک مستقل صنف ہے۔

شمالی ہند کی قدیم ترین مثنویوں میں شیخ عبداللہ امین کی مثنوی ”فقہ ہندی“ اہم ہیں۔ امین نے یہ مثنوی اورنگ زیب عالمگیر کے زمانے میں لکھی۔ اس کا سنہ تصنیف 1074ھ/1644ء ہے۔ اس میں فقہی مسائل بیان کیے گئے ہیں۔ اسی دور میں محبوب عالم عرف شیخ جیون نے چار مثنویاں لکھیں جن کے نام یہ ہیں (1) محشر نامہ (2) درد نامہ (3) خواب نامہ پیغمبر (4) دھیر نامہ بی بی فاطمہؑ۔ ان میں درد نامہ طویل مثنوی ہے جو تقریباً پونے تین ہزار اشعار پر مشتمل ہے۔ اس میں آنحضرتؐ کی ولادت اور وصال کے واقعات بیان کیے گئے ہیں۔

شمالی ہند کے قدیم شعرا میں جعفر زلیٰ نہایت اہم ہے۔ اس کے کلام میں مثنویوں کی تعداد کافی ہے۔ اس کی ایک طویل مثنوی ”ظفر نامہ اورنگ زیب شاہ عالم گیر بادشاہ غازی“ ہے جس میں عالمگیر کی فتوحات دکن کا ذکر ہے۔ دوسری مختصر مثنویوں میں درصفت پیری، طوطی نامہ، صفت جلوس اعظم شاہ بعد عالمگیر، مرثیہ اورنگ زیب اور سیس نامہ قابل ذکر ہیں۔ زلیٰ کے کلام میں سیاسی انتشار، معاشی پریشان حالی اور حکمرانوں کی نااہلی پر طنز ملتا ہے۔ اس کے ہاں ابتداء اور سوویت ہے جو کبھی فحش بھی ہو جاتی ہے۔

جعفر زلیٰ کا ہم عصر اسمعیل امر و ہوی ہے جس نے دو مثنویاں، تولد نامہ بی بی فاطمہؑ (1105ھ/1694ء) اور قصہ معجزہ انار (1120ھ/1709ء) لکھیں۔ اس کی زبان پر دکنی کا اثر ہے۔

اسی دور کے ایک اہم شاعر فائز دہلوی ہیں۔ جنہوں نے سولہ مختصر مثنویاں لکھیں۔ ان کی چند مثنویوں کے نام یہ ہیں۔ مناجات، در مدح شاہ

ولایت، تعریف پگھٹ، تعریف ہولی، در وصف بھنگیوں، تعریف جوگن، در وصف کا چھن، تعریف تنبولن مالن اور گوجری وغیرہ۔ مثنویوں کے موضوعات سے حسن پرستی کا اظہار ہوتا ہے۔ یہ چھوٹی چھوٹی مثنویاں توضیحی نوعیت کی ہیں ان میں مقامی رنگ کی جھلک نمایاں ہے۔

فائز کے ہم عصر نجم الدین شاہ مبارک آبرو تھے۔ آبرو نے آرائش معشوق یا آرائش خواہاں کے موضوع پر 225 اشعار کی ایک مثنوی لکھی جس سے اس زمانے کی پوشاکوں اور لوازمات آرائش کا پتہ چلتا ہے۔

شاہ حاتم کا شمار بھی شمالی ہند کے قدیم شعرا میں ہوتا ہے۔ ان کے مرتبہ ”دیوان زادہ“ میں پانچ مثنویاں شامل ہیں جن کے نام اس طرح ہیں:

1. مثنوی سراپا
2. ساتی نامہ
3. وصف قہوہ
4. وصف تمباکو و حقتہ
5. مثنوی بہار یہ مسکلی بہ بزم عشرت

ان مثنویوں کے عنوانات سے ان کے موضوعات کا پتہ چلتا ہے۔ حاتم کی مثنویوں میں بزم عشرت نسبتاً طویل ہے۔ اس میں کئی عنوانات ہیں جیسے حمد و توحید، تمہید، آغاز سخن و صف شاہ جہاں آباد دہلی، وصف بادشاہ وغیرہ۔

اسی زمانے میں دلی کے ادبی مرکز سے دور پھلواری شریف (بہار) میں شاہ آیت اللہ جوہری نے 116ھ 1748 میں ”گوہر جوہری“ کے نام سے 2304 اشعار پر مشتمل ایک مثنوی لکھی جس میں کچھ قصے اور عشق و معرفت کی باتیں بیان کی گئی ہیں۔ شمالی ہند کے ان اولین شعرا کے کارناموں کی بدولت میر و سودا کے عہد کے آنے تک اردو میں مثنوی کی روایت ایک پختہ صورت اختیار کر لیتی ہے۔

3.3 میر اور سودا کا دور

سودا 1195ھ 1781ء:

مرزا محمد رفیع سودا ایک قادر الکلام شاعر تھے۔ انہوں نے قصیدہ گوئی میں کمال پیدا کیا تاہم غزل اور دیگر اصناف سخن میں بھی انہوں نے طبع آزمائی کی۔ انہوں نے مثنویاں بھی لکھیں۔ سودا کی مثنویوں کی کل تعداد 24 ہے جنہیں موضوعات کے اعتبار سے سات زمروں میں تقسیم کیا جاسکتا ہے۔

1. عاشقانہ : قصہ پسر شیشہ گروزگر
2. ہجویہ : ہجو پیل راجہ زپت سنگھ، ہجو میرضا حک، ہجو شیدی فولاد خاں کو تووال، ہجو امیر نجیل وغیرہ
3. مدحیہ : تعریف شکار آصف الدولہ، تعریف چاہ مومن خاں۔ تعریف دیوان اشعار مہربان خاں وغیرہ
4. اخلاقی : مثنوی در بارہ زن و شوہر
5. ادبی تنقید : معانی بیت مولانا روم، سبیل ہدایت
6. مکتوبات : خط در اشتیاق۔ خط در شکایت
7. موسم : مثنوی در شکایت موسم گرما

سودا نے ہجو اور مدحیہ مثنویوں میں سارا زور طبیعت صرف کیا ہے۔ سودا نے ہجو کو ایک فن کی حیثیت دی اور اسے موثر اور پہلو دار بنا کر پیش کیا۔ سودا کی مدحیہ مثنویوں پر قصیدے کا رنگ غالب ہے۔ قصیدے سے سودا کی طبیعت کو جو مناسبت تھی وہ ان کی مثنویوں میں اپنی جھلک دکھاتی ہے۔

سودا کی عشقیہ مثنوی ”عشق شیشہ گروز گر پسر“ ان کی سب سے طویل مثنوی ہے۔ یہ پانچ سوا شعرا پر مشتمل ہے۔ درحقیقت اسی ایک مثنوی کو سودا نے روایتی انداز میں لکھا ہے یعنی ابتدا میں حمد، نعت، منقبت پھر ساقی نامہ اس کے بعد قصے کا آغاز آخر میں خاتمہ۔ یہ اجزا وہی ہیں جو عام طور پر فارسی اور اردو کی بڑی مثنویوں میں ملتے ہیں۔ سودا نے یہ مثنوی 1188ھ، 1775ء اور 1198ھ، 1781ھ کے درمیان لکھی۔ اس مثنوی میں قصہ درقصہ کی تکنیک استعمال کی گئی ہے۔

عام طور پر سودا کی مثنویوں میں قصہ پن کی کمی کا احساس ہوتا ہے۔ وہ مثنویوں کے درمیان چھوٹی چھوٹی حکایتیں بیان کر کے اس کمی کو پورا کرنے کی کوشش کرتے ہیں۔ ان کی مثنویوں میں قصیدے کا سا مبالغہ نظر آتا ہے جس سے مثنوی کی سادگی اور اثر انگیزی متاثر ہو جاتی ہے۔ عشقیہ مثنویوں میں جس سوز و گداز کی ضرورت ہوتی ہے سودا کی طبیعت اس سے عاری تھی۔ منظر نگاری میں محاکات کی بجائے تخیل کی بلند پروازی، معنی آفرینی اور مبالغہ سے کام لیا ہے۔ ان کی ہجو یہ مثنویوں کو طنز و تمسخر اور مزاح و مضحکہ کا بے نظیر مرقع کہا جاسکتا ہے۔

میر تقی میر 1225 ھ م 1810ء:

میر تقی میر غزل ہی کے نہیں مثنوی کے بھی مسلم الثبوت استاد ہیں۔ انہوں نے کل 38 مثنویاں لکھی ہیں۔ میر کی ان تمام مثنویوں کو موضوع کے اعتبار سے چار عنوانات میں تقسیم کیا جاسکتا ہے۔

(ا) عشقیہ : جیسے خواب و خیال، شعلہ شوق، دریائے عشق اور اعجاز عشق وغیرہ

(ب) واقعاتی : جیسے در بیان مرغ بازاں، در بیان کتھائی آصف الدولہ، در بیان ہولی، تنگ نامہ اور شکار نامہ وغیرہ

(ج) مدحیہ : جیسے در تعریف سگ و گربہ، در تعریف بز وغیرہ

(د) ہجویہ : در ہجو خانہ خود، در ہجو نا اہل، اثر در نامہ (اجگر نامہ) اور در مذمت دنیا وغیرہ۔

دریائے عشق اور شعلہ عشق میر کی شاہ کار مثنویاں ہیں۔ دریائے عشق ایک عاشق صادق کی داستان ہے جو کسی مہ جبین پر فریفتہ تھا۔ دریائے عشق کی ابتدا میں میر نے تصور عشق پر روشنی ڈالی ہے اور عشق کے اوصاف بیان کیے ہیں۔

میر کی دوسری اہم مثنوی شعلہ شوق ہے۔ اس میں پرس رام اور اس کی بیوی کا قصہ بیان کیا گیا ہے۔ اس مثنوی کا واقعہ مافوق الفطرت ہے لیکن اس کی وجہ سے مثنوی میں دلچسپی، تھیر اور خوف کی کیفیت پیدا ہو گئی ہے۔

میر کی مثنویوں میں ان کی عشقیہ مثنویوں کو زیادہ اہمیت حاصل ہے کیونکہ ان میں میر کی شخصیت و سیرت کھل کر سامنے آتی ہے۔ میر کو جانوروں کا شوق تھا۔ انہوں نے بلی، کتا، بکری، بندر، بچہ اور مرغ پر مثنویاں لکھی ہیں۔ میر کی ہجو یہ مثنویوں میں ”اجگر نامہ“ اہم ہے۔ اس میں میر نے خود کو بہت بڑا اثر دھا بتایا ہے اور اپنے عہد کے سارے شاعروں کو کیڑے، مکوڑے، چھپکلی، مینڈک اور لومڑی وغیرہ کہا ہے۔ اور دکھایا ہے کہ اثر دھا ایک ہی سانس میں سب کو ہڑپ کر جاتا ہے۔

میر کی مثنویوں کے موضوعات میں تنوع کا احساس ہوتا ہے۔ ان مثنویوں میں میر کی ذات، ان کا ماحول، ان کی دلچسپیاں، ان کی زندگی کے مختلف پہلو، ان کا رہن سہن، ان کی معاشرت، ان کے تعلقات، ان کے سفران کا عشق وغیرہ واضح طور پر سامنے آتے ہیں۔ میر کی زندگی کے مطالعے کے لیے ان مثنویوں میں کافی مواد موجود ہے۔ میر شمالی ہند کے پانچ سرکردہ مثنوی نگاروں میں سے ایک ہیں۔ باقی چار میر اثر، میر حسن، نسیم اور مرزا شوق

ہیں۔ میر کی مثنویاں اپنے زمانے میں اتنی مقبول ہوئیں کہ متعدد شعرا نے ان کا تتبع کیا۔ مثنوی نگاری میں میر کی شہرت عشقیہ مثنویوں کی وجہ سے ہے جو شدت جذبات اور واردات قلبی کے بہترین مرتفع ہیں۔ ان مثنویوں کی اہمیت قصوں کی وجہ سے نہیں بلکہ تصور عشق، واقعاتی تاثر اور اس مخصوص فضا کی وجہ سے ہے جو میر کی مثنویوں کے علاوہ دوسری مثنویوں میں نظر نہیں آتی۔

میر وسودا کے معاصرین میں قائم چاند پوری (1208ھ/1793-94) نے بھی متعدد مثنویاں لکھیں۔ کلیات قائم کے مختلف قلمی نسخوں میں انتیس 29 چھوٹی بڑی مثنویاں ملتی ہیں جو مختلف موضوعات پر ہیں۔ ان میں تین مثنویاں اہم ہیں۔ اول مثنوی رمز الصلوٰۃ ہے جس میں نماز کی حقیقت و ماہیت پر روشنی ڈالی گئی ہے اور سبق آموز حکایات سے اخلاقی نتائج اخذ کیے گئے ہیں۔ دوئم ”قصہ نٹ مسمی بہ حیرت افزا“ جس میں ہندوستان کے مشہور رسی کے کرتب (Rope Trick) اور نٹ وٹی کا قصہ پیش کیا گیا ہے۔ سویم مثنوی جذب الفت یا ”درویش و عروس“ جس میں ایک درویش اور اس کے تکیے میں ایک برات کے ساتھ قیام کرنے والی دلہن کے عشق کا قصہ نظم کیا گیا ہے۔ قائم کی یہ دونوں مثنویاں قصے کے اعتبار سے دلچسپ اور اس دور کے مزاج سے پوری طرح مطابقت رکھتی ہیں۔ قائم نے اپنی مثنویوں کے ذریعہ اردو مثنوی کی روایت کو آگے بڑھایا۔

3.4 میر اثر اور میر حسن کا دور

خواجہ میر اثر 1209ھ م 1794ء:

خواجہ میر اثر اردو کے مشہور صوفی شاعر خواجہ میر درد کے چھوٹے بھائی تھے۔ میر اثر کی بنیادی اہمیت ایک مثنوی نگار کی ہے۔ ان کی مثنوی ”خواب و خیال“ کا شمار اردو کی اہم مثنویوں میں ہوتا ہے۔ خواب و خیال میں کوئی قصہ نہیں پیش کیا گیا ہے۔ اس میں ہجر و مفارقت، تمنائے ملاقات، وصل محبوب، راز و نیاز اور عشق و محبت کی کیفیات و واردات کا بیان ہے۔

یہ مثنوی چونکہ ایک عاشق کے ہر طرح کے جذبات و کیفیات اور اس کے سوانح کا سچا اور بے باکانہ اظہار ہے اس لیے اس میں وہ سب کچھ آ گیا ہے جو عام طور پر بیان میں نہیں آتا۔ میر اثر کے ہاں اس بیان میں اس لیے حدت اور شدت ہے کہ وہ خود اپنی آپ بیتی سنار ہے ہیں۔ یہ بیان وصل اس لیے واقعاتی ہے کہ وہ مثنوی لکھتے وقت آرزوئے وصل کی آگ میں جل رہے تھے۔ ان کا عشق خالصاً مجازی اور جسمانی نوعیت کا ہے۔ اس میں محبوب کا سراپا خیالی نہیں ہے بلکہ اثر کا دیکھا بھالا ہے اس لیے ان کے بیان میں بے ساختگی، والہانہ پن اور سرشاری کی کیفیت پائی جاتی ہے۔ ہیئت، ترتیب اور تکنیک کے اعتبار سے خواب و خیال میں کئی کھانچے اور کمزوریاں ہیں لیکن اس کی زبان بڑی ستھری ہے۔ مولوی عبدالحق کے خیال میں ”شاید ہی کوئی مثنوی زبان کی سلاست اور روانی، فصاحت اور شیرینی، روزمرہ کی صفائی، قابیوں کی نشست اور مصرعوں کی برجستگی، زانے اور مردانے محاوروں کے بے تکلف استعمال میں مثنوی ”خواب و خیال“ کا مقابلہ کر سکتی ہے“۔

میر حسن 1201ھ م 1786ء:

میر حسن اردو کے سرکردہ مثنوی نگار تھے۔ انہوں نے مثنوی کو درجہ کمال تک پہنچایا۔ میر حسن نے چھوٹی بڑی بارہ مثنویاں لکھیں جن میں سے چند یہ ہیں: مثنوی شادی آصف الدولہ، مثنوی رموز العارفین، مثنوی گلزار ارم، مثنوی در وصف قصر جوہر اور مثنوی سحر البیان وغیرہ۔

میر حسن کی مثنویوں میں سحر البیان نہ صرف ان کی شاہکار مثنوی ہے بلکہ اردو مثنویوں کی بھی سرتاج ہے۔ یہ ان کی آخر عمر کی تصنیف ہے جو 1199ھ م 1784-85ء میں مکمل ہوئی۔ یہ مثنوی 2179 اشعار پر مشتمل ہے۔ اس میں وہ ساری خصوصیات یکجا ہو گئی ہیں جو ایک بہترین مثنوی کے

لیے ضروری ہیں۔

مثنوی سحر البیان میں میر حسن نے جزئیات نگاری، منظر نگاری، جذبات نگاری، کردار نگاری اور تہذیب و ثقافت کے بے مثال نمونے پیش کیے ہیں۔ کردار نگاری کا شاہکار نجم النسا کا کردار ہے جو نہایت جاندار اور زندگی سے بھرپور ہے۔

سحر البیان میں منظر نگاری کے بھی نہایت لطیف اور خوب صورت نمونے ملتے ہیں۔ مثلاً ذیل کے اشعار دیکھیے جن میں میر حسن کی منظر نگاری بام عروج پر نظر آتی ہے:

وہ سنسان جنگل وہ نور قمر
وہ براق سا ہر طرف دشت و در
وہ اجلا سا میداں چمکتی سی ریت
اگا نور سے چاند تاروں کا کھیت
درختوں کے پتے چمکتے ہوئے
خس و خار سارے جھمکتے ہوئے
درختوں کے سائے سے مہ کا ظہور
گرے جیسے چھلنی سے چھن چھن کے نور

میر حسن نے سحر البیان میں ایسی زبان استعمال کی ہے جو قصے کو نکھارتی اور اس میں دلکشی پیدا کرتی ہے۔ ان کے بیان میں تکلف و تصنع نہیں ہے۔ ان کی زبان عام بول چال کی زبان ہے۔ زبان کے استعمال میں انہوں نے موقع محل کا لحاظ رکھا ہے۔ انہوں نے ہر طبقے اور کردار کی زبان میں اس طبقے کے مخصوص لہجے اور مزاج کو شامل کیا ہے۔ انہوں نے صنائع و بدائع کا بھی استعمال کیا ہے۔ تشبیہات، ایہام اور رعایت لفظی کو برتنے میں انہوں نے اعتدال اور توازن کا خیال رکھا ہے۔ مختصر یہ کہ فنی خوبیوں اور زبان و بیان کی لطافتوں کی وجہ سے سحر البیان اردو مثنویوں میں گل سرسبد کی حیثیت رکھتی ہے اور اس مثنوی کی وجہ سے میر حسن کا نام اردو ادب کی تاریخ میں بقائے دوام حاصل کر چکا ہے۔

میر حسن کے معاصرین میں متعدد شاعروں نے مثنویاں لکھیں۔ میر حسن کی تقلید میں جعفر علی حسرت نے طوطی نامہ کے نام سے ایک طویل مثنوی لکھی جس میں راجہ آند کے بیٹے طوطی اور بھیلوں کے راجہ دھنی کی بیٹی شکر پارا کے عشق کا قصہ نظم کیا۔ راجہ عظیم آبادی بھی اس عہد کے ایک اچھے مثنوی نگار شاعر تھے۔ ان کے کلیات میں چھوٹی بڑی سترہ مثنویاں ہیں جو عشقیہ، مدحیہ، معاشرتی، اخلاقی اور ہجو یہ موضوعات پر ہیں۔ کشت عشق، جذب عشق اور اعجاز عشق ان کی اہم عشقیہ مثنویاں ہیں۔ نورالانظار صوفیانہ مضامین پر مشتمل ہے جو مولانا جامی کی فارسی مثنوی سجتہ الابرار کے طرز پر لکھی گئی ہے۔ مصحفی اس دور کے ایک اہم مثنوی نگار شاعر تھے۔ انہوں نے مختصر اور طویل بیس مثنویاں لکھیں جو مختلف موضوعات پر ہیں۔ چند مثنویوں کے نام اس طرح ہیں ”در ہجو چار پائی“، ”درا فراط سما“، ”مرغ نامہ“ اور ”طفل حجام“۔ ان کے علاوہ جذبہ عشق، شعلہ شوق، گلزار شہادت اور بحر الحبت عشقیہ مثنویاں ہیں جو مصحفی نے میر کے رنگ میں لکھی ہیں۔ بحر الحبت ان کی سب سے اچھی مثنوی ہے جس میں انہوں نے میر کی مثنوی دریائے عشق کا قصہ نظم کیا ہے۔ جعفر علی حسرت کے شاگرد جرات بھی اسی دور سے تعلق رکھتے ہیں۔ انہوں نے انیس مثنویاں لکھیں۔ ان کی چند مثنویوں کے عنوانات یہ

ہیں۔ بحر الفت، عشق راجہ و چیری، شعلہ شوق، کارستان الفت اور حسن و عشق وغیرہ۔ ان کے علاوہ انہوں نے ہجو یہ اور موسم سے متعلق مثنویاں بھی لکھی ہیں۔ جرات کی مثنویوں میں حسن و عشق سب سے اہم ہے۔ اس کے ہیر و خواجہ حسن ہیں جو مشہور شاعر اور درویش تھے۔ مصحفی کے ہم عصر انشانے کوئی طویل مثنوی نہیں لکھی البتہ گیارہ مختصر مثنویاں لکھیں۔ جیسے کھٹل نامہ، مرغ نامہ اور مثنوی فیل وغیرہ۔ اس دور میں سعادت یار خاں رنگین نے سب سے زیادہ مثنویاں لکھیں۔ ان کی مثنویوں کی تعداد 43 ہے۔ ان میں عشقیہ، ہجو یہ، حکایاتی اور مذہبی کے علاوہ ساقی نامہ اور بہ طور مکتوب لکھی ہوئی مثنویاں بھی شامل ہیں۔ مثنوی دل پذیر (1213ھ) ان کی سب سے عمدہ مثنوی ہے۔

اس مثنوی میں رنگین نے یلغار کے بادشاہ خاور شاہ کے بیٹے مہ جبین اور کشمیر کی رانی نازنین کا قصہ بیان کیا ہے۔ پلاٹ، تکنیک اور زبان کی خوبی کے اعتبار سے یہ اردو کی چند بہترین مثنویوں میں سے ہے۔ پروفیسر گیان چند لکھتے ہیں :

”اس میں کوئی شک نہیں کہ یہ سحر البیان اور گلزار نسیم کے بعد شمالی ہند کی بہترین داستانی مثنوی ہے“

(ڈاکٹر گیان چند اردو مثنوی شمالی ہند میں، حصہ اول صفحہ 382)

میر حسن کے معاصرین میں نظیر اکبر آبادی، مرزا علی لطف، شیر علی افسوس، تجلی اور عبرت و عشرت بھی قابل ذکر مثنوی نگار شعرا گزرے ہیں۔

3.5 مومن خان مومن اور دیانت کر نسیم کا دور

مومن خان مومن دہلوی 1268ھ م 1852ء:

مومن اردو کے ایک اہم مثنوی نگار شاعر ہیں۔ کلیات مومن میں بارہ مثنویاں ہیں جن میں سے سات میں عشقیہ آپ بیتی ہے۔ دو عاشقانہ خطوط ہیں، ایک جہادیہ مثنوی ہے اور دو تاریخ کی مثنویاں ہیں۔ شکایت ستم، قصہ غم، قول غمیں، تف آتشیں، حنین مغموم اور آہ وزاری مظلوم، مومن کی مشہور مثنویاں ہیں۔

اردو کے مثنوی نگاروں میں مومن سب سے بڑے حقیقت نگار ہیں۔ ان کے تجربات عشق ایسے ہیں جو گوشت پوست کے انسانوں کو پیش آتے ہیں۔ انہوں نے بڑی جسارت کے ساتھ اپنے تجربات کا انکشاف کیا ہے۔ محبوب سے ملنے کی کوشش، گھر والوں کا ڈر، رسوائی کا اندیشہ اور چوری چھپے ملاقاتیں ان سب کا واقعی بیان کیا ہے۔

”قول غمیں“ مومن کی سب سے اچھی مثنوی ہے۔ اس میں صاحب جی اور مومن کے عشق کا قصہ ہے۔ صاحب جی امتہ الفاطمہ بیگم کا تخلص تھا جو کسی ڈپٹی کی ممتو تھی۔ مومن کو اس کے علاج کے لیے بلایا گیا اور وہ اسے دل دے بیٹھے۔ اس مثنوی میں صاحب جی کے علاوہ مومن نے دو اور معاشقوں کا ذکر کیا ہے۔ مثنوی میں ایک مقام پر انہوں نے محبوبہ سے وداعی ملاقات کا ذکر کیا ہے جو نہایت درد انگیز ہے۔ چند شعر دیکھیے۔

مل کے حسرت زدگان بے بس	دور بیٹھے ہوئے روتے رہے بس
خون فشاں لب پہ وہ آہیں باہم	حسرت آلودہ نگاہیں باہم
گرچہ ہرگز بھی نہ تھی تاب کلام	پر یہ بولی وہ ذرا جی کو تھام
تم رہو خوش کسی جاناں کے ساتھ	ہم چلے حسرت و ارماں کے ساتھ
کام دل رنج و بلا کو سوپنا	تم کو تو ہم نے خدا کو سوپنا

کہہ کے یہ اٹھ گئی جی کھوتی ہوئی ہچکیاں لیتی ہوئی روتی ہوئی
 مومن کی مثنویوں میں اخلاقی عناصر کی کمی ہے۔ ان پر خواہشات نفس کا غلبہ نظر آتا ہے جو عشق کی معصومیت اور صحت مندی کے مغاڑ ہے۔
 مثنویوں میں مومن نے ثقیل اور فارسی آمیز زبان استعمال کی ہے۔ ان مثنویوں میں جا بجا نجوم و طب کی مشکل اصطلاحات برتی گئی ہیں۔ ان مثنویوں
 کا حسن جذبات نگاری میں ہے۔ مومن نے جذبات کی نہایت موثر ترسیل کی ہے۔ ان کی مثنویوں کو مرزا شوق کی مثنویوں کا نقش اول کہا جاسکتا ہے۔
 دیاشکر نسیم:

پنڈت دیاشکر نسیم خواجہ حیدر علی آتش کے شاگرد تھے۔ 1254ھ 1838ء میں انہوں نے ”گلزار نسیم“ کے نام سے ایک مثنوی لکھی جو لکھنؤ
 کی سب سے عظیم اور نمائندہ مثنوی ہے۔ گلزار نسیم سے پہلے اسی قصے کو نہال چندلا ہوری نے ”مذہب عشق“ کے نام سے اردو نثر میں لکھا تھا۔ مثنوی گلزار
 نسیم کا پلاٹ خاصا منظم ہے۔

مثنوی گلزار نسیم ادبی اور فنی خوبیوں سے مالا مال ہے۔ یہ مثنوی صناعی، حسن کاری، ستھری گفتگو، چست بندش، شکوہ الفاظ، نادر تشبیہات، واقعہ
 نگاری کے تسلسل اور سرعت کی عمدہ مثال ہے۔ نسیم ایک دو شعروں میں اتنا قصہ بیان کر دیتے ہیں جس کے لیے صفحات چاہئیں۔ مثلاً ذیل کے اشعار
 دیکھیے۔

طوطا بن کر شجر پہ آ کر پھل کھا کے بشر کا روپ پاکر
 پتے پھل گوند چھال لکڑی اس پیڑ سے لے کے راہ پکڑی
 گلزار نسیم میں جذبات نگاری اور منظر نگاری کے بھی اچھے نمونے ملتے ہیں۔ مکالمے بھی نہایت برجستہ اور چست ہیں۔
 پوچھا کہ سبب؟ کہا کہ ”قسمت“ پوچھا کہ طلب؟ کہا ”قناعت“
 ادبی معیارات کے اعتبار سے گلزار نسیم اردو کی دو چوٹی کی مثنویوں میں سے ایک ہے۔

3.6 مرزا شوق اور واجد علی شاہ اختر کا دور

نواب مرزا شوق 1288ھ 1871ء:

نواب مرزا شوق آتش کے شاگرد تھے۔ یہ دبستان لکھنؤ کے اہم مثنوی نگار تھے۔ انہوں نے تین مثنویاں لکھیں جن کے نام یہ ہیں۔

(1) فریب عشق (2) بہار عشق (3) زہر عشق۔ ان میں زہر عشق کو سب سے زیادہ شہرت اور مقبولیت حاصل ہوئی۔

فریب عشق 1886ء میں مکمل ہوئی۔ پروفیسر سیدہ جعفر لکھتی ہیں کہ ”یہ ایک مقصدی مثنوی معلوم ہوتی ہے جس میں شوق نے روزمرہ زندگی
 کے ایک تاریک پہلو کو رنگین الفاظ اور پرکشش طرز ادا کے وسیلے سے مثنوی کے روپ میں پیش کیا ہے“ (تاریخ ادب اردو، جلد اول صفحہ 268) شوق
 کے عہد میں لکھنؤ کے امرا اور عوام عیش پسندی میں مبتلا اور لہو و لعب کے دل دادہ تھے۔ ان دنوں کربلا درگاہ حضرت عباس اور حسین آباد کا امام باڑہ جیسے
 مقامات جن کے ساتھ تقدس وابستہ تھارنگ رلیوں کا اڈہ بنا لیے گئے تھے۔ اس مثنوی کے راوی نے مثنوی میں اپنی بے راہ روی کا ایک واقعہ بیان کیا
 ہے۔ یہ مثنوی لکھنؤ کی بیگماتی زبان، ان کے روزمرہ محاوروں اور خواتین کے اسلوب گفتار کا عمدہ نمونہ ہے۔

مثنوی بہار عشق راوی کے حیوانی جذبات اور نفسانی رجحانات کی رنگین داستان ہے جسے راوی نے بے باکی اور بے حجابی کے ساتھ بیان کیا

ہے۔ بہار عشق میں عشق و ہوس کا عجیب امتزاج نظر آتا ہے۔ ہیرو پہلے تو مہ لقا کے اعتماد کو ٹھیس پہنچاتا ہے لیکن بعد میں اسی کے ساتھ شادی کرتا ہے۔ بہار عشق پلاٹ یا کردار نگاری کے اعتبار سے بلند پایہ مثنوی نہیں ہے۔ اس کی عظمت کا راز زبان کے لطف اور محاورے کی چاشنی میں پوشیدہ ہے۔ مرزا شوق نے اس زمانے میں جب کہ لفظی صنعت گری اور رعایت لفظی کو بہت زیادہ اہمیت دی جاتی تھی سادگی اور سلاست کے دریا بہا دیئے۔ اس مثنوی میں سراپا نگاری، جذبات نگاری اور مکالموں کے خوب صورت نمونے ملتے ہیں۔

زہر عشق مرزا شوق کی تیسری اور آخری مثنوی ہے اسے شوق کا شاہ کار سمجھا جاتا ہے۔ اس کا قصہ آپ بیتی کے طور پر لکھا گیا ہے۔ مثنوی کا ہیرو ایک عالی خاندان سوداگر کی اکلوتی اور حسین لڑکی پر عاشق ہوتا ہے۔ لڑکی بھی اس پر مائل ہوتی ہے لیکن اس عشق کا حسرت ناک انجام ہیروئن کی خودکشی کی شکل میں سامنے آتا ہے۔ فی اعتبار سے زہر عشق کا پلاٹ اور کردار نہایت کمزور ہے۔ اس مثنوی کی شہرت کا دار و مدار اس کی جذبات نگاری، لکھنوی با محاورہ ٹکسالی زبان اور اسلوب کی سادگی و شگفتگی پر ہے۔ ذیل کے اشعار میں زبان کی صفائی اور سلاست دیکھیے:

گیسو رُخ پر ہوا سے ہلتے ہیں چلیے اب دونوں وقت ملتے ہیں

موت سے کس کو رُستنگاری ہے آج وہ کل ہماری باری ہے

دل کو ہاتھوں سے کوئی ملتا ہے جی سنبھالے نہیں سنبھلتا ہے

ہجر میں مر کے زندگانی کی اب بھی پوچھا تو مہربانی کی

عمر بھر کون کس کو روتا ہے کون صاحب کسی کا ہوتا ہے

یہ مثنوی شوق کی دوسری مثنویوں سے بالکل مختلف ہے۔ ان میں ہوس کا بیان تھا، اس میں عشق کی درد انگیز داستان ہے۔ اس مثنوی میں ہیرو اور ہیروئن کی آخری ملاقات نے زہر عشق اور شوق کے نام کو بقائے دوام عطا کی۔ اس ملاقات میں ہیروئن نے دنیا کی بے ثباتی اور فانی ہونے پر جو عبرت انگیز تقریر کی، اردو مثنویوں میں اس کا جواب نہیں ملتا۔

جائے عبرت سرائے فانی ہے مورد مرگ نوجوانی ہے

اونچے اونچے مکان تھے جن کے آج وہ تنگ گور میں ہیں پڑے

تاج میں جن کے ٹکتے تھے گوہر ٹھوکریں کھاتے ہیں وہ کاسہ سر

شوق کی یہ مثنوی اتنی مشہور و مقبول ہوئی کہ تھیٹر ایکل کمپنیوں نے اسے ڈرامے کی شکل میں اسٹیج پر پیش کیا۔ شدت غم کے زہریلے اثرات کی وجہ سے حکومت نے اسے اسٹیج کرنے یا شائع کرنے پر پابندی لگا دی تھی جو بعد میں ہٹالی گئی۔

واجد علی شاہ اختر 1887ء:

اودھ کے آخری تاجدار وواجد علی شاہ اختر ایک پرگوشاعر تھے۔ ان کی تصانیف میں نو مثنویاں شامل ہیں جن کے نام اس طرح ہیں
(1) افسانہ عشق (2) دریائے تعشق (3) بحر الفت (4) مثنوی گُتا (5) عشق نامہ
(6) حزن اختر (7) خطابات محلات (8) ہیبت حیدری (9) ثبات القلوب
ان میں آخری مثنوی ثبات القلوب کے سوا باقی ساری مثنویاں شائع ہو چکی ہیں۔

اختر کی مثنویوں میں افسانہ عشق، دریائے تعشق اور بحر الفت داستانی مثنویاں ہیں اور انھیں کی ادبی اہمیت بھی ہے۔ تینوں مثنویوں کا قصہ اختر کا طبع زاد ہے۔ البتہ بحر الفت کے قصے میں انہوں نے سحر البیان، گلزار نسیم اور اس دور کی دوسری داستانوں سے استفادہ کیا ہے۔ مثنوی بحر الفت اور حزن اختر میں علم موسیقی کے نکات کا نہایت مفصل بیان ہے جس سے موسیقی میں اختر کی مہارت کا پتہ چلتا ہے۔ ان کے قصوں میں داستان امیر حمزہ کے اثرات بھی نظر آتے ہیں۔ چنانچہ ہر مثنوی میں سحر و طلسم کا کچھ نہ کچھ ذکر ملتا ہے۔ دیو اور پری ان کی مثنویوں میں اہم کردار ادا کرتے ہیں۔ ان کی مثنوی حزن اختر ان کی ولایت کے آخری ایام کی کہانی ہے جس میں لکھنؤ سے نکلنا، ٹیپا برج کا حال، کلکتہ کی قید، سابق رنگ رلیوں کا ماتم، محلات شاہی اور پریوں کی بیوفائی کے قصے ہیں۔ اس مثنوی کی اہمیت ادبی سے زیادہ سوانحی ہے۔

اختر کوئی بڑے شاعر نہیں تھے۔ مثنوی نگاری میں بھی انہوں نے فن کا کوئی اعلیٰ نمونہ پیش نہیں کیا۔ البتہ ان کی مثنویوں میں اس دور کے زیورات و ملبوسات کے نام محلاتی زندگی اور درباری آداب کے طور طریقے محفوظ ہو گئے ہیں۔ جہاں تک اختر کی زبان کا تعلق ہے وہ نہایت صاف اور معیاری ہے۔ لکھنؤ کا روزمرہ اور خاص طور سے بیگماتی زبان ان کی مثنویوں میں رچی بسی ہے۔

3.7 امیر مینائی اور ان کے معاصرین

امیر اللہ تسلیم:

منشی امیر اللہ تسلیم مشہور غزل گو شاعر حسرت موہانی کے استاد تھے۔ تسلیم بنیادی طور پر مثنوی کے شاعر تھے۔ ان کی درج ذیل مثنویاں دستیاب ہوئی ہیں:

1. نالہ تسلیم
2. دل و جان
3. شام غریباں
4. نغمہ مسلسل
5. توارخ بدیع
6. خنجر عشق
7. اختر عشق
8. توارخ کامل (قلمی)
9. سفر نامہ خسروی (قلمی)
10. تارخ لوہارو (قلمی)
11. صبح خنداں

تسلیم شاعری میں نسیم دہلوی کے شاگرد تھے۔ شام غریباں اور صبح خنداں ان کی بہترین مثنویاں ہیں۔ ان کی بعض مثنویوں میں فوق فطری عناصر نظر آتے ہیں۔ ان کی غیر مطبوعہ مثنویاں منظوم تاریخیں ہیں۔ تسلیم کی مثنویوں میں وہ برجستگی اور بے ساختگی نہیں جو قدما کے ہاں پائی جاتی ہے۔
امیر مینائی 1318 ھ م 1900ء:

امیر مینائی کو اسیر لکھنوی سے تلمذ حاصل تھا۔ انہوں نے متعدد اصناف سخن میں طبع آزمائی کی۔ ان کی مثنویوں کے نام یہ ہیں۔ (1) عاشقانہ مثنوی (2) کارنامہ عشرت (3) نور تجلی (4) ابرکرم (5) حکایت اولیس قرنی (6) قصہ یہودی

امیر کی مثنویوں میں عاشقانہ مثنوی (جس کا کوئی عنوان نہیں ہے) اور کارنامہ عشرت ادبی اعتبار سے اہم ہیں۔ امیر کی مذہبی مثنویاں ایمان و عقیدت کی گرمی سے لبریز ہیں۔ امیر کی پختگی اور مہارت سخن ان مثنویوں میں بھی نمایاں ہے۔

داغ دہلوی 1322 ھ م 1904ء:

داغ بنیادی طور پر غزل کے شاعر تھے مگر انہوں نے ایک مثنوی بھی لکھی جس کا نام ”فریاد داغ“ ہے اس میں انہوں نے کلکتہ کی ایک طوائف ماہ منیر متخلص بہ حجاب سے اپنے عشق کی داستان لکھی ہے۔ داغ کی زندگی ان کی شخصیت اور ان کا ماحول نہایت رنگین تھا لیکن ان کی مثنوی میں کوئی نکلہ اخلاف تہذیب نہیں ملتا۔ لکھنؤ کی بہترین زبان مرزا شوق نے لکھی۔ دلی کی زبان کی معراج داغ کے یہاں ہے۔ ”فریاد داغ“ کا سرمایہ امتیاز زبان ہے۔ زبان سے ہٹ کر پلاٹ، واقعہ نگاری اور ربط و تسلسل کے اعتبار سے یہ مثنوی کمزور ہے۔ اس میں عشق اور ہجر کا بیان ہے لیکن جذبات نگاری میں سوز و گداز نہیں ہے۔ فریاد داغ دلی کی آخری مشہور مثنوی ہے۔

شوق قدوائی 1925ء:

احمد علی شوق قدوائی نے کئی مثنویاں لکھیں جن کے نام یہ ہیں۔ ترانہ شوق، عالم خیال، حسن، بہار، برسات، سائنس اینڈ ریپبلین اور قاسم و زہرہ۔ ان میں ترانہ شوق قدیم طرز کی داستانی مثنوی ہے۔ اس مثنوی کی تصنیف میں شوق نے سحر البیان، گلزار نسیم اور طلسم الفت سے استفادہ کیا ہے۔ خصوصاً گلزار نسیم ان کے پیش نظر رہی۔ اسی لیے اس کے بیانات میں جا بجا گلزار نسیم کا رنگ جھلکتا ہے۔ یہ مثنوی زبان، صفائی اور روانی میں گلزار نسیم کے ہم پلہ ہے۔

شوق کی دیگر مثنویوں میں حسن، عالم خیال اور سائنس اینڈ ریپبلین جدید طرز کی مثنویاں ہیں۔ عالم خیال جدید مثنویوں میں واحد عشقیہ مثنوی ہے۔ یہ ایک تصوراتی مثنوی ہے جس میں ایک بیوی اپنے پردیس گئے ہوئے شوہر کے بارے میں مختلف طریقوں سے سوچتی اور اسے یاد کرتی ہے۔ حالی کے نیچرل شاعری کے نظریے کے مطابق اس میں دلی مسوسات کو اصلی حالت میں پیش کرنے کی کوشش کی گئی ہے۔

3.8 جدید مثنوی

محمد حسین آزاد 1910ء:

محمد حسین آزاد انجمن پنجاب کے روح رواں تھے۔ انجمن کے مشاعروں کے ذریعہ اردو میں نظم نگاری کی روایت کو فروغ دینے میں ان کا اہم حصہ ہے۔ ان کے شعری مجموعے ”نظم آزاد“ میں کئی مثنویاں شامل ہیں۔ ان کی طویل مثنویوں کے نام یہ ہیں:

(1) شب قدر (2) صبح امید (3) حب الوطن (4) خواب امن (5) داد انصاف (6) وداع انصاف

(7) گنج قناعت (8) ابر کرم (9) موسم زمستان (10) مصدر تہذیب (11) سلام علیک

ان میں سے بیشتر مثنویاں انہوں نے انجمن پنجاب کے مشاعروں میں سنائیں۔ موضوعات کے اعتبار سے آزاد کی مثنویوں کو بڑی اہمیت حاصل ہے۔ حب وطن، امن، انصاف، امید اور قناعت جیسے موضوعات پر طبع آزمائی کرنا اردو میں بالکل نئی بات تھی۔ اسی طرح مناظر فطرت پر قدیم شعرا کے کلام میں خاصی تعداد میں اشعار موجود ہیں لیکن ان میں منظر نگاری کم، زور بیان اور مبالغہ آرائی زیادہ ہوتی ہے۔ ان کے ہاں تخیلی منظر اصل منظر پر غالب آ جاتا ہے۔ محمد حسین آزاد اور حالی نے مناظر کے فطری اور اصلی مرقعے پیش کیے۔

آزاد کی مثنویوں میں مثنوی ”شب قدر“ سب سے زیادہ مشہور ہے۔ یہ (115) اشعار پر مشتمل ہے۔ اس میں انہوں نے مختلف پیشوں سے وابستہ افراد کی رات کی مصروفیات کا نقشہ کھینچا ہے۔ اس سلسلے میں انہوں نے شراب اور موسیقی میں غرق امرا، لین دین کا میزان جوڑنے والے مہاجن اہل جہاز طالب علم، ماں اور اس کے بیمار بچے، چور وغیرہ کے مشاغل شب کا حال بیان کیا ہے۔ انہوں نے اپنے مشاہدات کو تصنع اور مبالغے کے بغیر فطری انداز میں پیش کیا ہے۔ اس مثنوی سے یہ طور نمونہ شاعر کا احوال درج کیا جاتا ہے:

اس تیرہ شب میں شاعر روشن دماغ ہے بیٹھا اندھیرے گھر میں جلانے چراغ ہے
 ڈوبا ہے اپنے سر کو گریباں میں ڈال کے اڑتا پھرے ہے کھولے ہوئے پر خیال کے
 لاتا فلک سے ہے کبھی تارے اتار کر جاتا زمیں کی تہہ میں ہے پھر غوطہ مار کر
 پڑھتا ہے ذرہ ذرہ پہ افسوں نئے نئے ہو جاتے ہیں وہی در مضمون نئے نئے
 مضمون تازہ گر کوئی اس آن مل گیا یوں خوش ہے جیسے نقش سلیمان مل گیا

آزاد کی مثنویوں میں ابرکرم، موسم زمستان، منظر یہ مثنویاں ہیں۔ صبح امید اور خواب امن تمثیلی انداز کی مثنویاں ہیں۔ ”حب وطن“ مقصدی مثنوی ہے۔ آزاد کی مثنویوں کے موضوعات میں وسعت اور تنوع کا احساس ہوتا ہے۔ انہوں نے اردو شاعری کو نئی روایتوں اور نئی اقدار سے روشناس کرایا۔ ان کی مثنویوں میں لفاظی، مبالغہ آرائی اور صنائع و بدائع کی بہتات نہیں ہے۔ یہ سادہ، عام فہم اور پراثر ہیں۔ ان مثنویوں میں فطرت نگاری، معاشرتی اصلاح، اخلاق کی درستگی اور قومی فلاح و بہبود پر زور دیا گیا ہے۔

الطاف حسین حالی:

حالی کا شمار علی گڑھ تحریک کے اہم علم برداروں میں ہوتا ہے۔ جب حالی پنجاب گورنمنٹ بک ڈپو کی ملازمت کے سلسلے میں لاہور میں مقیم تھے تو انہوں نے انجمن پنجاب کے تحت منعقد ہونے والے نظم کے مشاعروں میں بھی محمد حسین آزاد کے ساتھ بڑھ چڑھ کر حصہ لیا تھا۔ ان مشاعروں میں حالی نے چار مثنویاں ”برکھارت“، ”نشاط امید“، ”حب وطن“ اور مناظرہ رحم و انصاف“ پیش کیں جنہیں بہت سراہا گیا۔ انجمن پنجاب کی نئی شاعری کے مشاعروں کے آغاز سے قبل ہی حالی نے مثنوی نگاری کی طرف توجہ کی تھی۔ چنانچہ انہوں نے اپنی پہلی مثنوی ”جواں مردی کا کام“ جو ایک انگریزی حکایت سے ماخوذ ہے 1872ء میں تخلیق کی تھی جب کہ انجمن پنجاب کا پہلا مشاعرہ 1874ء میں منعقد ہوا تھا۔ حالی کو جب ایگلو عمر بک اسکول دلی میں ملازمت مل گئی تو وہ لاہور سے دہلی آ گئے۔ دہلی آنے کے بعد وہ سرسید تحریک سے متاثر ہوئے اور سرسید کی جماعت کے ایک اہم رکن بن گئے۔ اس تحریک کے زیر اثر انہوں نے کئی طویل اور مختصر مثنویاں لکھیں جیسے تعصب و انصاف، کلمتہ الحق، مناجات بیوہ، جھوٹ اور ایکے کا مناظرہ اور حقوق اولاد وغیرہ۔ حالی کی سرسید تحریک کے زیر اثر لکھی ہوئی مثنویوں میں سماجی شعور کی جو پختگی نظر آتی ہے وہ لاہور کی مثنویوں میں نہیں ہے۔ ذیل میں حالی کی کچھ اہم مثنویوں کا جائزہ لیا گیا ہے۔

”نشاط امید“ حالی کی مشہور مثنوی ہے جو انجمن پنجاب لاہور کے دوسرے مشاعرے میں پڑھی گئی تھی۔ یہ 92 اشعار پر مشتمل ہے۔ اس مثنوی میں حالی نے امید کے فوائد اور کارناموں پر نہایت دلچسپ انداز میں روشنی ڈالی ہے۔ اس موضوع پر محمد حسین آزاد کی بھی ایک مثنوی ہے۔ حالی کی اس نظم پر سرسید کے مشہور مضمون ”امید کی خوشی“ کا واضح اثر نظر آتا ہے۔ حالی نے امید کی ولولہ خیزی اور حوصلہ انگیزی کو بڑی خوبی سے واضح کیا

ہے۔ یاس اور ناامیدی انسان کو پست ہمت اور بے عمل بنا دیتی ہے۔ اس سے آدمی زندگی کا حوصلہ ہار بیٹھتا ہے۔ جب کہ امید انسان کو غم کے اندھیرے سے باہر نکالتی اور اسے قوت عمل عطا کرتی ہے۔ امید سے خطاب کرتے ہوئے وہ کہتے ہیں:

ہوتا ہے نومیدیوں کا جب ہجوم آتی ہے حسرت کی گھٹا جھوم جھوم
 لگتی ہے ہمت کی کمر ٹوٹنے حوصلے کا لگتا ہے جی چھوٹنے
 ہوتی ہے بے بصری و طاقت میں جنگ عرصہ عالم نظر آتا ہے تنگ
 بیٹھنے لگتا ہے دل آوے کی طرح یاس ڈراتی ہے چھلاوے کی طرح
 جاتا ہے قابو سے دل آخر نکل کرتی ہے ان مشکلوں کو تو ہی حل

یہ رجائی ترانہ حالی نے اس وقت چھیڑا جب 1857ء کے روح فرسا ہنگاموں کے بعد مسلمان اپنے حال و مستقبل سے مایوس اور ناامید ہو چکے تھے اور انہیں روشنی کی کوئی کرن نظر نہ آتی تھی۔

”حب وطن“ حالی کی ایک نسبتاً طویل مثنوی ہے۔ یہ 215 اشعار پر مشتمل ہے۔ یہ بھی لاہور کے مشاعرے میں پڑھی گئی تھی۔ اس مثنوی کے ایک مصرع سے حالی کی ملک دوستی اور حب الوطنی کا اظہار ہوتا ہے۔ اس میں انہوں نے اپنے وطن کی سرزمین، اس کے آسمان، موسم، مناظر، چاند، سورج، چرند، پرند، دشت و دریا، کوہ و صحرا اور چمن و باغ کا نہایت والہانہ انداز میں ذکر کیا ہے۔ وہ وطن کی مشمت خاک کو بہشت پر ترجیح دیتے ہیں۔

تیری اک مشمت خاک کے بدلے لوں نہ ہرگز اگر بہشت ملے
 حب الوطنی کا تقاضہ یہ ہے کہ قوم پر اگر تباہی آرہی ہو تو اسے بچانے کی فکر کرے۔ قوم کی فلاح جان سے بھی بڑھ کر ہونی چاہیے۔
 قوم پر کوئی زد نہ دیکھ سکے قوم کا حال بد نہ دیکھ سکے
 قوم سے جاں تلک عزیز نہ ہو قوم سے بڑھ کے کوئی چیز نہ ہو
 اردو شاعری میں حالی نے پہلی مرتبہ قوم کو اہل ملک کے معنی میں استعمال کیا ہے۔ اس سے قبل یہ لفظ فرقے یا ذات یا طبقے کے معنی میں استعمال کیا جاتا تھا۔

”مناجات بیوہ“ حالی کی آخری مثنوی ہے۔ یہ 447 اشعار پر مشتمل ہے۔ اردو شاعری میں عورت کو محض محبوب ہی سمجھا گیا تھا۔ اس کی سماجی زندگی، اس کے مسائل، اس کے دکھ درد کی طرف توجہ نہیں کی گئی تھی۔ حالی نے ”مناجات بیوہ“ اور ”چپ کی داد“ میں مظلوم بے زبان ہندوستانی عورت کے دل کی کسک اجاگر کی ہے۔ ان نظموں میں حالی طبقہ نسواں کے نمگسار اور ہمدرد کی حیثیت سے ہمارے سامنے آتے ہیں۔ ان نظموں سے ان کی درد مندی، خلوص اور اصلاحی رجحان کا پتہ چلتا ہے۔ مثنوی ”مناجات بیوہ“ میں ایک نو عمر بیوہ خدا کی جناب میں فریاد کرتی ہے، جس کی شادی بچپن میں ہوئی اور وہ بیوہ ہو گئی۔ اس طرح اس کی فریاد بیواؤں کے جذبات اور ان کے دل دوز احوال کا مرقع بن گئی ہے۔ ”مناجات بیوہ“ کی اہم خوبی اس کی شدت احساس ہے۔ حالی نے بیوہ کے حال زار کے جن پہلوؤں کا مشاہدہ کیا وہ معمولی تخیل والے شاعر کے بس کی بات نہیں۔

حالی کی دیگر مثنویوں میں برکھارت، مناظرہ رحم و انصاف، مثنوی تعصب و انصاف، مثنوی کلمتہ الحق، پھوٹ اور ایکے کا مناظرہ، اور حقوق اولاد

قابل ذکر ہیں۔ حالی شاعری کو اصلاح و تعمیر کا وسیلہ اور خیالات کی تبدیلی کا ذریعہ بنانا چاہتے تھے۔ ان کی مثنویاں ان کی مقصدی شاعری کے نظریے کا عمدہ نمونہ ہیں۔ انہوں نے شاعری کو عشق و عاشقی کے روایتی کوچے سے نکال کر اسے قومی و ملی فلاح و بہبود کے میدان وسیع بیاں سے ہم کنار کیا۔ جدید رنگ کے مثنوی نگاروں میں حالی سب سے ممتاز ہیں۔ ان کی شاعری میں سادگی، خلوص، بے ساختگی اور دردمندی پائی جاتی ہے۔ اس لیے ان کے اشعار دلوں کو چھوتے ہیں۔ حالی نے اپنی مثنویوں میں اصلاح کی تلقین کی ہے لیکن یہ سپاٹ اور بے اثر نہیں ہے۔ ان کی تخلیقات میں جذبہ و فکر دونوں کا امتزاج ہے۔

مولانا شبلی:

مولانا شبلی نعمانی مورخ، محقق اور نقاد کی حیثیت سے تاریخ ادب میں ایک خاص مقام و مرتبے کے حامل ہیں۔ وہ ایک خوش فکر سخنور بھی تھے۔ نئے رنگ کی مثنویوں میں ان کی مثنوی ”صبح امید“ کئی اعتبار سے اہمیت کی حامل ہے۔ شبلی نے یہ مثنوی 1884ء میں لکھی۔ اس میں 358 اشعار ہیں۔ یہ مثنوی پانچ اجزا میں منقسم ہے۔ ہر حصے کے آغاز میں ایک فارسی شعر بہ طور عنوان درج کیا گیا ہے۔ شبلی کی اس مثنوی سے چند سال پیشتر حالی کا مسدس ”مد و جزا اسلام“ شہرت پا چکا تھا۔ شبلی نے بھی اس موضوع پر طبع آزمائی کی اور اس میں شک نہیں کہ مسدس سے ہٹ کر اپنی الگ راہ نکالنے میں کامیاب رہے۔ اس مثنوی سے شبلی بحیثیت شاعر مشہور ہوئے۔ اس مثنوی کی تصنیف کے وقت شبلی سرسید کے حلقہ اثر میں تھے۔ اس لیے اس مثنوی میں بھی سرسید کے خیالات کی گونج سنائی دیتی ہے۔ بعد میں شبلی کے خیالات سرسید سے مختلف ہو گئے۔

مثنوی ”صبح امید“ ایک ہنگامی موضوع پر لکھی گئی مثنوی ہے جس میں آفاقیت اور دوام پیدا کرنے والے عناصر نہیں ہیں۔ خود شبلی کو بھی اس کا اندازہ تھا اس لیے آخر عمر میں انہوں نے اسے اپنی تصانیف سے خارج کر دیا تھا۔ لیکن شبلی کے شعری سرمایے میں اسی نظم کو مقبولیت حاصل ہوئی۔ صبح امید میں پہلے اسلام کی عظمت رفتہ کا ذکر کیا گیا ہے۔ اس کے بعد امت مسلمہ کے زوال، پھر سرسید احمد خاں کی اصلاح و رہنمائی، علی گڑھ کالج کے قیام پر روشنی ڈالتے ہوئے اس اصلاحی اور تعمیری کام کو جاری رکھنے کی تلقین کی گئی ہے۔ اس مثنوی میں شبلی نے اردو کی فرسودہ شاعری پر بھی چوٹ کی ہے:

بے ہودہ فسانہ ہائے پاریں	زلف و خط و خال کے مضامین
وہ نوک مژہ کی نیزہ بازی	وہ ترک نگہ کی فتنہ سازی
یہ طرز خیال تھا ہمارا	یہ فن، یہ کمال تھا ہمارا
جغرافیہ وجود سارا	ہر چند کہ ہم نے چھان مارا
کی سیر بھی گرچہ بحر و بر کی	لیکن نہ ملی خبر کمر کی

پوری مثنوی میں شبلی کا انداز نہایت شگفتہ ہے۔ اس مثنوی میں شبلی کی زبان اور اسلوب پر روشنی ڈالتے ہوئے مولانا سید سلیمان ندوی لکھتے ہیں: لفظ ”صبح“ معنی بلند، ترکیبیں دل پذیر، تشبیہ اور استعارے نازک، حسووز و آند سے پاک اور بیان پر اثر اور یہی چیزیں مثنوی کی جان ہوتی ہیں۔“ (سید سلیمان ندوی، مضمون ”مولانا شبلی اردو شاعر کے لباس میں“، مضمونہ کلیات شبلی اردو صطی)

علامہ اقبال:

اقبال دور حاضر کے عظیم شاعر ہیں جنہوں نے اپنے فلسفیانہ افکار کے اظہار کے لیے مثنوی کی ہیئت کو نہایت کامیاب اور موثر طور پر استعمال

کیا۔ ان کی بیشتر بلند پایہ مثنویاں فارسی میں ہیں۔ البتہ ان کے اردو مجموعوں بانگ درا اور بال جبرئیل میں کچھ تخلیقات مل جاتی ہیں جنہیں اقبال نے نظم کے تحت رکھا ہے مگر یہ نظمیں مثنوی کی ہیئت میں ہیں جیسے ’خفنگان خاک سے استفسار‘ ’سید کی لوح تربت پر‘ ’انسان اور بزم قدرت‘ ’رخصت اے بزم جہاں‘ ’گورستان شاہی‘ ’والدہ مرحومہ کی یاد میں‘ اور پنجاب کے دہقان سے وغیرہ۔ ابتدائی زمانے کی مثنویوں میں جو زیادہ تر بچوں کے لیے لکھی گئی ہیں اخلاقی قصے اور کچھ حکیمانہ نکات بیان کیے گئے ہیں۔ رفتہ رفتہ یہ صنف ان کے مخصوص فلسفیانہ خیالات اور خاص تصورات کی تعلیم اور تلقین کا ذریعہ بن گئی۔ اقبال کی اردو مثنویوں میں ’’ساقی نامہ‘‘ نسبتاً طویل اور موضوعات و مضامین کے اعتبار سے اہم ہے۔ یہ مثنوی بال جبرئیل میں شامل ہے۔ اس میں 99 ابیات ہیں۔ انہوں نے مثنوی کی ہیئت میں جدت سے کام لیا ہے۔ خیال پاروں کے اعتبار سے انہوں نے مثنوی کو مختلف بندوں میں تقسیم کیا ہے۔ ہر بند کے آخر میں ایک تہتے کا شعر ہے۔ جس پر ایک خیال پارہ مکمل ہو جاتا ہے۔ اقبال نے مثنوی کے نظام قوافی میں کوئی تبدیلی نہیں کی۔ طویل مثنویوں کے علاوہ مختصر مثنویوں میں بھی اقبال نے یہی تکنیک استعمال کی ہے اور اس کے ذریعے مثنوی سے ترکیب بند کا فائدہ اٹھایا ہے۔ اقبال کی اس جدت کی وجہ سے مثنوی میں جو ایک طرح کی یکسانیت پیدا ہو جاتی ہے وہ ٹوٹ جاتی ہے اور ہر بند کے ذریعے ایک نئی فضا تخلیق پاتی ہے اور وقفے وقفے سے تازگی کا احساس پیدا ہوتا رہتا ہے۔ ’’ساقی نامہ‘‘ سات بندوں پر مشتمل ہے۔ اس کا آغاز بہار یہ منظر سے ہوتا ہے۔

مثنوی جیسے آگے بڑھتی جاتی ہے فرد اور ملت کے عروج و زوال کے متعلق اقبال کے مفکرانہ نظریات ایک ایک کر کے سامنے آتے جاتے ہیں۔ کہیں وہ محکوم اقوام کی بیداری کا ذکر کرتے ہیں اور کہیں زندگی اور موت کا فلسفہ بیان کرتے ہیں۔ کہیں وہ عشق اور دل کے سوز و گداز کی اہمیت واضح کرتے ہیں تو کہیں اپنے مرغوب فلسفہ خودی کی تشریح کرتے ہیں۔ غرض اقبال کی مثنوی ’’ساقی نامہ‘‘ ان کے فکر و فن کا شاہکار ہے۔ اس میں ان کے ذوق جدت، رجائیت اور احیاء کی نہایت طاقتور اور موثر ترسیل ہوئی ہے۔

ساقی نامہ اقبال کی منتخب نظموں میں سے ایک ہے۔ خیالات و افکار کی پختگی اور قطعیت تو اس میں نمایاں ہے ہی ادبی اور فنی لحاظ سے بھی یہ مثنوی اردو شاعری میں ایک منفرد شاہکار کی حیثیت رکھتی ہے۔ مثنوی کے بعض حصے فکر جمیل اور فن کے حسن کا بے نظیر مرقع ہیں مثلاً ذیل کے اشعار میں اقبال نے فلسفہ حیات، کثرت میں وحدت اور زندگی کے مختلف مظاہر میں ظہور اس کے تغیر و تبدل اور اس کی قوت و سرعت پر بھرپور روشنی ڈالی ہے۔ یہ حصہ ادب اور فلسفہ کا شاہکار کہا جاسکتا ہے:

دما دم رواں ہے یم زندگی	ہر اک شے سے پیدا رم زندگی
فریب نظر ہے سکون و ثبات	ترپتا ہے ہر ذرہ کائنات
ٹھہرتا نہیں کاروان وجود	کہ ہر لحظہ ہے تازہ شان وجود
سمجھتا ہے تو راز ہے زندگی	فقط ذوق پرواز ہے زندگی
سفر زندگی کے لیے برگ و ساز	سفر ہے حقیقت حضر ہے مجاز

اقبال اردو کے ان چند عہد آفریں تخلیق کاروں میں سے ہیں جنہوں نے اردو مثنوی کو نئی فکری جہتوں اور معنوی وسعتوں سے آشنا کر کے

اسے ایک نیا مزاج، نیا ذہنی افق اور نئی پہنائی عطا کی۔

علی سردار جعفری:

علی سردار جعفری ہندوستان میں ترقی پسند تحریک کے بنیاد گزاروں میں سے ہیں۔ 1946ء میں انہوں نے ’’جمہور نامہ‘‘ کے نام سے ایک

مثنوی لکھی جو 118 اشعار پر مشتمل ہے۔ پہلی مرتبہ یہ مثنوی الگ سے شائع ہوئی دوسری مرتبہ ان کے مجموعہ کلام ”نئی دنیا کو سلام“ میں شامل کر لی گئی جو 1947ء میں شائع ہوا۔ اس مثنوی کے تین حصے ہیں (1) حرف اول (2) جمہور (3) جمہور کا اعلان نامہ۔ مثنوی کے پیش لفظ میں سردار جعفری لکھتے ہیں:

”ابھی تک عصر حاضر کا شاندار رزمیہ نہیں لکھا گیا ہے جس کا تار و پود وقت نے تیار کر دیا ہے۔ ”جمہور“ ایک حقیر سی کوشش ہے۔ اس کے ہیرو عوام ہیں۔ محنت کش اور باعمل عوام جن کے ہاتھوں میں زندگی کی باگیں ہیں۔“

مثنوی جمہور ہندوستان کی آزادی سے عین قبل کی تخلیق ہے۔ اس میں سامراجی نظام کی خود غرضیوں، جبر و استحصال اور اس کے مکرو فریب کا پردہ چاک کیا گیا ہے۔ اس کے ساتھ ساتھ عوام کو امید دلائی گئی ہے کہ سامراجی ظلم و استحصال کے خلاف ساری دنیا میں کسان اور مزدور متحد ہو کر اٹھ رہے ہیں۔ ہندوستان میں بھی محنت کش طبقے کی جیت ہوگی اور ایسی حکومت قائم ہوگی جس کا نصب العین اخوت، مساوات اور حریت ہوگا۔ سردار جعفری محنت کشوں کو ایسے بھارت کی جھلک دکھاتے ہیں:

پھلے اور پھولے گا بھارت کا باغ	جلیں گے ہر اک گھر میں گھی کے چراغ
پنھائیں گے بچوں کو رخت حریر	ہمالہ سے لائیں گے ہم جوے شیر
سنہرے ڈوٹے اڑھائیں گے ہم	ستاروں سے آنچل بنائیں گے ہم
وہ شاداب چہروں پر ہوگا نکھار	کہ جھینپیں اجنتا کے نقش و نگار
نئی دیں گے ماتھوں کو تنویر ہم	بدل دیں گے انسان کی تقدیر ہم

سردار جعفری کی مثنوی ”جمہور“ سیاسی موضوع پر ہے۔ اس مثنوی پر اقبال کے ”ساقی نامہ“ کا اثر نظر آتا ہے۔ مثنوی کی بحر بھی وہی ہے جو ساقی نامہ کی ہے۔ اس میں ”ساقی نامہ“ کے چار شعر بھی شامل ہیں۔ اس مثنوی میں سردار جعفری نے سامراجی استحصال اور اس کے اثرات کی نشاندہی کی ہے۔ نظم کے آخری حصے میں عوام کی توصیف اور ان کا طویل اعلان نامہ ہے جس سے جمہور کی طاقت اور اہمیت واضح ہوتی ہے۔ اس مثنوی میں سردار جعفری نے اپنے مثالی نظام کے سیاسی و معاشی اصولوں پر بھی روشنی ڈالی ہے۔ مثنوی میں رومان اور انقلاب کا امتزاج نظر آتا ہے۔ یہ مثنوی رواں بحر میں کہی گئی ہے اس لیے اس میں ترنم اور بہاؤ کا احساس ہوتا ہے۔ اس کی زبان اور لہجے پر خطیبانہ آہنگ غالب ہے۔

کیفی اعظمی:

کیفی اعظمی اردو کے ممتاز ترقی پسند شاعر تھے۔ 1946ء میں انہوں نے ”خانہ جنگی“ کے نام سے ایک مثنوی لکھی جو ان کے مجموعہ کلام ”آخر شب“ میں شامل ہے۔ یہ مثنوی اس وقت لکھی گئی جب ہندوستان میں انگریز حکومت کا چل چلاؤ تھا۔ ملک پر تقسیم کے بادل منڈلا رہے تھے۔ کلکتہ، نواکھالی، بہار، لاہور اور بمبئی میں فرقہ وارانہ فسادات کی آگ بھڑک اٹھی تھی۔ مثنوی ”خانہ جنگی“ میں کیفی نے ان انسانیت سوز واقعات اور خون ریزیوں پر اظہارِ افسوس کیا ہے۔ یہ مثنوی 219 اشعار پر مشتمل ہے۔ مثنوی کے پہلے حصے میں ہندوؤں اور مسلمانوں کو ان کے حیوانی طرز عمل اور باہمی افتراق پر شرم دلائی گئی ہے اور انہیں متحد ہو کر سامراجی نظام سے نبرد آزما ہونے کی دعوت دی گئی ہے۔

آفریں ہندو و مسلمانو لیگ اور کانگریس کے پروانو
خون کے ایک قطرے کا تم نے اپنوں سے لے لیا بدلہ

لیکن اس سے ملا سکے نہ نگاہ کردیا جس نے زندگی کو تباہ
مندروں کی زمینیں دہلا دیں قصر کے ساتھ مسجدیں ڈھادیں
وقت بدلا بدل گئی دنیا تپ کے سانچے میں ڈھل گئی دنیا
اور یہاں ہے ابھی وہی رفتار باہمی جنگ باہمی پیکار

مثنوی کے دوسرے حصے کا عنوان ”عوام“ ہے۔ اس میں امید کی روشنی نظر آتی ہے۔ اس حصے میں عوام کو ڈھارس دلائی گئی ہے کہ فسادات، منافرت اور خود غرضی کے اس ماحول سے انہیں مایوس نہیں ہونا ہے بلکہ متحد ہو کر سامراج سے ٹکر لینا ہے۔ اتحاد و اتفاق اور بھائی چارے سے ملک میں امن قائم ہو سکتا ہے۔

مثنوی ”خانہ جنگی“ سے شاعر کے خلوص کا اظہار ہوتا ہے۔ مثنوی کے زمانہ تصنیف کو نظر میں رکھیں تو پتہ چلتا ہے کہ شاعر نے حد درجہ متوازن نقطہ نظر کا ثبوت دیا ہے۔ کیفی نے خانہ جنگی میں سیدھی سادی زبان استعمال کی ہے۔ اس میں رومان اور تخیل کی سحر کاری نہیں بلکہ سنگین حقیقتوں کو بامقصد انداز میں پیش کیا گیا ہے۔ مثنوی کے اشعار میں روانی اور زور کی کمی محسوس ہوتی ہے کیفی کی اس مثنوی میں حالی کی نظم ”شکوہ ہند“ سے اثر پذیری کی واضح جھلک نظر آتی ہے۔ بہ حیثیت مجموعی کیفی کی خانہ جنگی اردو کی سیاسی مثنویوں میں ایک اہم مقام کی حامل ہے۔

جاں نثار اختر:

جاں نثار اختر کا شمار ترقی پسند تحریک کے اہم شعرا میں ہوتا ہے۔ وہ بنیادی طور پر نظم کے شاعر تھے۔ 1952ء میں انہوں نے ”امن نامہ“ کے عنوان سے ایک مثنوی لکھی جو 136 اشعار پر مشتمل ہے۔ اس زمانے میں عالم گیر امن تحریک زوروں پر تھی۔ اس تحریک کے دوران اردو میں بھی امن کو موضوع بنا کر بے شمار نظمیں لکھی گئیں۔ خصوصاً ترقی پسند تحریک سے وابستہ ہر چھوٹے بڑے شاعر نے اس موضوع پر پر جوش نظمیں لکھیں۔ جاں نثار اختر کی مثنوی ”امن نامہ“ بھی اسی عالمی امن تحریک کی دین ہے۔ اس مثنوی میں پہلے انہوں نے جنگ کی ہولناک تباہ کاریوں کا ذکر کیا ہے اور بتایا ہے کہ جنگ کی ناگن جو اپنا سیاہ پھن اٹھائے ہوئے ہے سرمایہ داروں کی پالی ہوئی ہے۔

یہ ناگن سیہ پھن اٹھائے ہوئے یہ ڈائن کلجے چبائے ہوئے
یہ سرمایہ داروں کی پالی ہوئی سدا شہریاروں کی پالی ہوئی

اس کے بعد کے حصے میں شاعر امن کی دعا اور تمنا کرتا ہے کہ دنیا میں امن قائم رہے اور امن کے سائے میں زندگی پھولتی پھلتی اور ترقی کرتی رہے۔ مثنوی امن نامہ شاعر کے امن سے گہرے تعلق خاطر کے ساتھ ساتھ اس کی وطن پرستی اور سرزمین ہند سے اس کی بے پناہ محبت کی بھی آئینہ دار ہے۔ وہ اپنے وطن کے قدرتی حسن اور اس کے تہذیبی فن پاروں کو جنگ کی تباہی اور ہولناکیوں سے محفوظ دیکھنے کا آرزو مند ہے۔ اپنے وطن کی سلامتی کی تمنا کرتے ہوئے جاں نثار اختر نے ہندوستان سے والہانہ محبت کا اظہار کیا ہے:

رہے پاک گنگوتری کی پھبن مچلتی رہے زلف گنگ و جمن
لٹاتی رہے اپنے نینوں کا مدھ یہ صبح بنارس یہ شام اودھ
لہکتا رہے سبز میداں میں دھان زمینوں پہ پھتتے رہیں آسمان

مہکتے رہیں سبز آموں پہ بور بڑھاتی رہے پینگ جھولوں کی ڈور
 رہے یہ دیوالی کی جگ مگ بہار منڈیروں پہ چلتے دیوں کی قطار
 جاں نثار اختر کی مثنوی ”امن نامہ“ فنی اعتبار سے نمایاں مثنوی نہیں ہے تاہم ترقی پسند تحریک کے دوران لکھی جانے والی اہم مثنوی ہے جس کا موضوع نہایت اعلیٰ وارفع ہے۔ اس مثنوی میں حقیقت نگاری سے کام لیا گیا ہے اور ملکی عناصر کو جگہ دی گئی ہے۔
 اپنی معلومات کی جانچ:

- 1- محمد حسین آزاد کی چند اہم مثنویوں کے نام لکھیے۔
- 2- ”نشاط امید“ میں حالی نے کس بات پر زور دیا ہے؟
- 3- اقبال نے ساقی نامہ میں کن موضوعات پر اظہار خیال کیا ہے؟
- 4- سردار جعفری کی مثنوی کا نام بتائیے۔

3.9 اکتسابی نتائج

- اس اکائی کا مطالعہ کرنے کے بعد آپ نے درج ذیل باتیں سیکھیں:
- ☆ شمالی ہند میں مثنوی کے اولین نمونوں سے واقف ہوئے۔
 - ☆ میر و سودا کے دور میں میر اور سودا کے علاوہ قائم چاند پوری کی مثنویوں سے واقفیت حاصل کی۔
 - ☆ میر اثر کی مشہور مثنوی خواب و خیال ہے۔ میر حسن نے کل بارہ مثنویاں لکھیں، لیکن سحرالبیان ان کی شاہ کار مثنوی ہے۔
 - ☆ دیانتکریم کی مثنوی گلزار نسیم ہے جو لکھنؤ کی سب سے عظیم اور نمائندہ مثنوی ہے۔
 - ☆ شوق دہستان لکھنؤ کے اہم مثنوی نگار تھے۔ ان کی تین مثنویاں ملتی ہیں۔ فریب عشق، بہار عشق اور زہر عشق۔ ان میں زہر عشق کو سب سے زیادہ مقبولیت ملی ہے۔
 - ☆ واجد علی شاہ ایک اچھے شاعر تھے۔ ان کی نو مثنویاں ملتی ہیں۔
 - ☆ امیر مینائی کی مثنویوں میں عاشقانہ لب و لہجہ ملتا ہے۔ داغ دہلوی نے ایک مثنوی لکھی جس کا نام فریاد داغ ہے۔
 - ☆ محمد حسین آزاد نے انجمن پنجاب لاہور کے مشاعروں کے ذریعے جدید مثنوی کا آغاز کیا۔ جدید مثنویوں میں حقیقت نگاری پر زیادہ زور دیا گیا۔ آزاد کی مثنویوں میں شب قدر سب سے زیادہ مشہور ہے۔
 - ☆ حالی نے بھی مثنویاں لکھیں۔ نشاط امید ان کی مشہور مثنوی ہے۔ اس کے علاوہ برکھارت، مناجات بیوہ، اور مناظر رحم و انصاف ان کی اہم مثنویاں ہیں۔
 - ☆ شبلی کی مثنوی صبح امید بھی ایک اہم مثنوی ہے۔ اقبال کے کلام میں بھی کئی مثنویاں ملتی ہیں، جس میں ساقی نامہ کو فنی خوبیوں کی وجہ سے اہمیت حاصل ہے۔
 - ☆ ترقی پسند تحریک کے عروج کے زمانے میں کئی شاعروں نے مثنوی پر توجہ دی اور کئی اہم مثنویاں لکھیں۔

3.10 کلیدی الفاظ

الفاظ	:	معنی	:	الفاظ	:	معنی
فوقیت	:	بڑائی، بالاتری	:	انواع	:	نوع کی جمع، اقسام
سوقیت	:	بازاری پن	:	پیل	:	فیل، ہاتھی
ہجر	:	جدائی	:	اثر در	:	اجگر، اثر دہا
مفارت	:	جدائی، بچھڑنا	:	مرغوب	:	پسندیدہ
شیشہ گر	:	شیشہ کا کام کرنے والا	:	کتھرائی	:	شادی
تتبع	:	اتباع کرنا، پیروی	:	جسارت	:	ہمت، جرات
ثقیل	:	بھاری، وزنی، دیر ہضم	:	لہو و لعب	:	کھیل کود
حکایت	:	کہانی ماجرا	:	رجائی	:	پرامید، اچھی امید رکھنے والا
روح فرسا	:	روح کو تڑپا دینے والا	:	دل دوز	:	دل کو صدمہ پہنچانے والی
دل پذیر	:	دل موہ لینے والا	:	جہت	:	سمت، طرف
گفتار	:	بات چیت، گفتگو	:	ناامیدی	:	مایوسی
انفراق	:	پھوٹ، انتشار	:	مربوط	:	بندھا ہوا

3.11 نمونہ امتحانی سوالات

3.11.1 معروضی جوابات کے حامل سوالات:

- 1- 'بارہ ماسہ' کہتے ہیں؟
- 2- محبوب عالم شیخ کی مثنویوں کا موضوع کیا ہے؟
- 3- سودا نے کتنی مثنویاں لکھی ہیں؟
- 4- سودا کی عشقیہ مثنوی کا نام کیا ہے؟
- 5- رنگین کی مثنوی 'دل پذیر' میں کس کا قصہ پیش کیا گیا ہے؟
- 6- میراثر کی مثنوی 'خواب و خیال' کی سب سے اہم خوبی کیا ہے؟
- 7- مومن کی کسی ایک مثنوی کا نام لکھیے۔
- 8- 'گلزار نسیم' کس کی مثنوی ہے؟
- 9- واجد علی شاہ اختر نے کتنی مثنویاں لکھی ہیں؟
- 10- امیر مینائی کو کس سے تلمذ حاصل تھا؟

3.11.1 مختصر جوابات کے حامل سوالات:

- 1- شمالی ہند میں مثنوی کے ابتدائی نمونوں پر اپنا اظہار کیجیے۔
- 2- میراثر کی مثنوی 'خواب و خیال' کے بارے میں لکھیے۔
- 3- مثنوی سحرالبیان اور گلزار نسیم کی ادبی اہمیت پر روشنی ڈالیے۔
- 4- امیر مینائی کے معاصرین کی مثنوی نگاری پر اظہار خیال کیجیے۔
- 5- جدید مثنوی نگاروں کے کارناموں کا احاطہ کیجیے۔

3.11.1 طویل جوابات کے حامل سوالات:

- 1- شمالی ہند میں اولین مثنوی نگاروں کے بارے میں اپنی معلومات کا اظہار کیجیے۔
- 2- میر کی مثنویوں کی ادبی اہمیت واضح کیجیے۔
- 3- سودا کی مثنوی نگاری کی خصوصیات بیان کیجیے۔

3.12 مزید مطالعے کے لیے تجویز کردہ کتابیں

- 1- اردو مثنوی کا ارتقا عبد القادر سروری
- 2- اردو مثنوی کا ارتقا شمالی ہند میں سید محمد عقیل رضوی
- 3- اردو مثنوی شمالی ہند میں (حصہ اول، حصہ دوم) گیان چند جین
- 4- اردو کی منظوم داستانیں فرمان فتح پوری
- 5- ہندوستانی قصوں سے ماخوذ اردو مثنویاں گوپی چند نارنگ

اکائی 4: میر حسن: اجمالی تعارف، مثنوی نگاری کی خصوصیات

مثنوی سحرالبیان کا مطالعہ

اکائی کے اجزا

تمہید	4.0
مقاصد	4.1
میر حسن کا عہد	4.2
میر حسن کے حالات زندگی	4.3
میر حسن کی مثنوی نگاری	4.4
مثنوی سحرالبیان (انتخاب)	4.5
سحرالبیان کا قصہ	4.5.1
کردار نگاری	4.5.2
جذبات نگاری	4.5.3
منظر نگاری	4.5.4
تہذیب کی عکاسی	4.5.5
منتخب اشعار کی تشریح	4.6
اکتسابی نتائج	4.7
کلیدی الفاظ	4.8
نمونہ امتحانی سوالات	4.9
معروضی جوابات کے حامل سوالات	4.9.1
مختصر جوابات کے حامل سوالات	4.9.2
طویل جوابات کے حامل سوالات	4.9.3
مزید مطالعے کے لیے تجویز کردہ کتابیں	4.10

4.0 تمہید

اصناف شاعری میں مثنوی اس مسلسل نظم کو کہا جاتا ہے جس میں کوئی قصہ یا کہانی بیان کی گئی ہو۔ اس کے خدو خال میں اشخاص، کردار، رہن

سہن بول چال رنج و خوشی جنگ و جدال، عشق و محبت غرض ہر حرکت جامع اور مکمل حیثیت رکھتی ہے۔ مثنوی اپنے تسلسل بیان اور واقعات نگاری کی وجہ سے بھی ایک امتیاز رکھتی ہے۔ مولانا حالی نے اپنے مقدمہ میں اس کو کارآمد صنف سخن قرار دیا ہے۔ مثنوی میں ظاہری اور معنوی ہر لحاظ سے شاعری کے تمام لوازمات ملتے ہیں۔ بالفاظ دیگر مثنوی میں غزل کا سوز و گداز، عشق و حسن کی رعنائیاں، قصیدے کے تشبیہ کی شان، رزم و بزم کی ہنگامہ آرائیاں اور دلفریبیاں سبھی کچھ ہے۔ فارسی میں مثنوی کہنے کا رواج عام تھا۔ فارسی کے بعد خصوصاً اردو کے ابتدائی دور میں یعنی دکنی شاعری میں بہت سی مثنویاں لکھی گئیں۔ بہمنی عہد میں معلوم و دستیاب مثنوی کدم را و پدم را سے لے کر دکنی سلطنتوں کے ٹٹنے تک اور اس کے بعد آولی اور سراج اور نگ آبادی تک مثنویوں کی ایک تاریخ ہے۔ شمالی ہند کی اولین مثنوی ”افضل کی بکٹ کہانی“ ہے اس کے بعد میر حسن اور دیاشنکر نسیم کی مثنویاں اہمیت رکھتی ہیں۔

4.1 مقاصد

- اس اکائی کے مطالعے کے بعد آپ اس قابل ہو جائیں گے کہ
- ☆ میر حسن کے عہد سے واقف ہو سکیں گے۔
 - ☆ میر حسن کے حالات زندگی پر روشنی ڈال سکیں گے۔
 - ☆ میر حسن کی مثنوی نگاری کا جائزہ لے سکیں گے۔
 - ☆ میر حسن کی شاہکار مثنوی سحرالبیان کا مطالعہ کر سکیں گے۔
 - ☆ سحرالبیان کا تنقیدی جائزہ لے سکیں گے۔

4.2 میر حسن کا عہد

اردو میں مثنوی نگاری کا آغاز دکن میں بہمنی دور سے ہوا۔ صحیح ہے کہ اس سے پہلے شمالی ہند میں صوفیائے کرام کی لکھی ہوئی کچھ نظمیں مثنوی کی ہیئت میں ملتی ہیں لیکن ان میں مربوط و مسلسل کوئی قصہ یا کہانی نہیں ہوتی تھی بلکہ مذہبی اور صوفیانہ خیالات کی پیش کش تھی یا پند و موعظت کی باتیں۔ اس لیے انہیں مثنوی کہنے میں تامل ہوتا ہے، البتہ قطبیین کی ”مرگاوتی“ نامی نظم کو شمالی ہند میں مثنوی کا اولین نمونہ کہا جاسکتا ہے۔ دکن کے شاعروں نے اس صنف سخن میں اپنا کمال دکھایا۔ ان شعرا نے بیشتر فارسی مثنویوں کے تراجم دکنی میں کیے۔ اسلوب اور طرز نگارش میں تنوع بھی پیدا کیا۔ 1700ء کے بعد اصناف شاعری میں غزل نے عروج حاصل کیا۔ شمالی ہند میں بھی غزل کے ساتھ ساتھ مثنوی کو بھی فروغ حاصل ہوا۔ افضل، فائز، حاتم، میر سودا، مصحفی، جرات اور میر حسن نے مثنوی نگاری میں نام کمایا۔ میر حسن کی مثنوی سحرالبیان ان سب میں مقبول خاص و عام رہی ہے۔ میر حسن زوال پذیر مغل سلطنت کی یادگار ہیں۔ اورنگ زیب عالمگیر کے بعد ان کے بیٹوں میں وہ صلاحیت نہیں تھی کہ اتنی بڑی حکومت سنبھال سکیں۔ ملک کے مختلف علاقوں میں سکھوں، مرہٹوں، روہیلوں اور جاٹوں کی شورشوں، بغاوتوں کی وجہ سے بھی معاشرہ میں انحطاط غالب تھا۔ انتشار و بد امنی کے اس دور میں اصناف شاعری میں مثنوی نگاری کا زیادہ چلن رہا۔ اہل کمال کسب معاش، آسودگی اور آسائش کی تلاش میں سرگرداں تھے۔ میر و سودا جیسے شعرا کے ہاں اس دور کی عکاسی ملتی ہے۔ میر حسن اٹھارویں صدی کے ان شاعروں میں شامل ہیں جنہوں نے دہلوی تہذیب و تمدن کے زوال کو اپنی آنکھوں سے دیکھا تھا۔ موقع پرستی، عیش پرستی اور طوائف الملوکی سماجی بگاڑ، سیاسی ابتری اور مذہب و اخلاق سے بے نیازی نے پورے معاشرے کو بگاڑ دیا تھا۔ اس دور میں بے ضابطگی، لاپرواہی، بے اصولی اور اقدار کی پامالی عام تھی۔ بادشاہ اور امرائے عیش پرستی میں مبتلا اور تساہل کا شکار تھے۔ عوام اپنے بادشاہ اور

امیروں کی نقل کیا کرتے تھے۔ سیاسی عدم استحکام نے افراتفری کا ماحول بنا دیا۔ نادر شاہ درانی کے دہلی پر حملہ، سادات بارہہ کا اقتدار پر قبضہ اور ایسے ہی دیگر حالات نے شعرا میں مایوسی، قنوطیت اور نامرادی کا احساس پیدا کر دیا تھا۔ یہی وہ زمانہ ہے جب کہ دربار میں خوشامد، چالپوسی، ریا کاری اور سازشیں اپنا رنگ جمار ہی تھیں۔ صاحبان علم و دانش کی بجائے بھانڈ اور مسخروں کی بن آئی تھی۔ جھوٹی شان و شوکت کو قائم رکھنے کے لیے امر اقرض کی لعنت میں مبتلا ہو چکے تھے۔ بہر حال سیاسی ابتتری، عوامی بد حالی اور معاشی پریشانی اس دور کی نمایاں علامات تھیں۔ چنانچہ اس دور کے شاعروں کے کلام میں یہی بے اعتدالیوں، سماجی خرابیاں، عیش کوشیاں اور دیگر برائیاں صاف نظر آتی ہیں۔ اسی دور میں ”شاهدان بازاری“ کا ہر جاہجوم نظر آتا ہے۔ طوائفوں کے علاوہ امر و دوس سے بھی عشق کیا جاتا تھا۔ میلوں ٹھیلوں اور مینا بازاروں کا چرچا تھا۔ غرض پورا معاشرہ بے سمت بے کارواں بن چکا تھا۔

4.3 میر حسن کے حالات زندگی

میر حسن 1727ء میں دہلی کے محلے سیدواڑے میں پیدا ہوئے۔ ان کے مورث اعلیٰ میر امام موسوی کے زمانے میں شاہ جہاں ہرات سے دہلی آئے۔ انہوں نے بادشاہ سے قرب حاصل کر لیا اور سہ ہزار کے منصب پر فائز ہوئے۔ گھر کا ماحول علمی و ادبی تھا شاعری سے فطری دلچسپی تھی۔ ان کی ابتدائی تعلیم و تربیت والد ہی کی نگرانی میں ہوئی۔ بچپن ہی سے شاعرانہ رجحان دیکھ کر والد میر رضا حک نے انہیں خواجہ میر درد کے حوالے کیا۔ درد کے فیض صحبت و تعلیم نے میر حسن کے جوہر کمال کو اور نکھارا۔ تاریخی لحاظ سے کہا جاسکتا ہے کہ لکھنؤ دارالسلطنت مقرر ہونے سے پیشتر میر حسن کا خاندان دہلی چھوڑ کر فیض آباد منتقل ہو چکا تھا۔

میر رضا حک، جرات، آشنا، مصحفی وغیرہ اُس دور میں لکھنؤ میں موجود تھے۔ میر حسن عہد آصف الدولہ میں مثنوی بدر منیر و سحر البیان کی تصنیف میں مصروف تھے۔ میر حسن نے اپنی مثنوی ”گلزار ارم“ میں دہلی چھوڑنے کے حالات بیان کیے ہیں۔ دہلی سے نکل کر وہ پہلے لکھنؤ پہنچے، لکھنؤ پسند نہ آیا تو فیض آباد منتقل ہو گئے۔ مگر جلد ہی فیض آباد سے لکھنؤ آئے اور یہیں کے ہو گئے۔ انہوں نے اکٹھ برس کی عمر پائی اور 1788 میں انتقال کیا۔ میر حسن کے چار بیٹے تھے ان میں سے دو میر احسن خلیق اور میر مستحسن خلیق صاحب دیوان شاعر ہوئے۔ میر مستحسن خلیق کے بیٹوں میں میر انیس نے خوب شہرت کمائی۔ انیس کے علاوہ میر حسن کے پوتوں میں میر مونس، میر انس اور میر وحید نے بھی شاعری میں مقام حاصل کیا۔ میر حسن نے مثنویوں کے علاوہ غزلیں بھی کہیں اور ایک تذکرہ بعنوان تذکرہ شعرائے اردو (1733ء تا 1777ء) بھی مرتب کیا۔ میر حسن کے دور میں مثنوی اپنے کمال پر پہنچ چکی تھی۔ میر حسن سے پہلے میر تقی میر اور رفیع سودا کی مثنویاں زبان و بیان، واقعات اور عشقیہ مضامین سے معمور اپنا ایک مقام بنا چکی تھیں۔ ان مثنویوں میں تہذیبی اعتبار سے انسانی زندگی کے مرقعے ملتے ہیں اس کے علاوہ ان میں سراپا نگاری، کردار نگاری، جذبات و احساسات کے مناظر صاف پڑھے جاسکتے ہیں۔ میر حسن نے اسی روایت کو بڑی مضبوطی اور تنوع کے ساتھ آگے بڑھایا ان کی مثنوی سحر البیان کی زبان سادہ سلیس اور رواں ہے۔ ان کی یہ ایک عشقیہ داستان ہے جو اس دور کی تہذیب، ثقافت، تمدن و ادب کے ساتھ ساتھ سماج و معاشرہ کی کیفیت کی بھی بھرپور عکاسی کرتی ہے۔ بادشاہوں کی عیش کوشی، شہزادوں، شہزادیوں کی محبتیں، وزیروں، وزیر زادوں کی ہوشیاری، مکاری، نیز خدمت گزاری میں جان نثاروں کی قربانی، ایثار، آرام، چین، آسودگی، سکون کے دلکش اور فرحت بخش سامان مزید دولت کی فراوانی کے مظاہرے ہر قدم پر نظر آتے ہیں۔ سحر البیان میر حسن کی آخری عمر کی تصنیف ہے اس سے پہلے وہ کئی مثنویاں لکھ چکے تھے جیسے رموز العارفین 1188ھ 1775ء، مثنوی گلزار ارم (1192ھ 1779ء)، مثنوی قصر جواہر (1199ھ 1785ء) سحر البیان سے کچھ ہی پہلے مثنوی ”تہنیت عمید“ (1199ھ) وغیرہ۔

4.4 میر حسن کی مثنوی نگاری

مثنوی سحرالبیان کو میر حسن نے 1784ء میں مکمل کیا اور ایک منصوبہ بند پلاٹ یا خاکہ کے ذریعے آگے بڑھایا ہے۔ یہ مثنوی، مثنوی کی مخصوص سات بحروں میں سے ایک مقبول عام بحر متقارب مثنیٰ محذوف الآخر یعنی فعولن فعولن فعولن فعل میں لکھی گئی ہے۔ فردوسی کا شاہنامہ نظامی کا سکندر نامہ اور سراج اورنگ آبادی کی بوستان خیال بھی اسی بحر میں لکھی گئی ہیں۔ عام طور سے مثنویوں میں یہ بحر زمیہ کے لیے استعمال ہوتی ہے، میر حسن نے اپنی عشقیہ مثنوی کے لیے اس بحر کو اختیار کیا ہے۔ نجم النساء اور فیروز شاہ کی ملاقاتوں اور آخر میں ان کی شادی کو اصل قصے سے مربوط کیا ہے۔ اگر اس قصہ کو اصل مثنوی سے علیحدہ کر دیا جائے تو شاید مثنوی کا لطف جاتا رہے گا۔ قصے کا آغاز درمیانی حصہ اور اس کا اختتام بالکل فطری معلوم ہوتا ہے۔ گویا نقطہ آغاز سے ہی عروج اور انتہا مناسبت کے ساتھ اپنی اپنی جگہ پاتے ہیں درمیان میں ہلکے پھلکے تصادم اور واقعات سے مثنوی طویل ہو جاتی ہے۔ ان واقعات کی تفصیلات پر نظر ڈالی جائے تو کہا جاسکتا ہے کہ پہلی منزل یا پہلا تصادم شہزادہ بے نظیر پر ماہ رخ (پری) کا عاشق ہو جانا اور اسے سوتے میں اڑالے جانا ہے۔ دوسرا موقع ہے بے نظیر اور بدر منیر کی ملاقات اور تیسری منزل کا اہم نکتہ بے نظیر اور بدر منیر کے عشق کا ماہ رخ پری کو پتہ چل جانا اور ماہ رخ کا بے نظیر کو اندھے کنویں میں قید کر دینا ہے۔ بے نظیر کے فراق میں بدر منیر کی تڑپ دیکھ کر وزیر زادی نجم النساء جو گن کا بھیس بنا کر بے نظیر کی تلاش میں نکلتی ہے، دوران تلاش فیروز شاہ کی مدد سے بے نظیر کا سراغ ملتا ہے اور آخر کار مختلف مراحل کے بعد سبھی کام خیر خوبی سے انجام پاتے ہیں۔ اس طرح یہ مثنوی اختتام کو پہنچتی ہے۔ اس پلاٹ کی خوبی یہ ہے کہ شاعر نے ہر پہلو پر اپنی گرفت مضبوط رکھی ہے۔ میر حسن نے اس مثنوی کی پیش کش میں جزئیات نگاری کا بطور خاص خیال رکھا جس سے شاعری کا لطف دو بالا ہو جاتا ہے۔ اس کے ساتھ ساتھ شاعر نے کردار نگاری میں وہ جاذبیت اور رعنائی سمودی ہے کہ قاری خود کو ان کرداروں کے ہمراہ پاتا ہے۔ مثنوی سحرالبیان کی ایک اور خوبی اس کا تسلسل ہے جس میں زمانی و مکانی عنصر بڑی اہمیت رکھتا ہے یعنی اس مثنوی میں زمانے کا کوئی تعین نہیں تاہم اس میں بیان کردہ واقعات تہذیبی آثار ثقافتی اخبار مناظر اور مختلف مراحل سے ایک عہد کا اندازہ ہو جاتا ہے۔ بالفاظ دیگر میر حسن نے اپنے عہد کی مکمل تصویر کشی کی ہے انہوں نے اپنی زندگی کا بیشتر حصہ لکھنؤ میں گزارا تھا۔ لکھنؤ اس ابتدا اور آزماتش کے دور میں بھی سکون امن و آسائش، عیش و عشرت کی آماجگاہ تھا۔ یہاں کی محافل ان کی رنگینیاں، شان و شوکت، راگ و رنگ، رقص و سرور، رسم و رواج، کینروں، غلاموں اور نوکر چاکر کی ریل پیل ان سبھی باتوں کو میر حسن نے بڑی خوبی اور چابک دستی سے پیش کیا ہے۔ یہ صحیح ہے کہ میر حسن نے اپنی ایک اور مثنوی گلزار مراد 1192ھ میں لکھنؤ کی اس تہذیب و تمدن کا مذاق اڑایا تھا مگر سحرالبیان میں اس کے برعکس تعریف و تحسین کا غلبہ نظر آتا ہے۔ میر حسن نے اس عہد کی مروجہ زبان کو بدرجہ کمال استعمال کیا۔ شگفتگی، شائستگی، شیرینی، روانی، فصاحت و بلاغت، تشبیہات و استعارے، محاورے اور خوبصورت ترکیبوں کا ایک حسین بہاؤ سحرالبیان میں موجزن نظر آتا ہے۔

4.5 مثنوی سحرالبیان (انتخاب)

مثنوی سحرالبیان کا پہلا ایڈیشن 1805 میں میر شیر علی افسوس کے دیباچہ کے ساتھ فورٹ ولیم کالج کی طرف سے شائع ہوا۔ سحرالبیان تقریباً ڈھائی ہزار اشعار پر مشتمل ہے۔ آغاز داستان سے پہلے 38 اشعار حمد کے اور 26 اشعار نعت کے ہیں۔ منقبت علی کے 19 اشعار کے بعد اصحاب پاک کی مدح میں 14 اشعار ہیں بعد ازاں مناجات کے 14 اشعار پھر 14 اشعار تعریف سخن میں، اس کے بعد 4 شعر شاہ عالم بادشاہ کی تعریف

میں اور کوئی اسی (80) اشعار آصف الدولہ کی مدح میں لکھے ہیں مزید کوئی 10 شعر مصنف نے بطور عجز و انکسار لکھ کر اصل داستان شروع کی ہے۔ داستان کے خاتمے پر آصف الدولہ کے لیے دعائیہ اشعار اور خود بے نظیر اور بدر منیر کے لیے بھی دعا خیر کی گئی۔ آخر کے چھ شعروں میں میر حسن نے مثنوی کی ادبی حیثیت متعین کی ہے اور مرزا قتل کی فارسی تاریخ کا حوالہ دیا ہے۔

آغاز داستان

کسی شہر میں تھا کوئی بادشاہ
 بہت حشمت و جاہ و مال و منال
 کئی بادشاہ اُس کو دیتے تھے باج
 کوئی دیکھتا آ کے جب اس کی فوج
 طویلے کے اسکے جو ادنیٰ تھے خر
 جہاں تک کہ سرکش تھے اطراف کے
 رعیت تھی آسودہ و بے خطر
 عجب شہر تھا اس کا مینو سواد
 لگے تھے ہر اک جا پہ واں سنگ و خشت
 زمیں سبز و سیراب عالم تمام
 کہیں چاہ و منبع، کہیں حوض و نہر
 عمارت تھی گچ کی وہاں بیشتر
 کروں اس کی وسعت کا کیا میں بیاں
 ہنرمند واں اہل حرفہ تمام
 یہ دلچسپ بازار تھا چوک کا
 جہاں تک کہ رستے تھے بازار کے
 وہ پختہ دکانوں کے دیوار و در
 صفا پر جو اس کی نظر کر گئے
 کہوں قلعے کی اس کے میں کیا شکوہ
 وہ دولت سرا خانہ نور تھا
 ہمیشہ خوشی رات دن سیر باغ
 سدا عیش و عشرت سدا راگ و رنگ
 کہ تھا وہ شہنشاہ گیتی پناہ
 بہت فوج سے اپنی فرخندہ حال
 خطا اور عُتُن سے وہ لیتا خراج
 تو کہتا کہ ہے بحر ہستی کی موج
 انہیں نعل بندی میں ملتا تھا زر
 وہ اس شہہ کے رہتے تھے قدموں لگے
 نہ غم مفلسی کا، نہ چوری کا ڈر
 کہ قدرت خدائی کی آتی تھی یاد
 ہر اک کوچہ اس کا تھا رشک بہشت
 نظر کو طراوت وہاں صبح و شام
 ہر اک جا پہ آب لطافت کی لہر
 کہ گزرے صفائی سے جس پر نظر
 کہ جوں اصفہاں تھا وہ نصف جہاں
 ہر اک نوع کی غلق کا ازدحام
 کہ ٹھہرے جہاں بس وہیں دل لگا
 کہے تو کہ تختے تھے گلزار کے
 سفیدی پہ جن کی نہ ٹھہرے نظر
 اسے دیکھ کر سنگ مرمر گئے
 گئے دب بلندی کو دیکھ اس کی کوہ
 سدا عیش و عشرت سے معمور تھا
 نہ دیکھا کسی دل پہ جز لالہ داغ
 نہ تھا زیست سے اپنی کوئی بہ تنگ

عجب شہر تھا وہ، عجب بادشاہ
 ہوئے اس کی دولت سے گھر گھر امیر
 محل و مکاں اس کا رشک ارم
 سدا جامہ زیبوں سے رغبت اسے
 کمر بستہ خدمت میں حاضر مدام
 مگر ایک اولاد کا تھا الم
 نہ رکھتا تھا وہ اپنے گھر کا چراغ
 کہ اس روشنی پر یہ اندھیر تھا
 جو کچھ دل کا احوال تھا، سو کہا
 فقیری کا ہے میرے دل کو خیال
 نہ پیدا ہوا وارث تخت و تاج
 نمودار پیری ہوئی سر بسر
 جوانی گم، زندگانی گزشت
 بہت فکر دنیا میں رویا کیا
 کہ از فکر دنیا زدیں غافل
 نہ ہو تجھ کو ذرہ کبھی اضطراب
 نہیں خوب جانا ادھر خالی ہاتھ
 کہ تا دو جہاں میں رہے حال نیک
 کہ ایسا نہ ہووے کہ پھر سب کہیں
 کہ بر آسمان نیز پرداختی،
 فقیری میں ضائع کرو اس کو مت
 وہاں جا کے خرمن ہی تیار لو
 کہ اس فیض سے ہے تمہاری نجات
 سو اس کا تردد بھی کرتے ہیں ہم
 کرو تم نہ اوقات اپنی تلف
 کہ قرآن میں آیا ہے لا تقنطو

غنی واں ہوا جو کہ آیا تباہ
 نہ دیکھا کسی نے کوئی واں فقیر
 کہاں تک کہوں اس کا جاہ و حشم
 سدا ماہ رویوں سے صحبت اسے
 ہزاروں پری پیکر اس کے غلام
 کسی طرف سے وہ نہ رکھتا تھا غم
 اسی بات کا اس کے تھا دل پر داغ
 دنوں کا عجب اس کے یہ پھیر تھا
 وزیروں کو اک روز اس نے بلا
 کہ میں کیا کروں گا یہ مال و منال
 فقیر اب نہ ہوں تو کروں کیا علاج
 جوانی مری ہو گئی سب بسر
 دریغا! کہ عہد جوانی گزشت
 بہت ملک پر جان کھویا کیا
 زہے بے تمیزی و بے حاصلی
 وزیروں نے کی عرض کہ اے آفتاب!
 فقیری جو کیجئے تو دنیا کے ساتھ
 کرو سلطنت لے کے اعمال نیک
 جو عاقل ہوں، وہ سوچ میں ٹک رہیں
 ”تو کار زمیں را نکو ساختی“
 یہ دنیا جو ہے مزرع آخرت
 عبادت سے اس کشت کو آب دو
 رکھو یاد عدل و سخاوت کی بات
 مگر ہاں، یہ اولاد کا ہے جو غم
 عجب کیا کہ ہووے تمہارے خلف
 نہ لاؤ کبھی یاس کی گفتگو

نصیبوں کو اپنے ذرا دیکھ لو
 ولے اہل تنجیم کو بھیجے خط
 غرض یاد تھا جن کو اس ڈھب کا فن
 جو نہیں رو بہ رو شہہ کے سب ولے گئے
 دعا دی کہ ہوں شہہ کے بیدار بخت
 کہا شہہ نے میں تم سے رکھتا ہوں کام
 مرا ہے سوال اس کا لکھو جواب
 کسی سے بھی اولاد ہے یا نہیں
 لگے کھینچنے زائچے بے قیاس
 لگا دھیان اولاد کا اس کے ساتھ
 کئی شکل سے دل گیا ان کا کھل
 کہ ہے گھر میں امید کی کچھ خوشی
 بہت ہم نے تکرار کی ہر طریق
 تو ایک ایک نقطہ ہے فرد خوشی
 کہ طالع میں فرزند ہے تیرے نام
 پیا کر مے وصل کا تو قدح
 کہ ہم نے بھی دیکھی ہے اپنی کتاب
 عمل اپنا سب کرچکا ہے زحل
 خوشی کا کوئی دن میں آتا ہے دور
 تو دیکھا ہے کہ نیک سب کی نظر
 تو کچھ انگلیوں پر کیا پھر شمار
 ٹلا اور برچھک پہ کر کر نظر
 چندرماں سا بالک ترے ہووے گا
 کہ آیا ہے اب پانچواں آفتاب
 نہ ہو گر خوشی تو نہ ہوں برہمن
 کہ آئی ہے اب ساتویں مشتری

بلاتے ہیں ہم اہل تنجیم کو
 تسلی تو دی شاہ کو اس نمط
 نجومی و رمال اور برہمن
 بلا کر انہیں شہہ کنے لے گئے
 پڑاجب نظر وہ شہہ تاج و تخت
 کیا قاعدے سے نہڑ کر سلام
 نکالو ذرا اپنی اپنی کتاب
 نصیبوں میں دیکھو تو میرے کہیں
 یہ سن کر، ولے رمال طالع شناس
 دھرے تختے آگے لیا قرعہ ہاتھ
 جو پھینکیں تو شکلیں کئی بیٹھیں مل
 جماعت نے رمال کی عرض کی
 یہ سن ہم سے اے عالموں کے شفیق
 بیاض اپنی دیکھی جو اس رمل کی
 ہے اس بات پر اجتماع تمام
 زن و زوج کے گھر میں ہے گی فرح
 نجومی بھی کہنے لگے در جواب
 نحوست کے دن سب گئے ہیں نکل
 ستارے نے طالع کے بدلے ہیں طور
 نظر کی جو تسدیس و تثلیث پر
 کیا پنڈتوں نے جو اپنا بچار
 جنم پترا شاہ کا دیکھ کر
 کہا : رام جی کی ہے تم پر دیا
 مہاراج کے ہوں گے مقصد شتاب
 نکلتے ہیں اب تو خوشی کے بچن
 نصیبوں نے کی آپ کے یادری

کہ دیتی ہے یوں اپنی پوتھی خبر
 کہ ہیں اس بھلے میں برے طور بھی
 خطر ہے اسے بارہویں برس میں
 بلندی سے خطرہ ہے اس کو تمام
 رہے برج میں یہ مہہ چار دہ
 کہو جی کا خطرہ تو اس کو نہیں؟
 مگر دشتِ غربت کی کچھ سیر ہے
 کوئی اس کی معشوق ہو استری
 خرابی ہو اس پر کسی کے سبب
 کہ دنیا میں توام ہیں شادی و غم
 جو چاہے کرے میرا پروردگار
 منجم وہاں سے برآمد ہوئے
 لگا مانگنے اپنی حق سے مراد
 لگا آپ مسجد میں رکھنے دیا
 لگائی ادھر لؤ تو پایا چراغ
 ہوئی کشتِ امید کی بارور
 رہا حمل اک زوجہ شاہ کو
 مبدل ہوئے دے خوشی ساتھ سب
 کوئی دن میں بجتا ہے چنگ و رباب
 کہ اک نیک اختر کرے ہے طلوع

مقرر ترے چاہیے ہو پسر
 ولیکن مقدر ہے کچھ اور بھی
 یہ لڑکا تو ہوگا، ولے کیا کہیں
 نہ آوے یہ خورشید بالائے بام
 نہ نکلے یہ بارہ برس رشک مہہ
 کہا سن کے شہہ نے یہ ان کے تئیں
 کہا: جان کی سب طرح خیر ہے
 کوئی اس پہ عاشق ہو جن و پری
 کچھ ایسا نکلتا ہے پوتھی میں اب
 ہوئی کچھ خوشی شہہ کو اور کچھ الم
 کہا شہہ نے: اس پر نہیں اعتبار
 یہ فرما محل میں درآمد ہوئے
 خدا پر زبس اس کو تھا اعتقاد
 خدا سے لگا کرنے وہ التجا
 نکالا مرادوں کا آخر سراغ
 سحاب کرم نے کیا جو اثر
 اسی سال میں یہ تماشا سنو
 جو کچھ دل پر گزرے تھے رنج و تعب
 خوشی سے پلا مجھ کو ساقی شراب
 کرو نعمتِ تہنیت کو شروع

داستان تولد ہونے کی شاہ زادہ بے نظیر کے

ہوا گھر میں شہہ کے تولد پسر
 جسے مہر و مہہ دیکھ شیدا ہوا
 اسے دیکھ بے تاب ہو آفتاب
 کئی نذریں گزارنیاں اور کہا
 کہ پیدا ہوا دارث تاج و تخت

گئے نو مہینے جب اس پر گزر
 عجب صاحبِ حسن پیدا ہوا
 نظر کو نہ ہو حسن پر اس کے تاب
 ہوا وہ جو اس شکل سے دل پذیر
 مبارک تھے اے شہہ نیک بخت

فلک مرتبت او عطارد رقم
 غلامی کریں اس کی خاقان چین
 کیے لاکھ سجدے کہ اے بے نیاز!
 نہ ہو تجھ سے مایوس امیدوار
 تہیہ کیا شاہ نے جشن کا
 انہیں خلعت و زر کا انعام دے
 کہو خانساماں سے تیار ہو
 کہ نقار خانے میں دو حکم جا
 خبر سن کے یہ شاد ہوں خاص و عام
 لگا ہر جگہ بادلہ اور زری
 مہیا کر اسباب عیش و طرب
 شتابی سے نقاروں کو سینک سانک
 لگی پھیلنے ہر طرف کو صدا
 کہ دوں دوں، خوشی کی خبر کیوں نہ دوں
 ہوئی گرد و پیش آ کے خلقت کھڑی
 بنا منہ سے پھر کی لگا اس پہ ساز
 خوشی سے ہوئے گال گل پھول کے
 اڑانا لگا بجنے اور گھڑنی
 گھڑ سننے والوں کو کرتی تھی سن
 لگے بھرنے زیل اور گھرج میں بہم
 تھرکنے لگا تالیوں کو بجا
 کہ لڑکے کے ہونے کی نوبت ہوئی
 عجب طرح کا اک ہوا ازدحام
 لگے کھینچنے زر کے تودے فقیر
 مشائخ کو اور پیرزادوں کو گانو
 وزیروں کو الماس و لعل و گہر

سکندر نژاد اور دارا حشم
 رہے اس کے اقلیم زیر نگین
 یہ سنتے ہی مژدہ بچھا جانماز
 تجھے فضل کرتے نہیں لگتی بار
 دوگانہ غرض شکر کا کر ادا
 وے نذریں خواصوں کی، خوجوں کی لے
 کہا: جاؤ، جو کچھ کہ درکار ہو
 نقیبوں کو بلوا کے یہ کہہ دیا
 کہ نوبت خوشی کی بجائیں تمام
 یہ مژدہ جو پہنچا، تو نقارچی
 بنا ٹھاٹھ نقار خانے کا سب
 غلاف ان پر بانات پُر زر کے ٹانک
 دیا چوب کو پہلے بم سے ملا
 کہا زیر سے بم نے بہر شنگوں
 بچے شادیاں جو واں اس گھڑی
 بہم مل کے بیٹھے جو شہنا نواز
 سروں پر وہ سر پیچ معمول کے
 لگے لینے اپبیں خوشی سے نئی
 ٹکوروں میں نوبت کے شہنا کی دھن
 ٹرھی اور قرناے شادی کے دم
 سنی جھانجھ نے جو خوشی کی نوا
 نئے سر سے عالم کو عشرت ہوئی
 محل سے لگا تابہ دیوان عام
 چلے لے کے نذریں وزیر و امیر
 دیے شاہ نے شاہ زادے کے نانو
 امیروں کو جاگیر لشکر کو زر

پیادے جو تھے ان کو گھوڑے دیے
 جسے ایک دینا تھا، بخشے ہزار
 ہوئی ”آہے آہے مبارک“ کی دھوم
 کہاں تک میں لوں نرت کاروں کا نام
 دھنی دست کے اور آواز کے
 لگے گانے اور ناچنے ایک بار
 بہا ہر طرف جوے عشرت کا آب
 صدا اونچی ہونے لگی چنگ کی
 خوشی سے ہر اک اُن کی تریں ملا
 ملا سر طنبروں کے یک رنگ کے
 بجانے لگے سب دے چالاک و چست
 اٹھا گنبد چرخ سارا دھک
 لگے ناچنے اس پہ اہل نشاط
 دو پاؤں میں گھنگرو جھکتے ہوئے
 دکھانا وہ رکھ رکھ کے چھاتی پہ ہاتھ
 پھڑکنا وہ نتھنے کا ہر آن میں
 نظر سے کبھی دیکھنا بھالنا
 کبھی اپنی انگیا کو لینا چھپا
 کسی کے چمکتے ہوئے نورتن
 شفق میں عیاں جیسے شام و سحر
 جسے دیکھ کر دل کو ہوا اضطراب
 وہ گردن کے ڈورے قیامت، غضب
 کبھی چوری چوری سے کرنا نظر
 کہ پردے میں ہو جائیں دل لوٹ پوٹ
 کہ دل لیجیے تان کی جان یہ
 پرم جوگ کچھی کے لے پر ملو

خواصوں کو، خوجوں کو جوڑے دیے
 خوشی سے کیا یاں تلک زر نثار
 کیا بھانڈ اور بھگتیوں نے ہجوم
 لگا کچھی، چونہ پرنی تمام
 جہاں تک کہ سازندے تھے ساز کے
 جہاں تک کہ تھے گانک اور تنت کار
 لگے بجنے قانون و بین و رباب
 لگی تھاپ طلبوں پر مردنگ کی
 کمانچوں کو، سارنگیوں کو بنا
 لگاتار پر موم، مرچنگ کے
 ستاروں کے پردے بنا کر درست
 گئی بین کی آسمان پر گمک
 خوشی کی زبس ہر طرف تھی بساط
 کناری کے جوڑے چمکتے ہوئے
 وہ گھٹنا وہ بڑھنا اداؤں کے ساتھ
 دو بالے چمکتے ہوئے کان میں
 کبھی دل کو پاؤں سے مل ڈالنا
 دکھانا کبھی اپنی چھب مسکرا
 کسی کے وہ مکھڑے پہ نتھ کی پھبن
 وہ دانتوں کی مسی، وہ گل برگ تر
 وہ گرمی کے چہرے کہ جوں آفتاب
 چمکنا گلوں کا صفا کے سبب
 کبھی منہ کے تیں پھیر لینا ادھر
 دوپٹے کو کرنا کبھی منہ کی اوٹ
 ہر اک تان میں ان کو ارمان یہ
 کوئی فن میں سنگیت کے شعلہ رو

کھڑی عاشقوں کے دلوں کو ملے
 کوئی ڈھمڈھی میں دکھا اپنا فن
 نئی طرح سے داغ دینا انھیں
 کبھی ہاتھ اٹھا، لیویں گرتوں کو تھام
 کہیں قول و قلبانہ و نقش و گل
 کہیں نانچ کشمیریوں کا وہاں
 بجاتے تھے اس جا کھڑے باندھ غول
 مبارک سلامت کی تھی دھوم دھام
 پری پیکروں کا ہر اک جا ہجوم
 کہ دن عید اور رات تھی شب برات
 محل میں لگا پلنے وہ نونہال
 دل بستیاں کی گرہ کھل گئی
 بڑھایا گیا دودھ اس ماہ کا
 اسی طرح سے پھر ہوا وہ ہجوم
 ہوئی بلکہ دونی خوشی کی ترنگ
 وہاں آنکھ کو نرگسوں نے ملا
 کیے بردے آزاد تب اس کے نانو

کوئی ڈیڑھ گت ہی میں پاؤں تلے
 کوئی دائرے میں بجا کر پر ن
 غرض ہر طرح دل کو لینا انھیں
 کبھی مار ٹھوکر، کریں قتل عام
 کہیں دُھرپت اور گیت کا شور و غل
 کہیں بھانڈ کے ولولوں کا سماں
 منجیرا، پکھاوج، گلے ڈال ڈھول
 محل میں جو دیکھو تو اک ازدحام
 وہاں بھی تو تھی عیش و عشرت کی دھام
 چھٹی تک غرض تھی خوشی ہی کی بات
 بڑھے ابر ہی ابر میں جوں ہلال
 برس گاٹھ جس سال اس کی ہوئی
 وہ گل جب کہ چوتھے برس میں لگا
 ہوئی تھی جو کچھ پہلے شادی کی دھوم
 طوائف وہی اور وہی راگ و رنگ
 وہ گل، پانو سے اپنے جس جا چلا
 لگا پھرنے وہ سرو جب پانو پانو

داستان شاہ زادے کے کوٹھے پر سونے کی اور پری کے اڑا کر لے جانے کی

کہ چاروں طرف ماہ ہے جلوہ گر
 کہ آیا بلندی پہ ماہ تمام
 مثل ہے کہ ہے چاندنی چار دن
 تو پھر جان یہ تو کہ اندھیر ہے
 کہ سیمیں تنوں کہ ہو جس پر امنگ
 کہ ہو چاندنی جس صفا کی غلاف
 کہ مٹھل کو ہو جس کے دیکھے سے شرم
 جسے دیکھ، آنکھوں کو آرام آئے
 کہ ٹھہوں میں تھے جس کے موتی لگے

شبتابی سے اٹھ ساقی بے خبر
 بلوریں گلابی میں دے بھر کے جام
 جوانی کہاں اور کہاں پھر یہ سن
 اگرے کے دینے میں کچھ دیر ہے
 وہ سونے کا جو تھا جڑاؤ پلنگ
 کھنچی چادر ایک اس پہ شبنم کی صاف
 دھرے اس پہ تکیے کئی نرم نرم
 کہاں تک کوئی اس کی خوبی کو پائے
 گئے اس پہ کئے وہ مُقیش کے

کہ تھے رشک آئینہ صاف کے
 کہ ہر وجہ تھی ان کو خوبی میں راہ
 تو رخسارہ رکھ اپنا سوتا تھا وہ
 کہے تو لگائے تھے مکھڑے پہ چاند
 بچھونے پہ آتے ہی بس سو رہا
 رہا پاسباں اس کا ماہ منیر
 لگا دی ادھر اپنی اس نے نگاہ
 غرض واں کا عالم دوبالا ہوا
 جوانی کی نیند اور سونے کا رنگ
 ہوا جو چلی سو گئے ایک بار
 مگر جاگتا ایک مہتاب تھا
 پڑی شاہ زادے پہ اس کی نظر
 جلا آتش عشق سے اس کا تن
 وہ تخت اپنا لائی ہوا سے اتار
 منور ہے سارا زمیں آسماں
 دیا گال سے گال اپنا ملا
 لیکن حیانے کہا اس کو بس
 کہ لے چلیے اس کا امانت پلنگ
 وہاں سے اسے لے اڑی دل ربا
 ہوا میں ستارہ ساچکا دو چند
 چلے شیر جس طرح سے جوش کھا
 کہ اس مہ کا پہنچا فلک پر دماغ
 اڑا کر وہ اس کو پرستان میں
 زمانے کی جب سے ہے پست و بلند
 کہ یہ حالی سن کر ہوا دل کباب

سراسر اونچے زری باف کے
 وہ گل تکیے اس کے جو تھے رشک ماہ
 کبھی نیند میں جب کہ ہوتا تھا وہ
 چھپائے سے ہوتا نہ حسن اس کا ماند
 زبس نیند میں تھا جو وہ ہو رہا
 وہ سویا جو اس آن سے بے نظیر
 ہوا اس کے سونے پر عاشق جو ماہ
 وہ مہہ اس کے کوٹھے کا ہالا ہوا
 وہ پھولوں کی خوشبو وہ سترا پلنگ
 جہاں تک کہ چوکی کے تھے باری دار
 غرض سب کو واں عالم خواب تھا
 قضا را ہوا اک پری کا گزر
 بھبھو کا سا دیکھا جو اس کا بدن
 ہوئی حسن پر اس کے جی سے نثار
 جو دیکھا تو عالم عجب ہے یہاں
 دو پٹے کو اس مہہ کے منہ سے اٹھا
 اگرچہ ہوئی تھی زیادہ ہوس
 مے عشق میں پھر یہ سوچھی ترنگ
 محبت کی آئی جو دل پر ہوا
 ہوا جب زمیں سے وہ شعلہ بلند
 شب مہہ میں یوں وہ زمین سے اٹھا
 جلے رشک سے اس کے شمع و چراغ
 غرض لے گئی آن کی آن میں
 کبھی خوش ہے دل اور کبھی درد مند
 شتابی مجھے ساقیا! دے شراب

4.5.1 سحرالبیان کا قصہ:

سحر البیان کے قصے کا خلاصہ یہ ہے کہ کسی شہر میں کوئی بادشاہ تھا اسے ہر طرح کا عیش حاصل تھا مگر وہ اولاد کی نعمت سے محروم تھا۔ مایوسی اور ناامیدی کے عالم میں اس نے دنیا ترک کرنے کی ٹھانی۔ نجومیوں اور جوتشیوں کو بلا کر مشورہ کیا، انہوں نے اس کے ہاں اولاد ہونے کی پیشین گوئی کی اور یہ بھی بتلایا کہ بچہ پیدائش کے بارہویں سال آفات و مشکلات سے دوچار ہوگا گوڑے کی جان کو کوئی خطرہ نہیں مگر کوئی پری اس پر عاشق ہوگی اور اسے اڑالے جائے گی۔ نجومیوں کی پیشین گوئی صحیح ثابت ہوئی اور بادشاہ کے ہاں ایک خوبصورت بیٹا پیدا ہوا۔ اس کا نام بے نظیر رکھا گیا۔ سارے ملک میں خوشیاں منائی گئیں جشن چراغاں ہوا۔ چوتھے برس دودھ چھڑا کر ایک نہایت خوشنما باغ میں اس کی تعلیم و تربیت کا انتظام کیا گیا۔ شومی قسمت نجومیوں کی کہی ہوئی تاریخ یاد نہ رہی۔ بادشاہ نے اس خیال سے کہ بارہ سال بیت گئے شہزادہ کو محل بلوالیا اور محل کے بالا خانے میں شب ب سری کا اہتمام کیا۔ حسن اتفاق سے یہ رات بارہویں برس میں شامل تھی چنانچہ نجومیوں کے کہنے کے مطابق ماہ رخ نامی پری کا ادھر سے گزر ہوا شہزادہ کو دیکھ کر اس پر عاشق ہو گئی اور اسے اڑا کر پرستان لے گئی۔ محل میں شہزادے کے جانے سے کہرام مچ گیا۔ والدین عزیز و اقارب، سہیلیاں، خواص سبھی شہزادے کے اس طرح غائب ہو جانے سے غمزدہ و مضطرب ہو گئے۔

ادھر ماہ رخ پری نے شہزادے کے آرام و آسائش اور دل بہلائی کی ہر ممکن کوشش کی لیکن شہزادہ کسی طور اس سے مانوس نہ ہو سکا ہر وقت رنجیدہ و ملول رہتا تھا۔ آخر ماہ رخ پری کو شہزادہ کے اس حال پر ترس آیا۔ اس نے اسے محل کا گھوڑا دے کر سیر و سیاحت کی اجازت دی۔ شہزادہ اس محل کے گھوڑے پر صبح و شام سیر و تفریح کے لیے نکل جایا کرتا۔ ایک دن اتفاق سے شہزادے کا گزر شہزادی بدر منیر کے محل کے قریب سے ہوا۔ شہزادہ اس کے باغ میں اتر پڑا جہاں بدر منیر بھی موجود تھی۔ ایک دوسرے کو دیکھ کر بے نظیر اور بدر منیر عشق میں مبتلا ہو گئے اور ماہ رخ پری کے غیاب میں آپس میں ملنے جلنے لگے اور جب ماہ رخ کو ان ملاقاتوں کی خبر ہوئی تو وہ بہت برہم ہوئی۔ اس نے مارے غصے کے شہزادے بے نظیر کو چاہ الم میں قید کر دیا۔ شہزادے کے حال سے بے خبر بدر منیر اس کے فراق میں بے چین رہنے لگی۔ سوتے جاگتے اسے شہزادے کی صحبتوں کا خیال رہتا۔ اسی دوران اس نے ایک رات خواب میں دیکھا کہ شہزادہ ایک کنویں میں قید ہے۔ وہ سخت بے قرار ہو گئی اس نے اپنا خواب اپنی سہیلی وزیر زادی نجم النساء کو سنایا۔ نجم النساء کو بدر منیر پر رحم آیا اور وہ جوگن بن کر بے نظیر کی تلاش میں نکل کھڑی ہوئی۔ راستے میں جنوں کے بادشاہ کے بیٹے فیروز شاہ سے ملاقات ہوئی۔ فیروز شاہ نجم النساء کے حسن پر فریفتہ ہو گیا لیکن نجم النساء نے صرف اس شرط پر اس سے ملنے کا وعدہ کیا کہ وہ شہزادہ بے نظیر کو ڈھونڈ نکالنے میں اس کی مدد کرے۔ فیروز شاہ نے جنوں کو بلا کر بے نظیر کی کھوج پر معموں کیا۔ کچھ دیر میں یہ کام ہو گیا اور فیروز شاہ نے ماہ رخ پری کی قید سے بے نظیر کو آزاد کرالیا۔ فیروز شاہ اور نجم النساء دونوں بے نظیر کو لے کر بدر منیر کے محل میں آئے۔ بدر منیر کے باپ مسعود شاہ کو بے نظیر کی شادی کا پیغام دیا۔ بدر منیر اور بے نظیر کی شادی ہو گئی۔ چوتھی کے دن نجم النساء اور فیروز شاہ کی بھی شادی ہو گئی۔ شہزادہ بے نظیر بدر منیر کو لے کر اپنے ملک واپس ہوا اور نجم النساء فیروز شاہ کے ساتھ پرستان چلی گئی۔

4.5.2 کردار نگاری:

مثنوی سحر البیان کی کہانی پر غور کریں تو اندازہ ہوتا ہے کہ میر حسن نے یہ مثنوی پرانی داستانوں کو ذہن میں رکھ کر ترتیب دی ہے جب کہ انہوں نے کہا ہے کہ میں اک نئی کہانی بنا کر لایا ہوں:

سو میں اک کہانی بنا کر نئی در فکر سے گوندھ لڑیاں کئی

لے آیا ہوں خدمت میں بہر نیاز یہ امید ہے پھر کہ ہوں سرفراز

مگر ان کا دعویٰ درست نہیں، کہانی کے تانے بانے کو دیکھیں تو قدیم مثنویوں سے مماثلت صاف نظر آتی ہے جیسے بادشاہ کا لاولد ہونا، مایوسی میں ترک دنیا کا خیال کرنا، نجومیوں اور جوتشیوں کی پیشین گوئی، کل کا گھوڑا وغیرہ، الف لیلہ یا چہار درویش میں موجود ہے۔ دیو، جن، پری یا مافوق الفطرت مخلوقات سے مدد لینا بھی قدیم قصوں میں ملتا ہے۔ اس طرح مثنوی کا اصل قصہ زیادہ دلچسپ نہیں ہے، کہانی کے لحاظ سے کوئی نئی بات نہیں البتہ میر حسن کا اسلوب اور ان کی طرز نگارش نے اسے رنگین، دلچسپ اور غیر معمولی بنا دیا ہے۔ واقعات کی تفصیل اور پھر جزئیات نگاری کی خصوصیت نے اسے طویل بھی کیا اور یادگار بھی بنا دیا۔ میر حسن نے شہزادہ بے نظیر اور بدر منیر کو قصے میں ہیرو ہیروئن کی حیثیت سے پیش کیا ہے۔ یہ کہانی کے اصل کردار ہیں اور مرکزی بھی۔ نجم النسا اور فیروز شاہ کے کردار بھی بڑے اہم ہیں اگر ان کرداروں کو نکال دیا جائے تو قصہ کا لطف جاتا رہے۔ یہ کردار اور ان کا قصہ، اصل قصہ کے ساتھ ساتھ چلتا ہے۔ گو یہ ضمنی قصہ ضرور ہے لیکن بے نظیر اور بدر منیر کی داستان کا طریقہ انجام انہی کی بدولت ہوتا ہے۔ میر حسن نے کرداروں کو دو واضح حصوں میں تقسیم کیا ہے ایک مرد کردار اور دوسرے نسوانی کردار مرد کرداروں میں بے نظیر کا باپ، بے نظیر فیروز شاہ اور مسعود شاہ ان کے علاوہ نجومی رمال وغیرہ، نسوانی کرداروں میں بدر منیر، نجم النسا اور ماہ رخ پری، خاص طور پر قابل ذکر ہیں۔ ان کے ساتھ ساتھ محل کی کنیزیں خواصیں بھی شامل ہیں۔ میر حسن کا کمال یہ ہے کہ انہوں نے ہر کردار کی شخصیت، منصب، عمر، ماحول اور اس کے نفسیاتی رجحان کو نظر میں رکھا اور مثنوی میں مناسب اور صحیح جگہ پر پیش کیا ہے۔ مزید انہوں نے مکالموں کے ذریعے بھی ان کے مراتب کا خاص خیال رکھا۔ کوئی لفظ یا کلمہ بے محل نہیں ہے۔ مکالمے سادگی صفائی پر کاری کے ساتھ ساتھ تاثیر بھی رکھتے ہیں۔ سحر البیان کے جو کردار ہماری توجہ کا مرکز ہیں اور جن کی کردار نگاری کا اہتمام کیا گیا ہے، ان میں بے نظیر، بدر منیر اور نجم النسا اہم ہیں۔ بادشاہ، فیروز شاہ، مسعود شاہ کے کردار جزوی طور پر ابھرتے ہیں تاکہ قصہ کو بہتر طور پر پیش کیا جاسکے۔ میر حسن کی اس کردار نگاری میں کہنے کو بدر منیر اور بے نظیر مرکزی کردار ہیں لیکن نجم النسا کا کردار اصل جان ہے۔ دراصل نجم النسا کی وجہ سے ہی پوری داستان میں حرکت اور فعالیت موجود ہے۔ بدر منیر اور بے نظیر عاشق و معشوق کی صورتوں میں پر جوش ہیں لیکن ان میں شدت یا توانائی نظر نہیں آتی۔ نجم النسا کے کردار کو میر حسن نے بڑی خوبی، رعنائی اور دلکشی سے پیش کیا ہے۔ وہ حسین و جمیل ہے، لہڑ، شوخ، فریسی، دانا، باہمت، دور اندیش، وفادار، فرض شناس، ایثار و قربانی کے ساتھ ساتھ سنجیدہ مردم شناس بھی ہے۔ بدر منیر کی محبت اور فراق کے درد کو سمجھتے ہوئے وہ ہر طرح کی قربانی دینے اور اس کے عاشق کو تلاش کرنے میں مستعد نظر آتی ہے اس میں ضبط، ہمت، تحفظ، عصمت و عفت کا جذبہ بھی ملتا ہے۔ دراصل میر حسن نے بدر منیر کو امیر امرا کے ماحول اور ان گھروں کی نمائندہ کردار بنایا ہے۔ بدر منیر، ناز و انداز والی، شرمیلی، حیا دار رکھ رکھاؤ کی عادی، تصنع و تکلف کی پیکر صاف سیدھے انداز کی لڑکی ہے۔ بدر منیر اور بے نظیر کے کرداروں میں شاہی کا تصور ابھرتا ہے۔ کہا جاسکتا ہے کہ میر حسن نے اٹھارویں صدی عیسوی کے معاشرے کی عکاسی کی ہے۔ اور اس میں وہ کامیاب نظر آتے ہیں۔

مثنوی کے مرد کرداروں میں شہزادہ بے نظیر ناز و نعمت کا پلا سادہ لوح تن آسان بادشاہ کا چشم و چراغ محفل نشاط و عیش کا عادی ہے۔ میر حسن نے محض بارہ برس کی عمر سے پہلے ہی اسے جملہ فنون و علوم کا ماہر بنا دیا پھر بھی اس کے علم و ذہانت کا کہیں مظاہرہ نہیں کیا گیا۔ وہ ایک عام آدمی کی طرح جلد خوف زدہ بھی ہو جاتا ہے۔ معصومیت کا یہ عالم کہ ماں باپ سے دوری میں رو دیتا ہے۔ بدر منیر کو دیکھتا ہے تو بے ہوش ہو جاتا ہے۔ جب کہ میر حسن نے اسے شراب و کباب کا رسیا بھی دکھایا ہے۔ میر حسن نے کرداروں میں شخصیت کے خدو خال کے ساتھ ساتھ ان کے فرائض منصبی کی وضاحت اور ان کی طبیعت و مزاج کی تصویر کشی کی ہے۔ یہ باتیں خصوصاً کردار نگاری کے باب میں دوسرے مثنوی نگاروں کے ہاں نہیں ملتیں اور اگر ملتی بھی ہیں تو

ان میں کسی نہ کسی حد تک کمزوریاں ہوں گی۔

4.5.3 جذبات نگاری:

مثنوی سحر البیان کی ترتیب یا پلاٹ میں میر حسن نے اسی بات کا خصوصی اہتمام کیا ہے کہ انسانی فکر و فہم کے عین مطابق جذبات کا اظہار ہو۔ پوری داستان کے مطالعہ سے صاف پتہ چلتا ہے کہ شاعر نے فطرت انسانی کے مختلف پہلوؤں کو دانستہ اور شعوری طور پر پیش کیا ہے۔ میر حسن اپنی فنکاری سے کہانی میں استعجاب و تحیر کی فضا بناتے ہیں تخیل اور محاکاتی کیفیت کے مد نظر مافوق الفطرت قوتوں کو مناسب جگہوں میں لاتے ہیں جذبات نگاری میں میر حسن نے توازن اور تناسب کا بھی خیال رکھا اور بڑی حد تک اثر انگیزی کو برقرار رکھا ہے چونکہ بدر منیر اور بے نظیر کی داستان محبت ماورائی نہیں اس لیے اس میں شامل واقعات کو مافوق الفطرت عناصر سے بوجھل نہیں کیا۔ میر حسن نے لکھنوی تہذیب کے پس منظر میں جہاں کرداروں کو سجانے، سنوارنے کی کوشش کی ہے وہیں ان کے جذبات کو بھی بڑی چابکدستی سے تحریر کیا ہے۔ میر حسن نے موقع بر موقع جذبات کے دل پذیر مرقع کھینچے ہیں۔ خصوصیت سے غم و ہجر و فراق کا اثر انگیز انداز بڑا غیر معمولی نظر آتا ہے۔ لگتا ہے گویا مصوری کی ہے، غم و اندوہ کی ترجمانی حالات و واقعات کے پس منظر فطرت کے عین مطابق دکھائی دیتے ہیں۔ میر حسن نے اپنی فنکاری سے تشبیہات و استعاروں کے ذریعے ایسے ایسے مناظر پیش کیے کہ جن کے دیکھنے سے انسانی جذبات کو سمجھنے میں مدد ملتی ہے اور قاری لطف و انبساط سے دوچار ہو جاتا ہے۔

غم عشق کی سچائی سحر البیان میں جگہ جگہ نظر آتی ہے بدر منیر کے غم فراق کا عالم اور عشق کے المناک جذبات دیکھیے۔

دوانی سی ہر سمت پھرنے لگی	درختوں میں جا جا کے گرنے لگی
ٹھہرنے لگا جان میں اضطراب	لگی دیکھنے وحشت آلودہ خواب
تپ ہجر گھر دل میں کرنے لگی	دُر اشک سے چشم بھرنے لگی
خفا زندگانی سے ہونے لگی	بہانے سے جا جا کے سونے لگی
نہ اگلا سا ہنسنا، نہ وہ بولنا	نہ کھانا، نہ پینا، نہ لب کھولنا
جہاں بیٹھنا، پھر نہ اٹھنا اسے	محبت میں دن رات گھٹنا اسے
کہا گو کسی نے کہ بی بی چلو	تو اٹھنا اسے کہہ کے ہاں جی چلو
جو پوچھا کسی نے کہ کیا حال ہے	تو کہنا یہی ہے جو احوال ہے
کسی نے جو کچھ بات کی بات کی	یہ دن کی جو پوچھا کہی رات کی
کہا گر کسی نے کہ کچھ کھائیے	کہا خیر بہتر ہے منگوائیے
جو پانی پلانا تو پینا اسے	غرض غیر کے ہاتھ جینا اسے
چمن پر نہ مائل نہ گل پر نظر	وہی سامنے صورت آٹھوں پہر

بہر حال جذبات نگاری کی یہ سادگی میر حسن کی مثنوی کا خاصہ ہے اور شاید کسی اور مثنوی نگار نے اس صفائی اور دلکشی سے شاعرانہ محاسن کے

ساتھ جذبات کی عکاسی کی ہوگی۔

4.5.4 منظر نگاری:

مثنوی سحر الہیان میں میر حسن نے قصے کی ترتیب اور اسلوب کا خیال رکھا ہے۔ داستان کے آغاز میں ساقی نامے کے بطور چند شعر لکھ دیے ہیں۔ صفائی بیان، محاورہ کی شوخی و دلکشی پر لطف مذاق سبھی کچھ اچھا نظر آتا ہے۔ گویا میر حسن کی مثنوی میں کسی جگہ بھی خشکی یا پھیکا پن نہیں بلکہ شگفتگی لذت و بے ساختگی متاثر کرتی ہے۔ مثنوی میں منظر نگاری کا ایک الگ ہی جادو ہے۔ میر حسن نے مثنوی میں زمانے کا کوئی تعین نہیں کیا ہے۔ پھر بھی مختلف مناظر سے اس وقت کی تہذیب و تمدن کا اندازہ کیا جاسکتا ہے۔ انہوں نے جہاں کہیں مناسب سمجھا تفصیل سے منظر کشی کی ہے۔ بعض جگہوں پر ایک ہی منظر کو دو الگ الگ انداز سے پیش کیا ہے۔ مثلاً خانہ باغ میں شہزادہ کی موجودگی سے ماحول خوشگوار پر بہار دکھائی دیتا ہے اور جب شہزادہ کھو جاتا ہے تو یہی باغ اجڑا ہوا اور ویران نظر آتا ہے۔ اسی طرح بدر منیر کے باغ کا منظر بھی دو الگ الگ موقعوں پر الگ الگ تصویریں پیش کرتا ہے۔ منظر نگاری کے سلسلے میں میر حسن نے اپنی تمام تر صلاحیتوں کا استعمال کیا ہے جس منظر کو بھی نظم کیا وہ قاری کے ذہن کو متاثر کیے بغیر نہیں رہتا۔ ایسے ہی طلسمی باغ کا منظر دیکھیے۔ یہ باغ انسانوں کا بنایا ہوا نہیں ہے۔ اس باغ کی ہر چیز عجیب و غریب ہے۔ جادوئی نقش و نگار کی کیفیات سے معمور غیر معمولی خوبصورت ہے۔

طلسمات کے سارے دیوار و در	نہ یاں کے سے کوٹھے نہ یاں کے سے گھر
مٹلا منقش مشبک تمام	یہ کیا جو کہ ہو دھوپ کا اس میں نام
نہ آتش کا خطرہ نہ بارش کا ڈر	نہ سردی نہ گرمی کا اس میں خطر
کسی کو ہو جس چیز کا اشتیاق	نظر آوے وہ چیز بالائے طاق
جواہر کے ذی روح وحش و طیور	خراماں پھریں صحن میں دور دور
پھریں دن میں سارے وہ حیوان ہو	کریں رات میں کام انسان ہو

مولانا حالی نے اپنے مقدمے میں مثنوی سحر الہیان پر سرسری تبصرہ کیا ہے لیکن منظر نگاری کے سلسلے میں بڑی جچی تلی رائے دی ہے:

”میر حسن نے قصہ نگاری کے تمام فرائض پورے پورے ادا کیے ہیں سلطنت کی شان و شوکت، تخت گاہ کی رونق اور چہل پہل، لاولدی کی حالت، یاس و ناامیدی اور دنیا سے دل برداشتگی، جو تشیوں کی گفتگو، شہزادہ کی ولادت اور چھٹی کی تقریب، ناچ رنگ اور گانے بجانے کا ٹھاٹھ، باغوں اور ہر قسم کے محلوں کے سوار یوں کا جلوس، حمام میں نہانے کی کیفیت اور حالت، مکانوں کی آرائش، شاہانہ لباس اور جواہرات و زیورات کا بیان، خواب گاہ کا نقشہ، جوانی کی نیند کا عالم، غرض جو کچھ اس مثنوی میں بیان کیا ہے اس کی آنکھوں کے سامنے تصویر کھینچ کر رکھ دی ہے۔“

میر حسن نے مثنوی میں رسم و رواج پیش کر کے اس زمانے کی معاشرت کی نشاندہی کی ہے۔ مگر انہی رسم و رواج کی منظر نگاری بھی خوب ہے۔ نجومیوں، رتالوں اور برہمنوں کا حال بتانا، منتوں کے لیے مسجدوں میں چراغ جلانا، مراد برآنے پر انعام و اکرام دینا، فقر کے علاوہ مشائخ اور پیر زادوں کو عطیات سے نوازانا، جاگیر دینا، غلاموں، کنیروں کو جوڑے بنانا، امیروں و زریوں کو لعل و گہر سے سرفراز کرنا، نذر و نیاز کرنا، غرض انہوں نے اس دور کے ہر رواج کی تصویر کھینچ کر رکھ دی ہے۔ شادی بیاہ کے وقت دوہا کی برات کا منظر، عروس کی تیاری آرسی، مصحف کی رسم کی ہر ایک دلچسپ تفصیل پچے پچے منظر بہ منظر سامنے آتی ہے اور یہ قاری کو مہوت کرتی ہے۔

4.5.5 تہذیب کی عکاسی:

میر حسن نے لکھنؤ اور دلی دونوں شہروں کی تہذیب دیکھی تھی۔ وہ دلی دربار سے تو وابستہ نہیں تھے لیکن اودھ کی شان و شوکت وہاں کے درباروں، مجلسوں، محفلوں سے خوب واقف تھے۔ دربار اور بازار دونوں کے آداب و اطوار پر گہری نظر تھی۔ اودھ کا ماحول اس زمانے میں دن عید رات شب برات والا ماحول تھا۔ ناچ رنگ رقص و موسیقی مختلف محفلوں کے لباس، زیورات، رسم و رواج ان کی آنکھوں کے سامنے تھے اس لیے اودھ کی تہذیب کا اظہار اپنی مثنوی میں جگہ جگہ بڑی کامیابی سے کیا ہے مثلاً بے نظیر کے جشن ولادت پر اہل نشاط کے رقص کی کیفیت دیکھیے۔

کناری کے جوڑے چمکتے ہوئے وہ پاؤں کے گھنگرو چھنکتے ہوئے
وہ گھٹنا، وہ بڑھنا اداؤں کے ساتھ دکھانا وہ رکھ رکھ کے چھاتی پہ ہاتھ

شہزادی کی شادی کے موقع پر رقص کی تیاری اور آمد کا منظر پڑھیے۔

بنا کنگھی اور کر کے ابرو درست جھٹک دامن اور ہو کے چالاک و چست
دوپٹے کو سر پر اُلٹ اور سنبھل یکا یک وہ صف چیر آنا نکل
پکڑ کان اور گھنگروؤں کو اٹھا پہن پاؤں میں اپنے سر سے چھوا
ادھر اور ادھر رکھ کے کاندھوں پہ ہاتھ چلے ناچتے آنا سنگت کے ساتھ

پلنگ کی شاہانہ سبج اور بستہ کے تکلفات کی تفصیل میر حسن نے جس طرح پیش کی ہے اس کا جواب نہیں۔ میر حسن نے شاہانہ سواری، رقص و سرور اور رسوم شادی وغیرہ کے بیانات پر خاص توجہ کی ہے سراپا کی تفصیل میں جانے کی بجائے انہوں نے سراپے کو زیورات سے لاد دیا ہے۔ بعض مقامات پر بھیڑ بھاڑ کی مرقع کشی میں میر حسن اس تیزی سے مختلف چیزوں کا ذکر کرتے ہیں جیسے کوئی فلم آنکھوں کے سامنے سے گزر رہی ہو۔ وہی پھرتی وہی تیزی لفظوں میں پیدا کرنا جو منظر کا تقاضا ہے، یہ میر حسن کا کمال ہے:

کوئی دوڑ گھوڑوں کو لانے لگا کوئی ہاتھیوں کو بٹھانے لگا
لگا کہنے کوئی ادھر آئیو ارے رتھ شتابی مری لائیو
کسی نے کسی کو پکارا کہیں نہ لانے پہ میانے کو مارا کہیں
کوئی پالکی میں چلا ہو سوار پیادوں کی رکھ اپنے آگے قطار
جو کثرت میں دیکھا کہ گاڑی نہیں کوئی مانگے تانگے میں بیٹھا کہیں

مندرجہ بالا اشعار میں میر حسن کی واقعہ نگاری، جزئیات نگاری کے ساتھ بھیڑ بھاڑ کی نفسیات اور لوگوں کے طور طریق کا بھی اندازہ ہوتا اور اس زمانے کی چند سواریوں کے نام بھی سامنے آتے ہیں۔ شادی بیاہ کے علاوہ پیدائش کے موقع پر خوشی منانے، بچے کی پرورش چاؤ چوچلے، بسم اللہ، تعلیم اور مختلف فنون کی ایک تفصیل دی ہے۔ مختلف فنون میں شہزادے کی تربیت کے منظر سے پتہ چلتا ہے کہ اس زمانے میں کن کن علوم اور فنون کی اہمیت تھی۔

میر حسن کا مشاہدہ بڑا گہرا وسیع اور تیز ہے۔ وہ ہر مرحلہ کی جزئیات پر ایسی تفصیلی نظر ڈالتے ہیں کہ قاری ان کی ژرف نگاہی کا معترف ہو جاتا ہے۔ اب چاہے وہ موسیقی کا ذکر کر رہے ہوں یا پھولوں کا شعوری طور سے سب کو آگاہ و باخبر کرتے ہیں لیکن اختصار اور جامعیت کو بھی ہاتھ سے جانے

نہیں دیتے اور نہ ہی لطف و لذت میں کمی کا احساس دلاتے ہیں۔ میر حسن نے اپنی مثنوی میں درختوں پھل، پھول، پرندوں کے علاوہ لباس کے لیے پارچوں کا بھی تفصیلی ذکر کیا ہے۔ پھولوں کی قسمیں جو انہوں نے گنوائی ہیں ان کا تذکرہ بے جا نہ ہوگا۔ جس سے اندازہ ہوگا کہ میر حسن کی نظر کتنی باریک بین تھی۔ مثلاً گل اشرفی، زنگس، گل یاسمین، چنبیلی، موتیا، رائے بیل، موگرا، شاخ شبو، مدن مست، جعفری، گیندا، داودی، چنپا، نسرین، نستر، مولسری، کیتکی، گلاب، سیوتی، پرندوں میں قاز، قمریاں، قرقرے، بٹ، مرغابیاں، مور، طوطیاں، بلبل، مینا، فاختے، وغیرہ۔ اسی طرح پارچوں کی اقسام کے گنانے میں بھی انہوں نے کوئی کوتاہی نہ کی اور یہ بھی بتلایا کہ لباس کے قرینے طریقے میں سماجی رتبے بھی اہمیت رکھتے ہیں اور کون شخص کس طرح کا لباس استعمال کرتا ہے جیسے بادلہ، زری، بانا، پرز، رشال، مخمل، کتان، سوت، بوٹا، گوکھر، کھواب، شبنم، پشتوا، وغیرہ غرض ہر ایک اندازان کی نظر میں تھا اور وہ بلا تکلف ان کی تفصیلات بیان کرتے ہیں۔

4.6 منتخب اشعار کی تشریح

داستان شاہ زادے کے کوٹھے پر سونے کی اور پری کے اڑا کر لے جانے کی

شہنابی سے اٹھ ساتی بے خبر
 بلوریں گلابی میں دے بھر کے جام
 جوانی کہاں اور کہاں پھر یہ سن
 اگرے کے دینے میں کچھ دیر ہے
 وہ سونے کا جو تھا جڑاؤ پلنگ
 کچھنی چادر ایک اس پہ شبنم کی صاف
 دھرے اس پہ تیکے کئی نرم نرم
 کہاں تک کوئی اس کی خوبی کو پائے
 کسے اس پہ کسے وہ مقیش کے
 سراسر ادتے زری باف کے
 وہ گل تیکے اس کے جو تھے رشک ماہ
 کبھی نیند میں جب کہ ہوتا تھا وہ
 چھپائے سے ہوتا نہ حسن اس کا ماند
 زبس نیند میں تھا جو وہ ہو رہا
 وہ سویا جو اس آن سے بے نظیر
 ہوا اس کے سونے پر عاشق جو ماہ
 وہ مہہ، اس کے کوٹھے کا ہالا ہوا
 وہ پھولوں کی خوشبو، وہ ستھرا پلنگ
 کہ چاروں طرف ماہ ہے جلوہ گر
 کہ آیا بلندی پہ ماہ تمام
 مثل ہے کہ ہے چاندنی چار دن
 تو پھر جان یہ تو کہ اندھیر ہے
 کہ سیمیں تنوں کہ ہو جس پر امنگ
 کہ ہو چاندنی جس صفا کی غلاف
 کہ مخمل کو ہو جس کے دیکھے سے شرم
 جسے دیکھ، آنکھوں کو آرام آئے
 کہ بھبھوں میں تھے جس کے موتی لگے
 کہ تھے رشک آئینہ صاف کے
 کہ ہر وجہ تھی ان کو خوبی میں راہ
 تو رخسارہ رکھ اپنا سوتا تھا وہ
 کہے تو لگائے تھے مکھڑے پہ چاند
 بچھونے پہ آتے ہی بس سو رہا
 رہا پاسباں اس کا ماہ منیر
 لگا دی ادھر اپنی اس نے نگاہ
 غرض واں کا عالم دوبالا ہوا
 جوانی کی نیند اور سونے کا رنگ

ہوا جو چلی ، سو گئے ایک بار
مگر جاگتا ایک مہتاب تھا
پڑی شاہ زادے پہ اس کی نظر
جلا آتش عشق سے اس کا تن
وہ تخت اپنا لائی ہوا سے اتار
منور ہے سارا زمیں آسماں
دیا گال سے گال اپنا ملا
ولیکن حیانی کہا اس کو بس
کہ لے چلیے اس کا امانت پلنگ
وہاں سے اسے لے اڑی دل ربا
ہوا میں ستارہ ساچکا دو چند
چلے شیر جس طرح سے جوش کھا
کہ اس مہمہ کا پہنچا فلک پر دماغ
اڑا کر وہ اس کو پرستان میں
زمانے کی جب سے ہے پست و بلند
کہ یہ حالی سن کر ، ہوا دل کباب

جہاں تک کہ چوکی کے تھے باری دار
غرض سب کو واں عالم خواب تھا
قضا را ہوا اک پری کا گزر
بجھو کا سا دیکھا جو اس کا بدن
ہوئی حسن پر اس کے جی سے نثار
جو دیکھا تو عالم عجب ہے یہاں
دو پٹے کو اس مہمہ کے منہ سے اٹھا
اگرچہ ہوئی تھی زیادہ ہوس
عے عشق میں پھر یہ سو جھی ترنگ
محبت کی آئی جو دل پر ہوا
ہوا جب زمیں سے وہ شعلہ بلند
شب مہمہ میں یوں وہ زمین سے اٹھا
جلے رشک سے اس کے شمع و چراغ
غرض لے گئی آن کی آن میں
کبھی خوش ہے دل اور کبھی درد مند
شتابی مجھے ساقیا! دے شراب

شہزادہ کے پیدائش تعلیم و تربیت کے بعد بادشاہ نے اپنی بھول سے شہزادہ کو بارہ برس کی عمر سے پہلے ہی محل میں بلوایا شہزادہ کے لیے محل
کے بالا خانہ پر شب ب سری کا انتظام کیا، میر حسن اپنی مثنوی میں شہزادہ بے نظیر کے سوتے میں پری کے اڑالے جانے کو بڑی خوبصورتی سے نظم کرتے
ہیں۔ حسب عادت انہوں نے اس داستان کا آغاز بھی ساقی نامہ کے اشعار سے کیا ہے کہتے ہیں کہ اے! ساقی مجھے بلوریں جام میں شراب دے کہ
چاند اپنی پوری تابناکی کے ساتھ سر بام آیا ہوا ہے۔ نیند کے ماتوں کی آنکھیں بوجھل ہیں اُدھر جوانی کی راتیں چاندنی کی بہار کا لطف حاصل کرنے کا
وقت ہے، اے ساقی شراب دینے میں دیر نہ کرا ایسا نہ ہو کہ یہ سہانا وقت ہاتھ سے نکل جائے اور اندھیر ہو جائے۔ وہ سونے کا جڑاؤ پلنگ جو چاندی کے
پایوں پر کھڑا ہے۔ امنگوں سے بھر پور اس پر شبنم کی صاف اجلی چادر تنی ہے نرم نرم تکیے محل کی گدازی اور ملائمت کو شرمسار کر رہے ہیں۔ جھبوں میں
مقیش اور موتی ٹکے ہیں اور ایسے میں شہزادہ نیند کے آغوش میں ہے اس کا حسن چھپانے سے نہ چھپتا ہے اور نہ ہی ماند پڑتا ہے ابھی شہزادہ اس پر فضا
خوشگوار ماحول میں جوانی کی مست نیند سوراہا تھا کہ ایک ماہ رخ پری کا ادھر سے گزر ہوا۔ اس نے شہزادہ کے حسن عالم تاب کو دیکھا اور مہوت ہو گئی بے
اختیار اس کا دل مچلا۔ اس نے اپنا تخت اتارا، شہزادہ کی جوانی اور اس کے حسن سے اس قدر متاثر ہوئی کہ خود پر قابو نہ رہا۔ اس نے اس محو خواب شہزادہ
کے گال پر اپنا گال رکھ دیا۔ ہوس نے کچھ اور بھی چاہا لیکن ضبط کیا۔ مگر ایک ترنگ یہ سو جھی کہ کیوں نہ شہزادہ کو ہی لے کر پرستان چلا جائے اور پھر دیکھتے
دیکھتے اس نے محبت کے جذبہ سے مغلوب ہو کر آن کی آن میں شہزادہ کو پرستان لے اڑی۔

4.7 اکتسابی نتائج

اس اکائی کے مطالعے کے بعد آپ نے درج ذیل باتیں سیکھیں؛

- ☆ مثنوی نگاری کا فن دراصل داستانوں اور کہانیوں سے متعلق ہے۔ موضوع اور مواد کے لحاظ سے اس کے اشعار کی تعداد مقرر نہیں کی جاسکتی۔ کسی بھی قصہ یا کہانی کو اس میں نظم کیا جاسکتا ہے۔ اس میں شاعر کو اپنی قوت و استعداد، قابلیت اور تخیل کی پرواز دکھانے کا موقع ملتا ہے۔
- ☆ اردو کے ابتدائی یا تشکیلی دور میں بیشتر مثنویاں ترجمہ ہوتی تھیں۔ شعرا مثنویوں میں حالات و واقعات، کردار، سراپا اور جذبات نگاری کے ساتھ ساتھ منظر نگاری بھی کرتے تھے۔ اس ضمن میں وہ مافوق الفطرت عناصر پر اعتقاد نہ رکھتے ہوئے بھی اس کو اپنے کلام میں جگہ دیتے تھے۔ چنانچہ قدیم مثنویوں میں حسن، عشق، قوت، اقتدار، طاقت، جادو، ظلم و زیادتی، بہادری، قربانی، ایثار، دیو، پری اور جن جیسے عناصر صاف دکھائی دیتے ہیں۔
- ☆ مثنویوں میں زبان و بیان کا خاص خیال رکھا جاتا ہے، کئی مثنویوں کے بعد شمالی ہند کی مثنویوں میں افضل، میر تقی میر، سودا، اور میر ضاحک کی مثنویاں مشہور ہیں لیکن میر حسن کی مثنوی نگاری کا وصف خاص ہے۔
- ☆ میر حسن نے سحر البیان سے پہلے رموز العافین، گلزار ارم بھی لکھیں مگر سحر البیان ان کا شاہ کار ہے۔ یہ ایک عشقیہ داستان ہے جس میں ایک بادشاہ کے لاولد ہونے اور پھر جوتشیوں کے امید دلانے پر دنیا سے کنارہ کش نہ ہونے اور پھر صاحب اولاد ہونے کا تذکرہ ہے۔
- ☆ بعد ازاں شہزادہ کی پیدائش، پری کا اڑا کر لے جانا، شہزادہ کا کل کے گھوڑے پر سیر کرنا، بدر منیر سے ملاقات کرنا، آپس میں ایک دوسرے سے محبت کرنا، ماہ رخ پری کے علم میں یہ ملاقاتوں کا آنا، قید و بند کی زندگی گزارنا، بدر منیر کا بے نظیر کے عشق میں بے چین ہونا، وزیر زادی نجم انسا سے تذکرہ کرنا، نجم انسا کا جوگن کے بھیس میں نکلنا، فیروز شاہ سے ملنا، اس کی مدد سے بے نظیر کا پتہ چلانا، اسے ماہ رخ کی قید سے چھڑانا، بدر منیر سے ملانا، شادی کا اہتمام اور خود نجم انسا کا فیروز شاہ سے شادی کر کے پرستان چلے جانا، ان تمام باتوں کو بڑی خوبی سے بیان کیا گیا ہے۔
- ☆ میر حسن نے کمال ندرت اور نہایت تفصیل سے قریب ڈھائی ہزار اشعار میں اس قصہ کو بیان کیا ہے۔ اس میں تہذیب و معاشرت کے مختلف روپ دکھائے گئے ہیں۔
- ☆ مثنوی میں کردار نگاری، جذبات نگاری، منظر نگاری، جزئیات نگاری کے کئی مرقعے نظر آتے ہیں۔
- ☆ مثنوی سحر البیان میں واقعی اسلوب بیان کا ایک جادو ہے۔ قصے کی دلچسپی، بیان کی دلکشی، تسلسل، روانی، تزنم اور تہذیب و شائستگی کا ایک نادر مرقع ہے۔

4.8 کلیدی الفاظ

الفاظ	:	معنی
جامع	:	جمع کرنے والا، تکمیل کرنے والا
سلاست	:	روانی، کلام میں ثقیل الفاظ نہ آنا
ختن	:	ترکستان کا ایک شہر جہاں کا مشہور ہے

دولت سرا	:	محل
طالع شناس	:	نجومی، قسمت کا حال جاننے والا
مہ چارہ	:	چودہویں رات کا چاند
منجوم	:	نجوم جاننے والا
رخش	:	گھوڑا بچل، رستم کا گھوڑا
تفریح و تفریح	:	دل لگی، فرحت، ہنسی مذاق
دراک	:	ہوشیار، عقل مند
طویلہ	:	اصطبل
مزرع	:	کھیتی
قدح	:	پیالہ
تعب	:	ماندگی، تھکاوٹ
شتاب	:	جلدی، فوراً
حشم	:	دبدبہ شان و شوکت
مقیش	:	سونے چاندی کے تار سے بنا کپڑا
توسن	:	نوجوان گھوڑا
بانات	:	ایک قسم کا کپڑا
مستف	:	چھت، شامیانہ
بیٹی	:	شعلہ، جوالہ
طبق	:	تہہ، تختہ، تھال
سلسبیل	:	بہشت کی ایک نہر
مطلا	:	سنہرا

4.9 نمونہ امتحانی سوالات

4.9.1 معروضی جوابات کے حامل سوالات:

- 1- میر حسن کب اور کہاں پیدا ہوئے؟
- 2- میر حسن کے والد کا نام کیا تھا؟
- 3- میر حسن نے دہلی چھوڑنے کے حالات کس مثنوی میں بیان کیے ہیں؟

- 4- میر حسن اور میر انیس کے درمیان کیا رشتہ تھا؟
- 5- میر حسن کے مرتب کردہ تذکرے کا نام بتائیے۔
- 6- مثنوی سحر البیان کا پہلا ایڈیشن کب شائع ہوا؟
- 7- میر حسن نے سحر البیان کس بادشاہ کے دور میں لکھی؟
- 8- مثنوی کے مرکزی کرداروں کے نام لکھیے۔
- 9- نجم انسا کون ہے؟
- 10- سحر البیان میں کن کن سوار یوں کے نام ملتے ہیں؟

4.9.2 مختصر جوابات کے حامل سوالات:

- 1- میر حسن کے حالات زندگی بیان کیجیے۔
- 2- میر حسن کے زمانے کے سیاسی و سماجی حالات کیا تھے؟
- 3- میر حسن کی مثنوی نگاری کے بارے میں لکھیے۔
- 4- سحر البیان میں جذبات نگاری کا کمال نظر آتا ہے، تفصیل سے لکھیے۔
- 5- مثنوی سحر البیان میں نجم انسا کا کردار لکھیے۔

4.9.3 طویل جوابات کے حامل سوالات:

- 1- مثنوی سحر البیان کی منظر نگاری کے بارے میں اپنے خیالات کا اظہار کیجیے۔
- 2- تہذیبی عکاسی کے لحاظ سے سحر البیان ایک شاہ کار مثنوی ہے، تبصرہ کیجیے۔
- 3- سحر البیان کا قصہ اپنے الفاظ میں لکھیے۔

4.10 مزید مطالعے کے لیے تجویز کردہ کتابیں

- 1- مثنوی سحر البیان (مرتب) رشید حسن خاں
- 2- اردو مثنوی کا ارتقا عبدالقادر سروری
- 3- اردو مثنوی شمالی ہند میں گیان چند جین
- 4- لکھنؤ کا دبستان شاعری ابواللیث صدیقی

اکائی 5: پنڈت دیاشنکر نسیم: اجمالی تعارف، مثنوی نگاری کی خصوصیات،

مثنوی گلزار نسیم کا مطالعہ

اکائی کے اجزا

تمہید	5.0
مقاصد	5.1
نسیم کا عہد	5.2
نسیم کے حالات زندگی	5.3
نسیم کی مثنوی نگاری اور گلزار نسیم	5.4
گلزار نسیم (انتخاب)	5.5
5.5.1 جذبات نگاری	
5.5.2 کردار نگاری	
5.5.3 منظر نگاری	
5.5.4 فوق فطری عناصر	
5.5.5 اسلوب	
5.6 چند اشعار کی تشریح	
5.7 اکتسابی نتائج	
5.8 کلیدی الفاظ	
5.9 نمونہ امتحانی سوالات	
5.9.1 معروضی جوابات کے حامل سوالات	
5.9.2 مختصر جوابات کے حامل سوالات	
5.9.3 طویل جوابات کے حامل سوالات	
5.10 مزید مطالعے کے لیے تجویز کردہ کتابیں	

5.0 تمہید

مثنوی اردو شاعری کی ایک قدیم اور مقبول عام صنف رہی ہے؛ جس کا آغاز دکن میں ہوا۔ کئی اعلیٰ درجے کی مثنویاں دکن میں لکھی گئیں۔

شمالی ہند کے شاعروں نے بھی اس صنف میں نام کمایا۔ میر تقی میر، مصحفی، انشا، جرات اور ان کے شاگردوں اور ہم عصروں نے کئی مثنویاں لکھیں۔ 1785ء میں میر حسن دہلوی کی مثنوی ”سحر البیان“ منظر عام پر آئی تو اس نے دنیائے سخن میں دھوم مچادی پھر کسی کا چراغ اس مثنوی کے آگے نہ جل سکا۔ تقریباً پچاس سال بعد آتش کے ایک نوجوان شاگرد دیا شنکر نسیم نے مثنوی گلزار نسیم لکھ کر میر حسن کی مثنوی کا جواب دینے کی کوشش کی۔ یہ دونوں مثنویاں اپنی اپنی جگہ اہمیت رکھتی ہیں۔ ایک میں دلی اور لکھنؤ کی تہذیب ہے تو دوسرے میں لکھنؤ کا کلچر پیش کیا گیا ہے۔ ایک میں تفصیل ہے تو دوسرے میں اجمال۔ دونوں اپنے اپنے عہد کی زبان اور محاورے کی نمائندہ مثنویاں ہیں۔

5.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ پنڈت دیا شنکر نسیم کے عہد کو سمجھ سکیں گے۔
- ☆ دیا شنکر نسیم کے حالات زندگی سے واقف ہو جائیں گے۔
- ☆ گلزار نسیم کا مطالعہ کر سکیں گے۔
- ☆ لکھنؤ کی تہذیب کے زبان اور محاوروں کو سمجھ سکیں گے۔

5.2 نسیم کا عہد

نادر شاہ کے حملے کے بعد سلطنت مغلیہ کا شیرازہ بکھر گیا۔ ابھی اس خوں ریز حملے سے دلی والے سنبھلنے بھی نہ پائے تھے کہ احمد شاہ ابدالی اور مرہٹوں کی قتل و غارت گری نے دلی کی بنیادیں ہلا دیں۔ شاہ عالم ثانی کی حکومت ”ازدلی تا پالم“ ہو کر رہ گئی تھی۔ جائے پناہ اور تلاش معاش میں اہل علم و فن، شاعروں اور ادیبوں کے قافلے کے قافلے لکھنؤ سدھارے۔ لکھنؤ اس وقت علم و ادب کا مرکز تھا۔ شاہان اودھ اور والیان لکھنؤ کی سرپرستی کے چرچے تھے۔ دلی سے آئے ہوئے شاعر اپنی زبان، محاورہ اور کلچر بھی ساتھ لائے تھے۔ لکھنؤ والوں کو دہلی والوں کے مقابل اپنے انفرادیت بنانے کا خیال آیا۔ لکھنؤ سکون و عافیت کا مرکز تھا۔ دولت کی ریل پیل تھی۔ ساتھ ہی دولت کی زیادتی سے پیدا ہونے والی مذہبی اور تہذیبی خرابیاں بھی کچھ کم نہ تھیں۔ ساز و فغم، شراب و شباب کی محفلیں عام تھیں۔ عورت چراغ خانہ سے زیادہ شمع محفل بنی ہوئی تھی۔ نفاست، نزاکت، وضع داری، لکھنؤی تہذیب کے خاص اوصاف تھے۔ عورت شاعروں کے اعصاب پر چھائی ہوئی تھی۔ لکھنؤ والے دہلی کے مقابل اپنی تہذیبی شناخت تو بنا ہی چکے تھے زبان اور شاعری کی بھی ایک الگ پہچان بنالی۔ اپنا محاورہ اور اپنی لفظیات اور اپنے موضوعات جو دل کی دنیا سے زیادہ خارجی دنیا سے تعلق رکھتے تھے، اپنا لیے گئے۔ اس کے نتیجے میں زبان و بیان کو اظہار کے نئے اسالیب ملے۔ موضوعات میں تنوع پیدا ہوا ساتھ ہی اصناف سخن میں غزل کے علاوہ قصیدے، مثنویاں اور رباعیات بھی لکھی جانے لگیں۔ مادی آسائشوں سے پیدا ہونے والی تہذیبی کشمکشوں کو دور کرنے کے لیے مذہبی جذبات کو ابھارا جانے لگا۔ والیان لکھنؤ شیعہ تھے۔ ان کی شیعیت میں بھی ایک طرح کی آزاد روی تھی۔ لیکن شعرا کا ایک طبقہ مذہب کو اعلیٰ فکری اور تہذیبی سطح پر لانے کی کوشش کر رہا تھا۔ ضاحک ان کے بیٹے اور پوتے مرثیہ نگاری میں کمال حاصل کر رہے تھے۔ میر حسن کی مثنوی کا شہرہ لکھنؤ کو لاکار رہا تھا۔ میر تقی میر، مصحفی، جرات، انشا وغیرہ نے مثنویاں لکھیں لیکن ان میں سے ایک بھی میر حسن کی مثنوی سحر البیان کے مقام کو چھو نہ سکی۔ آتش کے ایک کم عمر شاگرد نے 28 برس کی عمر میں ایک مثنوی لکھی جسے میر حسن دہلوی کی مثنوی سحر البیان کے مد مقابل رکھا جاسکتا ہے۔

5.3 نسیم کے حالات زندگی

نسیم 1811 میں لکھنؤ میں پیدا ہوئے۔ پورا نام پنڈت دیانند کول تھا، نسیم تخلص کرتے تھے۔ کشمیری پنڈت تھے۔ والد کا نام پنڈت گنگا پرشاد کول تھا۔ نسیم خواجہ حیدر علی آتش کے شاگرد تھے۔ 1844 میں نسیم کا انتقال ہوا۔ اس زمانے میں ناسخ اور آتش کی استاد کی چرچے تھے۔ ان دونوں کے شاگردوں کی ایک طویل فہرست مرتب کی جاسکتی ہے۔ آتش کے شاگردوں میں کئی اہم نام ملتے ہیں۔ مثلاً مرزا حاتم علی مہر خواجہ محمد وزیر امداد علی بجر، ضامن علی جلال، آغا حسن امانت اور نواب مرزا خاں شوق۔

نسیم کشمیری تھے لیکن کشمیری وجاہت ان کے حصے میں نہیں آئی تھی۔ گندی رنگ تھا۔ قد بھی کچھ زیادہ اونچا نہیں تھا۔ پستہ قد سمجھے جاتے تھے۔ چھریرے بدن کے آدمی تھے۔ شاہی فوج میں وکیل تھے۔ دستور زمانہ کے مطابق اردو اور فارسی کی تعلیم حاصل کی تھی۔ ذہین تھے، ماحول شاعرانہ تھا۔ شاعری سے رغبت ہوئی۔ نسیم نے غزلیں بھی کہیں ان کا ایک مختصر سا غزلوں کا دیوان بھی تھا، کہتے ہیں کہ ان کا بہت سا کلام تلف ہو گیا۔ شاعری میں ایسا کمال حاصل کیا کہ میر حسن کی مثنوی سحرالبیان کے جواب میں کوئی نصف صدی بعد گلزار نسیم جیسی معرکتہ آرا مثنوی لکھی جس کی ایجاز بیانی، روانی، محاورے، تشبیہات، استعارے اور ضرب الامثال سب قابل تعریف ہیں۔ فنی اعتبار سے اس مثنوی کا جواب نہیں۔ یہ مثنوی نسیم نے 28 سال کی عمر میں لکھی۔ کہتے ہیں کہ یہ مثنوی اپنی ابتدائی صورت میں خاصی طویل تھی۔ آتش نے جب اس کی اصلاح کی تو موجودہ صورت اختیار کی۔ یہ مثنوی نسیم کی حیات ہی میں 1844 میں شائع ہوئی۔ اس مثنوی کی مقبولیت اور اپنی شہرت کو انہوں نے اپنی آنکھوں دیکھا۔ کچھ ہی عرصے بعد ان کا انتقال ہو گیا۔

5.4 نسیم کی مثنوی نگاری اور گلزار نسیم

پنڈت دیانند نسیم لکھنوی نے میر حسن کی مثنوی سحرالبیان کے کوئی پچاس سال بعد گلزار نسیم لکھی۔ نسیم نے سحرالبیان کی مقبولیت اور شہرت سے متاثر ہو کر شعوری طور پر اس بات کی کوشش کی کہ گلزار نسیم کسی طرح سحرالبیان سے بہتر ہو لیکن اس سلسلے میں ان کی سعی و کوشش اس درجہ کو نہیں پہنچ سکی۔ اس کی وجہ یہ ہے کہ نسیم نے مثنوی میں جو قصہ بیان کیا وہ دراصل ترجمہ ہے۔ گلزار نسیم کا قصہ طبع زاد نہیں۔ نسیم نے خود اعتراف کیا ہے کہ یہ نثری داستان تھی اسے نظم کا پیکر دے کر دو آتشہ کر رہا ہوں۔ نسیم نے قصہ میں کہیں زیادہ کہیں کم تبدیلیاں کی ہیں۔ نسیم سے پہلے اس کو عزت اللہ بنگالی نے 1722ء میں قصہ بکاولی کے نام سے لکھا تھا۔ یہ قصہ فارسی میں تھا نہال چند لاہوری نے گل کر سٹ کی فرمائش پر 1803ء میں مذہب عشق کے نام سے نثر میں اس کا ترجمہ کیا۔ گلزار نسیم میں اصل قصہ جوں کا توں رکھا گیا لیکن بعض ضمنی واقعات اور قصوں کو نظر انداز کیا گیا ہے۔ مثنوی کی ترتیب میں الفاظ کی بندش، صنائع بدائع، استعاروں، تراکیب، نازک خیال اور بلند پروازی اور برجستگی سے کام لیا گیا ہے جس سے اس میں طبع زاد کی سی کیفیت پیدا ہو گئی ہے۔ نسیم نے خود بھی اپنی مثنوی میں اس کا اظہار کیا ہے:

افسانہ گل بکاولی کا
افسوں ہے بہار عاشقی کا
ہر چند سنا گیا ہے اس کو
اردو کی زبان میں سخن گو
وہ نثر ہے، داد نظم دوں میں
اس سے کو دو آتشہ کروں میں

گلزار نسیم کی اولین اشاعت 1260ھ 1844ء لکھنؤ میں ہوئی جس میں خود نسیم کا فارسی قطعہ تاریخ درج ملتا ہے۔ اس کے بعد مطبع مصطفائی سے یہ مثنوی 1264ھ 1848ء میں دوسری بار شائع ہوئی اور جب 1905ء میں برج نرائن چمکست نے ایک دیباچے کے ساتھ شائع کیا تو اس پر بحثیں ہونے لگیں۔ اس کے بعد اس مثنوی کے کئی ایک ایڈیشن منظر عام پر آئے۔ پچھلے ایک سو ساٹھ برس سے اس کے کئی ایڈیشن چھپ چکے ہیں جس سے اس مثنوی کی مقبولیت کا اندازہ ہوتا ہے۔

نسیم نے اپنی اس مثنوی میں اختصار اور جامعیت کا حسن دو بالا کر دیا ہے۔ ایک بڑی داستان کو اتنے کم اشعار میں اس طرح لکھنا کہ اصل قصہ میں کوئی جھول یا نقص پیدا نہ ہو آسان کام نہیں۔ یہ صحیح ہے کہ کہیں کہیں یہ اختصار کھلتا ہے۔ جہاں جہاں اختصار کا اچھا اہتمام ہوا ہے وہاں مثنوی کا حسن نکھر گیا ہے۔ جہاں میر حسن نے سحر البیان میں بہت ساری باتوں کو آٹھ آٹھ اشعار میں قلم بند کیا ہے نسیم نے محض ایک شعر میں نظم کر دیا، جیسے بادشاہ کا سارا جاہ و حشم یوں ادا کیا ہے۔

لشکر کش و تاجدار تھا وہ دشمن کش و شہریار تھا وہ
اسی طرح صحرائے طلسم کا ایک اور واقعہ کس قدر مختصر انداز میں پیش کیا ہے:

توتا بن کر شجر پہ آ کر پھل کھا کے بشر کا روپ پا کر
پتے، پھل، گوند، چھال، لکڑی اس پیڑ سے لے کر راہ پکڑی
گلزار نسیم کے اسی ایجاز و اختصار کا اندازہ مندرجہ ذیل اشعار سے بھی ہو سکتا ہے:

ہر شاخ میں ہے شگوفہ کاری ثمرہ ہے قلم کا حمد باری
کرتا ہے یہ دو زباں سے یکسر حمد حق و مدحت بیبیر
پانچ انگلیوں میں یہ حرف زن ہے یعنی کہ مطبع پنجتن ہے
ختم اس پہ ہوئی سخن پرستی کرتا ہے زباں کی پیش دستی

گلزار نسیم کی ایک اور خصوصیت اس کی زبان و بیان کی ندرت ہے۔ نسیم نے اس دور کی مروجہ زبان کا خوبصورت استعمال کیا ہے۔ لکھنؤ کے لب و لہجہ کی نرمی و لطافت کے علاوہ عورتوں کا روزمرہ اور محاورہ سامنے آتا ہے۔ جب پھول کو حوض میں نہ پا کر بکا ولی پریشان ہو جاتی ہے تو اس موقع پر شاعر نے اس کی ہرسانی و تشویش کو کس خوبی سے ادا کیا ہے۔ دیکھیے:

گھبرائی کہ ہیں! کدھر گیا گل جھنجھلائی کہ کون دے گیا جل
ہے ہے! مرا پھول لے گیا کون ہے ہے مجھے خار دے گیا کون
ہاتھ اس پہ اگر پڑا نہیں ہے بو کے تو پھول اڑا نہیں ہے

نسیم نے اس مرحلہ پر اپنی تمام تر شعری صلاحیت کا استعمال کرتے ہوئے رعایت لفظی کو خوب نبھایا ہے۔ پھول کی اس چوری پر بکا ولی کا اضطراب و بے قراری دیکھیے۔

دیکھا تو وہ گل ہوا ہوا ہے کچھ اور ہی گھل کھلا ہوا ہے

زنگس تو دکھا کدھر گیا گل
سو سن تو بتا کدھر گیا گل
اپنوں میں سے پھول لے گیا کون
بیگانہ تھا سبزے کے سوا کون
جس کف میں وہ گل ہو داغ ہو جائے
جس گھر میں ہو گل چراغ ہو جائے
جو نخل تھا سوچ میں کھڑا تھا
جو برگ تھا ہاتھ مل رہا تھا

زبان و بیان کی خوبیوں کے ساتھ گلزار نسیم میں مکالماتی حسن کی بھی کمی نہیں۔ موقع و محل کے لحاظ سے نسیم نے کرداروں کے درمیان بات چیت کا سماں دکھایا ہے کہیں یہ مکالمے طویل اور کہیں مختصر ہیں جیسا کہ کہا جا چکا ہے۔ نسیم نے ان مکالموں میں اس دور کی زبان کا اظہار کیا ہے۔ بکاولی کے قید کیے جانے کے بعد تاج الملوک کے فراق میں پریاں بکاولی کو اس طرح دلا سادیتی ہیں۔

سمجھانے لگیں کہ مرتی ہے کیوں
ترک خور و خواب کرتی ہے کیوں
رحم اپنی جوانی پر ذرا کر
منہ دیکھ تو آئینہ منگا کر
صورت تری زار ہو گئی ہے
گل ہو کے تو خار ہو گئی ہے
ہے ہے تری عقل کس نے کھوئی
ناجنس کو چاہتا ہے کوئی
بھولے سے بھی کر نہ یاد آدم
پھر گھر وہی تو وہی وہی ہم
سمجھانے سے تھا ہمیں سروکار
اب مان نہ مان تو ہے مختار
تو قید جفا میں ہے کہ ہم ہیں
تو دامِ بلا میں ہے کہ ہم ہیں

بکاولی کو پریوں کی یہ دلجوئی پسند نہ آئی اس کے جھنجھلا کر جواب دینے کا انداز دیکھیے :

جھنجھلائی بکاولی کہ بس بس
اب ایک کہو گی تم تو میں دس
رنجور جو ہوں تو میں تمہیں کیا
مجبور جو ہوں تو میں تمہیں کیا
مانا مری حالت اب ردی ہے
بہتر ہے وہی جو کچھ بدی ہے
بلبل اسی رشک گل کی ہوں میں
تم کیا ہو ہزار میں کہوں میں

مکالموں کے علاوہ مثنوی میں تشبیہات اور استعارات نے بھی اپنی بہار دکھائی ہے اس میں شک نہیں کہ نسیم نے نئی تشبیہوں اور استعاروں کے ہمراہ چند مستعملہ تشبیہات بھی باندھی ہیں۔ چند شعر دیکھیے۔ جن میں تشبیہوں اور استعاروں کی ندرت اور چمک ہے۔

جب نام خدا رواں ہوا وہ
مانند نظر رواں ہوا وہ
ہنس ہنس کے حریف نے رلایا
مانند چراغ اسے جلایا
مرغان ہوا تھے ہوش راہی
نقش کف پا تھے ریگ ماہی
چلتی تو زمین میں سرو گرتے
باتیں کرتی تو پھول جھڑتے
خوش قد وہ چلا گل و سمن میں
شمشاد رواں ہوا چمن میں

نسیم نے الفاظ کی بندشوں، روزمرہ اور محاوروں میں بھی کمال پیدا کیا ہے ان کے اکثر اشعار ضرب المثل کی صورت اختیار کر گئے ہیں۔

انسان و پری کا سامنا کیا
مٹھی میں ہوا کا تھامنا کیا
آتا ہے تو ہاتھ سے نہ دیجیے
جاتا ہے تو اس کا غم نہ کیجیے
بے وقت کسی کو کچھ ملا ہے
پتا کہیں حکم بن ہلا ہے
غم راہ نہیں کہ ساتھ دیجیے
دکھ بوجھ نہیں کہ بانٹ لیجیے

گلزار نسیم میں لکھنوی تہذیب و معاشرت کی جگہ جگہ عکاسی ملتی ہے۔ لکھنؤ کا عام ماحول عیش و عشرت سے معمور تھا۔ نسیم نے بھی اپنی مثنوی میں صرف انہی پہلوؤں کو اجاگر کیا ہے جن سے اس دور کی تصویریں سامنے آتی ہیں، جیسے لکھنوی معاشرہ میں ایک سے زائد بیویاں روا تھیں خصوصاً امرا اور نوابوں کے حرم میں کئی کئی عورتیں ہوتی تھیں۔ اسے کوئی معیوب نہیں سمجھا جاتا تھا۔ مثنوی میں تاج الملوک کا گلشن نگار اس کی منہ بولتی تصویر ہے۔ اسی طرح شاعر جہاں کہیں موقع ملا پند و نصائح کے مضامین تحریر کرنے سے بھی نہیں چوکتا۔ قدم قدم پر مختلف صنعتوں سے اپنے کمال فن کی دھاک بٹھاتا ہے اس لیے کہا جاتا ہے کہ نسیم کافن فکر کافن ہے دماغ کی شاعری ہے جس کے نتیجے میں قاری مضمون کی شگفتگی و دلکشی میں کھو جاتا ہے اور سخن کی تاثیر کم ہو جاتی ہے۔

5.5 گلزار نسیم (انتخاب)

داستان تاج الملوک شاہزادے اور زین الملوک بادشاہ مشرق کی

روداد	زبان	پاستانی	یوں نقل ہے خامے کی زبانی
پورب میں ایک تھا شہنشاہ	سلطان زین الملوک ' ذی جاہ	دشمن گش و شہریار تھا وہ	دانا ' عاقل ' زکی ' خرد مند
خالق نے دیے تھے چار فرزند	نقشا ایک اور نے جمایا	امید کے نخل نے دیا بار	وہ رخ کہ نہ ٹھہرے آنکھ جس پر
وہ نور کہ صدقے مہر انور	نور آنکھ کا کہتے ہیں پسر کو	خوش ہوتے ہی طفل مہ جبیں سے	پیارا یہ وہ ہے کہ دیکھ اسی کو
نظروں سے گرا وہ طفل اتر	پردے سے نہ دایہ نے نکالا	تھا افسر خسرواں وہ گل فام	جب نام خدا جواں ہوا وہ
آتا تھا شکار گاہ سے شاہ	صاد آنکھوں کے دیکھ کر پسر کی	مانند نظر رواں ہوا وہ	نظارہ کیا پدر نے ناگاہ
		مانند نظر رواں ہوا وہ	بینائی کے چہرے پر نظر کی

مُہر لپ شہہ ہوئی خموشی کی نورِ بصر سے چشم پوشی
دی آنکھ جو شہہ نے رونمائی چشمک سے نہ بھائیوں کو بھائی
ہر چند کہ بادشہہ نے ٹالا اس ماہ کو شہر سے نکالا
گھر گھر یہی ذکر تھا یہی شور خارج ہوا نورِ دیدہ کور
آیا کوئی لے کے نسخہ نور لایا کوئی جا کے سرمہ طور
تقدیر سے چل سکا نہ کچھ زور پینا نہ ہوا وہ دیدہ کور
ہوتا ہے وہی خدا جو چاہے مختار ہے جس طرح بنا ہے

جانا چاروں شاہزادوں کا بہ تجویز کمال تلاش گل بکاوی کو

پایا جو سفید چشم صفحا یوں میل قلم نے سرمہ کھینچا
تھا اک کمال پیر دیریں عیسیٰ کی تھیں اس نے آنکھیں دیکھیں
وہ مرد خدا بہت کراہا سلطان سے ملا کہا کہ شاہا!
ہے باغ بکاوی میں اک گل پلکوں سے اسی پہ مار چُنگل
خورشید میں یہ ضیا کرن کی ہے مہر گیا اسی چمن کی
اُس نے تو گلِ ارم بتایا لوگوں کو شگوفہ ہاتھ آیا
شہزادے ہوئے وہ چاروں تیار رخصت کیے شہہ نے چار ناچار
شاہانہ چلے وہ لے کے ہمراہ لشکر ، اسباب ، خیمے ، خرگاہ
وہ بادیہ گرد خانہ برباد یعنی تاج الملوک ناشاد
میدان میں خاک اڑا رہا تھا دیکھا تو وہ لشکر آ رہا تھا
پوچھا : تم لوگ خیل کے خیل جاتے ہو کدھر کو صورت ، سیل؟
بولا لشکر کا اک سپاہی جاتی ہے ارم کو فوج شاہی
سلطان زین الملوک شہہ زور دیدارِ پسر سے ہو گیا کور
منظور ، علاجِ روشنی ہے مطلوب گل بکاوی ہے
گل کی جو خبر سنائی اس کو گلشن کی ہوا سمائی اس کو
ہمہ کسی لشکری کے ہو کر قسمت پہ چلا یہ نیک اختر

غلام ہونا چاروں شاہزادوں کا پوسر کھیل کر دلبر بیسوا سے

نفظوں سے قلم کی مُہرہ بازی یوں لاتی ہے رنگ بد طرازی
یک چند پھرا کیا وہ انبوه صحرا صحرا و کوہ در کوہ
بلبل ہوئے سب ہزار جی سے گل کا نہ پتا لگا کسی سے

فردوس تھا اُس مقام کا نام
 ٹھٹکے سیارے کہکشاں پر
 جو یائے گل، اُس طرف سدھارے
 اس ماہ کی داں محل سرا تھی
 نقارہ، چوب دارِ در تھا
 نقارہ بجا کے ٹھہرے نادان
 آپ ان کے ٹھاٹ دیکھتی تھی
 باہر سے اُسے لگا کے لاتی
 چوسر میں وہ لوٹی سراسر
 اُس کا کوئی ہتھکنڈا نہ پاتا
 چوبا، پاسے کا پاساں تھا
 بلی جو، دیا، تو موش پاسا
 قسمت نے پھنسائے یہ بھی چاروں
 کرسی پر بٹھائے نقش امید
 باتیں ہوئیں آشنائیوں کی
 کھیلی وہ کھلاڑ بازی بدکر
 بازی چوسر کی کھیل سمجھے
 ساماں ہارے، تو سر پہ کھیلے
 بندہ ہونا بدا ہوا تھا
 پنچے میں پھنسنے، تو چھٹکے چھوٹے
 پو پھٹتے ہی جگ ان کا ٹوٹا
 زردوں کی طرح پھرے نہ چل کر
 پانی سا پھرا نہ جانب نہر

وارد ہوئے اک جگہ سرِ شام
 اک نہر تھی شہر کے برابر
 اک باغ تھا نہر کے کنارے
 دلبر نام ایک بیسوا تھی
 دروازے سے فاصلے پر گھر تھا
 بے جاو بہ جا نہ سمجھے ان جان
 آواز پہ وہ لگی ہوئی تھی
 جس شخص کو مال دار پاتی
 بٹھلا کے، جوے کا ذکر اٹھا کر
 جیت اُس کی تھی ہاتھ جو کچھ آتا
 بلی کا سر، چراغ داں تھا
 الثاتے اڑی پہ قسمت آسا
 جیتے ہوئے بندے تھے ہزاروں
 صیادنی، لائی پھانس کر صید
 گھاتیں ہوئیں دل ربائیوں کی
 رنگ اُس کا جما، تولا کے چوسر
 وہ چھوٹ پہ تھی، یہ میل سمجھے
 مغرور تھے مال و زر پہ، کھیلے
 بدبختی سے آخری جوا تھا
 دو ہاتھ میں، چاروں، اُس نے لوٹے
 ایک ایک سے رات بھر نہ چھوٹا
 زنداں کو چلے مچل مچل کر
 لشکر میں سے جو گیا سوئے شہر

جیتنا تاج الملوک کا دلبر بیسوا کو اور چھوڑ کر روانہ ہونا تلاش گل بکا ولی میں

یوں صفحے پہ نقش ہے قلم سے
 یعنی، تاج الملوک ایتر
 لشکر پہ پڑی یہ کیا تباہی؟
 پہنچا درِ باغ بیسوا پر

لانا زرِ گل جو ہے ارم سے
 وہ ریگ رواں کا گردِ لشکر
 حیران ہوا کہ یا الہی!
 اٹھا کہ خبر تو لیجے چل کر

نکلی اندر سے ایک دایہ
 ہم شکل یہ مہہ لقا تھا اُس کا
 فرزند اسی شکل کا تھا میرا
 طفلی میں ہوا ہوں خانہ برباد
 مادر تھی مری بھی ایسی ہی پیر
 گھر لائی ہنسی خوشی سے اس کو
 ایک ایک کی کر رہا تھا خواری
 شہزادے نہ ہم ، نہ بیسوا تم
 بولا وہ عزیز : سن تو مادر !
 شہزادوں کو جس نے زچ کیا ہے ؟
 دلبر اک بیسوا ہے خود کام
 چوسر میں وہ لوٹتی ہے سب کو
 وہ بلی کے سر ، یہ چوہے کے ہاتھ
 بندے ہوئے ، ہار کر زر و مال
 صدمہ ہوا ، درد سے کہا : ہائے
 سوچھا نہ انہیں ، یہ دیکھو اندھیر
 جیتے ہیں ، تو جیت لیں گے ناگاہ
 نیولے نے بھگا دیا ، دکھا سانپ
 نیولا پکڑ آستیں میں پالا
 گھوما وہ بہ رنگ نزد گھر گھر
 وہ صاحب جاہ دل سے تھا نیک
 بخشا اسے اسپ و جامہ و زر
 جاں بازی کو سوسے دلبر آیا
 نقارہ و چوب میں چلی چوٹ
 ہمرہ اسے لے کے اندر آئی
 چوسر کا جما وہ کارخانہ
 کرنے لگے تاک جھانک آکے
 چٹکی کے بجاتے ہی وہیں تھا

حیران تھا یہ بلند پایہ
 لڑکا کوئی کھو گیا تھا اس کا
 بولی وہ کہ نام کیا ہے تیرا ؟
 بولا وہ کہ نام تو نہیں یاد
 لیکن یہ میں جانتا ہوں دل گیر
 بیٹا وہ سمجھ کے جی سے اس کو
 چلتے تھے ادھر سے دو جواری
 کہتے تھے : فریب دوگے کیا تم !
 ذکر اپنے برادروں کا سن کر
 کون ایسی کھلاڑ بیسوا ہے
 بولی وہ کہ ہاں ، جو ہے بد کام
 بلی پہ چراغ رکھ کے شب کو
 پاسے کی ہے کل چراغ کے ساتھ
 شہزادے کہیں کے تھے بد اقبال
 بھائی تھے ، جوش خوں کہاں جائے
 پاسے کا چراغ کا الٹ پھیر
 سوچا وہ کہ اب تو ہم ہیں آگاہ
 اک بلی جھپٹی ، چوہے کو بھانپ
 سمجھا وہ کہ ہے شکلوں نرالا
 چوسر ہی کے سیکھنے کو یک سر
 اک روز اُسے مل گیا امیر ایک
 اشراف سمجھ کے لے گیا گھر
 اُس گل کے جو ہاتھ میں زر آیا
 ملتی تھی کھلاڑ ڈنکے کی چوٹ
 آواز وہ سن کے در پر آئی
 کام اس کا تھا بس کہ کھیل کھانا
 وہ چشم و چراغ بیسوا کے
 نیولا وہ کہ مار آستیں تھا

بل، ہو گیا موش کو فراموش
مانند چراغ اُسے جلایا
لی خضر نے غول سے چراغی
اجڑی وہ بسا بسا کے بازی
چیتے ہوئے بندے بد کے ہارے
تب خود وہ کھلاڑ مہرے آئی
ہمت کی طرح وہ دل سے ہاری
راجہ نل، سلطنت ہے ہارا
بارا ہے جوے کے نام سے نیل
بندہ کیا غیر کا خدا نے
شادی کا مزہ نکال رہیے
تم جیتے میاں! میں تم سے ہاری
خدمت میں کرو 'قبول مجھ کو
نقارہ در کو چوب سے توڑ
یوں ہی یہیں رکھ بہ جنس چندے
انشاء اللہ آتے ہیں ہم
گل زارِ ارم ہے پریوں کا گھر
مٹھی میں ہوا کا تھامنا کیا!
کچھ بات نہیں، جو رکھیے دل پر
ہے چشمِ پری میں جاے مردم
جاتے ہیں: کہا: خدا نگہ بان
پامردی سے اُس پہ لات ماری
جز سایہ نہ کوئی بھی لیا ساتھ
اللہ کے نام پر چلا وہ

بلی تو چراغ پا تھی خاموش
ہنس ہنس کے حریف نے رلایا
بارے بہ ہزار بد دماغی
پاسے سے چلی نہ جعل سازی
سب ہار کے نقد و جنس، بارے
بنیاد جو کچھ تھی، جب گنوائی
پھر پاسے نے کی نہ پاس داری
پاسے کی بدی ہے آشکارا
دانا تو کرے کب اس طرف میل
بارے دیکھا جو بیسوا نے
سوچی کہ نہ اب بھی چال رہیے
بولی بہ ہزار عجز و زاری
لوٹدی ہوں، نہیں عدول مجھ کو
بولا وہ کہ سن یہ ہتھکنڈے چھوڑ!
یہ مال، یہ زر، یہ جیتے بندے
بالفعل ارم کو جاتے ہیں ہم
بولی وہ: سنو تو بندہ پرور!
انسان و پری کا سامنا کیا!
شہزادہ ہنس، کہا کہ دلیر!
انسان کی عقل اگر نہ ہو گم
یہ کہہ کے اٹھا، کہا کہ لو جان!
دولت تھی اگرچہ اختیاری
جُز، جیب، نہ مال پر پڑا ہاتھ
درویش تھا، بندہ خدا وہ

پہنچنا تاج الملوک کا سرگ کھدوا کر باغ بکا ولی میں اور گل لے کر پھرنا

یوں حروف ہیں نقشِ پائے خامہ
یعنی تاج الملوکِ دل زار
صحرائے عدم بھی تھا جہاں گرد

کرتا ہے جو کٹے سواد نامہ
وہ دامنِ دشتِ شوق کا خار
اک جنگلے میں جا پڑا جہاں گرد

عنقا، تھا نام جانور کا
 نقش کف پا تھے ریگ ماہی
 یا رنگ رواں تھی یا وہ رہ رو
 اک دیو تھا پاسباں بلا کا
 دو نتھنے : رہ عدم کے ناکے
 تسلیم کیا قضا کو اُس نے
 فاقوں سے رہا تھا پھانک کر خاک
 حلوا بے دود بے گماں تھا
 اللہ اللہ ! شکر، احسان
 اندیشے سے رہ گیا دہل کے
 سبحان اللہ شان تیری!
 پُر آرد و روغن و شکر سے
 غراتے ہوئے شکار لایا
 دم اُس کا نہ اُس گھڑی سمایا
 بیٹھا، تو گرا، گرا تو بے ہوش
 یا بھاگ سکو تو راستا لو
 سب ٹھاٹ تھے میہمانیوں کے
 خاطر میں یہ اس بشر کی آیا
 گڑ سے جو مرے، تو زہر کیوں دو؟
 شیرینی دیو کو چڑھائی
 حلوے سے کیا منہ اس کا میٹھا
 اے آدمی زاد، واہ واہ !
 کیا اس کے عوض میں دوں میں تجھ کو؟
 پھر جو میں کہوں، قبول کیجیے
 بولا کہ ہے قول جان کے ساتھ
 بد عہدی کی، پر نہیں سہی ہے
 بولا کہ ارے بشر وہ گلبن !
 اندیشے کاواں گزر نہیں ہے

سایے کو پتا نہ تھا شجر کا
 مرغان ہوا تھے ہوش راہی
 وہ دشت کہ جس میں پرتگ و دو
 ڈانڈا تھا ارم کے بادشاہ کا
 دانت اس کے : گورکن قضا کے
 سر پر پایا بلا کو اُس نے
 بھوکا کئی دن کا تھا وہ ناپاک
 بے ریشہ یہ طفل نوجواں تھا
 بولا کہ چکھوں گا میں یہ انساں
 شہزادہ کہ منہ میں تھا اجل کے
 پل مارنے کی ہوئی جو دیری
 اُشتر کئی جاتے تھے ادھر سے
 وہ دیو لپک کے مار لایا
 اونٹوں کی جو لو تھیں دیو لایا
 تیورا کے وہیں وہ بار بردوش
 چاہا اس نے کہ مار ڈالو
 وہ اونٹ تھے کاروانیوں کے
 میدا بھی، شکر بھی، گھی بھی پایا
 میٹھا اس دیو کو کھلاؤ
 حلوے کی پکا کے اک کڑھائی
 ہر چند کہ تھا وہ دیو کڑوا
 کہنے لگا : کیا مزہ ہے دل خواہ
 چیز اچھی کھلائی تو نے مجھ کو
 بولا وہ کہ پہلے قول دیجیے
 وہ ہاتھ پر اس کے مار کر ہاتھ
 بولا وہ کہ قول اگر یہی ہے
 گلزار ارم کی ہے مجھے دھن
 خورشید کے ہم نظر نہیں ہے

واں ریگِ زمیں ، زمیں پہ انگر
 بچتا نہ یہیں تو ، خیر ، ہارا
 شاید کچھ اس سے بن پڑے طور
 وہ مثل صدائے کوہ آیا
 ہے پیر ، یہ نوجواں ، ہمارا
 کوشش کرو ، کام خیر کا ہے
 چھوٹی بہن اس کی تھی بڑی نیک
 اے خواہر مہرباں ! سلامت
 رکھیو اسے جس طرح مری یاد
 مہمان ہے **کی جی** و نوازش
 پہنچا حملہ پاس بے ریو
 بھیجے ہوئے کو گلے لگایا
 زبور کے گھر میں انگلیں تھی
 لے آئی تھی ، دے کے دیوینی دم
 محمودہ کے گلے لگایا
 دو وقت سے شام کو ملے وہ
 پردہ رہا ماہ میں کتاں میں
 خاطر کی طرح گرہ رہے وہ
 جو غنچے کو گل کرے صبا ہے
 گل پاؤں ، تو میں ابھی ہوا ہوں
 یوسف نے کہا وہ حال یعقوب
 بعد اس کے وہ سب تباہی اپنی
 کہتے سنتے اٹھے سویرے
 ہم جنس ملا ، نکالے ارمان ؟
 دل سرد رہا ، بغل ہوئی گرم
 وہم اس کو ہوا ، کچھ اور سمجھی
 درماں ہے ، کہ درد لادوا ہے
 تم چاہو ، تو ہے دوا بھی ممکن

واں موج ہوا ہوا ، پھ اژدر
 ہوتا نہ جو قول کا سہارا
 رہ جا ، مرا بھائی ایک ہے اور
 اک ٹیکرے پر گیا ، بلایا
 حال اس سے کہا کہ قول ہارا
 مشتاق ارم کی سیر کا ہے
 حملہ نام دیوینی ایک
 خط اس کو لکھا بہ ایں عبارت
 پیارا ہے مرا یہ آدمی زاد
 انسان ہے ، چاہے کچھ جو سازش
 خط لے کے ، بشر کو لے آڑا دیو
 بھائی کا خط جو بہن نے پایا
 اس دیوینی پاس اک حسین تھی
 محمودہ نام دخت آدم
 جوڑا ہم جنس ہاتھ آیا
 دن بھر تو الگ تھلگ ہی تھے وہ
 تھے ضبط و حیا کے امتحاں میں
 آپس میں کھلے نہ شرم سے وہ
 بولی وہ کہ ہونے کو ہوا ہے
 بولا وہ : یہی تو چاہتا ہوں
 پیراہن گل کی بو ، تھی مطلوب
 اول کہی بدنگاہی اپنی
 کھولی تھی زبان منہ اندھیرے
 پوچھا حملہ نے : مری جان !
 بولی وہ کہ کہتے آتی ہے شرم
 ناکامی کے جب وہ طور سمجھی
 پوچھا کہ بتا تو ، روگ کیا ہے؟
 بولی وہ کہ ہے تو درد لیکن

وہ بولی : جو تو کہے زباں سے
 چہرے کو چھپا کے زیر چادر
 باپ اس کا ہے اندھے پن سے مجھول
 دل داغ اس کا برائے گل ہے
 ساعی تھی بہ دل یہ کہنے والی
 دیوں سے کہا کہ چوہے بن جاؤ
 سن حاجتِ نقب بہر گل گشت
 پوشیدہ زمین کے دل میں کی راہ
 جب مہر تہہ زمیں سمایا
 صحنِ چمنِ ارم میں اک جا
 کھکا جو نگاہ بانوں کا تھا
 گوشے میں کوئی لگا نہ ہووے !
 گو باغ کے پاسباں غضب تھے
 زگس کی کھلی نہ آنکھ یک چند
 خوش قد وہ چلا گل و سمن میں
 ایوانِ بکاوی جدھر تھا
 رکھتا تھا وہ آب سے سوا تاب
 پھول اس کا : اندھے کی دوا تھا

تارے لے آؤں آسماں سے
 محمودہ نے کہا کہ مادر!
 مطلوب بکاوی کا ہے پھول
 زگس کے لیے ہوائے گل ہے
 راہ اس نے سرنگ کی نکالی
 تاباغ ارم سرنگ پہنچاؤ
 کترا چوہوں نے دامن دشت
 حد باندھ کے ، خوش پھرے اسی راہ
 اس نقب کی راہ وہ آدم آیا
 بوٹا سا تہہ زمیں سے نکلا
 دھڑکا یہی دل کا کہہ رہا تھا
 خوشہ کوئی تاکتا نہ ہووے !
 خوابیدہ بہ رنگ سبزہ سب تھے
 سون کی زباں خدا نے کی بند
 شمشاد رواں ہوا چمن میں
 حوض ، آئینہ دارِ بام و در تھا
 چندے خورشید ، چندے مہتاب
 رشک جام جہاں نما تھا

5.5.1 جذبات نگاری:

مثنوی گلزار نسیم کا پلاٹ شروع سے آخر تک مربوط اور دلچسپ پلاٹ ہے۔ قصے کے درمیان دو مختصر سی حکایتیں بھی بیان کی گئی ہیں۔ یہ حکایتیں قصے پر اثر انداز نہیں ہوتیں مگر کہانی کو مکمل کرنے میں مددگار ثابت ہوتی ہیں۔ دیگر مثنویوں کی طرح اس مثنوی میں کرداروں کی کشمکش اور مسائل کی بنیاد پر قصہ آگے بڑھتا جاتا ہے۔ آخر کار آہستہ آہستہ سارے مسائل طے ہو جاتے ہیں اور قصہ ختم ہو جاتا ہے۔ گویا ایک مستحکم و مربوط پلاٹ کے ذریعے مثنوی تکمیل کو پہنچتی ہے۔ گلزار نسیم میں کئی ایک کردار ہیں اور ان کے اپنے اپنے انداز۔ حتیٰ کہ کہانی میں تخیل اور دلچسپی پیدا کرنے کی غرض سے چھوٹے چھوٹے جانوروں سے بھی کام لیا گیا ہے۔ ظاہر ہے جب کردار ہوں گے تو ان کے جذبات بھی ہوں گے۔ مثنوی میں جذبات نگاری کے لیے نسیم نے دانستہ اور شعوری طور سے اہتمام کیا ہے چنانچہ ان چھوٹے بڑے کرداروں میں خصوصیت سے دو کردار مرکزی حیثیت رکھتے ہیں یعنی قصے کا ہیرو تاج الملوک اور بکاوی۔ جن کے اطراف سارے واقعات گھومتے ہیں۔ تاج الملوک کے جذبات بیان کرنے میں شاعر نے جگہ جگہ ان کیفیات کو اختصار لیکن جامعیت کے ساتھ پیش کیا ہے اور ہر صورت میں انسانی فطرت کی عکاسی کی ہے۔ جیسے یہ فریسیں اور خورشید شہزادہ محض دو

جواریوں کی گفتگو سے اپنے بھائیوں کی کیفیت سے آگاہ ہو گیا اور اپنے بھائیوں کو آزاد کرالیا۔ جب بھائیوں سے ملاقات ہوتی ہے تو وہ جذبات سے بے قابو ہو جاتا ہے۔ بھائیوں کی جھوٹی اطلاع پر کہ وہ پھول لائے ہیں جس سے اندھے کی بینائی واپس آ جاتی ہے شہزادے کو غصہ آتا ہے اور اپنا لایا ہوا اصل پھول نکال کر دکھاتا ہے۔

ڈینگ آپ کی سب فضول ہے یہ وہ گل نہیں یہ وہ پھول ہے یہ

اس مرحلہ پر جب بھائیوں نے پھول اچک لیا تو شہزادہ خاموش نہیں رہا اور جمالہ دیونی کی مدد سے جنگل کو گلشن بنا دیا۔ بادشاہ تک اس گلشن اور محل کی تعریف پہنچی تو بادشاہ آیا اور تاج الملوک سے ملا تاج الملوک نے تمام قصہ سنایا اور بھائیوں کی حقیقت بتلائی۔ اس طرح مثنوی میں تاج الملوک کی بہادری اور جانفشانی کے کئی واقعات ملتے ہیں۔ تاج الملوک اور بکاولی کی محبت کا معاملہ بھی جذبات نگاری کا اچھا موقع پیش کرتا ہے۔ شہزادہ نے بکاولی کو صرف ایک بار دیکھا اور اس پر دیوانہ وار عاشق ہو گیا۔ ادھر بکاولی نے بھی خط لکھ کر تاج الملوک کی محبت میں اپنے اضطراب کا حال بیان کیا۔ اس کے جواب میں شہزادہ نے بھی اپنا حال زار لکھ بھیجا۔ نسیم نے محض ایک شعر میں اس پوری حالت کو بیان کر دیا ہے۔

دھڑکا ہے یہی تو جان دوں گا مر جاؤں گا اب نہ میں جیوں گا

بکاولی پری تھی اس نے ایک آدم زاد کو چاہا۔ اپنی وفاداری دکھائی جب کہ مشہور یہ ہے کہ پریوں کا کوئی بھروسہ نہیں ہوتا۔ بکاولی کی محبت کا حال جب اس کی ماں کو معلوم ہوا تو اس نے بکاولی کو بند کر دیا اور تاج الملوک کو دریائے طلسم میں پھینک دیا۔ بکاولی راجا اندر کے دربار کی رقاصہ ہے اس کا قصہ اندر کو بہت پسند ہے۔ ایک موقع پر وہ اندر سے تاج الملوک کو مانگ بیٹھی مگر جب چتراوت سے تاج الملوک کی شادی ہو گئی اور مہندی رچے ہاتھوں سے وہ مٹھ میں آیا تو بکاولی خاموش نہ رہ سکی۔ اس موقع پر بکاولی کے جذبات کی فراوانی کو نسیم نے ایک عام ہندوستانی عورت کے جذبات کا رنگ دیا ہے۔ اس طرح مختلف جگہوں پر انسانی جذبات و احساسات کی عکاسی کی ہے۔ جذبات کے اظہار کے لیے نسیم نے مکالماتی طرز بھی اختیار کیا اور بڑی عمدگی و شگفتگی سے پیش کیا ہے یہ صحیح ہے کہ مثنوی میں راز و نیاز کی اخلاق سوز باتیں ملتی ہیں۔ یہ دراصل لکھنؤ کے اس دور کی تصویر ہے، جہاں زندگی کے ہر شعبے میں عورتیں ذخیل تھیں، نسائیت کا دور دورہ تھا۔ ناز و نخرے اور دل لہانے کے نئے نئے طریقے عام تھے۔ پریوں کی داستانوں کے پس پردہ اپنی عیش پرستی کی باتیں بیان کی جاتی تھیں۔ چنانچہ نسیم کی اس مثنوی میں عورتوں کی بہ نسبت مردوں کی تعداد برائے نام ہے جب کہ نسوانی کرداروں کا ہنگامہ ہے جیسے دایہ اور دلبر بیسوا، تاج الملوک کی مددگار جمالہ دیونی، اس کی منہ بولی بیٹی محمودہ اور بکاولی اس کی سہیلی سمن پری، جمیلہ پری، روح افزا پری، رانی چتراوت، دہقان زادی اور دیگر کئی پریاں۔ یہاں یہ بات بھی واضح کر دی جائے کہ بکاولی کہنے کو پرستان کی پری ہے لیکن لکھنوی معاشرے کی پروردہ انسانی جذبات و احساسات کا پیکر معلوم ہوتی ہے۔

کرنی تھی جو بھوک پیاس بس میں آنسو پتی تھی کھا کے قسمیں

جامے سے جو زندگی کے تھی تنگ کپڑوں کے عوض بدلتی تھی رنگ

بکاولی کی ماں شہزادہ اور بکاولی پر غصے کا اظہار کرتی ہے۔ ذیل کے دو شعر واقعہ نگاری اور جذبات نگاری کی بہترین مثال ہیں:

وہ شعلہ آتشیں لپک کے بجلی سی گری چمک دمک کے

دونوں کی رہی نہ جان تن میں کاٹو تو لہو نہ تھا بدن میں

غرض مثنوی گلزار نسیم میں جذبات کی فراوانی پڑھنے والوں کو متاثر کرتی ہے۔

5.5.2 کردار نگاری:

داستانوں میں خصوصاً مثنویوں میں جو کردار پیش کیے جاتے ہیں ان کا تعلق زیادہ تر خیالی و تصوراتی ہوتا ہے۔ بلکہ تمام کردار یکساں نظر آتے ہیں۔ عام طور پر مثنویوں میں بادشاہوں، شہزادوں، شہزادیوں، دیو پری اور جادوگر وغیرہ کے کردار ملتے ہیں۔ گلزار نسیم میں بھی ایسے ہی کردار ہیں اور ایک سی کیفیات سے گزرتے ہیں۔

گلزار نسیم کے کرداروں پر نظر ڈالیں تو اندازہ ہوگا کہ بکا ولی کا کردار ابتدا میں المیہ حالات سے دور چار ہو جاتا ہے یعنی بکا ولی پر اس لیے مصیبت نازل ہوتی ہے کہ وہ راجہ اندر سے تاج الملوک کو مانگتی ہے۔ زین الملوک اس لیے اندھا ہو جاتا ہے کہ اتفاق سے اس کی نظر فرزند کے چہرے پر پڑتی ہے۔ طربیہ کردار کا رول چاہے کچھ ہو وہ بطور دلچسپی کسی نہ کسی انداز سے موجود رہیں گے جب کہ کام کاج کے لیے بھی چند ایک کردار مہیا کر دیے جاتے ہیں جیسے حمالہ دیونی سمن پری وغیرہ۔ ساتھ ہی ایسے کردار ہیں جو قصے میں اہمیت رکھتے ہیں اور کبھی کبھی مرکزی کردار بھی نبھاتے ہیں جیسے بکا ولی پری ہے لیکن انسانی جذبات و احساسات کی پیکر ہے۔ اصل بات یہ ہے کہ مثنویوں میں جن فوق فطرت عناصر کا ذکر آتا ہے ان کا منشا انسانی سماج کو متاثر کرنا اور توجہ دلانا ہے۔ نسیم نے اپنی مثنوی میں تاج الملوک اور بکا ولی کے کرداروں کے ذریعے اس دور کی معاشرتی زندگی انسانی جذبوں اور انداز فکر پر روشنی ڈالی ہے۔ ان مرکزی کرداروں کے علاوہ کئی ایک چھوٹے موٹے کردار بھی مثنوی کے قصے کو آگے بڑھانے میں مدد دیتے ہیں۔

بکا ولی کا کردار:

اس کردار سے مثنوی میں پہلے پہل اس وقت ملاقات ہوتی ہے جب زین الملوک اندھا ہو جاتا ہے اور بینائی کے لیے گل بکا ولی کا لانا درپیش ہوتا ہے۔ شہزادے اس پھول کی تلاش میں نکل جاتے ہیں۔ ان میں تنہا تاج الملوک بڑی دشواریوں سے باغ ارم پہنچ کر پھول لے آتا ہے۔ وہاں اس کی نظر بکا ولی پر پڑتی ہے جس کے حسن سے وہ متاثر ہوئے بغیر نہیں رہتا اور اس کا عاشق ہو جاتا ہے۔ ادھر بکا ولی بھی جب صبح پھول کو عتاب پاتی ہے تو پریشان ہو جاتی ہے۔ وہ چاروں شہزادوں سے ملتی ہے اور تاج الملوک سے ملنے پر اسے پہچان لیتی ہے اور خود بھی اس پر عاشق ہو جاتی ہے۔ اس کے فراق میں مضطرب و بے چین رہتی ہے۔ بکا ولی خوبصورت، دلیر، سمجھدار موقع شناس اور وفاداری کا پیکر ہے اس میں غم و غصہ کی کیفیت بھی ہے۔ اس کے کردار میں نسیم نے ایک ہندوستانی عورت کی ساری کیفیات کو سمودیا ہے بکا ولی راجا اندر کے دربار کی رقاصہ ہے۔ اس نے کسی موقع سے راجا اندر سے تاج الملوک کو مانگ لیا بکا ولی اور تاج الملوک کے کرداروں کو نسیم نے انسانی کرداروں کی پوری آب و تاب سے پیش کیا ہے۔ ان کرداروں کے درمیان مختلف مراحل کی اونچ نیچ بھی ہوتی ہے جنہیں شاعر نے بڑی چابکدستی اور ہنرمندی سے پیش کیا ہے۔ عشق و محبت کے مواقع پر مثنوی میں کچھ مکالماتی طرز کے ذریعے کردار سازی کی گئی ہے۔ مثلاً

بولا وہ کہ خواب دیکھتا تھا	آتش پہ کباب دیکھتا تھا
بولی وہ کہ ہم بتائیں تعبیر	دل سوزی کرے گا کوئی دلگیر
بولا وہ کہ رات کو افق میں	خورشید تھا آتش شفق میں
بولی وہ کہ مہر سے شب و روز	عالم میں رہو گے رونق افروز

بولا وہ کہ دیکھی اک شبستاں شعلہ ہوا انجمن میں رقصاں
 نسیم نے بکا ولی کا کردار اس انداز میں پیش کیا ہے کہ پوری مثنوی میں وہ ہماری توجہ کا مرکز بن جاتی ہے۔ بکا ولی کبھی محبوبہ، کبھی عاشق، کبھی بیٹی، کبھی گھر کی ملکہ، کبھی بیوی کی سہیلی اور کبھی رقا صہ بن کر سامنے آتی ہے۔ وہ بگڑے ہوئے معاشرے کی نوخیز دوشیزہ کی طرح لغزشوں کا شکار ہوتی ہے۔ غرض بکا ولی کا کردار متنوع دلچسپ اور عام انسانی فطرت کے مطابق ہے۔

مثنوی کے ان کرداروں کے علاوہ کئی ایک چھوٹے موٹے کردار ملتے ہیں جو حسب ضرورت اپنا اپنا کردار نبھاتے ہیں۔ مثنویوں میں یہ کردار عموماً واقعات کو بڑھانے کی غرض سے لائے جاتے ہیں۔ یہاں کردار نگاری کا کوئی اصول کوئی ضابطہ نہیں ہوتا مگر گلزار نسیم میں ان کرداروں کی آمد اور ان کا عمل مربوط اور مضبوط ہے۔ عورتوں کی بہ نسبت مردوں کو فعال نہیں بتلایا گیا۔ سوائے تاج الملوک کے بقیہ کوئی اور کردار متوجہ نہیں کرتا۔ پھر ان کرداروں میں فوق فطری ہستیاں بھی نظر آتی ہیں۔ خود بکا ولی کو دیکھ لیجیے وہ پرستار کی پری ہے۔ لیکن انسانی مزاج کی حامل ہے۔ کمال تو یہ ہے کہ یہ سارے کردار مثنوی کی مناسبت سے اس دور کی تہذیب، شائستگی، آداب، اخلاق سے واقف اور باخبر، لکھنؤ اور دہلی کی رہنے والے معلوم ہوتے ہیں۔ پریوں، دیویوں کا تذکرہ اردو کی مثنویوں کا خاصہ معلوم ہوتا ہے۔

5.5.3 منظر نگاری:

مثنوی گلزار نسیم میں جہاں جذبات نگاری اور کردار نگاری کی واضح مثالیں ملتی ہیں وہیں نسیم نے منظر نگاری کے جوہر بھی چمکائے ہیں۔ یوں بھی مثنویوں میں منظر نگاری کا ایک خاص ڈھنگ نظر آتا ہے۔ اس کی وجہ شاید یہ ہوگی کہ واقعات کے تسلسل اور کرداروں کے میل جول یا ان کی کیفیات کے اظہار میں منظر نگاری راست مدد کرتی ہے۔ مثنویوں میں محاکات کی بڑی اہمیت ہوتی ہے۔ محاکات دراصل شاعرانہ مصوری ہے جس میں انسان کے جذبات و اردات قلبی اطراف و اکناف کے حالات کی تصویریں پیش کی جاتی ہیں جسے نیچرل شاعری کا نام بھی دیا جاسکتا ہے۔ اس کے تحت فطرت کی کیف سامانیاں اور رنگینیاں بیان کی جاتی ہیں۔ خاص طور سے قصیدوں اور مثنویوں میں یہ مناظر اپنی بہار دکھاتے ہیں۔ اردو مثنویوں میں ابتداء ہی سے اس طرح کی شاعری کے نمونے مل جاتے ہیں۔ خصوصیت کے ساتھ سحر البیان کی منظر نگاری خوب ہے۔ اس کے علاوہ گلزار نسیم میں باغات کی منظر کشی دیدنی ہے۔ ہر منظر تکلف، مبالغے اور رعایت لفظی و معنوی سے مرکب ہے۔ رعایت لفظی کو اس خوبی سے استعمال کیا ہے کہ پیڑ پودے پھل پھول جان دار معلوم ہونے لگتے ہیں۔

لرزاں تھی زمیں یہ دیکھ کہرام
 تھی سبزے سے راست مو براندام
 جو نخل تھا سوچ میں کھڑا تھا
 جو برگ تھا ہاتھ مل رہا تھا
 انگلی لب پہ رکھ کے شمشاد
 تھا دم بخود اس کی سن کے فریاد
 نرگس نے نگاہ بازیاں کیں
 سون نے زباں درازیاں کیں
 پتہ بھی پتے کو جب نہ پایا
 کہنے لگیں کیا ہوا خدایا

نسیم نے اس مثنوی میں اکثر مقامات پر تشبیہات سے بھی نیچر کی منظر نگاری کی ہے۔ منظر نگاری ایسے کہ تمام منظر نگاہوں میں گھوم جاتا ہے۔ جیسے تاج الملوک ایک صحرائے لُق دق میں داخل ہوتا ہے جہاں کہیں نہ کوئی درخت ہے نہ کوئی سرسبزی و شادابی، ویرانی، وحشت کا عالم سناٹا ہے، بگولے

اٹھ رہے ہیں، اسے نسیم نے اپنے مخصوص طرز میں اس طرح پیش کیا ہے۔

اک جنگلے میں جا پڑا جہاں گرد صحرائے عدم بھی تھا جہاں گرد
سایہ کو پتہ نہ تھا شجر کا عنقا تھا نام جانور کا
مرغان ہوا تھے ہوش راہی نقش کف پا تھے ریگ ماہی

نسیم نے منظر نگاری کی مناسبت سے اس دور کی مناسبت سے عیش کوشی کی بے حجابانہ کیفیات کے اظہار میں اکثر جگہوں پر تفصیل سے کام لیا ہے۔ جیسے گل کی خاطر تاج الملوک جب باغ میں آتا ہے، گل حاصل کر کے بکا ولی کے خواب گاہ تک جاتا ہے اور اسے سوتا دیکھ کر ہوس اور عیش کی سوچتا ہے۔ نسیم نے ایسے موقعوں پر انہی پہلوؤں یا زاویوں پر زور دیا جس میں رنگ رلیوں کے ماحول کی ترجمانی ہو۔ اسی طرح تاج الملوک اور بکا ولی کی بے حجابانہ ملاقات کے واقعہ کو بڑے لطف سے بیان کیا ہے۔ تاج الملوک جب مٹھ کی تلاش میں نکل پڑتا ہے تو راستے میں ایک چشمے پر چند پریاں نہار ہی تھیں۔ اس منظر کو بھی نسیم نے بڑی ہوشیاری، چابکدستی اور ہنرمندی کے ساتھ پیش کیا ہے، جس میں تلذذ و عیش کوشی، کھل کھیلنے کی طرف اشارے ملتے ہیں۔ مثنوی میں اختصار کو مد نظر رکھا گیا ہے اس لیے ایجاز اور رمز و کنایے سے کام لے کر یہ منظر تحریر کیا ہے۔

یہ کہہ کے اتاری سب پوشاک باہر ہویں جامے سے وہ بے باک
پردے کا جو کچھ خیال آیا تن چادر آب سے چھپایا
بے ننگ وہ سب نہار ہی تھیں موجیں باہم اڑا رہی تھیں
سوچا وہ کہ ان کو دیجیے جل خس پوش کیے وہ جامہ گل
جب خوب وہ شعلہ رو نہائیں باہر بہ صد آب و تاب آئیں
پوشاک دھری ہوئی نہ پائی جانا کہ حریف نے اڑائی
جھک جھک کے بدن چراتی آئیں رک رک کے قدم بڑھاتی آئیں

نسیم نے جہاں ایسے مناظر لکھے وہیں موقع بہ موقع ماحول کی تصویر کشی کی ہے گونچرل مناظر مثنوی میں کم ہیں تاہم ایک شعر میں جنگل میں رات کے وقت سانپوں کے اوس چاٹنے کا منظر اس ایجاز سے پیش کرتے ہیں۔

لہرا لہرا کے اوس چائی
بن میں کالوں نے رات کائی

5.5.4 فوق فطری عناصر:

اردو مثنویوں میں ابتدا ہی سے فوق فطری عناصر کی چھاپ نظر آتی ہے یہ ایک روایتی انداز ہے جو داستانوں کے تحت ہمیں ادب خصوصاً مثنویوں میں ملتا ہے۔ دراصل انسانی خیالات، لاشعوری طور پر فوق فطری عناصر سے وابستہ ہوتے ہیں۔ مادی طاقتوں کے برعکس ہماری فہم و فراست غیبی قوتوں پر انحصار کرتی ہے اور ایسے واقعات رونما ہوتے ہیں جن کے ذریعے ہمارے درمیان ان ہونے واقعات ظہور پذیر ہوتے ہیں۔ مزید اس طرح کی قوتوں اور ان کے ذریعے ہونے والے کاموں سے انسانی فکر و نظر ایک طرح کا سکون پاتے ہیں یا پھر ان کی خواہشات کی پذیرائی ہوتی ہے۔ اس لیے مختلف موقعوں

پر مختلف طریقوں سے فوق فطری ہستیوں کا تذکرہ مثنویوں میں ہوتا ہے۔ یہ فوق فطری عناصر انسانی تمنائوں پر کندیں ڈالتے ہیں۔
 گلزار نسیم میں فوق فطری عناصر کی کمی نہیں۔ پریوں کی پروازیں، دیوؤں کی کرامتیں، صورتیں بدلنا، انسانوں کے کام آنا، انسانوں سے بدلہ لینا، عشق و رقابت سبھی کچھ گلزار نسیم میں موجود ہے۔

چند ایک مثالیں دیکھیے، پریوں کا سیرسپاٹے کرتے پھرنا، ہر مثنوی میں ملتا ہے۔ گلزار نسیم میں بھی پریوں کے باغ میں پھرنے کے مناظر کی متعدد مقامات پر عکس کشی کی گئی ہے لیکن بکا ولی کے باغ کا منظر، وہ بھی جادو کے باغ کا منظر، جہاں ہر کس و ناکس کا گزر مشکل ہے۔ وہاں تاج الملوک حمالہ دیونی کی مدد سے پہنچ جاتا ہے اور اس کی سحر انگیزی سے متاثر ہوتا ہے۔

دکھلاتا تھا وہ مکان جادو مخراب سے در سے چشم و آبرو

اسی طرح بکا ولی (پری) کی گل کے غائب ہو جانے پر بے قراری دیدنی ہے۔ تلاش گل میں وہ زین الملوک کے شہر پہنچ جاتی ہے جہاں وہ اپنی شکل بدل کر قیام کرتی ہے۔ اصل میں وہ تاج الملوک سے عشق کرنے کی وجہ سے مجبور ہو جاتی ہے۔ انسان سے عشق کرنا، اپنے ماں باپ سے اس بات کا چھپانا، باغ میں تاج الملوک کو رکھ کر داعیش دینا، پھر راجا اندر کو ان تمام حرکتوں کا پتہ چل جانا وغیرہ، وہ مشکل مرحلے ہیں جن سے وہ اپنے معاشقے کی وجہ سے دوچار ہوتی ہے۔ راجہ اندر دیوتاؤں کا راجہ ہے۔ ہندوستانی مزاج میں راجہ اندر کی خاص ہستی ہے۔ اس کا اکھاڑا پریوں، دیوؤں سے بھرا رہتا ہے۔ اس کا ماحول راگ راگنیوں سے معمور ہے۔ لال پری، نیلم پری اور سبز پری یہاں رقص کرتی ہیں :

خالق نے دیا ہے فوق اس کو نغمے سے ہے ذوق شوق اس کو
 انسان کا سرود و رقص کیا ہے پریوں کا ناچ دیکھتا ہے
 باری باری سے جو پری ہے راجہ اندر کی مجرئی ہے

بکا ولی کا رقص، پھر اس کا انسان سے عشق کرنا، راجہ اندر کے عتاب کا باعث بنتا ہے اور وہ نصف پتھر کی ہو جاتی ہے۔ راجہ اندر کی مہربان شخصیت، دیو مالائی طاقت کا اظہار اور اس کے دربار کی ساری کیفیات کو انسانی بادشاہت کے رنگ و آہنگ میں دکھلایا گیا ہے۔ مثنوی میں دیوؤں اور جنوں کا ہیبت ناک حلیہ اور ان کا عمل بھی صاف دیکھا جاسکتا ہے۔ جیسے ارم کے پاسبان کی شکل و صورت دیکھیے:

دانت اس کے تھے گورکن قضا کے دو نتھنے رہ عدم کے ناکے
 بھوکا کئی دن کا تھا وہ ناپاک فاقوں سے رہا تھا پھانک کر خاک
 بولا چکھوں گا میں یہ انساں اللہ اللہ شکر احساں

ایک مقام پر تاج الملوک کا دیو سے مقابلہ ہوتا ہے۔ اس جنگ میں تاج الملوک دیو کو شکست دیتا ہے۔

وہ دیو کہ تھا پری کا لپکا حیرت زدہ آدمی پہ لپکا
 شہزادہ کی لٹھ سے برق دم تھا بادل سا ہوا کا ہدم تھا
 اور جب وہ پتھر لٹھ سے چور چور ہو گیا تو

غل کر کے زمین پر گرا دیو موجود ہوے ہزار ہا دیو

بادل کی طرح جو اٹھے دشمن لالچی سے ہوا وہ برق خرمن
 سرمہ کیا کوہ پیکروں کا جی چھوٹ گیا دلاورں کا
 ٹوپی کو اتار کر پری نے چومے قدم بشر پری نے

ان دیو پریوں کو انسان پر اپنی برتری کا احساس ہے مگر انسان کی عظمت اپنا ایک الگ مقام رکھتی ہے چنانچہ بکاولی کی ماں انسان یعنی تاج الملوک سے بکاولی کے تعلقات پر خفا ہوتی ہے۔ اسے قید کر دیتی ہے لیکن جب حسن آرا اُسے سمجھاتی ہے تو وہ بھی انسانی عظمت کی قائل ہو جاتی ہے۔

جب دل ہی پری کا آ گیا ہے انسان ہے تو کیا مضائقہ ہے
 انسان ہی تھے حضرت سلیمان انسان ہی تھے مسیح دوراں
 یہ قطرہ بحر کبریائی دریا ہے جو ہوئے آشنائی

5.5.5 اسلوب:

گلزار نسیم کے اسلوب کا اس سے قبل جہاں تہاں ذکر آتا رہا ہے لیکن یہاں خاص طور سے اس پر گفتگو اس لیے کی جا رہی ہے کہ گلزار نسیم کا اسلوب منفرد خصوصیات کا حامل ہے۔ گلزار نسیم کے اسلوب کی ایک بڑی خصوصیت یہ ہے کہ اس میں رعایت لفظی کی کثرت ہے۔ نسیم کے زمانے میں یہ صنعت بڑی مقبول تھی۔ رعایت لفظی کا جو دراصل الفاظ کی جادوگری ہے، لوازم شعر میں شمار ہوتا تھا۔ سچ پوچھیے تو رعایت لفظی شعر کا حسن ہے عیب نہیں لیکن جہاں صرف الفاظ کی رعایت ہو اور معنی و مفہوم معدوم ہوں تو وہاں یہ صنعت عیب بن جاتی ہے۔ نسیم نے اس صنعت کو بڑے مناسب طریقے سے برتا ہے۔ نسیم کو اس رنگ میں ید طولی حاصل ہے۔ رعایت لفظی کیا ہے الفاظ کی جادوگری ہے۔

سودا ہے مری بکاولی کو ہے چاہ بشر کی باولی کو
 بالا ہے مفارقت سے انجام دانا ہے تو مجھ سے لے دام
 گل چیں کا جو ہائے ہاتھ ٹوٹا غنچے کے بھی منہ سے کچھ نہ پھوٹا
 دی آنکھ جو شہ نے رونمائی چشمک سے نہ بھائیوں کو بھائی

کلام کی سادگی اور صفائی قابل دید ہے۔ معنی آفرینی اور رنگین بیانی جادو جگاتی ہے۔ ایجاز و اختصار کا فن جس خوبی سے گلزار نسیم میں برتا گیا ہے اردو شاعری میں اس کی مثال نہیں ملتی۔ ایجاز کے لیے استعارات، کنایات، تلمیحات اور صنائع کا استعمال ناگزیر ہے۔ ان کے بغیر کلام کو بلیغ اور مختصر بنانا مشکل ہے۔ نسیم میں چونکہ تشبیہات و استعارات، کنایات و تمثیلات اور صنائع بدائع کے استعمال کا خاص سلیقہ ہے اس لیے ان کا کلام ایجاز و اختصار کا حامل ہو گیا ہے۔ چند ایک صنعتیں دیکھیے۔

مرآة النظیر : اس صنعت میں کئی چیزیں یکجا کر دی جاتی ہیں جن میں مناسبت ہوتی ہیں۔ مثلاً

خالق نے دیے تھے چار فرزند دانا، عاقل، زکی، خردمند

ایہام تناسب : یعنی دو معنی ایسے دو لفظوں میں بیان کریں جن میں کوئی مناسبت نہ ہو لیکن ایک لفظ کی دوسرے غیر مقصود معنی سے مناسبت ہو جیسے

بلبل ہوئے سب ہزار جی سے گل کا نہ پتا لگا کسی سے

سياق الاعداد : یہ صنعت بہت کم استعمال ہوتی ہے اس میں اعداد ترتیب سے گنائے جاتے ہیں:

دو ہاتھ میں چاروں اس نے لوٹے پنجے میں پھنسنے تو چھکے چھوٹے

تضاد : یہ بڑی آسان سیدھی سادی صنعت ہے جس میں متضاد الفاظ لائے جاتے ہیں جیسے:

ہنس ہنس کے حریف نے رلایا مانند چراغ اسے جلایا

اک ٹیکرے پر گیا' بلایا وہ مثل صدائے کوہ آیا

تشبیہ اور استعاروں کے استعمال کی اکثر مثالیں سطور ماسبق میں آچکی ہیں۔ اس لیے یہاں ان سے صرف نظر کیا جا رہا ہے۔ بہر حال

صنعتوں تشبیہوں، استعاروں اور محاوروں کے برجستہ استعمال سے مثنوی گلزار نسیم طلسم بیان بن گئی ہے۔

5.6 چند اشعار کی تشریح

یوں نقل ہے خامے کی زبانی	رودادِ زبانِ پاستانی
سلطان زین الملوک ذی جاہ	پورب میں یک تھا شہنشاہ
دشمن کش و شہریار تھا وہ	لشکر کش و تاج دار تھا وہ
دانا ، عاقل ، زکی ، خرد مند	خالق نے دیے تھے چار فرزند
پسماندہ کا پیش خیمہ آیا	نقشا ایک اور نے جمایا
خورشید حمل ہوا نمودار	امید کے نخل نے دیا بار
وہ رخ کہ نہ ٹھرے آنکھ جس پر	وہ نور کہ صدقے مہر انور
چشمک تھی نصیب اس پدر کو	نور آنکھ کا کہتے ہیں پسر کو
ثابت یہ ہوا ستارہ میں سے	خوش ہوتے ہی طفل مہ جبین سے
پھر دیکھ نہ سکے گا کسی کو	پیارا یہ وہ ہے کہ دیکھ اسی کو
مانند سرشک دیدہ تر	نظروں سے گرا وہ طفلِ ابتر
پتلی سا نگاہ رکھ کے پالا	پردے سے نہ دایہ نے نکالا
پالا تاج الملوک رکھ نام	تھا افسر خسرواں وہ گل فام
مانند نظر رواں ہوا وہ	جب نامِ خدا جواں ہوا وہ
نظارہ کیا پدر نے ناگاہ	آتا تھا شکار گاہ سے شاہ
بینائی کے چہرے پر نظر کی	صاد آنکھوں کے دیکھ کر پسر کی
کی نورِ بصر سے چشم پوشی	مُہر لب شہہ ہوئی خموشی
چشمک سے نہ بھائیوں کو بھائی	دی آنکھ جو شہہ نے رونمائی

ہر چند کہ بادشہ نے ٹالا اس ماہ کو شہر سے نکالا
 گھر گھر یہی ذکر تھا یہی شور خارج ہوا نورِ دیدہ کور
 آیا کوئی لے کے نسخہ نور لایا کوئی جا کے سرمہ طور
 تقدیر سے چل سکا نہ کچھ زور مینا نہ ہوا وہ دیدہ کور
 ہوتا ہے وہی خدا جو چاہے مختار ہے جس طرح بنا ہے

پورب میں ایک شہنشاہ تھا جس کا نام زین الملوک تھا۔ وہ ذی جاہ صاحب کروفر اور دولت و حشمت کا مالک تھا۔ اس کے چار لڑکے تھے۔ جو فہم و فراست اور حکمت میں یکتائے زمانہ تھے۔ ان میں سے جو سب سے چھوٹا بیٹا تھا اس کے متعلق نجومیوں نے کہا تھا کہ اگر بادشاہ کی نظر اس پر پڑ جائے تو بادشاہ اندھا ہو سکتا ہے۔ اس شہزادہ کا نام تاج الملوک تھا۔ حسن اتفاق سے ایک دن بادشاہ شکار گاہ میں آیا اور اچانک ہی اس کی نظریں اس حسین نوجوان پر پڑ گئیں اس کے ساتھ ہی بادشاہ کی بینائی جاتی رہی۔ اس واقعہ پر بھائیوں نے اس شہزادہ کو شہر بدر کروادیا، گو بادشاہ اس مصیبت و آزار کے باوجود بات ٹالنا چاہتا تھا مگر خدا جو چاہتا ہے وہی ہوتا ہے۔ تقدیر کے آگے کسی کا زور نہیں چلتا۔ جیسے ہی یہ خبر عام ہوئی کہ بادشاہ کی بینائی جاتی رہی لوگوں نے اپنی سی کوشش کی۔ کوئی نسخہ نور لایا کوئی سرمہ طور۔ مگر ان آنکھوں کو تو بکاولی کا پھول چاہیے تھا۔

سطور بالا سے واضح اندازہ ہوتا ہے کہ مثنوی گلزار نسیم کو صنائع بدائع رعایت لفظی، تشبیہات اور فوق فطری عناصر کی بہتات نے منفرد بنا دیا ہے۔ کہا جاتا ہے کہ میر حسن، سخن آفرین اور نسیم معنی آفرین ہیں۔ نسیم کی مثنوی اپنے رنگ میں لا جواب ہے۔ میر حسن محاورے اور روزمرہ کے بادشاہ ہیں تو تشبیہ نسیم کا حصہ ہے۔ ان کے اشعار نزاکت، چستی، نازک خیالی اور تراکیب کے لحاظ سے پرتاثر ہیں۔ اختصار اور ایجاز اس مثنوی کی خصوصیت ہے۔

5.7 اکتسابی نتائج

اس اکائی کے مطالعے کے بعد آپ نے درج ذیل باتیں سیکھیں:

☆ نسیم لکھنوی کی پیدائش لکھنؤ میں 1811ء میں ہوئی۔ وہیں تعلیم و تربیت حاصل کی۔ اس اکائی میں نسیم کے عہد سے متعلق گفتگو کی گئی۔ اور بتلایا گیا کہ لکھنؤ کا سیاسی سماجی اور ادبی منظر نامہ دہلی کے دبستان سے یکسر جدا تھا۔ جہاں دہلی میں دگرگوں حالات رونما ہو چکے تھے وہیں لکھنؤ میں عیش و عشرت کا ماحول روز افزوں ترقی پذیر تھا۔ دولت کی فراوانی نے عوام اور خواص کو رنگ رلیوں میں مبتلا کر دیا تھا۔ ایسے ماحول میں شاعر اور ادیب بھی نہیں بچ سکے۔

☆ شاعروں نے اپنی تخلیقات میں اسی ماحول کی بھرپور ترجمانی کی ہے۔ لکھنؤ میں ایسے وقتوں میں دو طرح کے طبقات پیدا ہوئے۔ ایک مذہب پرستی کا پابند اور دوسرے عیش کوشی پر مائل۔ نسیم ایسے ہی ماحول کے پروردہ تھے۔ انہوں نے میر حسن کی مثنوی سحر الیمان سے متاثر ہو کر اپنی مثنوی گلزار نسیم لکھی۔ ابتدا میں یہ مثنوی بہت ضخیم تھی جسے نسیم نے اپنے استاد خواجہ حیدر علی آتش کے مشورے پر مختصر کر دیا۔

☆ مثنوی گلزار نسیم کو صنائع بدائع رعایت لفظی، تشبیہات اور فوق فطری عناصر کی بہتات نے منفرد بنا دیا ہے۔ کہا جاتا ہے کہ میر حسن سخن آفرین اور نسیم معنی آفرین ہیں۔ نسیم کی مثنوی اپنے رنگ میں لا جواب ہے۔

- ☆ میر حسن محاورے اور روزمرہ کے بادشاہ ہیں تو تشبیہ نسیم کا حصہ ہے۔ ان کے اشعار نزاکت، چستی، نازک خیالی اور تراکیب کے لحاظ سے پرتا شیر ہیں۔ اختصار اور ایجاز اس مثنوی کی خصوصیت ہے۔
- ☆ مثنوی میں جذبات نگاری، کردار نگاری، منظر نگاری کے نادر نمونے پیش کیے گئے ہیں۔ اردو مثنویوں خصوصاً شمالی ہند کی مثنویوں میں سحر البیان اور گلزار نسیم کے مقام تک دیگر مثنویاں نہیں پہنچ سکتیں۔

5.8 کلیدی الفاظ

الفاظ	:	معنی
روداد	:	تفصیلات، کیفیت، کارروائی
ذی جاہ	:	مرتبے والا فسر
گل فام	:	پھول جیسا رنگ رکھنے والا
خامہ	:	لکھنا، قلم
شہریار	:	بادشاہ
دیدہ کور	:	اندھا
زماں	:	زمانہ، ساعت، وقت
نخل	:	درخت
صید	:	شکار
چشمک	:	رنجش
ریگ	:	ریت، بالوسراب
صناع	:	کاری گر
بیسوا	:	بدچلن عورت
گل چیں	:	پھول چننے والا

5.9 نمونہ امتحانی سوالات

- 5.9.1 معروضی جوابات کے حامل سوالات:
- 1- نسیم کب اور کہاں پیدا ہوئے؟
 - 2- نسیم کس کے شاگرد تھے؟
 - 3- نسیم کی مثنوی کا نام لکھیے۔
 - 4- گلزار نسیم کا قصہ سب سے پہلے کس نے، کس زبان میں اور کس نام سے لکھا؟

- 5- گلزار نسیم سے چند فوق فطری کرداروں کے نام بتائیے۔
- 6- گلزار نسیم کا قصہ سب سے پہلے کس نے اور کس نام سے لکھا؟
- 7- مثنوی گلزار نسیم کے مرکزی کرداروں کے نام لکھیے۔
- 8- زین الملوک کون تھا؟
- 9- حمالہ کون ہے؟
- 10- ایسی صنعت جس میں متضاد الفاظ لائے جاتے ہیں، کیا کہتے ہیں؟

5.9.2 مختصر جوابات کے حامل سوالات:

- 1- مثنوی گلزار نسیم طبع زاد مثنوی ہے یا ترجمہ؟ وضاحت کیجیے۔
- 2- مثنوی گلزار نسیم میں انسانی جذبات کی عکاسی کی گئی ہے، تبصرہ کیجیے۔
- 3- مثنوی گلزار نسیم کے شاعر کے حالات زندگی بیان کیجیے۔
- 4- مثنوی گلزار نسیم لکھنوی تہذیب کی عکاسی کرتی ہے، وضاحت کیجیے۔
- 5- بکا ولی کا کردار بیان کیجیے۔

5.9.3 طویل جوابات کے حامل سوالات:

- 1- مثنوی گلزار نسیم کی کردار نگاری پر روشنی ڈالیے۔
- 2- مثنوی گلزار نسیم کی منظر نگاری کے بارے میں تفصیل سے لکھیے۔
- 3- مثنوی گلزار نسیم میں فوق فطری عناصر کی موجودگی پر اپنی رائے کا اظہار کیجیے۔

5.10 مزید مطالعے کے لیے تجویز کردہ کتابیں

- 1- گلزار نسیم مرتبہ رشید حسن خاں
- 2- اردو مثنوی کا ارتقا پروفیسر عبدالقادر سروری
- 3- اردو مثنوی شمالی ہند میں پروفیسر گیان چند جین
- 4- اردو مثنوی کا ارتقا پروفیسر عقیل رضوی
- 5- ہندوستانی قصوں سے ماخوذ اردو مثنویاں پروفیسر گوپی چند نارنگ

اکائی 6: مرزا شوق: اجمالی تعارف، مثنوی نگاری کی خصوصیات

مثنوی زہر عشق کا مطالعہ

اکائی کے اجزا

تمہید	6.0
مقاصد	6.1
عہد	6.2
حیات	6.3
شوق کا سرمایہ سخن	6.3.1
شوق کی غزل	6.3.2
واسوخت	6.3.3
مثنویات شوق	6.4
فریب عشق	6.4.1
بہار عشق	6.4.2
مثنوی زہر عشق (منتخب متن)	6.5
زہر عشق اور اسٹیج	6.5.1
مثنوی زہر عشق کا قصہ	6.5.2
مثنوی کی ترتیب	6.5.3
کردار	6.5.4
جذبات نگاری	6.5.5
مثنوی کی دیگر خصوصیات	6.5.6
زہر عشق کی کچھ خامیاں	6.5.7
اکتسابی نتائج	6.6
کلیدی الفاظ	6.7
نمونہ امتحانی سوالات	6.8

6.8.1	معروضی جوابات کے حامل سوالات
6.8.2	مختصر جوابات کے حامل سوالات
6.8.3	طویل جوابات کے حامل سوالات
6.9	مزید مطالعے کے لیے تجویز کردہ کتابیں

6.0 تمہید

اردو مثنوی کی تاریخ بہت طویل ہے۔ لیکن اس طویل تاریخ میں صرف چند مثنویاں ایسی ہیں جن کی آب و تاب پر ماہ و سال کا کوئی اثر نہ پڑ سکا۔ دکنی مثنویوں سے صرف نظر کرتے ہوئے ہم یہ کہہ سکتے ہیں کہ میر کی مثنویوں، میر حسن کی سحرالبیان، دیا شنکر نسیم کی گلزار نسیم، اور نواب مرزا شوق کی مثنوی زہر عشق کو آج بھی حیرت انگیز مقبولیت حاصل ہے۔

مرزا شوق، آتش کے شاگرد تھے۔ اس زمانے میں پیدا ہوئے جب اودھ کی تہذیب اپنے عروج پر تھی۔ طویل عمر پائی۔ آٹھ والیان اودھ کا زمانہ دیکھا۔ رنگین مزاج تھے۔ والد نے انہیں عرصے تک درباروں سے محفوظ رکھا۔ واجد علی شاہ کے دربار سے وابستہ ہوئے تو ان کے شاعرانہ مزاج میں نکھار آ گیا۔ لکھنؤ کی تہذیب کو آنکھوں دیکھا تھا۔ مزاج میں شوخی اور رنگینی تھی زبان پر قدرت حاصل تھی۔ اسی سے اپنے کلام کو زیب و زینت عطا کی۔ یہاں ہم سوق کے عہد، شعری کارناموں اور خصوصاً مثنوی زہر عشق کا مطالعہ کریں گے۔

6.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ مرزا شوق کے عہد اور حیات سے واقف ہو سکیں گے۔
- ☆ شوق کی شاعری غزل، واسوخت اور مثنویات کا مطالعہ کر سکیں گے۔
- ☆ مثنوی زہر عشق کے نصاب میں شامل متن کو پڑھ سکیں گے۔
- ☆ مثنوی زہر عشق کا تنقیدی تجزیہ کر سکیں گے۔
- ☆ مثنوی زہر عشق کی خامیوں کو سمجھ سکیں گے۔

6.2 عہد

اورنگ زیب کی وفات 1707ء کے بعد مرہٹوں اور انگریزوں کی بڑھتی ہوئی بغاوت اور خود مختاری نے دہلی کی مرکزی حکومت کو کمزور کر دیا۔ ہر طرف بد نظمی، بد امنی اور بے اطمینانی پھیلی ہوئی تھی۔ نادر شاہ اور احمد شاہ ابدالی کے حملے کے بعد دہلی کی تباہی اور معاشی بد حالی کا یہ حال ہو گیا کہ وہ امرا جن کے گھر، محلات تھے وہ اب سر پر چھت کے لیے ترسنے لگے تھے۔ جن کے دسترخوان پر کئی لوگ کھانا کھاتے تھے وہ خود دو وقت کی روٹی کے لیے محتاج ہو گئے۔ وہ ایسے افلاس اور پریشانی میں مبتلا ہو گئے کہ انہیں آخردہلی چھوڑنا پڑا۔ دہلی کی شاعرانہ بساط بھی ان حالات میں الٹ گئی۔ شعرا، دہلی چھوڑ کر عظیم آباد، فرخ آباد، اودھ اور حیدرآباد چلے گئے۔ جو شعرا ہجرت کر کے لکھنؤ چلے گئے ان کی ایک طویل فہرست بن سکتی ہے۔ یہاں صرف چند نام بتائیں گے جن کا دبستان لکھنؤ کی تعمیر میں بڑا حصہ رہا ہے۔ سراج الدین علی خان آرزو، مرزا رفیع سودا، میر تقی میر، سید محمد میر، سوز

قیام الدین قائم، میر غلام حسین ضاحک، میر مستحسن خلیق، میر غلام حسن، شیخ قلندر بخش جرات، انشاء اللہ خان انشاء، سعادت یار خان رنگیں، شیخ غلام ہمدانی مصحفی۔

اس دور میں لکھنؤ میں عیش و عشرت کا سامان گرم تھا۔ یہاں کی زندگی پرسکون اور اطمینان بخش تھی۔ نواب آصف الدولہ (1775-1797) اودھ کے چوتھے حکمران تھے۔ اہل علم و کمال کی سرپرستی میں جواب نہیں رکھتے تھے۔ انہیں کے زمانے میں اودھ کا پایہ تخت فیض آباد سے لکھنؤ منتقل ہو گیا۔ آصف الدولہ کے بعد سلطنت اودھ کے سات اور حکمران ہوئے۔ آخری حکمران نواب واجد علی شاہ تھے جنہوں نے 1847 تک حکومت کی۔ ابتدا میں واجد علی شاہ نے انتہائی جوش و خروش کے ساتھ ملکی انتظامات میں اصلاح لانے کی کوشش کی مگر بعد میں رقص و سرور میں ایسے گم ہو گئے کہ انہیں ملکی فلاح و بہبود کا کوئی خیال نہ رہا۔ خود شعر کہتے تھے اور شعرا کی قدر بھی کرتے تھے۔ 1856 کا سال واجد علی شاہ کے لیے بڑا منحوس ثابت ہوا۔ انگریزوں نے انہیں معطل کر دیا اور ٹیپا برج منتقل کر دیا، جہاں انہوں نے اپنی زندگی کے بقیہ دن گزار کر 1887 میں انتقال کیا۔

واجد علی شاہ کے دور میں جہاں ایک طرف عیش و عشرت کا چرچا تھا تو دوسری طرف شعر و شاعری اور علم و ادب کو بھی ترقی ہو رہی تھی۔ واجد علی شاہ خود بھی شاعر تھے۔ رہس کا انہیں کے زمانے میں رواج ہوا۔ امانت کی اندر سبھا اور خود واجد علی شاہ کی مثنوی ”دریائے عشق“ ڈرامے کی شکل میں منظر عام پر آئی۔ طوائف پسندی کے باعث معاشرے میں نازک مزاجی اور تکلفات داخل ہوئے، آداب مجلس، طرز گفتگو، انداز بیان، غرض زندگی کے ہر شعبے پر نازک مزاجی، شائستگی، نرم کلامی داخل ہو گئی۔ لکھنؤ کے بدلتے ہوئے تہذیبی مزاج نے زبان کو بھی متاثر کیا۔ ثقیل الفاظ دھیرے دھیرے متروک ہونے لگے۔ باقاعدہ زبان کی اصلاح کی طرف توجہ دی گئی جس کا سہرا نسخ کے سر جاتا ہے۔ اس دور کے شعرا کلام کے معنوی حسن کے بجائے ظاہری حسن پر توجہ کرتے تھے۔ دہلی سے آئے ہوئے شاعروں نے بھی اپنے معاشرے سے متاثر ہو کر اردو شاعری اور زبان کے نئے رجحانات کا ساتھ دیا اور پھر لکھنؤ کی شاعری اور زبان، دہلی سے اس قدر مختلف ہو گئی کہ اردو شاعری کے دو الگ الگ دبستان بن گئے جو دہلوی دبستان اور لکھنوی دبستان کہلانے لگے۔ شعرا نے لکھنؤ نے جہاں زبان کی اصلاح کی وہیں اصناف سخن میں گراں قدر اضافے کیے۔

6.3 حیات

حکیم تصدق حسین خاں نام تھا، نواب مرزا عرفیت اور شوق تخلص تھا۔ حکیم نواب مرزا کے نام سے مشہور تھے۔ شوق کے والد کا نام آغا علی خان تھا۔ شوق کا پورا خاندان حکمت و طبابت میں مشہور تھا لیکن ان کے چچا مرزا علی خان لکھنؤ کے مشہور حکیموں میں سے تھے وہ شاہان اودھ کے دربار میں بڑے عہدے پر فائز تھے۔ بادشاہ کی طرف سے حکیم الملک کا خطاب بھی ملا تھا۔

شوق 1783ء میں لکھنؤ میں پیدا ہوئے۔ ابتدائی تعلیم گھر ہی پر مکمل کی۔ اس کے بعد اپنے عہد کے مشہور اساتذہ کے فیض صحبت سے مختلف علوم میں مہارت حاصل کی۔ خاندانی پیشہ طب اور حکمت پر بھی انہیں عبور حاصل تھا۔ وہ شاہی طبیب تھے۔

جب شوق نے ہوش سنبھالا تو ہر طرف شعر و سخن کا چرچا تھا۔ شوق بھی اسی معاشرے کے فرد تھے۔ ماحول سے متاثر ہو کر شعر گوئی کی طرف راغب ہوئے۔ اپنے دور کے اساتذہ میں خواجہ آتش کا رنگ پسند آیا، انہیں کے شاگرد ہو گئے۔ ابتدا میں تقریباً ہر شاعر نے غزل ہی کو تختہ مشق بنایا۔ شوق نے بھی اپنی شاعری کے آغاز میں غزل ہی سے شوق کیا پھر مثنوی کی طرف متوجہ ہو گئے۔

شوق وجیہہ شخص تھے، کہتے ہیں جوانی میں شہر کے خوب صورت لوگوں میں ان کا شمار ہوتا تھا۔ 88 سال کی عمر پائی۔ ٹھٹھا باٹ کی زندگی

گزارى۔ عيش پسند اور رنگين مزاج تھے اسى ليے ايك عرصہ تک ان كے بزرگوں نے انہيں دربار سے الگ ہى ركھا۔ واجد على شاہ كے زمانے ميں دربار سے وابستہ ہوئے۔ واجد على شاہ شوق كو بہت عزيز ركھتے تھے۔ پانچ سو روپے تنخواہ مقرر كى تھی۔ انعامات و اكرام الگ تھے۔ شوق ذى علم اور طبیب حاذق تھے۔ فنون لطيفہ كا بڑا شوق تھا۔

تذكرہ شوق كے مصنف عطا اللہ پالوى نے لكھا ہے كہ شوق نے 30 جون 1871ء كو اٹھاسى سال كى عمر ميں انتقال كيا۔ لكھنؤ كے ريلوے لائن كے نيچے قبرستان ميں دفن ہيں جہاں مير تقى مير انشاء، مصحفى وغيرہ كے بھى دفن ہيں۔

6.3.1 شوق كا سرمايہ سخن:

شوق نے اپنى شاعرى كا آغا غزل سے كيا۔ آتش كے شاگرد تھے۔ آتش خود بھى غزل كے شاعر تھے مگر شوق كو غزل سے زيادہ دلچسپى نہيں رہى۔ ان كى لكھى تين مثنويائى ہى ان كا سرمايہ حيات ہيں۔ مثنويوں كے علاوہ انہوں نے اور كن كن اصناف ميں طبع آزمائى كى اس كا صحیح علم نہ ہو سكا۔ تذكرہ شوق سے چند غزلوں، متفرق اشعار اور ايك واسوخت كا پتہ چلتا ہے۔

6.3.2 شوق كى غزل:

شوق نے زيادہ غزليں نہيں كہيں، نہ ان كا كوئى مطبوعہ اور غير مطبوعہ ديوان ملتا ہے۔ شوق كے ايك محقق عطا اللہ پالوى نے مختلف تذكروں سے اٹھا كر كے غزلوں كے كچھ اشعار اپنى كتاب ”تذكرہ شوق“ ميں شامل كيے ہيں۔ دبستان آتش كے مصنف شاہ عبدالسلام نے ان كى مثنويوں سے بھى غزل كے اشعار لے كر ان كى تعداد ميں اضافہ كيا ہے۔ اس طرح شوق كا سرمايہ غزل صرف 61 اشعار پر مشتمل ہو جاتا ہے۔ ان اشعار كے مطالعہ سے پتہ چلتا ہے كہ شوق كى غزلوں ميں مضامين كى كوئى ندرت ہے اور نہ تخیل كى بلندى، نہ عشق و محبت كا سوز ہے، نہ وارفتگى۔ ان كے اشعار ميں زبان و بيان كى خوبصورتى ہے، محاوروں كا استعمال ہے، انداز بيان ميں شوخى اور سلاست ہے۔ ان كى غزلوں كے اكثر اشعار كسى مثنوى كے اشعار معلوم ہوتے ہيں جو غزل كے فارم ميں لكھے گئے ہيں مثلاً

جلوے نہيں ديکھے جو تمہارے كئى دن سے اندھير ہے نزديك ہمارے كئى دن سے
ہم جان گئے آنكھ ملاؤ نہ ملاؤ بگڑے ہوئے تيوں ہيں تمہارے كئى دن سے

شوق كے غزليہ اشعار اپنے عہد كے مزاج سخن كى ترجمانى كرتے ہيں۔ وہى معاملہ بندى، عشوہ و ناز، محبوب سے چھيڑ چھاڑ، شرارت و شوخى ان كے دريافت شدہ اشعار كے موضوعات ہيں۔ كوئى خوبى اگر ہے تو وہ سلاست بيان ہے۔ جيسے

خير سے موسم شباب كٹا چلو اچھا ہوا عذاب كٹا
چمن ميں شب كو گھرا ابر نو بہار رہا حضور آپ كا كيا كيا نہ انتظار رہا
حال دل اس ليے تحرير كيا ہے ميں نے كہ مبادا كہيں قاصد سے بياں ہو كہ نہ ہو
.....
ميں تو بدنام ہوں، وہ بھى كہيں بدنام نہ ہوں قاصد اس واسطے لكھا نہيں ہے سرنامہ
.....
وہ بھى ہے كوئى حسن جسے صورت تصوير حيران نہ رہے ديكھ كے دو چار گھڑى آنكھ

6.3.3 واسوخت؛

اردو شاعری میں غزل، قصیدہ، مثنوی اور مرثیہ کے اصناف سب سے زیادہ مقبول رہے ہیں۔ ان کے بعد قطعات اور رباعیاں بھی شاعروں کی جولانگاہ رہی ہیں۔ ان کے علاوہ چند اور اصناف بھی اردو شاعری میں خاصی اہم ہیں، جن کی اپنی ایک مخصوص روایت رہی ہے۔ انہیں میں سے ایک صنف ”واسوخت“ بھی ہے۔

واسوخت کا لفظ واسوختن سے مشتق ہے جس کے معنی جلن کے ہیں۔ اسی لحاظ سے واسوخت کے اصطلاحی معنی یہ ہیں کہ عاشق اپنے معشوق کی بے وفائی اور ہرجائی پن سے جل کر اسے جلی کٹی سنائے، برا بھلا کہے اور غم و غصے کا اظہار کرے۔ اور دھمکی دے کہ ہم بھی اب کسی اور سے دل لگائیں گے جیسے مومن کہتے ہیں:

اب اور سے لو لگائیں گے ہم جو شمع تجھے جلائیں گے ہم

بت خانہ چلیں ہو گر تیرا گھر مومن ہیں تو پھر نہ آئیں گے ہم

کبھی کبھار ایسا بھی ہوتا ہے عاشق کی اس دھمکی سے ڈر کر معشوق تجرید و وفا کرتا ہے اور صلح و صفائی ہو جاتی ہے۔

واسوخت کے لیے کوئی شعری ہیئت مخصوص نہیں ہے۔ ابتدا میں واسوخت مثنیٰ یعنی آٹھ مصرعوں میں لکھی جاتی تھی۔ ہر بند کے ابتدائی چھ مصرعے ہم ردیف و قافیہ ہوتے تھے اور ٹیپ کا شعر کسی اور ردیف و قافیہ میں ہوتا تھا۔ میر تقی میر نے واسوخت کے لیے مسدس کی ہیئت استعمال کی ہے جس کے چھ مصرعے ہوتے ہیں جس کے ابتدائی چار مصرعے ہم ردیف و قافیہ ہوتے ہیں۔ ٹیپ کے بند کا شعر کسی اور ردیف و قافیہ میں ہوتا ہے۔ مومن نے غزل کے فارم میں واسوخت لکھی ہے جس کی مثال اوپر دی گئی ہے۔

شوق نے صرف ایک واسوخت کہی ہے۔ یہ واسوخت ”مجموعہ واسوخت“ مرتبہ فدا علی عیش میں شامل ہے۔ اس کے اکتالیس بند ہیں۔ یہ مسدس کے فارم میں لکھی گئی ہے۔ اس کا موضوع بھی وہی ہے جو واسوخت کا ہوا کرتا ہے۔ یہاں شوق نے پہلے پہلے اپنے محبوب کی تعریف کی ہے کہ وہ تو ابتدا میں بڑا معصوم تھا، بھلے ہی شوخ تھا، مزاج میں گرمی تھی مگر جفا کار، خونخوار، دل آزار اور طرار نہیں تھا۔ بات بات پر شرم آ جاتی تھی۔ آرائش و زیبائش کا اتنا خیال بھی نہ تھا اور اب یہ حال ہے:

اب تو ہے اور ہی کچھ چہرہ زیبا کی بہار دن میں آرائش تن ہونے لگی سو سو بار

جنینش ابرو پہ چل جاتی ہے دم میں تلوار گرتے ہیں پھول سے رخسار پہ عشاق ہزار

ڈاک کی طرح سے رخسار جو ضو دیتے ہیں

عکس پڑ پڑ کے گہر کان میں لو دیتے ہیں

شوق کی غزلوں میں وہ جولانی خیال نہیں جو اس واسوخت میں ہے۔ یہاں شوق کا رنگ کچھ زیادہ ہی نکھرا ہوا ہے۔ بندش کی چستی اور طبیعت کی روانی نمایاں ہے۔ زبان میں وہی سلاست ہے جو ان کی غزلوں میں ہے۔

6.4 مثنویات شوق

نواب مرزا شوق کی مثنویوں کی تعداد کے بارے میں مختلف آرا ملتی ہیں۔ امداد امام اثر نے کاشف الحقائق میں حالی نے مقدمہ شعر و شاعری

میں، لالہ سری رام نے خم خانہ جاوید میں، شوق کی چار مثنویوں زہر عشق، فریب عشق، بہار عشق اور لذت عشق کا ذکر کیا ہے۔ دبستان لکھنؤ میں ڈاکٹر ابوالیت صدیقی نے بھی شوق سے یہی چار مثنویاں منسوب کی ہیں۔ تذکرہ شوق میں البتہ عطا اللہ پالوی نے شوق کی تین مثنویوں کا ذکر کیا ہے اور ثابت کیا ہے کہ شوق سے منسوب چوتھی مثنوی ”لذت عشق“ شوق کے بھانجے آغا حسن نظم کی مثنوی ہے۔ دور حاضر کی تحقیق سے یہ بات ثابت ہوگئی ہے کہ شوق نے صرف فریب عشق، بہار عشق اور زہر عشق تین ہی مثنویاں لکھی ہیں۔

6.4.1 فریب عشق:

یہ شوق کی سب سے پہلی مثنوی ہے گلزار نسیم (1838) کی تکمیل کے ٹھیک آٹھ سال بعد (1846) میں مکمل ہوئی۔ اس مثنوی میں چار سو اٹھائیس اشعار ہیں۔ فریب عشق واقعاتی اور ادبی دونوں لحاظ سے ایک خاص مرتبہ رکھتی ہے۔ اس مثنوی میں شوق نے اپنے عہد کی بعض شاہی بیگمات کے مشاغل اور ان مشاغل کے پیچھے انجام دی جانے والی اخلاق سوز حرکات کو نظم کیا ہے۔ تذکرہ شوق میں عطا اللہ لکھتے ہیں:

”اس مثنوی کے ذریعے علی الاعلان اہل لکھنؤ کو اس سے آگاہ کیا کہ اس وقت کربلا، درگاہ اور وہ سارے مقامات مقدسہ جہاں جہاں مذہبی آڑ لے کر اجتماع مردوزن ہوا کرتا ہے شبستان عیش و آوارگی کا ڈاڈا بنے ہوئے ہیں اور ہماری عورتیں وہاں ہرگز تڑکیہ نفس کے لیے نہیں بلکہ تسکین نفس کے لیے جایا کرتی ہیں۔“

اس مثنوی میں لکھنؤ کی روزمرہ زندگی کا ایک تاریک پہلو بڑے رنگین انداز میں پیش کیا گیا ہے۔ شوق نے اس مثنوی میں عورت اور مرد کی فطرت اور نفسیات کو بڑی چابکدستی اور حقائق پر مبنی پیش کیا ہے۔ موضوع بڑا نازک ہونے کے باوجود کہیں رکاکت یا ابتذال نہیں۔ لکھنؤ کی بیگماتی زبان اور محاوروں کو نہایت ہی صحت اور صفائی سے استعمال کیا ہے۔ انداز بیان سادہ ہے۔

6.4.2 بہار عشق:

نواب مرزا شوق کی دوسری مثنوی بہار عشق (1847ء) میں منظر عام پر آئی۔ اس مثنوی میں آٹھ سو بیالیس اشعار ہیں۔ اس کے کئی ایڈیشن اب تک شائع ہو چکے ہیں۔ شوق کی یہ مثنوی بھی واجد علی شاہ کے عہد کی تہذیب و معاشرت کی تصویر کشی کرتی ہے۔ ذوق و جستجو میں پروفیسر خواجہ احمد فاروقی لکھتے ہیں ”بہار عشق“ پلاٹ یا کردار نگاری کے اعتبار سے کوئی بلند پایہ مثنوی نہیں ہے۔ اس کی عظمت کا راز صرف اس کی زبان محاورے اور روزمرہ کی چاشنی میں ہے۔ شوق نے اس مثنوی میں سادگی اور سلاست پر بہت زور دیا۔ فریب عشق میں جو عریانی نیت نہیں ہے وہ یہاں بے محابہ اور بے جھجک ہے۔ عطا اللہ کا خیال ہے کہ اردو زبان میں اس رنگ کی یہ واحد مثنوی ہے جو نہ صرف زبان و بیان کے لحاظ سے بلکہ کئی اور حیثیتوں سے بھی اردو زبان کی عجیب و غریب مثنوی ہے۔ سراپا نگاری میں شوق نے بڑا کمال دکھایا ہے۔ شوق کو بیگماتی زبان پر بڑی قدرت حاصل ہے جس کے بہترین نمونے ہمیں ان کی مثنویوں میں ملتے ہیں۔ انہی کا عکس ہمیں اس مثنوی میں بھی صاف نظر آتا ہے۔

6.5 مثنوی زہر عشق (منتخب متن)

زہر عشق، نواب مرزا شوق کی تیسری اور آخری مثنوی ہے اس کی تاریخ تصنیف میں اختلاف ہے۔ رشید حسن خان کے خیال میں یہ مثنوی (1861ء) کے قریبی زمانہ میں لکھی گئی۔ شاہ عبدالسلام کا خیال ہے کہ یہ مثنوی 1860ء اور 1882ء کے درمیان مکمل ہوئی۔ نظامی بدایونی نے سال تصنیف 1277ھ (1860ء) قرار دیا ہے۔ رشید حسن خاں ایک ذمہ دار محقق ہیں اس لیے ان کے دے ہوئے سنہ تصنیف یعنی 1861ء ہی کو مستند مانا

جاسکتا ہے۔ اس مثنوی کا پہلا ایڈیشن شوق کی حیات میں 1862ء میں شائع ہوا۔ مطبع نول کشور نے اس کے دو ایڈیشن شائع کیے۔ ایک شوق کے انتقال سے دو سال قبل یعنی 1869ء میں اور دوسرا اسی سال جس سال شوق کا انتقال ہوا، یعنی 1971ء میں شائع کیا۔ اس کے بعد اس مختصر مثنوی کو بڑی مقبولیت حاصل ہوئی اور پچاسوں ایڈیشن اس کے اب تک شائع ہو چکے ہیں۔

آغاز داستان

ایک قصہ غریب لکھتا ہوں داستانِ عجیب لکھتا ہوں
تازہ اس طرح کی حکایت ہے سننے والوں کو جس سے حیرت ہے
جس محلے میں تھا ہمارا گھر وہیں رہتا تھا ایک سوداگر

ایک دختر تھی اس کی ماہِ جبین شادی اس کی نہیں ہوئی تھی کہیں
ثانی رکھتی نہ تھی وہ صورت میں غیرتِ حور تھی حقیقت میں

اس سن و سال پر کمالی خلیق چال ڈھال انتہا کی نستعلیق

تھی زمانے میں بے عدیل و نظیر خوش گلو، خوش جمال، خوش تقریر

ایک دن چرخ پر جو ابر آیا کچھ اندھیرا سا ہر طرف چھایا
کھل گیا جب برس کے وہ بادل قوس تب آسماں پر آئی نکل
دل مرا بیٹھے بیٹھے گھبرایا سیر کرنے کو بام پر آیا
دیکھا اک سمت جو اٹھا کے نظر سامنے تھی وہ دختِ سوداگر
ہوئی میری جو اس کی چار نگاہ منہ سے بے ساختہ نکل گئی آہ
سامنے وہ کھڑی تھی ماہِ منیر چپ کھڑا تھا میں صورت تصویر
اسی صورت سے ہوگئی جب شام لائی پاس ان کے اک کنیز پیام
بیٹھی ناحق بھی ہوئیں کھاتی ہیں اماں جان آپ کو بلاتی ہیں
گیسو، رُخ پر ہوا سے ہلتے ہیں چلیے اب دونوں وقت ملتے ہیں
سن کے لونڈی کے منہ سے یہ پیغام گئی کوٹھے کے نیچے وہ گل فام

زرد رخسار ہو گئے سارے
 جیسے برسوں کا ہو کوئی بیمار
 روح، قالب سے کرگئی پرواز
 کس طرف ہے بندھا خیال ترا
 شمع کی طرح پگھلتے جاتے ہو
 روز اُٹھ اُٹھ کے شب کو روتے ہو
 سات بار اس کو میں کروں قربان
 آپ آفت میں دل کو یوں ڈالیں
 دن کو دن سمجھی اور نہ رات کو رات
 کون منت تھی جو نہیں مانی
 جا کے درگاہ چوکی بھرتی تھی
 ایسے مختار میری جان ہوئے
 تم کرو جان بوجھ کر ہلکان
 آپ دیتے پھریں ہر ایک پہ دم
 آپ غیروں پہ جان کھوتے ہیں
 تھی نہ اس روز کی خبر ہم کو
 خشک ہوتا ہے میرے جسم کا خون
 مٹی ماں باپ کی خراب نہ کر
 کس کا بھایا ہے تم کو حسن و جمال
 سچ بتا ہے فریفتہ کس کا
 دائی بندی کا کیا یہ حال ہوا
 ست گیا دو ہی دن میں منہ کیسا
 کون سی پھر امید جینے کی
 کچھ نہ ماں باپ کا خیال کیا
 منہ سے ناشدنی اپنا حال تو کہہ
 دور پہنچے گی اس کی رسوائی

گزرے کچھ دن جو رنج کے مارے
 ہو گئی پھر تو ایسی حالت زار
 دیکھے ماں باپ نے جو یہ انداز
 پوچھا مجھ سے یہ کیا ہے حال ترا
 رنج کس شلعہ رو کا کھاتے ہو
 کھاتے ہو، پیتے ہو، نہ سوتے ہو
 میرے بچے کو جو کڑھائے جان
 اللہ آ میں سے ہم تو یوں پالیں
 تیرے پیچھے کی تلخ سب اوقات
 پالا کس کس طرح تمہیں جانی
 روشنی مسجدوں میں کرتی تھی
 اب جو نامِ خدا جوان ہوئے
 ہاں میاں سچ ہے یہ خدا کی شان
 ہم تو یوں پھونک پھونک رکھیں قدم
 ہم یہاں رنج و غم میں روتے ہیں
 یوں ستاؤ گے جان کر ہم کو
 دیکھتی ہوں جو تیرا حال زبوں
 یوں تو برباد تو شتاب نہ کر
 کچھ تو کہہ ہم سے اپنے قلب کا حال
 دل ہوا تیرا شیفتہ کس کا
 کیسا دو دن میں جی ٹڈھال ہوا
 آئینہ تو اٹھا کے دیکھ ذرا
 سدھ نہ کھانے کی ہے نہ پینے کی
 کس کی الفت میں ہے یہ حال کیا
 دل پہ کیا گزری ہے ملال تو کہہ
 یوں اگر ہو گیا تو سودائی

نامہ عشق

کیا لکھوں تم کو اپنا حالِ خراب
زندگی کا بندھا ہے کچھ اسلوب
جان بچ جائے تو خدائی ہے
ہے یہ لازم کہ وہ کرو تدبیر
دل کی سب حسرتیں نکل جائیں
”جلد اس کا جواب لا اس سے“
ہنس کے بولی کہ ”واہ وا کیا خوب“

پڑھ کے میں نے لکھا یہ ان کو جواب
پہنچا جس وقت سے ترا مکتوب
دل پہ آفت عجیب آئی ہے
اب جو پہنچی یہ آپ کی تحریر
سختیاں ہجر کی بدل جائیں
دے کے خط میں نے یہ کہا اس سے
پہنچا جب ان تک مرا مکتوب

جواب نامہ عشق

کچھ قضا تو نہیں ہے دامن گیر
تھا فقط تیرا امتحاں منظور
ورنہ ان باتوں سے مجھے کیا کام
کیا مرے دشمنوں کی شامت تھی
رائی لون اس سمجھ پہ کر ڈالو
یوں نے لکھتی کبھی معاذ اللہ
پر طبیعت نہ یوں بدل جاتی
خانگی ، کسبی کوئی سمجھے ہو
خوب جلدی مزے میں آئے آپ
ہیگا سادہ مزاج جم جم سے
پھر موافق ہوئی مری تقدیر
اٹھ گئی درمیاں سے سب تکرار
وعدہ اک دن وفا کیا اُس نے
صبح کے وقت پھر یہ کہہ کے گئی
یاد رکھیے گا میری صحبت کو
رکھا ملنے کا اس نے یہ دستور
واں سے آتی تھی میرے گھر وہ ماہ
غیر جلنے لگے یہ سُن سُن کے
دو مہینے تک نہ آئی وہ ماہ

پھر کیا یہ جواب میں تحریر
ایسی باتیں تھیں کب یہاں منظور
یہ تو لکھے تھے سب ہنسی کے کلام
تم پہ میں مرتی ! کیا قیامت تھی
کالا دانہ ذرا اُتر والو
تجھ پر مرتے بھی گر مرے بدخواہ
جان پاپوش سے نکل جاتی
جی میں ٹھانی ہے کیا بتاؤ تو
دیکھ تحریر فیل لائے آپ
طالب وصل جو ہوئے ہم سے
رہی کچھ روز تو یہی تحریر
ہوئے اس گل سے وصل کے اقرار
جو کہا تھا ادا کیا اس نے
رات بھر میرے گھر میں رہ کے گئی
لو مری جان! جاتی ہوں اب تو
پیار کرتی تھی جو وہ غیرت حور
بچ شبنے کو جاتی تھی درگاہ
عیش ہونے لگے مرے اُن کے
اتفاق ایسا پھر ہوا ناگاہ

قطع سب ہو گئے پیام و سلام
دل کو تشویش تھی یہ حد سے زیاد
نہیں معلوم کیا پڑی افتاد
نہ رہی شکل راحت و آرام
دفعۃً پڑ گئی یہ کیا افتاد
جو فراموش کی ہماری یاد

دو مہینے کے بعد معشوقہ کا پھر آنا

آئی نو چندی اتنے میں ناگاہ
بسکہ مرتی تھی نام پر میرے
تھی جو فرصت نہ اشک باری سے
پھر لپٹ کر مرے گلے اک بار
اقربا میرے ہو گئے آگاہ
مشورے ہو رہے ہیں آپس میں
جائے عبرت سرائے فانی ہے
اس بہانے سے آئی وہ درگاہ
چھپ کے آئی وہاں سے گھر میرے
اتری روتی ہوئی سواری سے
حال کرنے لگی وہ یوں اظہار
تم سے ملنے کی اب نہیں کوئی راہ
بھیجتے ہیں مجھے بنارس میں
مورد مرگ نوجوانی ہے

دنیا کی بے ثباتی اور آخری وصیت

اونچے اونچے مکان تھے جن کے
کل جہاں پر شکوفہ و گل تھے
جس چمن میں تھا بلبلوں کا ہجوم
بات کل کی ہے نوجواں تھے جو
آج خود ہیں نہ ہے مکاں باقی
غیرت حور مہ جہیں نہ رہے
جو کہ تھے بادشاہ ہفت اقلیم
کوئی لیتا بھی اب نہیں ہے نام
اب نہ رستم، نہ سام باقی ہے
تھے جو خود سر جہان میں مشہور
عطر مٹی کا جو نہ ملتے تھے
رشکِ یوسف جو تھے جہاں میں حسین
ہر گھڑی منقلب زمانہ ہے
ہے نہ شیریں نہ کوہ کن کا پتا
بوئے الفت تمام پھیلی ہے
صبح کو طائرانِ خوش الحان
آج وہ تنگ گور میں ہیں پڑے
آج دیکھا تو خار بالکل تھے
آج اس جاہے آشیانہ بوم
صاحب نوبت و نشاں تھے جو
نام کو بھی نہیں نشاں باقی
ہیں مکاں گر تو وہ مکیں نہ رہے
ہوئے جا جا کے زیرِ خاک مقیم
کون سی گور میں گیا بہرام
اک فقط نام ہی نام باقی ہے
خاک میں مل گیا سب ان کا غرور
نہ کبھی دھوپ میں نکلتے تھے
کھا گئے ان کو آسمان و زمیں
یہی دنیا کا کارخانہ ہے
نہ کسی جاہے نل دامن کا پتا
باقی اب قیس ہے نہ لیلی ہے
پڑھتے ہیں کل من علیہا فان

آج وہ کل ہماری باری ہے
 تم نہ رونا ہمارے سر کی قسم
 یا مری قبر پر چلے آنا
 ہم جو مرجائیں تیری جان سے دور
 ڈھونڈنے کس طرف کو جائے گی
 یوں نہ دوڑے ہوئے چلے آنا
 رکھنا اس وقت تم وہاں پہ قدم
 ساتھ تابوت کے نہ رونا تم
 دور پہنچے گی میری رسوائی
 لوگ عاشق ہمارا جانیں گے
 قبر پر بیٹھنا نہ ہو کے فقیر
 پاس رکھنا ہماری عزت کا
 آپ پلٹیں وہاں نہ اشک بہائیں
 بند اپنی زبان رکھئے گا
 نام منہ سے نہ لیجئے گا میرا
 ساتھ غیروں کی طرح جائیے گا
 سب میں رسوا نہ کیجئے گا مجھے
 منہ سے نالے نکل نہ جائیں کہیں
 تا کسی شخص پر نہ حال کھلے
 تاڑ جاتے ہیں تاڑنے والے
 تم نہ کرنا کچھ اس طرف کو خیال
 جی کسی اور جا لگا لینا
 سن لو گر اپنی جان ہے تو جہاں
 ہوتا نازک کمال ہے دلِ مرد
 تا نکل جائے تیرے دل کی بھڑاس
 قبر میری گلے لگا لینا
 پڑھنا قرآن میری تربت پر
 پھول تربت پر دو چڑھا جانا

موت سے کس کو رستگاری ہے
 ہم بھی گرجان دے دیں کھا کر سم
 دل کو ہم جویوں میں بہلانا
 جا کے رہنا نہ اس مکان سے دور
 روح بھٹکے گی گر نہ پائے گی
 میرے مرنے کی جب خبر پانا
 جمع ہوئیں سب اقربا جس دم
 کہے دیتی ہوں جی نہ کھونا تم
 ہو گئے تم اگرچہ سودائی
 لاکھ تم کچھ کہو نہ مانیں گے
 طعنہ زن ہوں گے سب غریب و امیر
 سامنا ہو ہزار آفت کا
 جب جنازہ مرا عزیز اٹھائیں
 میری منت پہ دھیان رکھئے گا
 تذکرہ کچھ نہ کیجئے گا مرا
 اشک آنکھوں سے مت بہائیے گا
 آپ کاندھا نہ دیجئے گا مجھے
 رنگ دل کے بدل نہ جائیں کہیں
 ساتھ چلنا نہ سر کے بال کھلے
 ہوتے آفت کے ہیں یہ پرکالے
 ہو بیاں گر کسی جگہ مرا حال
 رنجِ فرقت مرا اٹھا لینا
 رنجِ کرنا مرا نہ میں قرباں
 دے نہ اس کو خدا کبھی کوئی درد
 آکے رو لینا میری قبر کے پاس
 آنسو چپکے سے دو بہا لینا
 اگر آجائے کچھ طبیعت پر
 غنچہ دل مرا کھلا جانا

یوں نہ ہو جائے دشمنوں کو جنوں
 سخت ہوتی ہے منزل اول
 مٹی دینا تم اپنے ہاتھوں سے
 کون صاحب کسی کا ہوتا ہے
 جاننا ہم پہ ہوگی قربان
 آج دل کھول کے گلے مل لو
 دل کی سب حسرتیں نکال لو تم
 کہ نکل جائے کچھ تو دل کا بخار
 خوب مل لو گلے سے، میں قربان
 ہم کہاں، تم کہاں، یہ رات کہاں
 رونے دھونے سے کچھ حصول نہیں
 ہم کو ہے ہے کرے جو اشک بہائے
 جو جو ارمان ہوں نکال لو آج
 کس کی لوگے بلائیں تم ہر بار
 یوں کسے گود میں بٹھاؤ گے
 کس کی ما ما بلائے گی آکر
 پان کل کے لئے لگاتے جائیں
 کوئی آتا نہیں ہے پھر مر کے
 خاک میں ملتی ہے جوانی آج
 ہم ہیں مہماں تمہارے رات کی رات
 نہ ملا کچھ مزا جوانی کا
 باغ عالم سے نامراد چلے
 یہ فسانہ بھی یادگار رہے
 کچھ سنا بھی کہ کیا بجا اس آن
 اور یہاں رات تھوڑی باقی ہے
 پھر گلے سے ہمیں لگا لو جان
 پھر گلوری چبا کے منہ میں دو
 کر لو پھر ہم کو بھینچ بھینچ کے پیار

روکے کرنا نہ اپنا حال زبوں
 دیکھیے کس طرح پڑے گی کل
 ہے یہ حاصل سب اتنی باتوں سے
 عمر بھر کون کس کو روتا ہے
 کبھی آجائے گر تمہارا دھیان
 پھر ملاقات دیکھیں ہو کہ نہ ہو
 خوب سا آج دیکھ بھال لو تم
 آؤ اچھی طرح سے کرلو پیار
 دل میں باقی رہے نہ کچھ ارمان
 حشر تک ہوگی پھر یہ بات کہاں
 دل کو اپنے کرو ملول نہیں
 ہم کو گاڑھے جو اپنے دل کو کڑھائے
 باہیں دونوں گلے میں ڈال لو آج
 کس کو کل بیٹھ کر کرو گے پیار
 کل گلے سے کسے لگاؤ گے
 حال کس کا سنائے گی آکر
 یاد اتنی تجھے دلاتے جائیں
 دیکھ لو آج ہم کو جی بھر کے
 ختم ہوتی ہے زندگانی آج
 سمجھو اس کو شب برات کی رات
 پھل اٹھایا نہ زندگانی کا
 دل میں لے کر تمہاری یاد چلے
 جب تک چرخ بے مدار رہے
 بولی گھبرا کے پھر: ٹھہر مری جان
 حسرت دل گلوڑی باقی ہے
 گود میں اپنی پھر بٹھاؤ جان
 ڈال دو پھر گلے میں ہاتھوں کو
 پھر کہاں ہم کہاں یہ صحبت یار

گال پر گال رکھ دو پھر اپنا
 پھر وہی باتیں پیار کی کرلو
 بو سنگھا دو تم اپنے بالوں کی
 پھر بگڑ جائیں ہم منالو تم
 پھر ذرا مسکرا کے بات کرو
 آؤ پھر سر سے سر اتار لیں ہم
 دشمنوں کو کہیں چڑھے نہ بخار
 کیوں مرے دل کے ٹکڑے کرتا ہے
 کیوں سُجائی ہیں آنکھیں رو رو کر
 ارے ظالم ابھی تو جیتی ہوں
 یوں کہیں مرد دے بھی روتے ہیں
 تھگ گئے اور ابھی ہے منزل دور
 صدمہ تیرا نہیں گوارا ہے
 کون تیری کرے گا دل جوئی؟
 کس سے کہہ جاؤں اس نصیحت کو
 ہاتھ میں کس کے ہاتھ دوں تیرا
 آسماں دور ہے زمیں ہے سخت
 مگر اپنی سی میں نباہ چلی
 حق وفا کا ادا کیا میں نے
 ”نہیں معلوم اب ہے کتنی رات“
 جی مرا سننایا جاتا ہے
 پھولے جاتے ہیں ہاتھ پاؤں مرے
 پر ٹھکانے نہیں حواس مرے
 اب وصیت کریں کہ پیار کریں

پھر مرے سر پہ رکھ دو سر اپنا
 پھر اسی طرح منہ کو منہ سے ملو
 لہر پھر چڑھ رہی ہے کالوں کی
 پھر ہم اٹھنے لگیں بٹھالو تم
 پھر لبوں کو چبا کے بات کرو
 پھر بلائیں تمہاری یار لیں ہم
 ورنہ اس طرح سے تو زار و قطار
 اب تو کیوں ٹھنڈی سانسیں بھرتا ہے
 میں ابھی تو نہیں گئی ہوں مر
 کر نہ رو رو کے اپنا حال زبوں
 ایسے قصے ہزار ہوتے ہیں
 تم تو اتنے میں ہو گئے رنجور
 اسی غم نے تو مجھ کو مارا ہے
 جان ہم نے تو اس طرح کھوئی
 کون روے گا اس طبیعت کو
 میں کہاں ہوں جو ساتھ دوں تیرا
 پر میں اب اس کو کیا کرو کم بخت
 گو کہ عقبی میں رو سیاہ چلی
 جی کو تم پر فدا کیا میں نے
 بولی پھر زانوؤں پہ مار کے ہاتھ
 جو جو گھڑیاں واں بجاتا ہے
 یوں تو کوئی نہ درد و غم میں گھرے
 گو تو بیٹھا ہوا ہے پاس مرے
 خاک تسکینِ جانِ زار کریں

عاشق کا جواب

میرے دل کو بس اب کرو نہ کباب
 تم مرد، میں جیوں، خدا نہ کرے
 میں بھی مرجاؤں گا خدا کی قسم

سُن کے میں نے دیا یہ اس کو جواب
 مجھ پہ یہ دن تو کبریا نہ کرے
 جان دے دوگی تم جو کھا کر سم

آگے پیچھے جنازہ ہوئے گا
جان دیتی ہو ، زہر کھاتی ہو
اس کا کرنا نہ چاہیے کچھ غم
وہ یوں ہی کرتے ہیں قصور معاف
سب کے ماں باپ ہوتے ہیں جلاذ
زہر کھا کھا کے کوئی مرتا ہے
ان کا اولاد پر بڑا حق ہے
ان کے قدموں کے نیچے جنت ہے
اس پہ رتبہ نہ ان کا پچھانا
نہ برا مانو بات کا ان کی
یہ تو مہمان ہیں کوئی دن کے
ان کے کہنے کا اعتبار ہے کیا
ان کا غصہ نہیں ہے جائے ملال

جو یہ دیکھے گا خوب روئے گا
دل ہی دل میں الم اٹھاتی ہو
پہنچا ماں باپ سے جو تم کو الم
جو کہ ہوتے ہیں قوم کے اشراف
کچھ تمہیں پر نہیں ہے یہ افتاد
صدمہ ہر اک پہ یہ گزرتا ہے
شکوہ ماں باپ کا تو ناحق ہے
ہوں جو ناراض یہ قیامت ہے
تم تو نام خدا سے ہو دانا
کیا بھروسہ حیات کا ان کی
ہوش رہتے نہیں ہیں اس سن کے
اتنی سی بات کا غبار ہے کیا
غور سے کیجیے جو دل میں خیال

جواب معشوق کی طرف سے

ہم نے دیکھی نہیں ہے چشمِ عتاب
منہ پہ آئے نہ تھے کبھی یہ کلام
موت بہتر ہے ایسے جینے سے
بے حیا بن کے کیا جیے کوئی
اپنے مرنے کا ذکر منہ پر لا
حشر کے روز ہوں گی دامن گیر
نکلے ماں باپ کا ترے ارمان
چاند سی بنو گھر میں بیاہ کے لا
عمر بھر کون کس کو کرتا ہے یاد
ہم کو دو دن میں بھول جاؤ گے

سُن کے اس نے دیا یہ مجھ کو جواب
بے حیا ایسی زندگی کو سلام
طعنے سنتی ہوں دو مہینے سے
خونِ دل کب تک پیے کوئی
پر مرے جیتے جی نہ بہر خدا
تم نے جی دینے کی جو کی تدبیر
تو سلامت جہاں میں رہ مری جان
واسطے میرے اپنا دل نہ کڑھا
چار دن کے ہیں نالہ و فریاد
لطف دنیا کے جب اٹھاؤ گے

رخصتی ملاقات

سنتے ہی اس کے ہو گئی بے حال
دست و پا تھر تھرا کے ہو گئے سرد
دل میں وحشت سما گئی اس کے

تھا یہی ذکر جو بجا گھڑیاں
ہو گیا فرطِ غم سے چہرہ زرد
مردنی رخ پہ چھا گئی اس کے

دوئی چہرے کی ہوگی زردی
 سر سے لے پاؤں تک عرق آیا
 دم لگا چڑھنے سانس پھول گئی
 اور کہا ”لا الہ الا اللہ“
 بخش دیجیے کہا سنا میرا“
 اور کیا خوب بھینچ بھینچ کے پیار
 بولی: ”تم پر نثار ہوتے ہیں ہم“
 ”میرے سر کی قسم نہ کرھیو تو“
 میں ترے چھیڑنے کو ہنستی تھی
 یاں بندھا آنسوؤں کا چشم سے تار

اتنے میں صبح کی بجی وردی
 بید کی طرح جسم تھرایا
 باتیں کرتی جو تھی وہ بھول گئی
 بولی گھبرا کے: ”رہیو اس کے گواہ
 اب فقط یہ ہے خوں بہا میرا
 کہہ کے پھر یہ چمٹ گئی اک بار
 سر سے لے کر بلائیں تا بہ قدم
 پھر یہ بولی وہ پونچھ کر آنسو
 آزمائی تھی تجھ کو کستی تھی
 کہہ کے یہ بات ہوگی وہ سوار

معشوقہ کا جنازہ

سروپا کی نہیں خبر اپنے
 سارے دوکان دار روتے ہیں
 ہل گیا سینے میں دل مضطر
 غش کا عالم سا ہو گیا طاری
 دیکھا برپا عجب ہے جوش و خروش
 سر کھلے کچھ ہیں پیچھے پیر و جواں
 سینہ و سر پہ مارتی ہیں ہاتھ
 کوئی انا ، کوئی کھلائی ہے
 سننے والوں کے دل میں ہوتا درد
 دیکھا جاتا نہیں ہے حال ان کا
 راستے والے روتے جاتے ہیں
 کہ نہ دیکھے بشر معاذ اللہ
 نیچے تابوت اس پری کا ہے
 جیسے گلشن کی آخری ہو بہار
 جس سے خوشبو وہ راہ تھی بالکل
 مرگئے پر بھی لاکھ دلہن تھے
 جیسے آئے کسی دلہن کی برات

پھوڑ ڈالے ہیں سب نے سر اپنے
 بننے بقال جان کھوتے ہیں
 حال دیکھا جو میں نے یہ اٹھ کر
 عشق کی جو تھی دل کو بیماری
 دو گھڑی بعد پھر جو آیا ہوش
 آگے آگے ہے کچھ جلوس رواں
 سن رسیدہ ہیں عورتیں کچھ ساتھ
 کوئی ماما ہے ، کوئی دائی ہے
 جب وہ بھرتے ہیں غم سے آہیں سرد
 ہوتا غیروں کو ہے ملال ان کا
 کچھ بیاں ایسے ہوتے جاتے ہیں
 اس کے پیچھے پڑی پھر اس پہ نگاہ
 شامیانہ نیا زری کا ہے
 سہرا اس پر بندھا ہے اک زر تار
 تھی پڑی اس پہ ایک چادر گل
 عود سوز آگے آگے روشن تھے
 بھیڑ تابوت کے تھی ایسی ساتھ

بھیڑ تھی اس قدر کہ بند تھی راہ
 رو رہے تھے غریب بچارے
 مو پریشاں ، اداس ، خاک بسر
 دیکھ کر راہ گیر روتے تھے
 کہتی جاتی تھی اس طرح رو رو کر
 کم سخن ہائے میری غیرت دار
 کچھ وصیت بھی میری جان نہ کی
 کس کی یہ کھا گئی نظر تم کو
 بیٹا اس ماں کو کس پہ چھوڑ گئیں
 گھر مرا آج بے چراغ ہوا
 جی سنبھالے نہیں سنبھلتا ہے
 یا زمیں شق ہو میں سا جاؤں
 چاند سا مکھڑا یاد آتا ہے
 دل کو غم ہے تری جوانی کا
 کوئی منّت بڑھانے پائی نہ میں
 چلیں دنیا سے کیسی پُر ارماں
 اماں واری ذرا جواب تو دو
 اب جیوں گی میں کس سہارے سے
 آج گھر میرا بے چراغ کیا
 ہائے بیٹا نہ تم چڑھیں پروان
 لی نہ خدمت بھی پڑ کے کچھ بیمار
 دل تڑپتا ہے آنکھیں ڈھونڈتی ہیں
 کوکھ میری اجڑ گئی بیٹا
 ٹھوکریں تھیں بدی بڑھاپے میں
 اور سینے میں دل ہوا بے چین
 سب کے پیچھے میں ہولیا ناشاد

سب وضع و شریف تھے ہمراہ
 ساتھ تھے خویش و اقربا سارے
 پیچھے پیچھے تھا سب کے سوداگر
 سب امیر و فقیر روتے تھے
 سب کے پیچھے پنس میں تھی مادر
 تیری میت پہ ہوگئی میں نثار
 دل پہ جو گذری کچھ بیان نہ کی
 کچھ نہیں ماں کی اب خبر تم کو
 دل ضعیفی میں مرا توڑ گئیں
 تازہ پیدا جگر کا داغ ہوا
 دل کو ہاتھوں سے کوئی ملتا ہے
 زہر دے دے کوئی میں کھا جاؤں
 داغ تیرا جگر جلاتا ہے
 مٹ گیا لطف زندگانی کا
 بیاہ تیرا رچانے پائی نہ میں
 تیری صورت کے ہوگئی قرباں
 ہوئیں کس بات پر خفا بولو
 بولتیں تم نہیں پکارے سے
 کیا قضا نے جگر پہ داغ دیا
 نکلا ماں باپ کا نہ کچھ ارمان
 ایسی اس ماں سے ہوگئیں بیزار
 نہ جیوں گی ترے فراق میں میں
 کس مصیبت میں پڑ گئی بیٹا
 عمر کٹنی تھی ایسے صدمے میں
 سن کے اس طرح اس کی ماں کی بین
 تھی مصیبت جو اس پری کی یاد

خواب

کہ یہ کہتی ہے وہ بہ چشم عتاب

عین غفلت میں پھر یہ دیکھا خواب

سن تو رے تو نے تو زہر کیوں کھایا
 ہوئے خود رفتہ ایسے حد سے زیاد
 دل سے میرا بھلا دیا کہنا
 کہہ کے یہ جب وہ ہوگئی روپوش
 زہر کا پھر نہ کچھ اثر پایا
 آشنا و دوست سب کا تھا یہ بیان
 ہو گیا والدین کا یہ سرور
 اقربا سن کے سب ہوئے دل شاد
 حاصل اتنا تھا کچھ کہانی سے
 کچھ وصیت کا بھی نہ پاس آیا
 دو ہی دن میں بھلا دی میری یاد
 ہاں یہی چاہیے تھا کیا کہنا
 کھل گئی آنکھ آگیا مجھے ہوش
 اک تعجب سا مجھ کو لے آیا
 مُردے جی اٹھتے ہیں خدا کی شان
 بڑھ گیا دل کا چین چشم کا نور
 آکے دینے لگے مبارک باد
 ہم رہے جیتے سخت جانی سے

عشق میں ہم نے یہ کمائی کی
 دل دیا غم سے آشنائی کی

6.5.1 زہر عشق اور اسٹیج:

اس دور میں کئی تھیٹر یکل کمپنیوں نے اس مثنوی کو اسٹیج پر پیش کیا۔ ایک بار ایک کمپنی نے اسے لکھنؤ میں اسٹیج کیا۔ کہا جاتا ہے کہ اس مثنوی اور اس کی پیش کشی سے متاثر ہو کر ایک لڑکی نے خودکشی کر لی۔ اس کے بعد حکومت ہند نے اس کو اسٹیج پر پیش کرنے کی ممانعت کر دی اور اسے عریاں قرار دے کر اس کی اشاعت پر بھی پابندی لگا دی۔ 1919ء میں اہل ذوق حضرات کی کوششوں سے پابندی اٹھالی گئی تو نظامی بدایونی نے ستمبر 1919ء میں اس مثنوی کا ایک شاندار ایڈیشن شائع کیا۔

6.5.2 مثنوی زہر عشق کا قصہ:

ایک بہت دولت مند تاجر تھا۔ اس کی ایک خوبصورت بیٹی تھی۔ اُسے شعر گوئی کا ذوق اور لکھنے پڑھنے کا شوق تھا، ماں باپ کی بہت چہیتی تھی۔

سارا گھر اس پہ رہتا تھا قرباں
 روح گرماں کی تھی تو باپ کی جاں
 نور آنکھوں کا دل کا چین تھی وہ
 راحت جان والدین تھی وہ

ایک دن وہ خوبصورت لڑکی اپنی سہیلیوں کے ساتھ بام پر گئی تو وہاں ایک پڑوسی لڑکے سے آنکھ لڑگئی دونوں ایک دوسرے کے عشق میں مبتلا ہو گئے۔ پڑوسی کی، آتش بھر ہوگئی دل سوز، ماں باپ نے بیٹی کی جو یہ حالت دیکھی تو وہ تڑپ اٹھے۔ لاکھ سمجھایا کچھ اثر نہ ہوا۔ مارے شرم کے وہ ماں باپ سے حال دل بھی نہ کہہ سکا۔ سودا گر لڑکی نے ایک دن ایک خط شوق ماما کے ذریعہ لکھ بھیجا۔ ادھر سے بھی جواب خط گیا۔ اور یہ سلسلہ چلتا رہا۔ وعدے وعید ہوتے رہے۔ ایک دن وعدہ وفا ہوا۔ چھپ کے ملاقاتیں ہوتی رہیں۔ دختر سودا گر کے گھر والوں کو اس کی خبر ہوگئی انہوں نے لڑکی کو بنارس بھیجنے کا فیصلہ کیا۔ یہ سن کر لڑکی نے سوچا کہ ہجر میں جینے سے موت اچھی ہے اور کہا کہ ”اس جدائی سے موت بہتر ہے“۔ یہ ہماری آخری ملاقات ہے۔

زہر کھا کر سور ہوں گی زمانے کے
 موت بہتر ہے ایسے جینے سے

عاشق زار نے سمجھایا کہ ماں باپ کی بات مان لو، ماں باپ کا اولاد پر بڑا حق ہے۔ کیوں خدا نخواستہ زہر کھانے کی بات کرتی ہو۔ معشوق نے ایک نہ سنی اور چلی گئی ادھر یہ خوف کہ جو کہا ہے وہی نہ کر بیٹھے۔ اتنے میں ایک سمت سے غل اٹھا دوست احباب نے آ کر خبر دی ایک سوداگر کے مکان سے یہ شور ماتم اٹھ رہا ہے۔ لڑکے کا دل بیٹھ گیا اس نے بھی زہر کھالیا۔

مرگئی تھی جو مجھ پہ وہ گلغام
زندگی ہوگئی مجھے بھی حرام

لڑکے پر تین دن تک غفلت طاری رہی۔ اس نے خواب میں دیکھا وہ اپنی وصیت یاد دل رہی تھی کہہ رہی تھی:

سن تو اے تو نے زہر کیوں کھایا کچھ وصیت کا بھی نہ پاس آیا

ہوئے خود رفتہ ایسے حد سے زیادہ دو ہی دن میں بھلا دی میری بات

یہ کہہ کر تو وہ روپوش ہوگئی۔ عاشق کو ہوش آیا تو زہر کا کچھ اثر نہ رہا۔ لوگ مبارک باد دینے لگے۔

6.5.3 مثنوی کی ترتیب:

مثنوی کا قصہ کوئی نادر یا منفرد قصہ نہیں ہے۔ یہ عشق کی وہ داستان ہے جس پر زمانے اور وقت کا کوئی اثر نہیں پڑتا۔ ہماری داستانیں اور مثنویاں عموماً ایسے قصوں سے بھری پڑی ہیں۔ اردو مثنویوں کی تاریخ میں عشقیہ مثنویوں کی روایت نظامی بیدری کی کدم راو پدم راو سے لے کر گلزار نسیم سے گزرتی ہوئی زہر عشق تک پہنچتی ہے۔ سبھی مثنویوں کا آغاز عموماً حمد، نعت اور منقبت سے ہوتا ہے۔ زہر عشق میں شوق نے تین شعر حمد یہ لکھے ہیں۔ دو نعت کے شعر ہیں اور دو شعر حضرت علیؑ کی مدح میں ہیں۔

جس طرح وجہی نے سب رس میں عشق پر گیارہ انشائیے لکھے ہیں اسی طرح ہمارے مثنوی نگار شاعر بھی عشق کی شان میں رطب اللسان ہیں۔ خاص طور پر میر تقی میر نے عشق کے تیر کا کاری لگنا، درد و ہجر کا تڑپ واضطراب میں بدلنا، یہاں تک منزل فنا تک پہنچنا، سبھی کچھ ڈوب کر لکھا ہے۔ میر صاحب کی اس روایت کو شوق نے آگے بڑھایا (455) اشعار کی اس مثنوی میں منقبت کے بعد 14 شعر انہوں نے عشق کی تعریف میں لکھے ہیں۔ اس کے بعد اس طرح قصہ شروع کرتے ہیں:

ایک قصہ عجیب لکھتا ہوں داستان غریب لکھتا ہوں

شوق نے اردو کی دیگر مثنویوں کی طرح اپنی مثنوی کے ابواب یا عنوان ابواب نہیں لکھے ہیں۔ اک دریا ہے کہ بہا جا رہا ہے۔ شاعر نے اپنی

مثنوی کی ہیروئن کا نام نہیں لکھا ہے۔ فراق گورکھپوری نے شوق کے اس شعر سے نام اخذ کر کے ”ماہ جبین“ بتلایا ہے:

ایک دختر تھی اس کی ماہ جبین شادی اس کی نہیں ہوئی تھی کہیں

بس یہیں سے یہ داستان عشق شروع ہوتی ہے۔ عطا اللہ کا کہنا ہے کہ یہ کوئی من گھڑت کہانی یا قصہ نہیں ہے۔ یہ داستان عشق خود مرزا خاں

شوق کی داستان عشق ہے۔ اس قصے میں کوئی مافوق الفطرت عناصر نہیں اور نہ کوئی قصہ در قصہ مثنوی کو آگے بڑھانے والی تکنیک استعمال ہوئی۔ ایک

سیدھی سادی مختصر سی داستان ہے جس میں کرداروں کی فوج ہے نہ مناظر کی بہتات۔ یہی وجہ ہے کہ مختصری نشست میں یہ مثنوی ختم ہو جاتی ہے اور ایک

گہرا اثر چھوڑ جاتی ہے مگر آج کی اس میکا کی دنیا میں جہاں آدمیوں کے جنگل میں آدمی خود نگر ہو گیا ہے، خود پرست اور خود غرض ہو گیا ہے، ایسے

واقعاتِ عشق صرف ایک جذباتی دیوانگی کے سوا کوئی حقیقت نہیں رکھتے۔

6.5.4 کردار:

اس مختصر سے قصے میں ہیرو ہیروئن دونوں کے والدین اور ایک ماما کو پیش کیا گیا۔ آخر آخر میں ہیرو کے چند دوستوں کا صرف تذکرہ آجاتا ہے۔ ہیرو کا کردار اردو کی اکثر مثنویوں کی طرح بے عمل ہے۔ وہ عشق کر بیٹھتا ہے لیکن اظہارِ عشق کی جرأت نہیں کرتا۔ پہل لڑکی کی طرف سے ہی ہوتی ہے۔ بیمار ہو جاتا ہے۔ ماں کی ڈانٹ پھٹکار سن کر شرمندہ ہوتا ہے۔ لڑکی زہر کھا کے مرجانے کو ہجر میں جینے سے بہتر سمجھتی ہے اور وقت صبح بچھڑ کر گھر چلی جاتی ہے۔ اس عاشق زار سے اتنا نہ ہوا کہ اسے زہر کھانے سے روک لیتا۔ وہ گئی اور یہ دیکھتا رہا۔ یہاں تک کہ اس کے مرنے کی خبر آئی تو کہنے لگا:

کہہ گئی تھی جو وہ کہ کھاؤں گی زہر میں یہ سمجھا کہ ہو گیا وہی قہر
گو حیا سے نہ اس کا نام لیا دونوں ہاتھوں سے دل کو تھام لیا

صرف اتنا کرتا ہے کہ جنازے کے ساتھ ساتھ جاتا ہے، قبر پر جا کر روتا ہے۔ زہر کھا کر خودکشی کرنا چاہتا ہے لیکن اسے موت بھی نہیں آتی۔ کردار نگاری کے اعتبار سے اس مثنوی میں محبوبہ (مہ جبین) کو چھوڑ کر کوئی کردار ایسا نہیں جو ذہن پر دیر پا اثر چھوڑ جائے۔ لڑکی جرات مند ہے، پڑھی لکھی ہے، صاحبِ ذوق ہے۔ اس کے کردار میں مضبوطی ہے۔ قوت فیصلہ ہے۔ وہ کم سن اور حسین ہے ایک پُر درد اور محبت بھر ادل رکھتی ہے وہ محبت نباہنا جانتی ہے۔ وہ اظہارِ عشق میں پہل کرتے ہوئے خط میں حال دل لکھ کر بھیجتی ہے وہ جس طرح سے اظہارِ عشق کرتی ہے بالکل فطری ہے۔ اظہارِ عشق کرتے ہوئے اسے یہ احساس بھی ہے کہ:

سارے الفت نے کھو دیے اوسان ورنہ یہ لکھتی میں خدا کی شان
اب کوئی اس میں کیا دلیل کرے جس کو چاہے خدا ذلیل کرے

وہ اپنے آہنی عزم کے ساتھ عاشق سے ملنے بار بار جاتی ہے۔ آخری بار جاتی ہے اور نصیحت و وصیت کرتی ہے تو یہ منظر دل کو چھو جاتا ہے۔ اس منظر کے بارے میں پروفیسر خواجہ احمد فاروقی لکھتے ہیں کہ

”یہ منظر نہایت دل دوز ہے اور اثر انگیزی کے لحاظ سے شاید ہی اس کی کوئی مثال اردو لٹریچر میں مل سکے۔“

ماں باپ کی اکلوتی لڑکی لاڈ پیار میں پرورش پائی ہوئی۔ ماں باپ کی سرزنش کو برداشت نہیں کر پاتی اور موت کا فیصلہ کر لیتی ہے۔ ان ملاقاتوں میں کہیں بھی لڑکی نے اپنے محبوب سے گلہ نہیں کیا ہے۔ اس کی محبت پر اسے یقین کامل ہے اس لیے مرنے سے پہلے موت اور زندگی کے فلسفے پر اظہارِ خیال کرتی ہے تو اس یقین کے ساتھ جیسے اس کے بعد وہ بھی نہ جی سکے گا۔ اسے بس یہی خیال ہے کہ اس کے رونے دھونے سے کہیں وہ (لڑکی) رسوا نہ ہو جائے جو رسوائی سے بچنے کے لیے جان عزیز سے ہاتھ دھو بیٹھتی ہے کہتی ہے:

ذکر سن کر مرا نہ رو دینا میری عزت نہ یوں ڈبو دینا

ہمارے ہندوستانی معاشرے میں عورت اپنا شریک کسی کو نہیں کر پاتی مگر اس لڑکی کا ظرف ملاحظہ ہو کہتی ہے:

رنجِ فرقت مرا اٹھا لینا جی کسی اور سے لگا لینا

ہوگا کچھ مری یاد سے نہ حصول دل کو کر لینا اور سے مشغول

6.5.5 جذبات نگاری؛

اس مثنوی کی کردار نگاری کے بعد دوسری اہم خصوصیت جذبات نگاری ہے۔ اس کا اولین نمونہ ہمیں عاشق کے یہاں ملتا ہے جب وہ حسن کا تیرکھا کر بے حال ہوتا ہے۔ وہ لاکھ بے عمل سہی رو تو سکتا ہے۔ فرط غم سے تڑپ تو سکتا ہے۔ بیٹے کا یہ حال دیکھ کر والدین کا بے چین ہونا، یہ مکالمہ خاصا طویل ہے مگر جذبات نگاری کا اعلان نمونہ ہے۔ ایسا ہی اعلان نمونہ ہمیں اس وقت ملتا ہے جب لڑکی جدائی کیرات شدت جذبات میں عاشق کو نصیحت وصیت کرتی ہے۔

دیکھ لو آج ہم کو جی بھر کے	کوئی آتا نہیں ہے پھر مر کے
ختم ہوتی ہے زندگانی آج	خاک میں ملتی ہے جوانی آج
دل میں لے کر تمہاری یاد چلے	باغ عالم سے نامراد چلے
کہتی ہے بار بار ہمت عشق	ہے یہی مقتضائے عزت عشق
چار پائی یہ کون پکڑ کے مرے	کون یوں ایڑیاں رگڑ کے مرے

شوق کے بعض ناقدین اور محققین کا خیال ہے کہ زہر عشق کی مقبولیت اس آخری ملاقات کے منظر کی وجہ سے ہے۔ گیان چند لکھتے ہیں:

”ہیروئن نے دنیا کے فانی ہونے پر جو عبرت انگیز تقریر کی ہے اردو مثنویوں میں اس کا جواب نہیں۔“

ان اشعار میں وہ ساری کیفیات ہیں جس کی نظیر مشکل ہی سے کسی زبان کے ادب میں ملے گی۔ معصوم آنسوؤں کی بوندیں شعر کے قالب میں ڈھل گئی ہیں۔

6.5.6 مثنوی کی دیگر خصوصیات:

زبان و بیان کے اعتبار سے شوق کی یہ مثنوی بے مثال ہے۔ اختصار کے باوجود مکالموں میں بڑی جان ہے۔ مکالمے کچھ طویل ہیں لیکن حسن بیان اور لطف زبان طوالت کو بوجھ نہیں بننے دیتے۔ لکھنؤ کی بیگماتی زبان ان کے محاورے، ضرب الامثال پر شوق کو بڑی قدرت حاصل ہے۔ بیٹے کا حال زار دیکھ کر ماں کہتی ہے:

میرے بچے کی جو کڑھائے جان	سات بار اس کو میں کروں قربان
اللہ آمیں سے ہم تو یوں پالیں	آپ آفت میں جاں کو یوں ڈالیں
تیرے پیچھے کی تلخ سب اوقات	دن کو دن سمجھی اور نہ رات کو رات

شوق نے جہاں بیگمات کی زبان کی ترجمانی کی ہے وہیں انہوں نے لکھنؤ کی معاشرت کی بھی ہلکی سی تصویر کشی کی ہے۔ خصوصاً خواتین کے ٹونے رسمیں، مان پان، لباس، وضع قطع کو کامیابی سے پیش کیا ہے مثلاً مسجدوں میں روشنی کرنا، درگاہوں میں چوکی بھرنا، نظر بد سے بچنے کے لیے کالا دانہ اتارنا، رائی لون نکالنا، جمعرات کو درگاہوں کو جانا، نوچندی کا میلہ مارے غم کے بال کھلے رکھ کر میت کے ساتھ جانا، تربت پر جا کر قرآن پڑھنا، فاتحہ دینا، مٹی دینا، بن بیابا، لڑکی کے جنازے پر سہرا باندھنا، منت بڑھانا یہ اور ایسی کئی مثالیں مل جاتی ہیں۔

زہر عشق حیرت انگیز اختصار کا نمونہ ہے، اس پر بھی ادائے مطلب کا جلوہ دکھاتی ہے۔ خوبی نظم، اور عمدگی زبان لائق تحسین ہے۔ سوز و گداز کا

مرقع ہے۔ روزمرہ محاورے کا لطف ہے۔ لکھنؤ کی لوچ دار اور مرصع زبان کے شوق نما سندرہ شاعر ہیں۔ سلاست و گھلاوٹ ہے۔ سادگی اور سلاست کا یہ حال ہے کہ بعض مصرعے اور اشعار ضرب المثل کا درجہ رکھتے ہیں مثلاً:

فرط غم سے نکل پڑے آنسو

.....

جس کو چاہے خدا ذلیل کرے

.....

غم اٹھانے کی اب نہیں طاقت

.....

تاڑ جاتے ہیں تاڑنے والے

6.5.7 زہر عشق کی کچھ خامیاں:

زہر عشق صرف حسن بیان کا مرقع ہی نہیں انسان کا کلام ہے۔ اس میں کچھ کوتاہیاں اور کمزوریاں بھی ہیں۔ اس کے حسن کا نقش اتنا گہرا ہے کہ خامیوں کی طرف نظر نہیں جاتی۔ الفاظ میں ترنم اور بیان کے اثر نے ایسا جادو کر دیا ہے کہ خامیاں نظر ہی نہیں آتیں۔ مثلاً یہ کہ انہوں نے ایک دو جگہ قافیہ کا التزام نہیں کیا۔ مثلاً یہ شعر

خاک میں ملتی ہے یہ صورت عیش
پھر کہاں ہم کہاں یہ صورت عیش

یہ ”صورت عیش“ ردیف ہے تو قافیہ نہیں ملتا۔ جذبات نگاری میں ایک شریف لڑکی کو بازاری عورتوں کا مقام دے دیا۔ اشراف کی لڑکی کی زبان سے ایسے الفاظ کہلوادے جو شرفا میں کم سن لڑکیوں کی زبان پر تو آ ہی نہیں سکتے۔ واقعہ نگاری میں صرف لڑکی کے جنازے کا منظر ہے۔ دو تین جگہ ہی مکالمے ہیں تو یہ بھی طویل۔ یہ وہ خامیاں ہیں جن کی طرف خاص طور پر انگلی نہ اٹھائی جائے تو بہت کم کسی کی نظر جاتی ہے۔ دراصل مثنوی کے حسن نے معائب کی پردہ داری کی ہے یہی اس مثنوی کا جادو ہے۔

مثنوی زہر عشق شوق کی معرکتہ الآرا مثنوی ہے جسے اردو کی چند اہم مثنویوں کے ساتھ رکھا جاسکتا ہے۔ اس کی تعریف اور تنقیص میں بہت کچھ لکھا جا چکا ہے۔ اس کے باوجود متفقہ رائے ہے کہ یہ اردو کی ایک اہم مثنوی ہے جسے سحر البیان اور گلزار نسیم کے ساتھ رکھا جاسکتا ہے۔

6.7 اکتسابی نتائج

اس اکائی کے مطالعے کے بعد آپ نے درج ذیل باتیں سیکھیں:

☆ یہ ایک معنوی حقیقت ہے کہ ہر تخلیق کار اپنے زمانہ اور ماحول کا پروردہ ہوتا ہے۔ ایک شاعر کے ساتھ بھی اس کی اپنی افتاد طبع، شخصی تجربات، محسوسات اور مشاہدات کی ایک دنیا ہوتی ہے۔ اسی سے وہ اپنا ایوان سخن تعمیر کرتا ہے۔

☆ جس زمانے میں شوق نے آنکھ کھولی وہ زمانہ لکھنؤ میں سکون و آشتی کا زمانہ تھا۔ بادشاہ شاعروں کی سرپرستی کرتے تھے۔ انعام و اکرام سے

نوازتے تھے۔ 1783 میں شوق آصف الدولہ کے زمانے میں پیدا ہوئے۔ اپنے حسن مزاج سے ہم عصروں میں بہت مقبول تھے، شاعری کا ذوق تھا مگر دیر میں نام کمایا۔ آتش کے شاگرد تھے۔

☆ کچھ غزلیں واسوخت اور تین مثنویاں فریب عشق، بہار عشق اور زہر عشق لکھیں۔ ان تینوں میں زہر عشق کو ادبی اعتبار سے اہم مقام حاصل ہے۔ شوق کی غزلوں کے صرف 61 اشعار ملتے ہیں جن سے ان کے عہد اور مزاج سخن کی عکاسی ہوتی ہے۔ شوق نے صرف ایک واسوخت لکھی۔ واسوخت میں شوق کا رنگ خاصا نکھرا ہوا ہے۔

☆ فریب عشق شوق کی پہلی مثنوی ہے جو گلزار نسیم کے ٹھیک آٹھ سال بعد لکھی گئی۔ اس مثنوی میں روزمرہ زندگی کا ایک تاریک پہلو بڑے رنگین انداز میں پیش کیا ہے۔ مقصد اصلاحی ہے۔ بہار عشق شوق کی دوسری مثنوی ہے۔ شوق کے بعض نقادوں نے لکھا ہے کہ زبان محاورے اور روزمرہ کے حساب سے اس مثنوی کی بڑی اہمیت ہے۔

☆ مثنوی زہر عشق شوق کی معرکہ الآرا مثنوی ہے جسے اردو کی چند اہم مثنویوں کے ساتھ رکھا جاسکتا ہے۔ اس کی تعریف اور تنقیص میں بہت کچھ لکھا جا چکا ہے۔ اس کے باوجود منفقہ رائے ہے کہ یہ اردو کی ایک اہم مثنوی ہے جسے سحر البیان اور گلزار نسیم کے ساتھ رکھا جاسکتا ہے۔

6.8 کلیدی الفاظ

الفاظ	:	معنی
بساط	:	شطنج
ثقیل	:	مشکل
تختہ مشق	:	بار بار استعمال کرنا
وارنگی	:	بے خودی
جولانگاہ	:	(گھوڑ دوڑ کا میدان) میدان عمل
طرار	:	شوخی، منچلا
بے محابہ	:	بے دھڑک بلا تامل
مرقع	:	الہم

6.9 نمونہ امتحانی سوالات

6.9.1 معروضی جوابات کے حامل سوالات:

- 1- مرزا شوق کب اور کہاں پیدا ہوئے؟
- 2- شوق اودھ کے کس بادشاہ کے دربار سے وابستہ تھے؟
- 3- شوق کے سرمایہ سخن میں کون کون سی اصناف شامل ہیں؟
- 4- واسوخت سے کیا مراد ہے؟

- 5- مرزا شوق نے کتنی مثنویاں لکھیں؟
- 6- ان کی سب سے پہلی مثنوی کون سی ہے؟
- 7- فریب عشق کا موضوع کیا ہے؟
- 8- بہار عشق کی عظمت کا راز کیا ہے؟
- 9- مثنوی فریب عشق کی تاریخ تصنیف کیا ہے؟
- 10- مثنوی زہر عشق کب لکھی گئی؟

6.9.2 مختصر جوابات کے حامل سوالات:

- 1- بہ حیثیت غزل گو شوق کا مقام متعین کیجیے۔
- 2- مثنوی فریب عشق پر اپنے خیالات کا اظہار کیجیے۔
- 3- مثنوی بہار عشق کا تعارف پیش کیجیے۔
- 4- شوق کی واسوخت پر ایک نوٹ لکھیے۔
- 5- مثنوی زہر عشق کی خصوصیات کا جائزہ لیجیے۔

6.9.3 طویل جوابات کے حامل سوالات:

- 1- نواب مرزا شوق کے حالات زندگی بیان کیجیے اور بتائیے کہ شوق نے کن کن اصناف سخن میں طبع آزمائی کی؟
- 2- زہر عشق کے کرداروں پر تبصرہ کیجیے۔
- 3- مثنوی زہر عشق کا تنقیدی جائزہ پیش کیجیے۔

6.10 مزید مطالعے کے لیے تجویز کردہ کتابیں

- 1- گیان چند جین اردو مثنوی کا ارتقا شمالی ہند میں (جلد دوم)
- 2- عطا اللہ پالوی تذکرہ شوق
- 3- سید محمد عقیل شمالی ہند میں اردو مثنوی کا ارتقا
- 4- سید محمد حیدر حیات شوق
- 5- رشید حسن خاں مثنویات شوق

بلاک II : قصیدے کا فن اور اہم قصیدہ گو شعرا

اکائی 7: قصیدہ: فن اور روایت

اکائی کے اجزا

تمہید	7.0
مقاصد	7.1
قصیدے کی تعریف، فن اور اجزائے ترکیبی	7.2
7.2.1 ہیئت	
7.2.2 قصیدے کے اجزا	
7.2.3 قصیدے کے اقسام	
7.2.4 قصیدے کے موضوعات	
7.2.5 قصیدے کی ادبی اور فنی خصوصیات	
7.3 قصیدے کی روایت	
7.3.1 دکنی مدحیہ شاعری اور قصیدے کی روایت	
7.3.2 قطب شاہی عہد میں قصیدہ نگاری	
7.3.3 عادل شاہی عہد میں قصیدہ نگاری	
7.4 شمالی ہند میں قصیدے کی روایت	
7.5 رام پور اور حیدرآباد میں قصیدہ نگاری	
7.6 اکتسابی نتائج	
7.7 کلیدی الفاظ	
7.8 نمونہ امتحانی سوالات	
7.8.1 معروضی جوابات کے حامل سوالات	
7.8.2 مختصر جوابات کے حامل سوالات	
7.8.3 طویل جوابات کے حامل سوالات	
7.9 مزید مطالعے کے لیے تجویز کردہ کتابیں	

قصیدہ اس صنف سخن کو کہتے ہیں جس میں مدح یا ذم کا پہلو ہو۔ یہ ایک طرح کا انداز بیان ہے جس میں ممدوح اور مداح کا راست تعلق ہوتا ہے۔ قصیدہ شاعری کی ایک قدیم صنف ہے اس کا ماضی شاندار رہا۔ قصیدہ عربی شاعری کی مقبول صنف رہی ہے۔ اس میں نایاب و نادر بلند اور پر شکوہ الفاظ کا استعمال کیا جاتا ہے۔ عام طور سے یہ بادشاہوں یا حکمرانوں کی مدح سرائی میں کہے جاتے تھے۔ اس میں ہیئت کے ساتھ ساتھ موضوع کا بھی خیال رکھا جاتا تھا۔ فنی اعتبار سے اس کا مرتبہ دیگر اصناف کے مقابل اہم سمجھا گیا۔ مداحی یا مدح سرائی کا مقصد انعام و اکرام صلہ و ستائش کا حصول ہوتا تھا اور کبھی کبھی اس کے برعکس۔ شعرا کی خواہش یا آرزو پوری نہ ہو پاتی یا کسی بات سے اختلاف ہوتا تب ہجو بھی کی جاتی۔ اسے قصیدہ ہجو یہ بھی کہتے ہیں۔ عربی سے یہ صنف فارسی میں پہنچی اور پھر فارسی سے اردو میں اپنی پوری توانائی اور روایات کے ساتھ درآئی۔ عربی شاعروں نے اس فن میں اگر کمال دکھلایا تو فارسی کے شعرا نے اس صنف کو با م عروج پر پہنچایا۔ اردو کے شاعروں نے اس میں اپنے پیش روؤں کی اتباع میں فن قصیدہ نگاری کو چار چاند لگا دیے۔ عربی شاعری میں قصیدے کے موضوعات بڑی گہرائی اور جامعیت رکھتے ہیں۔ اس میں ذاتی تجربات و احساسات، گرد و پیش کے حالات، مسائل حیات و عشقیہ واردات کے علاوہ مناظر قدرت کا اظہار بھی ملتا ہے۔ شاعروں نے مداحی کے ساتھ ساتھ ہجو یہ مضامین بھی شامل کیے مزید برآں اخلاق و حکمت، پند و موعظت، گردش زمانہ اور بہاریہ مضامین کی گنجائش پیدا کی۔ اردو کے شاعروں نے ان دونوں زبانوں کے شاعروں کے طرز اظہار سے استفادہ کیا۔ اردو تک پہنچنے سے پہلے قصیدے کا اصل موضوع مدح یا ہجو کی شکل میں متعین ہو چکا تھا۔ شخصی حکومت یا بادشاہت کے ادوار میں مدح سرائی کی وجہ سے شعرا کی قدر و منزلت بھی کی گئی۔ مگر جمہوری دور میں اس کا چلن عام نہ رہا۔ تاہم بزرگان دین کی شان میں قصائد لکھے جاتے رہے۔ عربی کے بعد فارسی قصیدہ گو یوں میں انورسی، خاقانی، ظہیر فاریابی کے نام قابل ذکر ہیں اردو میں سودا، ذوق اور غالب کے قصائد اپنا ایک اعلیٰ معیار رکھتے ہیں۔ موجودہ زمانے میں ہجو یہ قصائد کے عنوان سے مزاحیہ شاعری کے دل چسپ نمونے ملتے ہیں۔

7.1 مقاصد

اس اکائی کے مطالعے کے بعد آپ اس قابل ہو جائیں گے گے؛

- ☆ قصیدے کی تعریف، فن اور اس کے اجزائے ترکیبی سے واقف ہو سکیں گے۔
- ☆ قصیدے کے اقسام اور اس کے موضوعات سے واقف ہو سکیں گے۔
- ☆ قصیدے کی ادبی اور فنی خصوصیات پر روشنی دالی سکیں گے۔
- ☆ مختلف عہد میں قصیدے کی روایت سے واقف ہو سکیں گے۔

7.2 قصیدے کی تعریف، فن اور اجزائے ترکیبی

قصیدے کے لغوی اور اصطلاحی معنوں میں بڑی وضاحتوں سے کام لیا گیا ہے۔ قدیم زمانے میں ابن رشیق نے رجز کو قصیدہ مانا ہے اور اسے لفظ ”القصید“ سے مشتق قرار دیا، جلال الدین احمد جعفری ”تاریخ قصائد اردو“ میں لکھتے ہیں:

”اہل لغت نے قصیدے کے لغوی معنی سطر (دل دار گودا) کے لکھے ہیں اور اصطلاح شاعری میں اس نظم کو کہتے ہیں

جس میں مدح یا ذم و عظم و نصیحت یا حکایت و شکایت وغیرہ موزوں ہوں“ (صفحہ 353)

نجم الغنی خاں، بحر الفصاحت میں قصیدے کی تعریف کرتے ہوئے کہتے ہیں:

”چونکہ ان اشعار میں بڑے بڑے مضامین زورِ طبیعت، اور پوری طاقت کے ساتھ لکھے جاتے ہیں اس مناسبت سے اس کو قصیدہ کہنے لگے“ (صفحہ 81)

انسائیکلو پیڈیا آف اسلام میں پروفیسر الف کریٹو لکھتے ہیں:

”قصیدہ اور (بعض حالات میں) قصیدہ عربی (فارسی اور ترکی وغیرہ) منظومات کی ایک صنف کا نام ہے جو کسی قدر طویل ہوئیے لفظ عربی مادہ قصد سے مشتق ہے جس کے معنی ہیں ارادہ کرنا۔ (اردو ترجمہ جلد دوم صفحہ 697)

بہر حال قصیدہ گوئی کی صنف بہت قدیم ہے۔ خود عربی میں یہ لفظ کب اختیار کیا گیا اس کا پتہ نہیں چلتا تاہم ایام جاہلیت کے شعر اس رنگ میں شعر کہتے تھے۔ اس میں تعریف و تحسین کے ہر پہلو پر نظر ہوتی ہے۔ انداز بیان زور کلام، تخیل کی بلند پروازی، شوکت لفظی اور تراکیب، محاوروں، استعاروں کا استعمال اہمیت رکھتا ہے۔ اس میں روایت کا تقلیدی وصف بھی نمایاں ہوگا۔

7.2.1 ہیئت (Form):

قصیدے کے پہلے شعر کے دونوں مصرع ہم قافیہ ہم ردیف ہوتے ہیں اس کے بعد کے تمام اشعار کے ثانی مصرعے ہم قافیہ وہم ردیف ہوتے ہیں یا صرف ہم قافیہ (قصیدے عموماً غیر مردف لکھے جاتے ہیں) قصیدے میں مضامین یا خیالات مسلسل اور مربوط ہوتے ہیں اور موضوع کے لحاظ سے ان کا عنوان بھی ہوتا ہے۔ اس کا موضوع عشقیہ مضامین پر مشتمل ہو سکتا ہے یا رثائیہ بیانات کا حامل اور کبھی کبھی جہویہ بھی۔ قصیدے کی پہچان کے لیے مولانا حالی ”مقدمہ شعر و شاعری“ میں لکھتے ہیں:

”مدح، مرثیہ اور قصیدہ میں ایک قدر مشترک ہے، مرثیے میں بھی مرنے والے کے فضائل بیان کیے جاتے ہیں۔“ (صفحہ 188)

مدحیہ مضامین کی تکرار اور غیر معمولی مبالغہ آرائی کی سبب یہ صنف کسی حد تک بدنام بھی ہوئی یہاں تک کہ لفظ قصیدہ جھوٹی مداحی کو کہا جانے لگا۔ مداح اپنے زور بیان سے مدوح کو اس قدر اعلیٰ و ارفع، عظیم الشان بتاتا ہے کہ جس کی کوئی انتہا نہیں رہتی۔ شعرا، حمدیہ، نعتیہ، منقبتیہ، وصفیہ اور تاریخی قصائد کا بھی اہتمام کرتے ہیں، قصیدے میں ایک سے زیادہ مطلعے لکھے جاسکتے ہیں۔ کبھی کبھی قصیدے کے درمیان شاعر قطعہ کے عنوان سے بھی آٹھ آٹھ دس دس شعر کہتا ہے۔ طویل قصیدوں میں مطلعوں کی تعداد چار اور پانچ بھی ہو سکتی ہے۔ قصیدے میں یہ مطلعے تسلسل سے بھی آتے ہیں اور کبھی اشعار کے درمیان بھی لکھے جاتے ہیں جس کے ذریعے ندرت و کمال کا پیدا کرنا مقصود ہوتا ہے۔ دو مطلعوں کے قصیدے کو ”ذو مطلعین“ اور دو سے زیادہ مطلعوں کے قصیدے کو ”ذو المطالع“ کہا جاتا ہے۔ قصیدے میں اشعار کی تعداد کے سلسلے میں بھی اختلاف رائے پایا جاتا ہے ”کاشف الحقائق“ میں امداد امام آثر نے قصیدے کے اشعار کی تعداد اکیس بتائی ہے۔ پروفیسر محمود الہلی نے شمس قیس رازی کے حوالے سے قصیدے کو پندرہ یا سولہ شعروں تک محدود کیا ہے جب کہ رام بابو سکینہ نے قصیدے کے لیے اشعار کی تعداد پچیس بتائی ہے۔ نجم الغنی صاحب بحر الفصاحت میں لکھتے ہیں:

”کم تر قصیدہ وہ ہے جو سات شعر رکھتا ہو اور بیستہ میں قصیدے کے اشعار پندرہ شعر سے اور بقول انیس ہیں (20)

شعر سے کم نہیں ہوتے اور انتہا ستر (70) تک قرار دی ہے لیکن فصحاء متاخرین کے قصیدے دو دو سو (200) شعر

تک پائے گئے۔ بعض شعرا نے فارسی نے ایک سو بیس (120) شعر تک حد مقرر کی ہے اور عرب کے شعرا نے پانچ

پانچ سو (500) اشعار کے قصیدے لکھے ہیں۔ غلام علی آزاد بلگرامی سجنہ المرجان میں لکھتے ہیں کہ میں نے قصیدے کی حد اکیس (21) تک مقرر کی ہے“ (صفحہ 81)

اسی طرح ڈاکٹر ابو محمد سحر ”اردو میں قصیدہ نگاری“ میں قصیدے کے اشعار کی تعداد کے بارے میں لکھتے ہیں :
 قصیدے میں اشعار کی کم سے کم تعداد کسی نے سات (7) کسی نے بارہ کسی نے پندرہ (15) کسی نے اکیس (21) اور کسی نے پچیس (25) بتائی ہے۔ زیادہ سے زیادہ اشعار کے لیے عام خیال یہ ہے کہ کوئی حد نہیں لیکن بعض اہل قلم نے زیادہ سے زیادہ اشعار کی تعداد ایک سو بیس (120) اور ایک سو ستر (170) لکھی ہے بالعموم پانچ سے لے کر دو سو (200) اشعار تک قصائد میں ملتے ہیں (صفحہ 13-12)۔

7.2.2 قصیدے کے اجزا:

اردو قصیدے میں وہی اجزایا عناصر ہوتے ہیں جو کہ فارسی میں مروج تھے یعنی تشبیب، گریز، مدح، مدعا، دعا اور خاتمہ۔ اجزائے ترکیبی کے لحاظ سے قصیدے کی دو قسمیں ہیں ایک مثبت اور دوسری منقضب۔ مثبت اس قصیدے کو کہتے ہیں جس میں تشبیب اور گریز کی پابندی ہو اور جس میں یہ پابندی نہ ہو اسے منقضب کہا گیا ہے۔ یہاں یہ بات بھی ذہن نشین رکھنا چاہیے کہ درباری یا مذہبی قصیدوں میں حسن طلب یا مدعا کے آخری حصے میں دعائیہ اشعار بھی شامل کر دیے جاتے تھے۔

قصیدے کا پہلا جز تمہید ہے جسے تشبیب کہتے ہیں۔ یہ شباب سے مشتق ہے جس میں تمہیداً حسن و عشق یا پھر بہار یہ کیفیت یا کوئی اور مضمون باندھا جاتا ہے۔ ”دریائے لطافت“ میں انشاء اللہ خاں تشبیب سے متعلق کہتے ہیں:

”مذکورہ ابیات کو عموماً تمہید کہتے ہیں لیکن اہل تحقیق تشبیب کا نام دیتے ہیں خواہ ان شعروں میں شراب و شاد اور ایام

جوانی کا ذکر ہو خواہ اور چیزوں کا اشعار میں ردیف قافیہ اور وزن کے تیور غزل جیسے ہوں“ صفحہ 391

ابو محمد سحر تشبیب کی یوں وضاحت کرتے ہیں: تشبیب سے وہ اشعار مراد لیے جاتے ہیں۔ جو قصیدے کی ابتدا میں تمہید کے طور پر لکھے جاتے ہیں۔ عربی شعر اس میں عموماً عشقیہ اشعار قلم بند کرتے ہیں اس رعایت سے اس کو تشبیب یا نسیب کے نام سے موسوم کیا گیا۔ فارسی اور اردو میں تشبیب میں عشقیہ مضامین کی تخصیص نہیں رہی (اردو میں قصیدہ نگاری، صفحہ 17)
 ذوق کے قصیدے کی تشبیب دیکھیے :

اک گہر ٹوٹے تو ہوں کتنے ہی پیدا گوہر
 تہہ دریا سے بھی جا ڈھونڈ نکالا گوہر
 مرغ کو دانہ ملا، ہنس نے پایا گوہر

ہیں مرے آبلہ دل کے تماشا گوہر
 نظرِ خلق سے چھپ سکتے نہیں اہل صفا
 رزق تو درخورِ خواہش ہے پہنچتا سب کو

تشبیب میں اس طرح کے اشعار کے بعد مطلع ثانی کے اشعار دیکھیے:

کوئی دے نذر تجھے لعل تو دریا گوہر
 سیم سے زرتک اور لعل سے لے تا گوہر
 ہو نصیبِ صدفِ نقش کف پا گوہر

آج وہ دن ہے کہ اے خسرو والا گوہر
 بحر و بر میں ہیں شہا تیرے مہیائے نثار
 ہوترے فیض قدم سے جو زمیں گوہر خیز

مشتری کہتے ہیں جس کو وہ اٹھالایا چرخ ٹوٹ کر جو تری سمرن سے گرا تھا گوہر

تشبیہ میں جو اشعار پیش کیے جاتے ہیں وہ ممدوح کی شخصیت۔ اس کے مرتبے کے عین مطابق ہوتے ہیں دراصل تشبیہ کی کامیابی کا سارا دارومدار مداح اور ممدوح کا ربط و تعلق اور اسی مناسبت سے اشعار کی پیش کشی ہوگی تاکہ قصیدے میں توازن برقرار رہے اور صحیح معنوں میں قصیدہ کہلائے۔ یوں بھی تشبیہ کے اشعار کی تعداد زیادہ نہیں ہوتی۔ شعر الہند کے مصنف عبدالسلام ندوی نے تشبیہ کی چار اقسام کا ذکر کیا ہے۔ (1) بہاریہ (2) عشقیہ (3) حالیہ (4) فخریہ۔ ان میں سے ہر ایک اپنے عنوان کے مطابق مضامین کی تفصیلات رکھتی ہے۔ (صفحہ 23) عام طور پر قصیدہ گو شاعروں نے تشبیہ پر زیادہ توجہ دی ہے اور مدحیہ اشعار نسبتاً کم کہے ہیں۔ قصیدے کا دوسرا عنصر یا جزو گریز ہے۔ گریز کی تعریف ابن رشیق نے اس طرح کی ہے ”تشبیہ سے مدح یا کسی دوسرے موضوع کی طرف کسی بہترین حیلے سے نکل جاؤ (اردو میں قصیدہ نگاری کا تنقیدی جائزہ) (صفحہ 49) از محمود الہی) تشبیہ کے بعد شاعر کسی تقریب سے ممدوح کا ذکر چھیڑتا ہے۔ اس کو گریز کہتے ہیں۔ بعض اوقات اس کو دوسرے شیلوں کو اکوے میں جوتنے سے تعبیر کیا جاتا ہے جس کا سبب یہ ہے کہ یہ حصہ تشبیہ اور مدح کے لیے بے ربط اجزا میں ربط پیدا کرتا ہے۔ گریز کا سبب سے بڑا حسن یہ خیال کیا جاتا ہے کہ تشبیہ کہتے کہتے شاعر مدح کی طرف اس طرح گھوم جائے جیسے بات میں بات پیدا ہوگئی ہو۔ گریز ایک شعر سے بھی کیا جاتا ہے اور اس کے لیے ایک سے زائد اشعار بھی استعمال کیے جاتے ہیں“ (صفحہ 22) گریز کو عربی میں توصل یا خروج بھی کہتے ہیں۔ ابتدا میں قصائد میں گریز کی جانب کوئی توجہ نہیں کی گئی لیکن عباسیہ دور میں اس میں کمال پیدا کرنے کا رجحان ملتا ہے۔ عموماً گریز کے لیے محض ایک آدھ شعر ہی کافی ہوتا ہے یا پھر شاعر اپنی استعداد ہنرمندی اور قابلیت کے مظاہرے کے لیے دو اور تین شعر کہہ کر قصیدے کی تیسری منزل کی طرف رجوع کرتا ہے۔ گریز تشبیہ اور مدح کی درمیانی کڑی متصور کیا جاتا ہے نجم الغنی خاں لکھتے ہیں :

”تمہید کے بعد مطلب کی طرف متوجہ ہونے کو گریز اور حسن تخلص اور تخلیص کہتے ہیں اور جس مقام سے تمہید چھوڑ کر مطلب شروع کیا جائے اس مقام کو مخلص کہتے ہیں۔ قصیدے کا گریز اچھا ہونا چاہیے اور یہ مقام تمام قصیدے میں مشکل ہے کیونکہ دو مطالب نا آشنا کو باہم ربط دینا ایسا ہے جیسا دو وحشیوں کو آپس میں موافق کرنا۔ گریز تمام قصیدے کی جان ہے“ بحر الفصاحت“۔ (صفحہ 82 اور 85)

عربی اور فارسی کے بعد اردو کے شاعروں نے گریز پر بہ طور خاص اپنی توجہ مرکوز رکھی۔ اس میں منطقی دلیل اور تسلسل کا خیال رکھنا تاکہ قصیدے کا بائکین برقرار رہے۔ ذوق کے ایک قصیدے میں گریز کی مثال دیکھیے :

تشبیہ کا آخری شعر ہر روز جامِ بادہ روشن کا مجھ کو شغل
ہے مثل شغلِ آئینہ و شغلِ آفتاب
گریز پرہیز یہ مرا ہے کہ تقویٰ سے ہے گریز
تقویٰ مرا ہے یہ کہ ہے توبہ سے اجتناب
لیکن ہے ابرِ رحمتِ باری سے دُرفشاں
دامانِ تر مرا روشِ دامنِ سبحاب

قصیدے میں گریز کے بعد مدح کی باری آتی ہے اور یہی مقصود قصیدہ ہے یا قصیدہ کی تکمیل کا مرحلہ۔ مدح میں شاعر اپنے ممدوح کی تعریف و توصیف کرتا ہے۔ اس حصے میں شاعر کا طرزِ مخاطب شاندار غیر معمولی اور متاثر کن ہوتا ہے اور کبھی کبھی یہ مبالغہ آرائی کی منزلوں کو چھو لیتا ہے۔ مدح میں زور تخیل کے کئی پہلو ایک ساتھ نظر آتے ہیں۔ صلہ و ستائش کی تمنا اپنے ممدوح کے اوصاف کا اظہار، شوکتِ لفظی کے ساتھ مختلف تشبیہوں، استعاروں سے ممدوح کی عظمتوں کا بیان، سبھی کچھ شاعر کے جذبات و احساسات کا ترجمان بن جاتا ہے۔ مدحت طرازی میں شاعر کالب و

لہجہ اس کے مزاج و مذاق کا آئینہ دار بن جاتا ہے۔ ممدوح سے ربط و تعلق کا اظہار اس کی شخصیت کے مختلف پہلوؤں کا ذکر، قاری یا سامع پر راست اثر کرتا ہے۔ قصیدے کا یہ حصہ منفرد، غیر معمولی اور قابل قدر ہوتا ہے۔ شخصی قصائد خصوصاً بادشاہوں امیر و امرا کے عادت و اطوار ان کی کرم گستری، داد و دہش، عظمت و جلالت ایسی ہی مختلف خصوصیات کا اعادہ مدح کا جز و لازم ہوگا۔ عربی اور فارسی کی طرح اردو کے شاعروں میں ذوق اور سودا کے قصائد میں یہ رنگ و آہنگ صاف نظر آتا ہے۔ ذوق کے قصیدے کے یہ اشعار دیکھیے:

اے خدیو داد گر نامی ببر، فرخ صفت شاہ والا، جاہ والا، قدر والا منزلت
ابر احسان و عطا سرچشمہ، جود و سخا معدن علم و حیا، کوہ وقار و تمکنت
آسمان فضل و دانش، کوکب برج شرف ماہ اوج منزلت مہر سپہر مکرمت

شخصی قصائد کے علاوہ بزرگان دین کی مدح میں بھی اس بات کا خیال رکھا جاتا ہے کہ مدح کا نہج یا طریق نہ بدلے۔ وہی اوصاف حمیدہ کا ذکر عظمت و بزرگی کا انداز عطا و بخشش کا قرینے کا مکمل اظہار ضروری ہوگا۔ پروفیسر سیدہ جعفر ”ذکر ادب میں قصیدے کی روایت“ میں لکھتی ہیں:

”مدح میں حفظ مراتب کو ملحوظ رکھنا ضروری ہے۔ ممدوح کے رتبے اور اس کی حیثیت کے مطابق مدح کی جانی چاہیے..... ممدوح کی تعریف میں لب و لہجے کی گونج، دبدبہ اور طعنا کی بڑی اہمیت ہوتی ہے زور تخیل اور شکوہ مضامین کے بغیر قصیدہ نگار اپنے منصب کا حق ادا نہیں کر سکے گا..... پراثر ترسیل، تشبیہات کا اچھوتا پن، تخیل کی بلند پروازی قصیدہ گوئی کے اہم محاسن تصور کیے جاتے ہیں“ صفحہ 33

مدح کے بعد شاعر اپنے احوال کا تذکرہ کرتا ہے اور عرض مدعا کے تحت داد و دہش بذل و نوال کا خواہش مند ہوتا ہے اور سب سے آخر میں ممدوح اس کے عزیز و اقارب رشتہ داروں متعلقین کے لیے دعا اور دشمنوں و مخالفین کے واسطے بددعا کرتا ہے۔ چونکہ قصیدے کے اس حصے میں عرض حال، حسن طلب اور دعا سے متعلق اشعار ہوتے ہیں اور اسی پر قصیدے کا اختتام ہوتا ہے۔ اس لیے یہ کسی قدر مختصر اور جامع ہوتا ہے تاکہ ممدوح کے لیے بارخاطر نہ ہو۔ ذوق کے قصیدے سے چند اشعار دیکھیے۔

لکھے گر خامہ ترا وصفِ شمیمِ اخلاق تو ہر اک نقطہ ہو اک نافہ مشکِ تثبت
منتہی ہوں نہ کبھی تیرے صفاتِ نیکو گر بیاں کیجیے تا حشر صفت بعد صفت
ذوق کرتا ہے دعائیہ پہ اب ختم سخن کہ زباں کو ہے نہ یارا نہ قلم کو طاقت
عید ہر سال مبارک ہو تجھے عالم میں باشکوہ و حشم و جاہ و بہ عمر و صحت
خیر خواہوں کے ترے چہرے پہ ہو رنگِ نشاط اور بدخواہوں کے رخسار پہ اشکِ حسرت

7.2.3 قصیدے کے اقسام:

قصیدہ نگاری میں ممدوح کے کارناموں کی تفصیل اور اوصاف کا ذکر کیا جاتا ہے۔ بعض قصیدہ نگاروں نے اخلاق، حکمت اور انقلاب زمانہ کے علاوہ رثائیہ جذبات کا اظہار بھی کیا ہے اور بعض قصیدوں میں ہجو یہ انداز بھی اختیار کیا ہے۔ قصیدے کا موضوع مدح یا تعریف اور ذم ہیں اس بارے میں پروفیسر گیان چند جین اپنی کتاب ”ادبی اصناف“ میں لکھا ہے کہ: بہتیت کے لحاظ سے قصیدے کی دو قسمیں ہیں (1) خطاب، اور تمہید یہ۔

خطابیہ کی تفصیل یہ بیان کی گئی ہے کہ خطابیہ میں تمہیدناپید ہوتی ہے اور شاعر ابتدائی اشعار ہی سے اپنے ممدوح کی ستائش اور توصیف کرنے لگتا ہے ایسے قصائد کی تعداد نسبتاً کم ہے اور فنی نقطہ نظر سے تشبیہ کے بغیر مدح کو مستحسن تصور نہیں کیا جاتا۔ (صفحہ 35)

خطابیہ قصیدے میں تشبیہ کا لزوم نہیں ہوتا اور تمہید یہ میں شاعر اپنے فن کے جوہر دکھاتا ہے۔ تمہید یہ میں طربیہ اور نشاطیہ انداز کے مضامین کی گنجائش ہے۔ اس میں شاعرانہ تخلیقی صلاحیت کا اظہار ہوگا۔ شوکت لفظی، تراکیب، نیز بندشوں سے اندازہ ہوتا ہے کہ شاعر کے دلی جذبات و احساسات کا کس حد تک دخل ہے۔ چنانچہ سودا نے قصائد میں اپنے انداز نگارش کی یوں وضاحت کی ہے :

جس جا کہ میں لغات فراہم کروں تو واں ذرہ رکھے نہ صاحب فرہنگ رنگ ڈھنگ
آئینہ سخن پہ معانی کے ڈھنگ کا رکھتے ہیں جن کے لفظ تہ رنگ رنگ ڈھنگ
مجھ کو نہنگ بحر معانی سے کام ہے سمجھے سخن کو کیا کوئی فرہنگ رنگ ڈھنگ

قصیدوں کے موضوعات بالعموم مداحی، داد و تحسین، حصول جاہ و منصب، انعام و اکرام سے جدا نہیں۔ تاہم قصیدے کے موضوعات محدود بھی نہیں ہیں اجزائے قصیدہ کی مقررہ ترتیب کی پابندی کے بغیر بھی بعض قصیدے ادبی اور علمی نقطہ نظر سے اہم سمجھے گئے۔ ابتدائی دور میں قصائد مثنویوں میں شامل رہتے تھے۔ دکنی شعرا میں مثنوی نگاری سے خاص شغف ملتا ہے انھوں نے مثنوی کے عنوانات میں قصیدے کو بھی شامل کر لیا اور ان قصائد میں موضوعات کا تنوع بھی دکھائی دیتا ہے۔ چنانچہ عادل شاہی اور قطب شاہی حکومتوں میں جہاں دیگر اصناف شاعری یعنی غزل، مثنوی، رباعی اور مرثیہ کو عروج حاصل تھا وہیں قصیدہ بھی مقبول عام تھا۔ قصیدے کی مضامین میں ندرت جذبات و رفعت تخیل اور نازک خیالی کا اہتمام ملتا ہے۔ دکن کے شعرا نے عقیدت و محبت میں مبالغہ آرائی، تصنع اور تکلف کے برعکس برجستگی، بے ساختگی اور جذباتی وابستگی کا برملا اظہار کیا۔ تشبیہ میں بھی خوبی و کمال پیدا کیا، بزرگان دین کی شان میں لکھے گئے قصائد میں ان کا احترام اور تعظیم کی صورتیں باقی رکھیں چنانچہ کلیات محمد قلی قطب شاہ میں عید میلاد النبی ﷺ کے موضوع پر قصیدہ ملتا ہے۔ اس میں محمد قلی نے قصیدے کی روایت کی تقلید نہ کی یعنی تشبیہ کے بغیر ہی یہ قصیدہ لکھا اور پروفیسر سیدہ جعفر دکنی ادب میں قصیدے کی روایت میں لکھتی ہیں :

”اس میں شاعر نے ایک نئی روش اور آزا دانہ رویہ اختیار کرتے ہوئے عید میلاد النبی ﷺ کے بارے میں اپنے

خیالات و جذبات کا اظہار کیا ہے۔ قصیدے کا ہر شعر معنوی ربط کے ایک سلسلے کا ترجمان ہے اور قصیدے کے تمام

اشعار سلک گہر معلوم ہوتے ہیں“ (صفحہ 195)

قصیدے میں بہاریہ یا عشقیہ مضامین کے علاوہ مختلف موضوعات سے متعلق خیالات کو رقم کیا جاتا ہے۔ یہ قصیدہ نگاری کی روایات سے انحراف نہیں بلکہ جدت طرازی، تازگی فکر اور اختراع پسندی کا رجحان تھا۔

7.2.4 قصیدے کے اقسام:

قصیدے کو مضامین اور موضوعات کے لحاظ سے چار اقسام میں منقسم کیا گیا ہے (1) مدحیہ۔ (2) ہجویہ۔ (3) وعظیہ اور (4) بیانیہ مدحیہ قصائد جیسا کہ نام سے ظاہر ہے اس میں مداح اپنے ممدوح کی تعریف و توصیف میں صرف قافیہ پیمائی ہی نہیں کرتا بلکہ شوکت لفظی لہجہ کا طمطراق، نئی تشبیہات، استعارات سے کام لیتا ہے۔ اس کا مقصود داد و تحسین، صلہ و ستائش، انعام و اکرام، خلعت و تقرب کا حصول ہوگا۔ اس میں طربیہ

اور نشاطیہ طرز بھی اختیار کیا جاتا ہے۔ اسی کے ذریعے شاعر کی تخلیقی صلاحیتوں کا بھی اظہار ممکن ہے۔

قصیدے کی دوسری قسم ہجو ہے۔ اس میں معاصرانہ چشمک، اہانت اور تضحیک کے پہلو نمایاں ہوں گے۔ ہجو یہ قصائد میں شاعرانہ تعلیوں کو اردائاً اختیار کیا جاتا ہے۔ تاریخی لحاظ سے عربی شاعری میں اس کو معیوب سمجھا گیا۔ فارسی میں بھی اس اسلوب کو احسن نہیں سمجھا گیا اور قال قال ہی ہجو یہ قصیدہ لکھے گئے۔ اسی طرح اردو میں بھی اس کا چلن عام نہ ہو سکا۔ دراصل یہ ہجو یہ اشعار آپسی بغض و عناد، عیب جوئی اور دشمنی کے جذبے سے لکھے جاتے تھے۔ ان میں اخلاقی پستی کا مظاہرہ ہوتا تھا۔ اردو کے ابتدائی دور میں دکنی زبان میں نصرتی پہلا شاعر تھا جس نے اپنے ایک ہمعصر شاعر ہاشمی کی ہجو کی۔ بعد ازاں سودا کے پاس یہ رنگ ملتا ہے۔

قصیدے کی تیسری قسم وعظیہ کہلاتی ہے جس کا بنیادی مقصد پند و نصیحت، اخلاق اور آداب کی تبلیغ ہوگی۔ ایسے قصائد میں شاعر دانستہ اور شعوری طور سے ابتدا ہی سے بصیرت افروز مضامین کا اندراج کرتا ہے گو اس کا اسلوب خالصتاً شاعرانہ ہوتا ہے۔ اردو میں سودا کا ایک قصیدہ ’در نصح فن شعر و طعن بر شاعری و در مدح مہربان خاں‘ اسی ذیل میں شمار کیا جاسکتا ہے۔

قصیدے کی چوتھی قسم بیانیہ ہے۔ اس طرح کے قصائد میں شاعر حالاتِ حاضرہ، سماجی، تہذیبی اور معاشرتی زندگی کے بارے میں اظہار خیال کرتا ہے۔ بیانیہ قصیدے کے بارے میں گفتگو کرتے ہوئے پروفیسر سیدہ جعفر اپنی کتاب ’دکنی ادب میں قصیدے کی روایت‘ میں لکھتی ہیں:

’ان قصائد میں عصری حسیت کی روح جاری و ساری ہوتی ہے۔ آلامِ حیات اور مصائب روزگار کا تذکرہ کیا جاتا ہے اور ایسے قصائد شہر آشوب کی یاد دلاتے ہیں‘ (صفحہ 13)

قصیدے کی ان چار قسموں کے علاوہ ایک اور طرح سے قصیدہ لکھا جاتا ہے جسے دعائیہ قصیدہ کہتے ہیں۔ اس میں ابتدا ہی شاعر اپنے ممدوح کے حق میں دعائیہ انداز اختیار کرتا ہے اور یہ سلسلہ آخر تک جاری رہتا ہے۔ اس میں تشبیب و گریز کی چنداں پابندی نہیں کی جاتی۔ ممدوح کے لیے دعائیہ اشعار سے قصیدے کی تزئین کی جاتی ہے۔

قصیدے کو عام طور پر اس کے ثانی مصرع کے قافیے کی نسبت سے یاد رکھا جاتا ہے جیسے اگر کسی قصیدے کا قافیہ لام پر ختم ہو تو وہ قصیدہ لامیہ کہلائے گا اس طرح قصیدہ کافیہ، قصیدہ میمیہ وغیرہ۔

اردو کے ابتدائی دور میں شخصی قصیدوں کے ساتھ ساتھ اس طرح کے قصائد ملتے ہیں لیکن بعد کے زمانوں میں قصائد کا یہ رنگ ڈھنگ باقی نہ رہا تاہم چند ایک شعرا نے دیگر موضوعات پر بھی قصیدے تحریر کیے جس میں قصیدے کی دل فریبی باقی رہی۔

7.2.5 قصیدے کی ادبی اور فنی خصوصیات:

قصیدہ نگار اپنے ممدوح سے انعام و اکرام، توجہ و التفات کا متمنی ہوتا ہے اس لیے قصیدے میں اس امر کی کوشش کرتا کہ مضمون میں ندرت و کمال پیدا کیا جائے۔ انوکھی نرالی بات کہہ کر اپنی قابلیت کا رعب جمائے۔ غزل اور دیگر اصنافِ شاعری کے مقابلے میں قصیدے کا انداز بیان محض اس کی لفظیات سے پہچان لیا جاسکتا ہے۔ قصیدے میں الفاظ کے دروبست، ان کی دلکشی، مختلف علوم و فنون سے ان کا علاقہ، نیز شاعرانہ اوصاف کی ہمہ گیری، شاعر کے ممدوح کی قابلیت کا ادراک کرواتی ہے۔ گویا قصیدے کی تشبیب ممدوح کی توجہ اور دلچسپی کا باعث ہوگی۔ بعد ازاں وہ محض ایک دو شعر میں گریز کی جانب رخ کرے گا پھر اصل موضوع مدح اور آخر میں دعائیہ اشعار پر قصیدہ ختم کرے گا۔ ان عناصر کی ترتیب میں کوئی تبدیلی ممکن

نہیں اب یہ اور بات ہے کہ شاعر تشبیب میں زمانے کی شکایت کرے بد حالی پر روشنی ڈالے یا موسم بہار کی کیفیات کا ذکر کرے جس سے قصیدے کی نوعیت کا اندازہ کیا جاسکتا ہے۔ تشبیب میں اس طرح کا کوئی اشارہ میل یا ہم آہنگی نہ دکھائی دے تو گریز کے بعد مدح کے اشعار میں توازن برقرار نہیں رہ سکتا۔ فنی لحاظ سے جن قصائد میں تشبیب یا نسیب نہ ہوں انہیں مقتضب کہا جاتا ہے۔ عربی شاعری میں ایسے قصیدے کو تبراء (دم بریدہ) کہا جاتا ہے۔ قصیدے کی ادبی اور فنی خصوصیات کا راست تعلق اس کے عناصر سے بالخصوص تشبیب سے ہے جب کہ قصیدے کا دوسرا جزو گریز قصیدے میں اہم کردار ادا کرتا ہے۔ وہ نقطہ اتصال و ارتباط ہے جو تشبیب سے شاعر کو مدح کی جانب لے آتا ہے۔ یہاں شاعر کی صلاحیت کا امتحان ہوتا ہے، فن پر عبور اور مہارت کا ثبوت بھی مل جاتا ہے۔ ماہرین ادب کی رائے میں قصیدہ نگار جس قدر اعلیٰ صلاحیتوں کا حامل ہوگا قصیدے میں گریز اتنا ہی مضبوط، مربوط اور پراثر ہوگی۔ عرب شاعروں سے زیادہ فارسی شعرا نے گریز کی اہمیت کو اجاگر کیا اور اسے ایک مستقل فن کی صورت دی۔

فی زمانہ قصیدہ اردو شاعری کی ایک متروک صنف سخن ہے لیکن اردو شاعری کی تاریخ میں اس کی تاریخی تہذیبی اور ادبی اہمیت سے انکار نہیں کیا جاسکتا۔ اردو میں فارسی کی طرح قصیدہ نگاری کی روایت اپنی مخصوص بہت موضوعات اور فنی لوازم کی بدولت عرصہ دراز تک مقبول رہی۔ شعرائے بلند فکر نے اس صنف میں لازوال اور بے مثال تخلیقات چھوڑی ہیں۔ ابن رشیق اور ابن خلدون سے لے کر امجد امام اثر، مولانا حالی، نجم الغنی، جلال الدین احمد جعفری، سید کلب عابد، پروفیسر ابو سحر محمد سحر، محمود الہی، پروفیسر سیدہ جعفر وغیرہ متعدد محققین و نقادوں نے اس صنف کو اپنی تحقیق و تنقید کا موضوع بنایا ہے۔

7.3 قصیدے کی روایت

7.3.1 دکنی مدحیہ شاعری اور قصیدے کی روایت:

عربی اور فارسی کے بعد اردو میں قصیدے کی روایت بڑی مضبوط ہے۔ اردو زبان جس نے دکن کے علاقے میں بہت جلد اپنا اثر اور نفوذ بڑھایا دکنی ریاستوں میں ان کے حکمرانوں کے زیر اثر پروان چڑھی۔ عادل شاہی اور قطب شاہی بادشاہوں نے خود قصیدہ گوئی کی جانب توجہ کی۔ ان کے درباروں سے وابستہ شاعروں نے اپنی منظومات (مثنویات) میں بھی مدح کا اہتمام کیا۔ صلہ و انعام کی خاطر انہوں نے قصائد لکھے۔ سلاطین بہمنیہ کے زمانے میں چند ایک قصیدہ نگاروں کا پتہ چلتا ہے۔ اس کے علاوہ عہد بہمنی میں دستیاب مثنوی کدم راؤ، پدم راؤ میں سلطان علا الدین بہمنی کی شان میں تعریفی اشعار ملتے ہیں۔ نظامی کے بعد قطب الدین قادری کے پرت نامہ میں اس کے شیخ طریقت محمد ابراہیم خندوم کی تعریف و توصیف میں مدحیہ اشعار ملتے ہیں۔ مشتاق اور لطفی کے قصائد بھی اس دور کی قصیدہ گوئی کا اولین نمونہ پیش کرتے ہیں۔ ڈاکٹر محمد علی اثر اپنی کتاب غواصی شخصیت اور فن میں لکھتے ہیں:

”دکنی کے اولین قصائد پیش تر صوفیوں اور مذہبی رہنماؤں کی مدح میں لکھے گئے ہیں ان میں سے اکثر قصائد ایسے ہیں جن میں قصیدے کے فارم کی پابندی نہیں کی گئی ہے جو فارسی میں مروج تھا، بلکہ قدیم اردو کے متعدد قصیدے، مثنوی کے فارم میں لکھے گئے،“ (صفحہ 128)

اسی گفتگو کو آگے بڑھاتے ہوئے محمد علی اثر لکھتے ہیں :

”بعد کو فارسی میں قصیدوں کا مروجہ فارم دکن میں بھی مقبول ہونے لگا۔ حقیقت یہ ہے کہ ابتدا ہی سے دکن میں قصیدے

کافارم اور اس کی مخصوص ہیئت کو شعرا نے بڑی خوش اسلوبی کے ساتھ اپنایا تھا۔ اس سلسلے میں مشتاق اور لطفی کے کلام سے قصیدے کی مثالیں پیش کی جاسکتی ہیں جنہیں بہمنی دور کے شعر بتایا گیا ہے۔“ (صفحہ 128)

بہر حال اردو کی ابتدائی شاعری مدحیہ انداز کی حامل رہی۔ فنی اعتبار سے دکن میں ایک مدت تک قصیدے کے اجزائے ترکیبی کا تعین نہ ہوا تھا تاہم شعرا مثنویوں میں مدحیہ اشعار شامل کرتے تھے۔ بعض شاعروں نے مثنوی میں ابواب کے عنوانات کے لیے ایسے اشعار بھی تحریر کیے جن کو علاحدہ کر لینے پر ایک مستقل قصیدہ تیار ہو جاتا ہے۔ اس سے اس امر کا اندازہ لگایا جاسکتا ہے کہ دکن کے شاعر اصناف شاعری میں قصیدے کی نوعیت سے خوب واقف تھے لیکن خصوصیت سے اس کی پابندی پر توجہ نہ کی۔ بہمنی سلطنت کے زوال کے بعد دکن میں قائم پانچ خود مختار سلطنتوں میں بیجاپور کی عادل شاہی اور گولکنڈہ کی قطب شاہی ریاستوں اور ان کے حکمرانوں نے اردو کی ترقی و ترویج میں بڑا حصہ لیا۔ دکن میں دیگر اصناف سخن کے ساتھ ساتھ قصیدہ نگاری کو بھی فروغ ملا۔

7.3.2 قطب شاہی عہد میں قصیدہ نگاری:

اردو میں قصیدہ نگاری کی ابتدا دکن سے ہوئی۔ بہمنی سلطنت کے بعد خصوصیت سے عادل شاہی اور قطب شاہی سلاطین نے خود اس صنف میں دلچسپی لی۔ دبستان گولکنڈہ کی ابتدائی مثنویوں میں مدحیہ اشعار ملتے ہیں۔

احمد گجراتی کی مثنوی ”یوسف زلیخا“ میں سلطان محمد قلی قطب شاہ کی مدح ملتی ہے۔ خود سلطان محمد قلی قطب شاہ صاحب دیوان شاعر تھا اس کے کلیات میں غزل کے علاوہ رباعی، مرثیے اور بزرگان دین کی شان میں مدحیہ کلام بھی ملتا ہے۔ پروفیسر سیدہ جعفر نے اپنی تصنیف ”دکنی ادب میں قصیدے کی روایت“ میں سلطان محمد قلی قطب شاہ کے بارہ قصیدوں کی نشاندہی کی ہے۔ علاوہ دیگر موضوعات کے باغ محمد شاہی اور بسنت کے موضوع پر بھی اس کے دو قصائد ملتے ہیں۔ اس میں کوئی شک نہیں کہ سلطان قلی قطب شاہ کی مدحیہ نظمیں قصیدے کی تعریف پر پوری نہیں اترتیں ان میں صرف تشبیہ کا انداز ہے۔ کلیات محمد قلی کی پہلی مدحیہ نظم عید میلاد النبی سے متعلق ہے اس میں نبی کریم اور حضرت علیؑ سے جذبات عقیدت کا اظہار ہوا ہے۔

نبی مولود لیا یا ہے خبر سر تھے خوشی کا
سدا صلوات بھیجو سب محمد ہور علی کا

محمد قلی کا شاعرانہ اسلوب منفرد اور انوکھا ہے۔ اس نے اپنی شاعری میں نیا انداز اپنایا، اس کے قصائد بقول ابو محمد سحر:

”خیال و بیان، تشبیہ و استعارہ ہر اعتبار سے اتنے فطری اور دل آویز ہیں کہ حالی کے زمانے کی تنقیدی اصطلاح میں ہم ان کو نیچرل شاعری کا کامیاب نمونہ کہہ سکتے ہیں“

وہ اکثر اشعار میں ممدوح کے ساتھ ساتھ خود اپنا بھی ذکر کرتا ہے، اپنی تمام تر عیش پسندی، نصرت و کامیابی کو ”نبی اور علی“ سے منسوب کرتا ہے۔ چنانچہ اپنے قصیدے عید نوروز میں اسی عیش پرستی کی جانب اشارے کیے ہیں۔ عید نوروز کے بارے میں ڈاکٹر زور کلیات سلطان محمد قلی قطب شاہ میں لکھتے ہیں:

”نوروز کے موضوع پر محمد قلی کے قصیدے اعلیٰ پایہ ہیں اور یہ دونوں قصیدے اس کی انتہائی خوشی اور مسرت کے ترجمان

ہیں“ (صفحہ 203)

پیا کھ نور تھے ہے جادواں ہم عید و ہم نو روز
 سورج آور حمل یا نہ عیاں ہم عید و ہم نو روز
 مبارک پن ترے کھ نور سورج تھے ہوا پیدا
 خراجاں لے کے آئے ہیں شہاں ہم عید و ہم نو روز
 مبارک باد دینے آیا نو روز تاج دو بار
 ادکھ سکھ تھے کریں تارے قراں ہم عید و ہم نو روز
 محمد ہور علی کا ہے محمد قطب شہہ داسا
 کریں سیوا او سے چو پھر پریاں ہم عید و ہم نو روز

محمد قلی قطب شاہ نے دانستہ اور شعوری طور پر قصیدے کے موضوع کو بڑی خوبی اور چابکدستی سے برتا ہے اور بڑی دلکش اور موثر تصویریں
 پیش کی ہیں۔ جیسا کہ کہا گیا مذہبی موضوعات کے قطع نظر محمد قلی نے باغ محمد شاہی اور بسنت میں بڑے جوش و خروش کا مظاہرہ کیا ہے۔
 محمد قلی قطب شاہ کے زمانے میں باغ محمد شاہی کی تزئین، دلکشی اور اس کے فرحت بخش ماحول کی بڑی شہرت تھی۔ خود اسے یہ باغ بہت پسند
 تھا اس لیے اپنی نظم میں اس کی بہت تعریف کی ہے:

سو خوشے دا کھ لاکھاں کے ثریا سنبلہ ہے جوں
 کہے اس دا کھ منڈوا سو جیا انبر کہن سارا
 اناراں میں سہے دانے سو جیوں یاقوت پتلیاں میں
 ہر اک پھل اس اناراں پر سہے سکے نمون سارا
 کھجوراں کے دیسے جھونکے کہ جوں مرجان کے پنچے
 سپاریاں لعل خوشے جوں دسیں دن ہور رین سارا
 دسیں ناریل کے پھل یوں زمرد مرتباناں جوں
 ہور اس کے تاج کوں کہتا ہے پیا لاکر دکھن سارا

اسی طرح بسنت پر محمد قلی قطب شاہ کی نظم اپنی طرز نگارش کے لحاظ سے بلند پایہ ہے۔ اس میں مناظر قدرت کو بڑے موثر طریقے سے پیش کیا

گیا ہے :

بسنت کا پھول کھلیا ہے سو جوں یاقوت رُمانی
 کرو مل کر سہیلیاں سب بسنت کے تائیں مہمانی
 بسنت کارت بچھایا ہے برہ اگ کوں خوشیاں سیتی
 نویلیاں مل کرو مجلس نو یلا آج شاہانی

عبر ہور عود و مشک و زعفران کا روت آیا ہے
 اسی تھے پاس انو کا جگ میں کرتا ہے گلستانی
 نظر ہے مصطفیٰ ہور مرتضیٰ کا قطب شہہ اوپر
 کہ دشمن کی پیشانی پر لکھے حرفِ پیشانی

محمد قلی قطب شاہ ایک خوش مزاج عیش پرست بادشاہ ہونے کے ساتھ ساتھ وسیع النظر روادار اور رعایا کی بہبودی اور خوش حالی ان کے تہواروں میں خود کو شریک کرنے میں خوشی محسوس کرنے والا حکمران تھا اس نے اپنے کلام میں عوام پسند موضوعات کو بھی جگہ دی۔ اس کے ذریعے وہ اپنی ہندو رعایا کو بھی اپنے سے قریب کرتا ہے۔ محمد قلی کے بعد اس کے نواسے سلطان عبداللہ قطب شاہ کے ہاں بھی مدحیہ شاعری ملتی ہے۔ اس میں مذہبی رنگ و آہنگ کے علاوہ بسنت، مرگ، ٹھنڈ کا لاپر بھی نظمیں شامل ہیں۔ عبداللہ قطب شاہ نے سلطان محمد قلی قطب شاہ کے باغ شاہی کی طرح عشرت محل نامی محل سے متعلق ایک مدحیہ نظم لکھی۔

یو دلکشا عشرت محل مطبوع اوتارا ہوا
 جوتی زمیں کی پیٹھ پر جیوں مشتری تارا ہوا
 ہر طاق یاں خوش طرح کا دستا درپچہ فرح کا
 عاجز ہو اس کی شرح کا حیران سنسارا ہوا
 آنکھیاں سوں چندر سور کے دیکھ آسماناں دور کے
 عاشق ہیں اس کے نور کے کیا خوب یو ٹھارا ہوا
 صدقے نبی کے پا اماں اس محل میانے ہر زماں
 جم عبداللہ شہہ ترکماں بھوگی گمن ہارا ہوا

دبستان گولکنڈہ کے مدح گو شاعروں میں مندرجہ بالا دونوں بادشاہوں کے علاوہ کئی ایک ایسے شاعر بھی ہیں جنہوں نے اصنافِ سخن میں قصیدہ کو بھی اہمیت کے ساتھ برتا۔ ابتدائی عہد قطب شاہی کے شعرانیہ اور لطفی کو بہمنی دور کے شاعر نہ کہتے ہوئے انہیں اگر قطب شاہی دور سے بھی منسوب کیا جائے تو یہ بات سمجھ میں آسکتی ہے کہ اس دور میں قصیدہ گوئی کے آثار نمایاں تھے اور دکن کے شاعر اس کا خوب استعمال کرتے تھے۔ اسی طرح سلطان محمد قلی قطب شاہ، عبداللہ قطب شاہ کے علاوہ غواصی کو مدح نگاری میں غیر معمولی شہرت حاصل تھی۔ اس نے سب سے زیادہ قصائد لکھے۔ اس نے قصیدے کے عناصر یا اجزائے ترکیبی کا بھی خیال رکھا یعنی تشبیب، گریز، مدح اور دعا وغیرہ۔ غواصی، عبداللہ قطب شاہ کے دربار کا ملک الشعرا تھا۔ اس کے سبھی قصیدے عبداللہ قطب شاہ کی مدح میں ہیں جب کہ ایک قصیدہ حضرت علیؑ کی منقبت میں ہے اور ایک قصیدے میں اس نے مناجات کے مضامین درج کیے ہیں۔ ڈاکٹر محی الدین قادری زور نے اس کے قصائد کی تعداد 35 بتائی ہے لیکن کلیات غواصی مرتبہ محمد بن عمر میں کل (21) قصیدے ملتے ہیں۔ غواصی کے قصیدوں کی خصوصیت اس کی سادگی، روانی، رفعت خیال، زور بیان اور اثر آفرینی ہے۔ وہ قصیدہ گوئی کی غیر معمولی صلاحیتیں رکھتا تھا۔ بقول ابو محمد سحر:

”غواصی کے قصیدوں میں تشبیہ اور گریز کے اجزا کمزور نہیں ہیں لیکن انھوں نے مدح، حسن طلب اور دعا میں زیادہ انہماک سے کام لیا ہے۔ اکثر قصیدے خطابِ بیانداز میں لکھے ہیں، تشبیہ کے چند شعر کہہ کر مدح شروع کر دی ہے۔ ان کے قصائد میں مدحیہ مضامین کا دائرہ خاصاً وسیع ہے“

(اردو میں قصیدہ نگاری، صفحہ 58)

دریا میں تھے جو نکلے بھار آئے نگار موتی سکھ پائے دیکھ تیرا مکھ آبدار موتی
آج شہہ گھر ہے ٹھار ٹھار خوشی ذوق پر ذوق ہو ہزار خوشی
حکمت سے جے حکیم یو پیدا جہاں کیا روشن پھر اختر ایں سو گنگن کے تھریں کیا

غواصی کے قصائد کے بارے میں پروفیسر محمود الہلی کا خیال ہے کہ ”دکن میں وہ باقاعدہ درباری قصیدے لکھنے والا پہلا شاعر ہے“ مزید انھوں نے یہ بھی تحریر کیا کہ غواصی کے قصیدے میں تشبیہ گریز اور حسن طلب وغیرہ کی پابندی ملتی ہے مگر ان میں تصنع نہیں۔ آگے چل کر وہ لکھتے ہیں:

”درباری قصیدوں میں مذہبی پیشواؤں کی منفیت کی گنجائش کم ہی رہتی ہے مگر غواصی نے اس کو قصیدے کے لوازم کی حیثیت سے برتا اور اردو قصیدہ نگاری کی تاریخ میں ایک اچھا اسلوب اپنی یادگار چھوڑا یعنی درباری قصیدوں میں نعتیہ، منقبتی مضامین باندھ کر غواصی نے انوکھی مثال قائم کی ہے۔ ایسا محسوس ہوتا ہے کہ قصیدہ نگاری میں غواصی نے متصوفانہ طرز اور اخلاق آموزی سے اکثر جگہ سروکار رکھا ہے۔“

(اردو قصیدہ نگاری کا تنقیدی جائزہ۔ صفحہ 141)

7.3.3 عادل شاہی عہد میں قصیدہ نگاری:

بیجا پور کی عادل شاہی حکومت نے بھی اردو زبان و ادب کی ترقی و ترویج میں نمایاں حصہ ادا کیا۔ ریاست کے قیام کے بعد اس کے سلاطین نے ہمیشہ یہاں کے عوام کی بہبودی و ثقافت میں دلچسپی لی۔ جگت گرو ابراہیم عادل شاہ ثانی کو شاعری اور موسیقی سے دلچسپی تھی۔ اس نے کتاب ”نورس“ ترتیب دی لیکن قصیدے کی صنف میں اس کا کوئی کلام دستیاب نہیں البتہ اس کے عہد میں عاشق دکنی نامی شاعر کے کلام سے قصیدے کی روایت پر روشنی پڑتی ہے۔ اس نے اپنے پیرومرشد صبغتہ اللہ نائب رسول کی مدح میں اشعار کہے ہیں:

اس دور میں نہیں ہے ولی کوئی صبغتہ اللہ سار کا مرشد مرا کامل ہے او ہو پیر ہے ہنکار کا

بیجا پور کے قصیدہ گو شاعروں میں علی عادل شاہ شاہی، نصرتی، اور ہاشمی شہرت رکھتے ہیں۔ ان شعرا کا کلام دیکھنے سے اندازہ ہوتا ہے کہ قصیدے کے اعلیٰ ترین نمونے اس دور میں موجود تھے۔ بیجا پور کی قصیدہ نگاری میں موضوعات کا تنوع بھی ملتا ہے، فنی محاسن کی بھی کمی نہیں۔ علی عادل شاہ ثانی شاہی کی کلیات میں قصائد کی تعداد چھ بتائی گئی ہے۔ کلیات شاہی کے مرتب مبارز الدین رفعت نے اپنے مقدمے میں لکھا ہے کہ:

”شاہی بیجا پور کا ایک بلند پایہ قصیدہ نگار ہے اور اس صنف کا مزاج شناس معلوم ہوتا ہے۔“ (صفحہ 99)

شاہی کے ہاں رفعت، تخیل اور نازک خیالی موجود ہے۔ شاہی کا اولین قصیدہ حمدیہ ہے۔ اس میں مناجات کی کیفیت ہے۔ خالق کائنات کے اوصاف جلال و جمال کا بیان کرتے ہوئے شاعر کہتا ہے کہ اللہ نے انسان کے قلب کو عشق کے نور سے منور کیا تاکہ وہ خدا کی حمد و ثنا کرے اور اس

کی معرفت حاصل کرے۔ شاہی نے اپنے قصائد میں حمد، نعت، منقبت کو بڑے سلیقے سے پیش کیا ہے۔ سلطان محمد قلی قطب شاہ کی طرح شاہی نے بھی اپنے کلام میں عقیدت و محبت کے ساتھ سیدھے سادے طریقے پر بزرگان دین سے وابستگی کا اظہار کیا ہے۔ اس نے تشبیب کا بھی اہتمام کیا۔ نعتیہ قصائد میں روحانی فضا یا سماوی ماحول کی جانب اشارے کیے جو آئندہ چرخیات کے عنوان سے دکنی شعرا کا دلچسپ موضوع بن گیا۔ اس کے علاوہ شاہی نے بہاریہ مضامین میں خوبصورت معنی آفریں صنائع بدائع کا استعمال بھی کیا ہے جس سے تشبیب کی خوبی اور بڑھ گئی۔ منظر کشی میں مقامی پھول پودوں کا ذکر، گلشن آرائی کے بیان میں ہندوستانی ماحول کی عکاسی کی ہے۔ شاہی نے محمد قلی قطب شاہ کی طرح اپنی شاعری میں باغات اور محلات کی تصویر کشی کی ہے۔ شاہی کا ایک قصیدہ ”در تعریفِ حوضِ علیِ داخل“ کے عنوان سے جس میں حوض اور عمارت کی خوبصورتی کو بہت سراہا ہے۔

کوایا، آٹھواں سمدور بھر یا جب نیرسوں حوض سزاوار اس کے انگے ہے یو علی داخل

اسی قصیدے میں حوض کے سامنے علی داخل کی عالی شان عمارت ہے۔ شاہی اس محل کی دلکشی اور دل فریبی کی تعریف میں مبالغہ آرائی کرتے ہوئے اسے طاق کسری کہتا ہے جسے دیکھ کر افلاطون ایک نئے آسمان کا نعرہ لگائے یا مانی حیرت زدہ ہو جائے۔

کبھیں اس دھرت پر نہیں ہوئی عمارت بھی کہیں کدھیں کو کس نہیں دیکھیا ہے سپن میں یوخل

اردو قصیدہ نگاری کے اس ابتدائی دور میں شاہی دکن کا ایک بلند مرتبہ قصیدہ گو شاعر تھا۔ اس نے نہ صرف قصیدے کے اجزا کو ملحوظ رکھا بلکہ مشکل قافیوں میں بھی خوب شعر نکالے ہیں۔ زمینوں کے انتخاب، اسالیب بیان کی موزون، تشبیہات، استعارات میں بھی شاہی نے فن کاری کا ثبوت دیا ہے۔ شاہی نے جہاں تشبیب کے حسن کو دوبالا کیا وہیں گریز کے اشعار میں بھی بے ساختگی اور موزونیت کا خیال رکھا۔ مذہبی قصائد میں شاہی نے قابل احترام فضائل کے مطابق لب و لہجے کو پر شکوہ رکھا۔ ایک مثنیٰ میں جس کا عنوان ”در مدح حضرت سید محمد حسن خواجہ گیسو دراز بندہ نواز“ ہے شاہی نے جو دت طبع کا اظہار کیا ہے۔ مبارز الدین رفعت نے اس کو قصیدہ ہی کہا ہے۔ غرض شاہی نے قصیدے میں ندرت و کمال دکھایا ہے، زور بیان، بلند آہنگی، روانی، شگفتگی، شادابی کیا نہیں ان میں اس طرح شاہی کے قصائد دکنی کے سرمایہ ادب میں بلند مقام رکھتے ہیں۔

نصرتی، شاہی کا درباری شاعر تھا۔ وہ بیجا پور ہی نہیں دکن کا بلند پایہ قصیدہ نگار شاعر تھا۔ اردو قصیدہ نگاری میں منفرد و ممتاز مقام کا حامل یہ شاعر اردو زبان و ادب کے اس دور میں بڑی اہمیت رکھتا ہے۔ اس نے مدحیہ قصائد کے علاوہ جو بھی لکھی۔ مدحت طرازی خصوصاً اپنے مرثیہ حسن علی عادل شاہ ثانی شاہی کی تعریف و توصیف میں اس نے غیر معمولی قصائد لکھے۔ مثنوی علی نامہ میں نصرتی کے سات قصیدے ملتے ہیں۔ گلشن عشق میں مختلف عنوانات کے تحت درج اشعار کو یک جا کر دیا جائے تو وہ ایک شان دار قصیدہ ہو جائے گا۔ ابو محمد سحر اپنی کتاب اردو میں قصیدہ نگاری میں لکھتے ہیں:

”علی نامہ کے کئی قصیدے طویل ہیں۔ ان میں سو سے زیادہ اشعار ہیں۔ کسی قدر مشکل قافیہ و ردیف کے انتخاب کے

باوجود نصرتی نے روانی اور زور بیان میں فرق آنے نہیں دیا۔ ان کے قصائد میں تشبیب و گریز لکھنے کا بندھا کا طریقہ

تقریباً نہ ہونے کے برابر ہے کیونکہ وہ حالات و واقعات کی مناسبت سے ایک موضوع سے دوسرے موضوع کی

طرف رجوع ہوتے ہیں۔“ (صفحہ 72)

نصرتی نے علی نامہ کے علاوہ موسم سرما یعنی ٹھنڈے پر بھی قصیدہ لکھا۔ اس میں نصرتی نے سردی کے ماحول کی جو عکاسی کی ہے وہ دیدنی ہے۔ پروفیسر محمود الہی لکھتے ہیں:

”نصرتی کا یہ قصیدہ سعدی کے بہاریہ قصیدوں کے مقابلے میں رکھا جاسکتا ہے۔ الفاظ کا سبب حال انتخاب، اعلیٰ تخیل، تراکیب کی شان و شوکت اور سب سے بڑی بات یہ ہے کہ حقیقت نگاری اور مقامی رنگ کا دامن نہیں چھوٹنے پاتا،“

(اردو قصیدہ نگاری کا تنقیدی جائزہ (صفحہ 148)

نصرتی کے اس قصیدے میں اسلوب نہایت شاندار اور فطری ہے۔ تشبیہات، استعارے مناسب ہی نہیں غیر معمولی ہیں:

ہر برگ سوں بارا مارتیں، پیلے ہوئے ہیں پات سب ہر یک نگر باغِ جہاں ہے ٹھنڈ سوں بیمار آج
 نا، سرفرازی پاسکے دولت تے ٹھنڈ کی کونپلی نانیل اپنی گودتے لنبہا کرے ہت بار آج
 دیکھے نہ جوں جوں ٹھنڈتے کس یک کلی کوں خندہ رو نغے بسر جا بلبلایاں ہر بن میں ہیں بیکار آج
 سلطان عالم بخش او شاہنشہ عادل علی ہیں یو جہاں پرور ادک زردھا کوں آدھار آج

نصرتی، دکنی کا وہ شاعر ہے جو واضح لفظوں میں اس بات کا اظہار کرتا ہے کہ اس نے ہندی اور فارسی کی خوبیوں سے استفادہ کیا ہے۔ ان

دونوں کو باہم ملایا ہے۔

دیگر شعر ہندی کے بعضے ہنر نہ سکتے ہیں لیا فارسی میں سنور

میں اس دو ہنر کے خلاصے کوں پا کیا شعر تازہ دونوں فن ملا

نصرتی کی قادر الکلامی خصوصاً اس کی قصیدہ گوئی کے بارے میں ڈاکٹر جمیل جامی لکھتے ہیں:

”نصرتی نہ صرف دکن کا ایک نامور قصیدہ نگار ہے بلکہ اردو قصیدہ نگاری کی تاریخ میں بھی اس کی اہمیت مسلمہ ہے“

(تاریخ ادب اردو جلد اول - صفحہ 347)

عادل شاہی دور میں نصرتی کے علاوہ ہاشمی بیجاپوری اور شعلی کے ہاں بھی قصیدے ملتے ہیں۔

7.4 شمالی ہند میں قصیدے کی روایت

شمالی ہند میں اردو شاعری کی ابتدا ایک پر آشوب زمانے میں ہوئی۔ اورنگ زیب عالمگیر کے بعد اس کے جانشینوں میں تخت و تاج کے لیے خانہ جنگیاں ہوئیں اور مغل بادشاہ مضبوط حکومت قائم نہ کر سکے۔ دہلی سازشوں اور اقتدار کے حصول کے لڑائیوں کا مرکز بن گئی۔ اس بد نظمی، انتشار، معاشی و معاشرتی بد حالی کا عوام اور خواص سبھی شکار تھے۔ اردو شعرا بھی اس سے نہ بچ سکے۔ ان میں سے اکثر دہلی سے ترک وطن کر کے فیض آباد اور لکھنؤ منتقل ہو گئے، میرؔ سودا جیسے نامی گرامی شاعر ان میں شامل تھے۔

دہلی میں اردو شاعری کی مقبولیت ولی دکنی کے کلام سے ہوئی۔ ولی دکنی نے دہلی کے شعرا کو متاثر کیا۔ قصیدے کی تاریخی روایت میں یہ بات تسلیم شدہ ہے کہ ولی دکنی نے جہاں اور اصناف سخن میں اپنا کمال دکھایا وہاں اس نے قصیدے بھی کہے اور شمالی ہند والوں نے ولی کی عظمت کو مانا اور اس کی پیروی کو مستحسن جانا۔ ولی نے اردو زبان کو ایک نئی زندگی بخشی اور تازگی سے ہمکنار کیا۔ لسانی اعتبار سے اس نے اس زبان کو اس قابل بنا دیا تھا کہ شمالی ہند کے لوگ اس سے متاثر ہوئے بغیر نہ رہ سکے۔ ولی آزاد منش صوفی مشرب شاعر تھے۔ انھیں اس بات کا احساس تھا کہ ان کا کلام (قصیدہ) فارسی کے خاقانی اور انوری سے کم نہیں:

یقین ہے مجھ کوں کہ گریہ قصیدہ رنگین
سین تو وجد کریں انوری و خاقانی
ولی کی قصیدہ نگاری کے بارے میں ڈاکٹر زورقم طراز ہیں :

”ادبی نقطہ نظر سے اس کی مثنویوں اور قصیدوں کو جو مقابلاً بہت تھوڑے ہیں کسی طرح نظر انداز نہیں کیا جاسکتا۔“

(اردو شہ پارے۔ صفحہ 151)

ولی کے تحریر کردہ قصائد مذہبی عقیدے سے مملو ہیں۔ ان میں حمد، نعت، منقبت کے مضامین ملتے ہیں۔ اپنے پیر طریقت شاہ وجیہ الدین کے قصیدے میں وہ تصوف کے مضامین باندھتے ہیں۔ ولی کے قصائد میں تشبیب و گریز کا پہلو واضح دکھائی دیتا ہے۔ ان کا ایک قصیدہ بیت الحرام (کعبۃ اللہ) کی تعریف میں ہے جو شروع تا آخر تشبیب ہی تشبیب ہے۔ ولی نے اپنے قصیدوں میں صنائع و بدائع سے کام لیا ہے۔ بقول محمود الہی :

”ولی نے اپنے اخلاف کو غزل کی زبان کے ساتھ قصیدے کی بھی زبان دی۔ ولی کی غزلوں اور قصیدوں کا اگر موازنہ

کیا جائے تو ان دونوں اصناف کی زبان و بیان کا فرق واضح ہو جاتا ہے۔“

(اردو قصیدہ نگاری کا تنقیدی جائزہ۔ صفحہ 158)

ولی کے بعد سراج اورنگ آبادی دکنی کے ایک بڑے شاعر گزرے ہیں۔ ان کا خاص میدان غزل ہے لیکن انھوں نے قصائد بھی لکھے ہیں۔ ان قصیدوں میں تصوف کے مضامین اور صوفیانہ کیفیت ملتی ہے۔ سراج کے بعد دکنی شاعری کا اصل رنگ ڈھنگ باقی نہیں رہا جب کہ سراج سے قبل ولی کی شاعری نے شمالی ہند میں اپنا جادو جگایا تھا۔ شمالی ہند کے اولین شعرا میں شاہ حاتم، شاہ مبارک آبرو، شاکر ناجی، فاتر کے علاوہ جعفر زٹلی مشہور ہیں۔ مگر ان کے ہاں قصیدے کی کوئی واضح شکل نظر نہیں آتی۔ زٹلی نے دو ایک قصیدے فارسی میں لکھے۔ شاکر ناجی جو محمد شاہی دربار کے رکن امیر خاں کے ملازم تھے اور عماد الدولہ کے وکیل بھی۔ انھوں نے کچھ قصیدے لکھے۔ ان میں تشبیب برائے نام ہوتی تھی اور ممدوح کے اخلاق کے بارے میں مبالغہ آمیز باتیں بہت۔ اسی طرح ناجی نے ولی دکنی کی پیروی کرتے ہوئے غزل اور قصیدے کی زبان کے فرق و امتیاز کو برقرار رکھا۔ شمالی ہند کے ایک اور معروف شاعر شاہ حاتم نے بھی قصیدے سے دلچسپی دکھائی۔ گو وہ شخصی مداحی کے قائل نہ تھے پھر بھی انھوں نے دو ایک قصیدے تحریر کیے۔ ان شاعروں کے درمیان عہد محمد شاہ کے ہی نہیں بلکہ شمالی ہند کے بلند پایہ قصیدہ نگار شاعر مرزا محمد رفیع سودا گزرے ہیں جن کی قصیدہ گوئی، اردو شاعری میں غیر معمولی مقام و مرتبہ رکھتی ہے، بقول پروفیسر محمود الہی :

”سودا کے زمانے میں فارسی شاعری کا زور ختم ہو گیا تھا اور اردو شاعری عام ہونے لگی تھی۔ شاعروں کی تعداد بڑھی اور

ہر صنف سخن کو عمومیت حاصل ہوئی اور قصیدہ نگاری کو بھی فروغ ہوا، سودا کے اکثر معاصرین نے قصیدے کہے مگر سودا

کے آگے کسی کا چراغ دیر تک نہ جل سکا۔ اس کی صرف ایک وجہ تھی۔ پانچ چھ سو سال کی مدت میں اور صد ہا شاعروں

نے خونِ جگر سے فارسی قصیدے کا جو مزاج ڈھالا تھا سودا نے اس مزاج کو یکسر اپنے قصیدے میں سمودیا۔..... اس

طرح سودا کے قصیدے اردو قصیدہ نگاری کا معیار تنقید قرار پائے۔ آج تک قصیدے اسی پیمانے سے ناپے جاتے

ہیں۔ سودا کے بعد ہر قصیدہ نگار نے چاہا کہ وہ انوری، خاقانی اور عرفی بن جائے۔ مگر یہ سب کے بس کا روگ نہ تھا۔“

(اردو قصیدہ نگاری کا تنقیدی جائزہ۔ صفحہ 180)

اردو میں سودا نے سب سے زیادہ قصائد کہے ہیں۔ ان کے مطبوعہ کلیات میں 43 قصیدے شامل ہیں۔ شیخ چاند نے اپنی تحقیق کے ذریعے ان میں مزید گیارہ قصیدوں کا اضافہ کیا۔ موضوع کے لحاظ سے سودا کے قصائد مدح و ہجو، نعت و منقبت سے مملو ہیں۔ سودا کے قصائد کو زبان و بیان کے اعتبار سے دو حصوں میں تقسیم کیا جاسکتا ہے۔ ایک میں شوکت لفظی، ترکیب، مضامین کی فراوانی، وغیرہ دوسرے میں انھوں نے دانستہ اور شعوری طور پر لغات کا ذخیرہ جمع کر دیا۔ مروجہ ترکیبوں کے ساتھ برجستہ بندشوں پر زیادہ توجہ دی۔ قصیدے عام طور سے مقفّی لکھے جاتے ہیں لیکن سودا نے اپنے قصیدے میں ردیف کی بھی پابندی کی ہے۔ مشکل اور سنگلاخ زمینوں میں شعر کہے ہیں نیز مختلف علوم و فنون کی اصطلاحات کا بھی بے دریغ استعمال کیا ہے۔

ڈاکٹر ام ہانی اشرف اپنی کتاب اردو قصیدہ نگاری میں لکھتی ہیں :

”مطبوعہ کلیات میں صرف 44 قصائد ملتے ہیں ہم نے مزید گیارہ قصیدوں کا پتہ چلایا ہے..... ان قصیدوں پر ایک سرسری نظر ڈالنے سے معلوم ہوتا ہے کہ سودا کو قصیدے سے فطری ذوق اور لگاؤ تھا۔ اس نے نہ صرف انعام و صلے کے لالچ میں قصیدے کہے ہیں بلکہ محض خلوص اور حسن عقیدے سے بھی نہایت بلیغ اور معرکتہ آرا قصیدے انشائیے ہیں۔ بعض قصیدوں میں اپنی ناراضگی کی بنا پر یا مزاجاً دوسروں کی ہجو کہی ہے۔ چند قصیدوں میں اپنے عہد کے تاریخی و معاشرتی حالات و واقعات کو بڑی تفصیل سے قلم بند کیا ہے۔“ (صفحہ 60)

سودا کے قصائد کے چند مطلع دیکھیے:

اٹھ گیا بہمن و دے کا چمنستاں سے عمل	تیغِ اردی نے کیا ملک خزاں مستاصل
صبح عید ہے اور یہ سخن ہے شہرہ عام	حلالِ دخترِ رز بے نکاح و روزہ حرام
برجِ حمل میں بیٹھ کے خاور کا تاج دار	کھینچے ہے اب خزاں پہ صفِ لشکر بہار
ہے پرورش سخن کی مجھے اپنی جاں تلک	جوں شمعِ زندگانی ہے میری زباں تلک
ہوا ہے فیض سے ایسا سبز باغِ جہاں	شہبہ سنبلی تر سے ہے موجِ ریگ رواں

سودا کے معاصرین میں میر تقی میر، اشرف علی خان فغان، قائم چاند پوری ہیں لیکن ان سب میں قصیدہ نگاری کی حیثیت سے سودا کا پلہ بھاری ہے۔ میر کی شاعری میں غزل کو اولیت حاصل ہے تاہم میر نے قصیدے بھی لکھے ہیں۔ ان کی قصیدہ نگاری کی بابت عبدالسلام ندوی لکھتے ہیں:

”اس زمانے میں جو چیزیں قصیدہ گوئی کا معیار خیال کی جاتی تھیں ان سے ان (میر) کے قصائد خالی ہیں انھوں نے مشکل زمینوں میں کوئی قصیدہ نہیں کہا، دھوم دھام کی تشبیہیں نہیں لکھیں، طولانی قصائد بھی ان کے یہاں نہیں پائے جاتے۔ ان کے ہاں عموماً الفاظ کی شان و شوکت بھی موجود نہیں۔ قصائد میں ان کی بندشیں بھی چست نہیں ہوتیں۔“ (شعر الہند صفحہ 66)

ان شعرا کے بعد انشا، مصحفی، جرات اور میر حسن یعنی دور متوسطین کے شاعروں کے نام ملتے ہیں۔ ان میں انشا سب سے جداگانہ مزاج اور مقام رکھتے ہیں۔ انھوں نے اپنے قصائد میں ہندوستانی تہذیب و تمدن کو اجاگر کیا، انوکھی بندشوں اور سحر آفرین مضامین سے مرصع سازی کی ہے، زور بیان بھی خوب ہے جب کہ تخیل اور تنوع صاف جھلکتا ہے۔ منطق اور فلسفہ، ہیبت اور نجوم کی گفتگو میں انھیں ملکہ حاصل تھا۔ انشا کے قصائد میں تشبیہ

عموماً بہاریہ ہوتی ہے بلکہ پورا قصیدہ تشبیہ ہوتا ہے۔ قصیدہ نگاری کے معاملے میں وہ سودا کے حریف نظر آتے ہیں۔ قصیدوں میں سنگلاخ زمینوں میں شعر کہنا، سودا کے بعد مصحفی کے حصے میں آیا اور انھوں نے بڑی کامیابی سے یہ میدان سر کیا۔ دور متوسطین کے بعد والے شاعروں میں سرفہرست، ذوق اور غالب کا شمار ہوگا۔ خصوصیت سے مغل دربار سے وابستہ شاعر شیخ ابراہیم ذوق وہ اکیلے شاعر ہیں جن کو صرف دربارداری اور مداحی سے کام تھا۔ وہ عمر بھر مغل حکمرانوں اکبر شاہ ثانی اور بہادر شاہ ظفر کی شاعری کرتے رہے ہر چھوٹی بڑی تقریب پر وہ قصیدہ کہتے اور انعام پاتے تھے۔

ادب کے کئی ایک ماہرین نے سودا اور ذوق کے قصیدوں کا تقابلی مطالعہ کیا لیکن سودا کی ہمسری کا کسی شاعر کو دعویٰ نہ ہو سکا۔ ذوق نے اپنے قصائد میں جس انداز سے تشبیہ کا اظہار کیا ہے وہ صرف اور صرف بہاریہ ہے۔ وہ اپنے تخیل سے ایسے مضامین لاتے ہیں جن میں روایتی چاشنی اور جاذبت تو ہوتی ہے لیکن جذبہ اور قوت نہیں ہوتی، محض لفظی صنایع اور مصنوعی کیفیت سے تشبیہ سجاتے ہیں:

زہے نشاط اگر کیجیے اسے تحریر
عمیاں ہو خامے سے تحریر نغمہ جائے صریر
اثر سے باد بہاری کے لہلہاتے ہیں
ز میں پہ ہمسر سنبل ہے موج نقشِ حھیر
نکل کے سنگ سے گر ہو شرارہ تخم فشاں
گو سبز فیضِ ہوا سے ہو وہ بہ رنگِ شعیر
ہوا پہ دوڑتا ہے اس طرح سے ابرِ سیاہ
کہ جیسے جائے کوئی پیل مست بے زنجیر
ہر ایک خار ہے گل، ہر گل ایک ساغرِ عیش
ہر ایک دشت چمن، ہر چمن بہشتِ نظیر

ذوق نے اپنی بعض تشبیہوں کا موضوع اخلاق و موعظت کو بھی بنایا ہے۔ لفظی صنعت گری میں ذوق مہارت رکھتے تھے۔ پروفیسر محمود الہی کا خیال ہے کہ:

”اصل میں ذوق ایک اچھے ناظم اور کامیاب مقلد تھے۔ انھیں اپنے پیش روؤں کی روایات کو محفوظ رکھنے کا ڈھنگ آتا تھا۔ ذوق کی تشبیہوں میں کوئی نئی بات نہیں۔ بہار و طرب، سوال و جواب اخلاق و موعظت ان کی تشبیہ کے خاص موضوع ہیں۔ (اردو میں قصیدہ نگاری کا تنقیدی جائزہ۔ صفحہ 327)

شیخ ابراہیم ذوق کے بعد مرزا غالب کے دیوان میں دو قصیدے حضرت علیؑ کی منقبت میں اور دو قصیدے بہادر شاہ ظفر کی مدح میں ملتے ہیں، یوں غالب کے قصیدے کم تعداد میں ہونے کے ساتھ ساتھ مختصر بھی ہیں مگر غالب نے قصیدے کی روایات کو ذہن میں رکھتے ہوئے اجزائے ترکیبی کا خیال رکھا، تشبیہ و گریز اور دعا کا اہتمام کیا ہے۔

غالب کے کلام میں ابتدائی مشکل پسندی کا ان کے قصائد میں بھی اظہار ہوتا ہے۔ علوئے فکر، مبالغہ آرائی، زور بیان کے ہمراہ ان قصائد میں تکلف، تصنع اور غرابت ملتی ہے گو غالب کا انداز تشبیہ اچھوتا اور برجستگی، اختصار و جامعیت کا مظہر ہے۔ غالب نے تشبیہ میں مکالمے کے طرز کو اپناتے ہوئے ایک قصیدے میں شاعر اور ہلالِ عید کے درمیان مکالمہ درج کیا ہے۔ بقول نظم طباطبائی:

”یہ قصیدہ خصوصاً اس کی تشبیہ ایک کارنامہ ہے مصنف مرحوم کے کمال کا اور زیور ہے اردو شاعری کے لیے۔ اس زبان میں جب سے قصیدہ گوئی شروع ہوئی ہے اس طرح کی تشبیہ کم لکھی گئی ہے۔“ (شرح دیوان غالب۔ صفحہ 286)

مرزا غالب کے قصیدے کی تشبیہ دیکھیے:

ہاں مہرہ نو سنیں ہم اس کا نام
 دو دن آیا ہے تو نظر دم صبح
 بارے دو دن رہا کہاں غائب
 اڑ کے جاتا کہاں کہ تاروں کا
 مرحبا اے سرورِ خاصِ خواص
 عذر میں تین دن نہ آنے کے
 جس کو تو جھک کے کر رہا ہے سلام
 یہی انداز اور یہی اندام
 بندہ عاجز ہے گردشِ ایام
 آسماں نے بچھا رکھا تھا دام
 حنڈا اے نشاطِ عامِ عوام
 لے کے آیا ہے عید کا پیغام

غالب کے بعد مومن کی قصیدہ نگاری میں نئی زمینوں کی سحر کاری ہے۔ انھوں نے تشبیب میں بہاریہ عاشقانہ اور زندانہ مضامین پیش کیے ہیں تاہم ان کی تشبیب میں غزل کا سارنگ غالب دکھائی دیتا ہے جس کی بنا پر یہ کہا جاسکتا ہے کہ ان کا لب و لہجہ قصیدے کے مزاج سے ہم آہنگ نہیں ہے۔ ابو محمد سحر مومن کی قصیدہ گوئی کے بارے میں یوں اظہارِ خیال کرتے ہیں:

”تشبیب کے برخلاف مومن کے مدحیہ اشعار میں زورِ کلام اور روانی عام طور پر موجود ہے اور کہیں کہیں پر شکوہ اسلوب کے نمونے بھی ملتے ہیں۔ (اردو میں قصیدہ نگاری۔ صفحہ 177)

مومن کے بعد قصیدہ نگاری میں نسیم منیر اور داغ کے نام ملتے ہیں۔ محسن کا کوری اپنے نعتیہ قصائد کے لیے مشہور ہیں جب کہ امیر مینائی کے پاس تشبیب میں مناظرانہ انداز ملتا ہے۔ مکالموں کی روش کے ساتھ ساتھ مناظرانہ کیفیت نے امیر مینائی کے کلام میں خصوصیت پیدا کر دی البتہ ان کے نعتیہ قصائد کا رنگ و آہنگ ایک علاحدہ مقام رکھتا ہے۔ مرزا داغ نے قصیدوں میں بلا تکلف اپنے استاد ذوق کے نہج و طریق کو برقرار رکھا لیکن داغ کی شہرت غزل گوئی کی حیثیت سے مسلم ہے۔ قصیدہ گوئی کو غدر 1858 سے بڑا نقصان پہنچا، بہادر شاہ ظفر کے قید کیے جانے کے بعد مغلیہ سلطنت ختم ہو گئی۔ یوں شمالی ہند میں قصیدہ نگاری کا باب ایک طرح سے بند ہو گیا۔

7.5 رامپور اور حیدرآباد میں قصیدہ نگاری

درباری سرپرستی نے اردو شاعری کو عموماً نقصان پہنچایا مگر یہ بھی سچ ہے کہ اردو شاعری اہل دربار کی منظور نظر رہی۔ دہلی، لکھنؤ، اودھ کے بعد رامپور اور حیدرآباد اردو شاعری کے عظیم مراکز رہے۔ ان سلطنتوں کے فرمانرواؤں نے اردو شاعری کو پروان چڑھایا۔ مغل حکمرانوں اور شاہان اودھ کی طرح نوابان رامپور بھی شعر اوداد با کے قدردان تھے۔ حکومت انگریزی کی عملداری نے یہاں کے حالات کو بھی دگرگوں کر دیا تھا۔ تاہم شعر و سخن کے چرچوں میں زیادہ فرق نہ آیا۔ غدر کے بہت بعد رامپور کی سرزمین پر مرزا خاں داغ، جلال تسلیم، منیر، خلیق، شرف جیسے شعرا کا طوطی بولتا تھا۔ امیر مینائی اور ان کے شاگرد جلیل حسین جلیل نے بھی شعر و شاعری کا بازار گرم کر رکھا تھا۔ نواب کلب علی خاں والی رامپور کے عہد میں داغ رامپور کی فضا پر چھائے ہوئے تھے لیکن داغ کو یہاں کی ہوا اس نہ آئی۔ وہ بہت جلد سلطنت آصفیہ سے رجوع ہوئے۔ حیدرآباد میں اس وقت آصف جاہ سادس نواب میر محبوب علی خاں حکمراں تھے۔ انہوں نے داغ کو اپنا استاد مقرر کیا اور فصیح الملک بہادر کے خطاب سے سرفراز کیا۔ داغ کی ایما پر امیر مینائی بھی اپنے شاگرد جلیل کیساتھ حیدرآباد پہنچے مگر قسمت نے یوری نہ کی اور اعزاز و افتخار پانے سے پہلے ہی داعی اجل کو لبیک کہا جب کہ جلیل یہیں کے ہو کر رہ گئے۔ رامپور میں اردو شاعری کا ماحول بڑا سازگار تھا شعرا غزل گوئی پر مائل اسی کے رسیا تھے۔ مزاج و مرتبہ کے لحاظ سے ان میں قصیدہ گوئی کا

رحمان کم ہی تھا گویا عملاً قصیدہ نگاری زوال آمادہ ہو چکی تھی کیونکہ داد و دہش یا فیاضانہ انعام و اکرام کے طور طریقوں میں کمی آ گئی تھی۔ اس کے برعکس سلاطین آصفیہ علم و فن کی قدر افزائی میں غیر معمولی شہرت حاصل کر چکے تھے۔ اس سلطنت کے بانی نواب میر قمر الدین خاں آصف جاہ اول نے مبارز خاں کو شکست دے کر ایک خود مختار حکومت کی بنیاد رکھی۔ ان کے ہمراہیوں میں شاعروں اور ادیبوں کی ایک قابل لحاظ تعداد تھی۔ ان میں محمد انور یکدل مراد آبادی، میر عنایت اللہ جنیدی، خواجہ بابا خاں بخاری شہرت رکھتے ہیں۔ آصفیہ حکومت کا قیام دکن میں سقوط گولکنڈہ کے بعد ایک نئے دور کا آغاز تھا جہاں ایک جہتی، محبت یگانگت میل جول نیز شعر و نغمہ کی بہاریں تھیں۔ آصف جاہ اول خود شاعر تھے آصف اور شاہ کر تخلص کرتے تھے ان کے عہد میں اقدس شومتری کے علاوہ عاشق علی ایما، غضنفر حسینی غضنفر، مرزا جان رسا، ترمبک نانک ذرہ مشہور شاعر گزرے ہیں۔ آصف جاہ کے بعد ناصر جنگ شہید بھی اپنے والد کی طرح علم و فضل کے دلدادہ اور سر پرست تھے۔ ان کے دور کی اہم شخصیت غلام علی آزاد بلگرامی کی تھی جب کہ عاصی، محرم اور ابجد جیسے اہل علم دربار سے وابستہ تھے۔ آصف جاہ اول ناصر جنگ شہید، صلابت جنگ کے بعد نظام علی خاں آصف جاہ ثانی (1164ھ تا 1200ھ) کا عہد سلطنت آصفیہ کے لیے غیر معمولی رہا اورنگ آباد کی بجائے حیدرآباد دار الخلافہ قرار دیا گیا۔ بقول من راج سکینہ 1164ھ سے 1200ھ تک کا دور نظام علی خاں آصف جاہ ثانی اور ان کے امر اور زرا کی سیاسی علمی و ادبی سرگرمیوں سے عبارت ہے، (صفحہ 67 تذکرہ بہ دربار حیدرآباد)

اس عہد میں کچھی نارائن شفیق کے علاوہ علی مردان خاں یکدل، اسد علی خاں تمنا، شیر محمد خاں ایمان، عبدالحی صادم، گروہاری لال احقر، نوازش علی خاں شیدا، ماہلقا بانی چند اور معین الدین شاہ تجلی جیسے نامی گرامی اہل کمال موجود تھے۔

نصیر الدین ہاشمی نے ”دکن میں اردو“ میں دکن کے ایسے متعدد شعرا کی نشاندہی کی ہے جن کے سرمایہ سخن میں قصائد بھی شامل ہیں، ان میں سے بعض کا ذیل میں تذکرہ کیا جاتا ہے۔

نوازش علی خاں شیدا ایک پد گوشاعر تھے۔ گرچہ وہ اپنی مثنویوں اور مرثیوں کی وجہ سے شہرت رکھتے ہیں لیکن ان کے یہاں نعتیہ قصائد کا بھی پتہ چلتا ہے۔ گل رعنا اور چمنستان شعرا کے مصنف لالہ کچھی نارائن شفیق دکن کے مشہور مصنف اور شاعر ہیں۔ ان کے والد آصف جاہ اول کے عہد میں ایک معزز عہدیدار تھے۔ شفیق کے یہاں بھی قصیدے کے نمونے ملتے ہیں۔ شیر محمد خاں ایمان کا وطن حیدرآباد تھا۔ انھوں نے نظم و نثر میں کئی کتابیں لکھیں۔ انہیں قصائد، مثنوی اور غزل میں مہارت حاصل تھی۔ میر عباس علی خاں احسان (متوفی 1230ھ) کے قصائد بھی مشہور ہیں اور انھوں نے ہجو گوئی میں بھی شہرت حاصل کی تھی۔ محمد صدیق قیس المتوفی 1230ھ کا ضخیم دیوان کتب خانہ آصفیہ میں موجود ہے جس میں اس کے قصائد بھی شامل ہیں۔ محمد خلیل خاں سحر نے حضرت آصف جاہ ثانی، نواب ارسطو جاہ اور مہاراجہ چندولال کی مدح میں کئی قصیدے لکھے۔ میر غلام مصطفیٰ سخن (ولادت 1147ھ) نے بھی غزلوں کے ساتھ قصائد یادگار چھوڑے ہیں۔ میر حسن علی خاں جولان متوفی 1250ء کا کلام لطافت و شیرینی کے لحاظ سے قابل تعریف ہے۔ انہوں نے چندولال اور ارسطو جاہ کی مدح میں قصیدے بھی کہے۔ رائے گلاب چند ہدم، غلام امام خاں ملک اور بدر الدین خاں تمیز کے کلام میں بھی قصائد شامل ہیں۔ میر اسد علی اصفی (1345ھ تا 1271ھ) کے کلام میں مرثیہ، سلام اور قصیدوں کی تعداد زیادہ ہے۔ علامہ علی حیدر طباطبائی کی نظم (نظم طباطبائی) گرچہ پیدا (1270ھ) لکھنؤ میں ہوئے لیکن جب 1305ھ میں حیدرآباد آئے تو یہیں کے ہوئے۔ یہیں 1352ھ میں انتقال کیا۔ ان کے کلام میں برجستگی، روانی اور تازگی ہے۔ الفاظ کے خوبصورت اور بر محل استعمال پر قدرت رکھتے ہیں۔ ان کے قصائد مشہور ہیں جو زیادہ تر سیرت النبی سے متعلق ہیں۔ بقول نصیر الدین ہاشمی:

”ان قصائد میں بلاغت، تشبیہ و استعارات کا استعمال جس خوبی سے کیا گیا ہے وہ نہ صرف قابل تعریف ہے بلکہ اردو میں میر انیس کے بعد کسی نے نہیں لکھا ہے۔ حقیقت میں وہ اعجاز ہے۔“

آصف جاہ ثانی کی علمی و ادبی سرپرستی کے پہلو بہ پہلو ارسطو جاہ کی بھی نوازشیں جاری تھیں۔ تہا ارسطو جاہ نے کوئی ڈیڑھ سو شعرا کی کفالت کی تھی۔ سیاسی اعتبار سے یہ عہد آصف جاہی ثانی کا عہد ہے لیکن شعری ادبی اور علمی اعتبار سے ڈاکٹر محی الدین قادری زور اس عہد کو ارسطو جاہ کا عہد کہتے ہیں، ڈاکٹر زور لکھتے ہیں :

”عہد ارسطو جاہ کی ایک اہم خصوصیت یہ بھی تھی کہ اس دور سے حیدرآباد کے اردو شاعر اپنی زبان کو متروک سمجھنے لگے کیوں کہ اس وقت دہلی میں مظہر جان جاناں کی یہ تحریک کامیاب ہو چکی تھی کہ اب شمال کے اردو شاعروں کو دکنی زبان کی پیروی ترک کر کے اردوئے معلیٰ شاہ جہاں آباد کا محاورہ اور زمرہ اور فارسی ترکیبوں کو استعمال کرنا چاہیے وہ یہی زمانہ ہے جب سے حیدرآباد میں شمالی ہند کے شعرا کی آمد کا تامل بندھ گیا، مقامی شاعروں کے مقابلے میں بیرونی شعرا کی قدر و منزلت زیادہ ہونے لگی۔ (داستان ادب حیدرآباد صفحہ 142)

آصف جاہ ثالث کے بعد آصف جاہ رابع اور آصف جاہ خامس نواب فضل الدولہ کی حکومت نے اردو شعر و ادب میں چار چاند لگا دیے۔ میر عالم اور مہاراجہ چند لال شاداں جیسے قدردانوں نے نیز شمس الامرا امیر کبیر شمس الدین جیسے دریا دل اصحاب کی وجہ سے اہل علم اقطاع عالم سے کھچ کر دکن میں جمع ہو گئے تھے۔ چند لال شاداں کے دربار میں شیخ حفیظ دہلوی، مشاق دہلوی موجود تھے جب کہ شفیق ابراہیم ذوق کو بھی یہاں آنے کی دعوت دی گئی تھی لیکن انھوں نے معذرت چاہی ذوق کا شعر ہے۔

گرچہ ہے ملک دکن میں ان دنوں قدر سخن
کون جائے ذوق پر دلی کی گلیاں چھوڑ کر

افضل الدولہ کے بعد آصف جاہ سادس نواب میر محبوب علی خاں کے عہد حکومت میں اردو شعر و ادب کو قابل لحاظ ترقی ہوئی۔ نصیر الدین ہاشمی لکھتے ہیں:

”اس دور میں سلطنت آصفیہ نے اردو کی سرپرستی اس طرح بھی فرمائی کہ ہندوستان کے مشہور شعرا اور مصنفین کو اپنے ملک میں طلب کر لیا، ان کو ماہوار منصب جاری فرمادی تاکہ یہاں کمال اردو خزانے کو مالامال کرتے جائیں۔ اس زمرہ میں سب سے پہلے جہاں استاد فصیح الملک بلبل ہندوستان مرزاداغ دہلوی ہیں جو دربار راجپور کو خیر باد کہہ کے یہاں متوطن ہو جاتے ہیں۔

(دکن میں اردو صفحہ 610)

مرزاداغ دہلوی کے بعد امیر بینائی اور جلیل مانک پوری دکن چلے آئے۔ ان کے علاوہ رتن ناتھ سرشار، محسن الملک، سید علی بلگرامی وغیرہ بھی یہاں موجود تھے جب کہ داغ سے پہلے شیخ ابراہیم ذوق کے استاد شاہ نصیر یہاں پیوند خاک ہو چکے تھے داغ کی آمد سے قبل مقامی شعرا میں حضرت شمس الدین فیض کا طوطی بولتا تھا۔ ان کا اپنا ایک دبستان تھا، نواب محبوب علی خاں خود شاعر تھے آصف تخلص کرتے۔ ان کے وزرا میں مہاراجہ کشن

پر شاد شاد کے یہاں مشاعروں کا انعقاد عمل میں آتا تھا۔ داغ دہلوی کے انتقال کے بعد آصف جاہ سادس نے امیر مینائی کے شاگرد جلیل مانک پوری کو جشن دہلی کے مشاعرے میں قصیدہ پیش کرنے پر جلیل القدر کا لقب دیا اور استاد مقرر کیا۔ وہ شاہ دکن کے ہاں ہونے والی ہر چھوٹی بڑی تقریب پر قصیدہ کہتے اور انعام و اکرام پاتے تھے مثلاً در مدح جشن جو بلجی حضور نظام حیدر آباد دکن ایک طویل قصیدے کے اشعار دیکھیے:

ادھر سے گلفشانی ہے	ادھر سے زر فشانہ ہے	مزے کی آج جشنِ آصفی میں مدح خوانی ہے
ادھر جوش عطا ہے رحمت ہے	قدر دانی ہے	ادھر جوش عقیدت سے مبارک باد ہے لب پر
ادھر بھی شادمانی ہے	ادھر بھی شادمانی ہے	ادھر اظہار خوشنودی ادھر آثارِ خوش بختی
ادھر کھولے ہوئے آغوشِ چشمِ مہربانی ہے	یہ پابوسی کی عزت سرفرازی کی نشانی ہے	ادھر دستِ ادب میں نذر ہے اخلاصِ مندی کی
خوشی اس جشن کی سب سے سوا ہم کو منافی ہے	مگر اس جشن کے آگے وہ سب قصہ کہانی ہے	خدا کی دین ہے ظلِ خدا کا مہرباں ہونا
جو اپنا آپ ہوتا ہے جو اپنا آپ ثانی ہے	اسی طرح آصف جاہ سادس کی سالگرہ کے موقع پر تہنیتی رباعیات کہی ہیں دور باعیاں دیکھیے:	بھلا ہو جشن کا جس نے نکالے حوصلے دل کے
		بہت سے جشن دیکھے ہیں بہت خوشیاں منائی ہیں
		نہ کیوں بے مثل ہو یہ جشن ہے اس شاہِ ذیشاں کا

یہ سالگرہ رشکِ سلیمان کی ہے	یہ سالگرہ خسروِ ذیشان کی ہے
یہ سالگرہ آصفِ دوراں کی ہے	کیوں دور رہے نہ سال بھر اس کا جلیل

.....

اللہ رے کس شان کی ہے سال گرہ	ہے روکش جشنِ جم و کے سال گرہ
آنا ترا اُن سے کوئی پوچھے جو لوگ	اک سال سے مشتاق تھے اے سالگرہ

آصف سادس کے انتقال کے بعد آصف جاہ سابع نواب میر عثمان علی خاں کے عہد میں بھی جلیل کو استاد شاہ و شہزادگان بنے

رہنے کی عزت و توقیر بھی حاصل رہی جب کہ جلیل نے میر عثمان علی خاں کی شادی کے موقع پر سہرا بھی تحریر کیا تھا۔

جلیل کی استادی کا زمانہ 1900 تا 1946ء رہا۔ اس زمانے میں اردو شعر و ادب میں کئی تبدیلیاں رونما ہوئیں وہ کسی سے پوشیدہ نہیں۔

بیسویں صدی کے نصف اول تک قصیدہ نگاری کی روایت بھی کسی نہ کسی طور قائم و باقی رہی اور شاید جلیل اس صنفِ سخن کے آخری بڑے شاعر تھے۔

7.6 اکتسابی نتائج

اس اکائی کا مطالعہ کرنے کے بعد آپ نے درج ذیل باتیں سیکھیں:

- ☆ اصنافِ شاعری میں قصیدہ ایک صنف ہے۔ اس میں مداح اور ممدوح کے ربط و تعلق کا اظہار ہوتا ہے۔ عموماً بادشاہوں اور امیروں کی تعریف و توصیف صلہ و انعام و اکرام کی خاطر کی جاتی ہے، جب کہ عقیدت اور محبت سے بزرگانِ دین کی بھی ثنا خوانی کی جاتی ہے۔
- ☆ اردو شعر و ادب میں اور اصنافِ سخن کی طرح یہ بھی فارسی سے اردو زبان میں درآئی۔ ابتداً دکن کے شاعروں نے اس صنفِ سخن میں اپنا کمال

دکھایا۔

☆ بعض شعرا نے مثنوی کے درمیان مدحیہ اشعار لکھے، لیکن جلد ہی قصیدے کے اجزائے ترکیبی کا تعین ہو گیا۔ تشبیب، گریز، مدح اور دعا کے قرینے واضح ہوئے۔

☆ عہد بہمنی کے بعض شعرا نے بزرگانِ دین میں قصائد لکھے۔ اس کے بعد عادل شاہی اور قطب شاہی سلاطین کی سرپرستی، علم پروری اور جو دوستانے اس صنفِ سخن کو پروان چڑھایا۔ علی عادل شاہ ثانی شاہی اور اس کے دربار کے ملک الشعرا نصرتی نے کامیاب اور بلند پایہ قصیدے لکھے۔

☆ اسی طرح محمد قلی قطب شاہ نے بھی مدحیہ نظمیں لکھیں۔ اس کے بعد عبداللہ قطب شاہ اور غواصی وغیرہ نے قصائد لکھنے میں کمال و ندرت دکھائی۔

☆ اور گزیب عالم گیر کی دکنی مہم اور یہاں کی حکومتوں کے زوال کے بعد قصیدہ نگاری میں ولی دکنی اور سراج کا نام ملتا ہے۔ ولی نے اپنے کلام سے شمالی ہند کے شاعروں کو متاثر کیا، جس کی وجہ سے وہاں بھی اردو زبان میں شاعری کی گئی۔

☆ شمالی ہند کے شعرا نے غزل اور مثنوی کے علاوہ قصیدے کی جانب توجہ کی۔ شاہ حاتم اور مرزا محمد رفیع سودا بلند پایہ قصیدہ نگار گزرے۔ سودا کے معاصرین میں میر، مصحفی اور انشانے بھی قصیدہ نگاری میں اپنے جوہر دکھائے۔

☆ ذوق، غالب اور مومن نے اس میدان میں بڑے بڑے معرکے سر کیے۔ خصوصیت سے ذوق کی قصیدہ نگاری بڑی اہمیت رکھتی ہے۔ غالب نے اپنے مزاج کے لحاظ سے قصیدے لکھے۔ غالب کے بعد داغ، محسن کاکوروی، امیر بینائی اور جلیل مانک پوری کے نام قصیدہ نگاروں میں شامل ہوئے۔

☆ حیدرآباد میں شاہی حکومت کے وجود نے بھی قصیدہ نگاری کو باقی رکھا تھا۔ اس حکومت کی ابتدا میں ارسطو جاہ چند ولال شاداں، نظام دکن آصف جاہ سادس اور مہاراجہ سرکشن پشادشاہ کے عہد میں داغ اور دوسرے شاعروں نے اس روایت کو سنبھالے رکھا۔

☆ آصف جاہ سابع نواب میر عثمان کے زمانے میں امیر بینائی کے شاگرد جلیل مانک پوری نے اس صنفِ سخن کو بہ حسن و خوبی برتا اور شاید قصیدہ نگاری کا باب انہیں پر ختم ہوتا ہے، کیوں کہ ہندوستان میں جمہوریت کے رجحانات نے دربارداری کا یکسر قلع قمع کر دیا۔

7.7 کلیدی الفاظ

الفاظ	:	معنی	:	الفاظ	:	معنی
مدح	:	تعریف	:	مداح	:	تعریف کرنے والا
ممدوح	:	جس کی تعریف کی جائے	:	ذم	:	برائی
ہجو	:	بدگوئی (برائی کرنا)	:	نادر	:	انوکھا
پرشکوہ	:	شاندار	:	صلہ	:	انعام، تحفہ، اجز
ستائش	:	تعریف کرنا	:	اتباع	:	پیروی

استعداد	:	لیاقت، قابلیت	:	مدحت	:	تعریف، ثنا
قرینہ	:	مناسب دُھنگ	:	بذل و نوال	:	بخشش، جو دوسخا
طربیہ	:	خوش کرنے والا	:	نگارش	:	تحریر، لکھا ہوا
شغف	:	بے حد محبت، بے انتہا رغبت	:	ندرت	:	انوکھا پن، عمدگی
اختراع	:	ایجاد، نئی بات پیدا کرنا	:	تملق	:	چاپلوسی۔ خوشامد
طلاقت لسانی	:	چرب زبانی	:	طمطراق	:	شان و شوکت، رعب دار
اسلوب	:	طریقہ، طرز، روش	:	التزام	:	کسی بات کو لازم کر لینا
داد و دہش	:	عطا، بخشش	:	بے ثباتی	:	ناپائیداری
پند و موعظت	:	نصیحت	:	دل آویز	:	دل بھانے والا
تنوع	:	گونا گونی	:	میانے	:	درمیان
نیر	:	پانی	:	کوایا	:	کہلایا
جادواں	:	سدا بہار، مدام	:	خرجاں	:	خراج کی جمع
ادکھ	:	زیادہ	:	داسا	:	ملازم، نوکر
تزمین	:	سجاوٹ	:	انبر	:	آسمان
برہ	:	جدائی، فراق	:	دستا	:	دکھائی دینا

7.8 نمونہ امتحانی سوالات

7.8.1 معروضی جوابات کے حامل سوالات:

- 1- قصیدے کے اجزا سے کیا مراد ہے؟
- 2- تشبیب کسے کہتے ہیں؟
- 3- کیا گریز قصیدے کا لازمی جزو ہے؟
- 4- قصیدے کا موضوع کیا محض مداحی ہے؟
- 5- ہجویہ قصیدہ کسے کہتے ہیں؟
- 6- قصیدہ لامیہ سے کیا مراد ہے؟
- 7- ”اردو میں قصیدہ نگاری“ کا مصنف کون ہے؟
- 8- ”درتعریف حوضِ علی داخل“ کس کا قصیدہ ہے؟
- 9- ”نورس“ کا مصنف کون ہے؟

10- عادل شاہ ثانی کا تعلق کس عہد سے تھا؟

7.8.2 مختصر جوابات کے حامل سوالات:

- 1- محمد قلی قطب شاہ کی مدحیہ شاعری پر ایک نوٹ لکھیے۔
- 2- ”غواصی اپنے عہد کا بہترین قصیدہ نگار تھا۔“ تبصرہ کیجیے۔
- 3- شہابی ہند میں قصیدہ نگاری پر ایک مضمون قلم بند کیجیے۔
- 4- ذوق کی قصیدہ نگاری کا جائزہ لیجیے۔
- 5- غالب کی قصیدہ نگاری پر نوٹ لکھیے۔

7.8.3 طویل جوابات کے حامل سوالات:

- 1- سودا کی قصیدہ نگاری کے بارے میں آپ کیا جانتے ہیں؟ تفصیل سے لکھیے۔
- 2- محمد قلی قطب شاہ کی قصیدہ گوئی کا جائزہ لیجیے۔
- 3- شہابی ہند کے قصیدہ گو شعرا پر تفصیلی نوٹ لکھیے۔

7.9 مزید مطالعے کے لیے تجویز کردہ کتابی

- 1- اردو میں قصیدہ نگاری ابو محمد سحر
- 2- اردو میں قصیدہ نگاری کا تنقیدی جائزہ محمود الہی
- 3- اردو قصیدہ نگاری ام ہانی اشرف
- 4- دکنی ادب میں قصیدے کی روایت سیدہ جعفر
- 5- کلیات سودا شیخ چاند

اکائی 10: محسن کا کوروی: اجمالی تعارف، قصیدہ نگاری کی خصوصیات،

شامل نصاب قصیدے کا مطالعے

اکائی کے اجزا	
تمہید	10.0
مقاصد	10.1
محسن کا کوروی کے حالات زندگی	10.2
خاندان اور آباواجداد	10.2.1
ابتدائی اور اعلیٰ تعلیمی سرگرمیاں	10.2.2
شعر گوئی کا آغاز	10.2.3
تصنیفات	10.2.4
قصیدہ نگاری کی خصوصیات	10.2.5
مختلف ہیئتوں میں نعت کے تجربے	10.2.6
قصیدہ ”مدح خیر المرسلین“ کا تجزیہ	10.2.7
اکتسابی نتائج	10.3
کلیدی الفاظ	10.4
نمونہ امتحانی سوالات	10.5
معروضی جوابات کے حامل سوالات	10.5.1
مختصر جوابات کے حامل سوالات	10.5.2
طویل جوابات کے حامل سوالات	10.5.3
مزید مطالعے کے لیے تجویز کردہ کتابیں	10.6
10.0 تمہید	

محسن کا کوروی اردو شاعری میں نعت گو شاعر کے طور پر اپنی شناخت رکھتے ہیں۔ انہوں نے نعت گوئی کی روایت کو اردو شاعری میں بہت مستحکم کیا ہے۔ انہوں نے بہترین نعتیہ قصیدے لکھے ہیں جو اردو شاعری کی روایت میں نمایاں ترین اہمیت اور شناخت کے حامل ہیں۔ نعت گو شاعر کی

حیثیت سے ان کی انفرادیت دیگر نعت گو شعرا کے مقابلے میں یہ ہے کہ انہوں نے نعت میں ایک نئی روایت کا آغاز کیا۔ نعت کو شاعری کی بیشتر اصناف سے متعارف کرایا اور اسے نئے آہنگ اور بیان میں ڈھالا۔ قصیدہ، مثنوی، مسدس، رباعی اور غزل کی ہیئتوں میں انہوں نے نعتیں لکھی ہیں، تاہم انہیں قصیدہ گو شاعر کی حیثیت سے غیر معمولی شہرت نصیب ہوئی۔ زبان و بیان کے اعتبار سے انہوں نے بالکل نیا اور انوکھا اسلوب اختیار کیا ہے جو نعتیہ قصیدوں میں اس سے پہلے نظر نہیں آتا تھا۔

محسن کا کوروی اردو نعتیہ قصیدہ گوئی کے امام ہیں۔ انہوں نے بعض دنیاوی شخصیات کی شان میں بھی قصیدے لکھے ہیں لیکن انہیں پڑھ کر ایسا محسوس ہوتا ہے کہ وہ محض رسم نبھاتے ہوئے نظر آتے ہیں۔ ان کا طبعی اور فطری میلان نعت گوئی کی طرف ہی تھا۔

محسن کا کوروی نے شاعری میں ایک نئی روایت کی بنیاد ڈالی اور اس کو بے پناہ ترقی دی۔ انہوں نے نعتیہ قصیدہ نگاری کو اردو ادب میں نئے پیکر میں ڈھال کر اسے ادب میں جس اہمیت سے ہمکنار کیا ہے، وہ ان سے پہلے اور ان کے بعد بھی قصیدہ نگاری کے حصہ میں کبھی نہیں آئی۔ اردو شاعری میں ان کے نعتیہ قصیدے غیر معمولی اہمیت کے حامل ہیں۔ محسن نے پہلا قصیدہ سولہ سال کی عمر میں لکھا تھا۔ محسن کا دیوان مختصر ہے، انہوں نے مختلف اصناف میں طبع آزمائی کی ہے مگر یہ تنوع محض ہیئت کے اعتبار سے ہے۔ موضوع کی اعتبار سے اگر دیکھا جائے تو انہوں نے محض نعتیں لکھی ہیں۔

زیر نظر اکائی میں آپ معروف اور منفرد قصیدہ گو شاعر محسن کا کوروی کے حالات زندگی، ان کی شعری نگارشات اور قصیدہ نگاری کی امتیازی خصوصیات سے آگہی حاصل کریں گے۔ اس کے علاوہ ان کے معروف قصیدے ”مدح خیر المرسلین“ کا تجزیہ اور تفہیم کریں گے۔ اس اکائی میں اکتسابی نتائج کے ساتھ مشکل الفاظ کے معنی بھی درج کیے گئے ہیں۔ علاوہ ازیں نمونے کے طور پر امتحانی سوالات بھی دئے گئے ہیں، جن میں معروضی جوابات کے حامل سوالات، جن میں مختصر جوابات کے حامل اور طویل جوابات کے حامل سوالات شامل ہیں۔ اکائی کے آخر میں کچھ کتابوں کے نام مع مصنف درج کیے گئے ہیں، جن کے مطالعے سے محسن کا کوروی کے متعلق آپ کو مزید معلومات فراہم ہوں گی۔

10.1 مقاصد

اس اکائی کا مطالعہ کرنے کے بعد آپ اس قابل ہو جائیں گے کہ:

- ☆ محسن کا کوروی کے حالات زندگی کے متعلق معلومات حاصل کر سکیں گے۔
- ☆ محسن کا کوروی کی تصنیفات اور شاعری سے واقفیت حاصل کر سکیں گے۔
- ☆ نعتیہ قصیدے کی خصوصیات کے بارے میں جان سکیں گے۔
- ☆ محسن کا کوروی کے قصائد اور قصیدہ نگاری کی خصوصیات سے واقفیت حاصل کر سکیں گے۔
- ☆ محسن کا کوروی کی شاعری کی تفہیم اور تجزیہ کر سکیں گے۔

10.2 محسن کا کوروی کے حالات زندگی

10.2.1 خاندان اور آبا و اجداد:

محسن کا کوروی علوی سید تھے۔ ان کے اجداد میں قاری محمد صدیق المعروف بہ ابو محمد خاقانی اول شخص تھے جنہوں نے ہندوستان کو اپنے قدم ناز سے سرفراز کیا اور ان کی اولاد میں قاری امیر سیف الدین نے بعد سلطنت ابراہیم لودھی قصبہ کا کوروی ضلع لکھنؤ میں بودوباش اختیار کی۔ امیر سیف

الدرین کے صاحبزادے حضرت مخدوم نظام الدین کا شمار اپنے وقت کے جید علما میں ہوتا تھا۔ صاحب تذکرۃ الاصفیاء نے ان کو ”امام اعظم ثانی“ کے لقب سے یاد کیا ہے اور ملا عبدالقادر بدایونی نے ”منتخب التواریخ“ میں زمرہٴ علماء کبریٰ میں ان کا شمار کیا ہے۔ حضرت نظام الدین سے محسن کا کوری تک بارہ پشتیں گزری ہیں۔ محسن کے والد کا نام حسن بخش تھا جو ایک جید عالم تھے اور شاعری بھی کرتے تھے۔ انہوں نے ایک ضخیم کتاب ”تفریح لاذکیا فی احوال الانبیاء“ تحریر کی تھی جس میں حضرت آدم علیہ السلام سے لیکر محمد ﷺ تک تمام معروف انبیاء کے حالات بیان کیے ہیں۔ محسن کا کوری کے ایک چھوٹے بھائی جن کا نام مولوی محمد احسن تھا، وہ سرکاری ملازم تھے اور شاعری سے بھی شغف رکھتے تھے۔ مولوی محمد احسن کے کلام کے مطالعے سے ان کے شعری ذوق اور فکر کا اندازہ ہوتا ہے۔ مولوی محمد احسن کے نعتیہ کلام کے دو اشعار ملاحظہ ہوں:

ہم ہیں تری محفل میں گنہ گار کی صورت
گلزار میں رہتے ہیں مگر خار کی صورت
احسن یہ تمنائے دلی ہے کہ دم نزع
میں آنکھ سے دیکھوں شہ ابرار کی صورت

10.2.2 ابتدائی اور اعلیٰ تعلیمی سرگرمیاں:

محسن کا کوری کی پیدائش 1826 میں قصبہ کا کوری میں ہوئی جو مضافات لکھنؤ میں واقع ہے۔ محسن کا کوری نے اپنے جد امجد مولوی حسین بخش کے سایہٴ عاطفت میں پرورش پائی اور انہیں کے زیر سایہٴ ابتدائی تعلیم حاصل کی۔ ان کے انتقال کے بعد اپنے والد محترم مولوی حسن بخش اور مولوی عبدالرحیم سے تعلیم حاصل کی۔ مولوی ہادی علی اشک سے مشق سخن کی۔ امیر مینائی سے بھی مشورہٴ سخن کیا۔ محسن کا کوری کا اصل نام سید محمد محسن تھا۔ شاعری میں محسن تخلص اختیار کیا۔ ان کا خاندان ہمیشہ سے ہی علمی اور ادبی اعتبار سے مرکزیت کا حامل رہا اور اسی تسلسل اور ارتقا کی ایک اہم کڑی محسن کا کوری ہیں۔ محسن کے والد حسن بخش کی زندگی میں زہد و تقویٰ کا بڑا دخل تھا۔ محسن کی تربیت میں والد کے اسلامی طرز زندگی اور طرز فکر کا گہرا اثر تھا۔ اپنے والد کے زیر سایہٴ مذہبی علوم اور دیگر زبان و ادب مثلاً فقہ، حدیث، عربی، فارسی اور منطق وغیرہ کے علوم سیکھے۔ عصری علوم اور انگریزی زبان بھی سیکھی اور وکالت کا امتحان پاس کر کے منصفی کے عہدے پر فائز ہوئے۔ تعلیم سے فراغت کے بعد مین پوری میں عہدہٴ نظارت پر کام کیا۔ اس کے بعد وکالت کا امتحان پاس کر کے وکالت کا پیشہ اختیار کیا اور صدر دیوانی آگرہ میں وکیل ہو گئے۔ اپنی قابلیت سے اس پیشے میں کافی شہرت حاصل کی۔ آگرہ میں ان کا تقرر ہوا تھا لیکن 1857 کے حالات کے نتیجے میں ملازمت ترک کر کے آگرہ سے کا کوری آ گئے۔ 1857 کے انقلاب کے دوران واپس مین پوری آ گئے اور آزادانہ طور پر وکالت کے پیشے سے وابستہ رہے۔ عمر کے آخری ایام میں گوشہ نشینی اختیار کر لی تھی۔ ان کی زندگی کے آخری دو سال سخت علالت میں گزرے جس کے باعث وہ کا کوری تشریف نہیں لاسکے۔ 24 اپریل 1905 مین پوری میں اپنے خالق حقیقی سے جا ملے۔

10.2.3 شعر گوئی کی آغاز:

محسن کا کوری کو شعری ذوق اور شاعری سے شغف ورثے میں ملا تھا۔ محسن کا کوری نے شاعری کی ابتدا نو سال کی عمر میں کی جب وہ خواب میں زیارت رسول اکرم ﷺ سے مشرف ہوئے۔ انہوں نے سولہ سال کی عمر میں ”گلدستہٴ کلام رحمت“ کے عنوان سے ایسا نعتیہ قصیدہ لکھا جو خیالات کی چمکتی، پاکیزگی، جذباتوں کی صداقت، ندرت بیان کے دلکش اظہار کا خوبصورت نمونہ ہے زبان و بیان کے اعتبار سے عمدہ اور خوبصورت قصیدہ

ہے۔ اس قصیدہ کا مطلع ہے:

پھر آئی کہ ہونے لگے صحرا گلشن
غنچہ ہے نام خدا نافہ آہوئے سخن

کم سنی میں خواب میں زیارت رسول اکرم ﷺ سے مشرف ہوئے تھے، نچتے عشق رسول میں ایسے سرشار ہوئے کہ نعت گوئی کو اپنا اوڑھنا بچھونا بنا لیا۔ وہ فطری شاعر تھے۔ ان کی اس فطری صلاحیت کو مولوی ہادی علی اشک نے نکھارا۔ محسن بچپن سے ہی نعت گوئی کی طرف مائل تھے اور اس میں کچھ اثر ان کی تربیت اور گھر کے مذہبی ماحول کا تھا اور کچھ بچپن میں نبی اکرم ﷺ کی زیارت سے سرفرازی جس کی وجہ سے عشق رسول کی نعمت ان کے دل میں گھر کر گئی اور ان کی فکر عشق رسول اور مذہبی بنیادوں پر استوار ہوئی۔

10.2.4 تصنیفات:

کلیات نعت محسن 1905 میں محسن کا کوروی کے بیٹے مولوی محمد نور الحسن نے شائع کیا۔ اس کلیات میں پانچ نعتیہ قصیدے ہیں جو بالترتیب ”گلدستہ رحمت“، ”ابیات نعت“، ”مدح خیر المرسلین“، ”نظم دل افروز“ اور ”انیس آخرت“ ہیں۔ ان قصائد کے علاوہ پانچ مثنویاں ہیں جن میں نعتیہ مضمون کو موزوں کیا گیا ہے۔ ”صبح تجلی“، ”فغان محسن“، ”نگارستان الفت“، ”چراغ کعبہ“ اور ”شفاعت و نجات“ ان کی نعتیہ مثنویاں ہیں۔ کلیات میں دو مسدس ہیں جن میں سے ایک بعنوان ”چتر شاہنشاہی“ واجد علی شاہ کی شان میں محسن نے اپنے ایک دوست کی طرف سے لکھا تھا۔ دوسرا مسدس ”سراپائے رسول“ نعتیہ ہے۔ اس میں انیس رباعیات، ایک تضمین بطور مناجات اور انیس مکمل اور نامکمل غزلیں ہیں۔

گلدستہ محسن کا کوروی میں دو مثنویاں، ایک خمس (نعتیہ) قصیدہ ”مدح خیر المرسلین“ اور چند نعتیہ رباعیات شامل ہیں۔ یہ 1924 میں شیخ الہ بخش گنائی لاہوری نے ترتیب دے کر شائع کروایا۔

صبح تجلی 1872 میں شائع ہوئی۔ یہ 186 اشعار پر مشتمل مثنوی ہے جس میں محسن کا کوروی نے ولادت نبوی ﷺ کے احوال قلم بند کیے ہیں۔ فغان محسن 1872 میں شائع ہوئی۔ یہ ایک مختصر ترین مثنوی ہے۔ یہ نعتیہ مثنوی نہیں ہے بلکہ محسن کے ایک دوست کے لیے اپنے جذبات کا اظہار کیا ہے۔ ان کے دوست کی ایک حکومتی معاملے میں گرفت ہوئی جس کے بعد محسن نے یہ مثنوی تحریر کی۔

چراغ کعبہ 1883 میں شائع ہوئی۔ یہ ایک طویل مثنوی ہے جو 468 اشعار پر مشتمل ہے۔ اس مثنوی میں محسن نے شب معراج کے احوال قلم بند کیے ہیں۔

شفاعت و نجات 1893 میں شائع ہوئی۔ یہ بھی 494 اشعار کی ایک طویل مثنوی ہے۔ اس مثنوی میں محسن نے حشر کا بیان کیا ہے اور حشر میں نبی اکرم ﷺ کی شفاعت کا ذکر تفصیل سے کیا ہے۔

10.2.5 قصیدہ نگاری کی خصوصیات:

محسن کا کوروی اردو شاعری کے اہم اور منفرد قصیدہ نگار ہیں۔ ان کے قصیدہ نگاری کا موضوع نعت ہے۔ انہوں نے تمام عمر نعت گوئی کو ہی موضوع سخن بنائے رکھا اور نعت گوئی کی روایت میں تنوع پیدا کر کے اس کو ایک خاص ادبی شناخت اور اہمیت عطا کی۔ نعت گوئی کی روایت اردو ادب میں بہت قدیم ہے۔ اردو شاعری کی ابتدا کے ساتھ ہی نعت گوئی کی بنیاد بھی پڑی تھی اور ہر عہد میں شعر نعتیہ کلام لکھتے رہے۔ مثنوی جو اردو شاعری کی

قدیم ترین صنف ہے اس میں نعت ایک مستقل باب کی حیثیت سے ہمیشہ شامل رہی ہے۔ قدیم شعرا کے دواوین کی ترتیب میں بھی حمد کے بعد نعت دیکھنے کو مل جاتی ہے۔ اس سے پتہ چلتا ہے کہ نعت گوئی کا اردو کے شعرا خاص اہتمام کرتے رہے ہیں، مگر محسن نے نعت میں ایک نئی روایت کی بنیاد ڈالی اور طرز اظہار، ہیئتِ تجربے اور آہنگ و بیان کے نئے طریقوں سے ایک نیا باب قائم کیا۔

محسن نو سال کی عمر میں خواب میں زیارت رسول ﷺ کی نعمت سے سرفراز ہوئے تھے جس کے سبب وہ تمام عمر جذبہٴ عشق رسول سے سرشار رہے اور ان کی اس سرشاری کا اظہار نعت کے پیرائے میں ڈھل کر ہمیشہ ظاہر ہوتا رہا۔ وہ اپنی نعتوں میں نبیؐ کی ذات و صفات کا بیان اور عشق کا اظہار اپنی نعتوں میں خوبصورت پیرائے میں کرتے ہیں اور فنی و فکری اعتبار سے ان کے نعتیہ کلام میں خوبصورت امتزاج دیکھنے کو ملتا ہے۔

محسن کے نعتیہ کلام میں جذبہٴ عشق کے والہانہ پن اور سچے اظہار کے ساتھ زبان و بیان کی خارجی خوبیاں بھی بدرجہٴ اتم موجود ہیں مگر اس سے داخلی سطح متاثر نہیں ہوتی۔ صنائع و بدائع، بندش الفاظ، صفائی بیان، مناظر کے محاسن کے دلکش بیان اور دیگر فنی رنگوں کے نمایاں ہونے کے باوجود نعت میں موجود ان کے جذبے کی گہرائی اور اس کا تقدس قائم رہتا ہے:

قد کے اوصاف رکھو یاد نہ بھولو بخدا
سجدہٴ سہو نہیں ایسی عبادت میں روا

محسن کا کوری نے ادب میں ایک نئی سمت متعین کی اور ایک نئی راہ متعین کی اور اس پر چل کر اردو شاعری میں بیش بہا اضافہ کیا۔ وہ آسمان ادب پر ایک نیا افق بن کر طلوع ہوئے اور شاعری کی کہکشاں میں نئے رنگ بھر گئے۔ انہوں نے ادب کی مسدود راہوں کو نہ صرف استوار کیا بلکہ ان میں گراں قدر اضافہ بھی کیا۔ ان کی حیثیت روایت سازی کی ہے کیونکہ انہوں نے بنی بنائی ڈگر سے ہٹ کر ایک الگ راستہ بنایا اور تادم حیات اسی پر گامزن رہے۔ ان کے مشہور ترین قصیدہ ”مدح خیر المرسلین“ میں ان کے اس ادبی ذوق کی وضاحت اور ادبی راستے کا تعین انہیں کی زبانی ملاحظہ کیجیے:

ہے تمنا کہ رہے نعت سے تیری خالی
نہ مرا شعر، نہ قطعہ، نہ قصیدہ، نہ غزل

اپنے دوسرے قصیدہ ”ابیات نعت“ میں بھی اسی خواہش کا اظہار کرتے ہیں:

یہ خواہش ہے کروں میں عمر بھر تیری ہی مداحی
نہ اٹھے بوجھ مجھ سے اہل دنیا کی خوشامد کا

محسن کے نزدیک ان کو زبان ہی نعت گوئی کے لیے عطا ہوئی ہے:

سخن کو رتبہ ملا ہے میری زباں کے لیے
زباں ملی ہے مجھے نعت کے بیاں کے لیے

محسن ابتدا سے ہی نعت کی طرف متوجہ ہوئے تھے۔ ”گلدستہٴ کلام رحمت“ محسن کا پہلا نعتیہ قصیدہ ہے جو انہوں نے محض سو سال کی عمر میں تحریر کیا تھا۔ یہ قصیدہ زبان و بیان کے اعتبار سے عمدہ اور خوبصورت قصیدہ ہے۔ نعت کے مضمون کو محسن نے اس قصیدے میں انوکھے انداز میں باندھنے کی کوشش کی ہے۔ یہ قصیدہ گونا گوں خصوصیات کا حامل ہے۔ اس قصیدہ کا مطلع ملاحظہ کیجیے:

پھر بہار آئی کہ ہونے لگے صحرا گلشن
 غنچہ ہے نام خدا نافہ آہوئے ختن
 اس قصیدے کا ایک اور خوبصورت شعر ملاحظہ ہو جس میں غزل کی فکر کی تازگی، غزل کا تغزل اور شاعری کا پورا حسن سمٹ آیا ہے:

رنگ و بو کس گل رعنا کی پسند آئی ہے
 نہ مجھے خواہش گلشن ہے نہ پروائے چمن

محسن کے نعتیہ قصیدوں میں طربیہ عنصر ملتا ہے جو جذبہ عشق و محبت میں ڈوبا ہوا ہے۔ نعت میں یہ لہجہ اور اسلوب محسن کا کوروی سے پہلے اور بعد میں بھی نعت گوئی میں ناپید نظر آتا ہے۔ وہ اس طرز اظہار اور ساتھ ہی تمام اصناف شعر کی ہیئتوں میں نعت گوئی کے ایسے غیر معمولی تجربے کی روایت کے بنیاد گزار بھی ہیں اور خاتم بھی۔ انہوں نے نعت کی روایت کو اردو میں ایک اہم صنف کے بطور متعارف کرایا ہے اور اپنی غیر معمولی فکری و فنی صلاحیت اور نعت گوئی سے وابستگی کی بنا پر اس کو فکر و فن کے کمال تک پہنچا دیا ہے۔

محسن کی نعت گوئی اور زبان و بیان کی قدرت اور ندرت، نعت میں اس قدر تنوع کے باوجود بارگاہ رسالت مآب کی تعظیم و توقیر کا بھرپور پاس و لحاظ اور حد ادب کا مکمل خیال محسن کی سب سے بڑی خصوصیت اور انفرادیت ہے۔ محسن کی نعتوں میں بیان کے جوہر کے ساتھ جذبے کی صداقت بھی ہے۔ ان کی نعتیں روایتی طرز اور اسلوب پر مبنی نہیں ہیں بلکہ ان کا اپنا منفرد اور مخصوص رنگ اور اسلوب ہے۔ ان کی نعتیں شگفتگی اور خوش طبعی سے لبریز ہیں۔ انہوں نے نعت گوئی کے میدان میں اپنے جوہر دکھائے اور اس صنف ادب میں نئی روایت کی بنیاد ڈالی۔

10.2.6 مختلف ہیئتوں میں نعت کے تجربے:

محسن نے نعت گوئی میں ہیئت کے تجربے کیے ہیں۔ انہوں نے قصیدہ، مثنوی، مسدس، غزل اور رباعی میں نعتیں موزوں کی ہیں۔ محسن نے ان تمام ہیئتوں میں خوبصورت نعتیں لکھی ہیں۔ ”سرپائے رسول اکرم“ میں انہوں نے مسدس کو آزما لیا لیکن پھر اس کو ترک کر دیا کیونکہ یہ ہیئت نعت کے لیے زیادہ مناسب نہیں تھی بلکہ مرثیہ کے زیادہ مناسب تھی۔

محسن نے غزل کی ہیئت میں بھی نعت گوئی کے تجربے کیے ہیں اور بڑی خوش اسلوبی سے اس ہیئت میں نعتیں لکھی ہیں۔ غزل میں ان کے نعتیہ کلام کا نمونہ ملاحظہ ہو:

خیال یار رہے دل اگر نہ ہو نہ سہی
 نہ جائے زلف کا سودا جو سر نہ ہو نہ سہی
 نبی کے صدقے میں محسن ملے قصور میں حور
 ہمارے عیب غضب میں ہنر نہ ہو نہ سہی

محسن نے نعت کے مضمون کو ہر رنگ اور روپ میں ڈھالنے کی کوشش کی ہے۔ انہوں نے دانستہ طور پر نعت کے فن کو وسعت دینے اور اس میں ہیئت، طرز، اسلوب اور آہنگ کے اعتبار سے تنوع پیدا کرنے کی کوشش کی ہے۔ محسن کا کوری نے رباعی میں بھی نعت گوئی کے دلکش نمونے پیش کیے ہیں:

کیوں تیری طبیعت اتنی گھبراتی ہے
 منزل میں نہیں دیر ہوئی جاتی ہے
 جب آئے مدینے میں تو بس آ پہنچے
 وہ سامنے جنت ہی نظر آتی ہے

مثنویوں میں بھی محسن نے نعتیہ کلام کے دلکش مرقعے پیش کیے ہیں۔ ان کی ایک اہم مثنوی ”چراغ کعبہ“ ہے، جس میں معراج نبوی ﷺ کے واقعے کو خوبصورت پیرائے میں بیان کیا ہے۔ یہ خاصی طویل مثنوی ہے۔ اس مثنوی میں مدح جبریل، صفت براق، تمام آسمانوں کی سیر اور جنت و دوزخ دیکھنے اور دیگر مناظر اور واقعات معراج کو تفصیل سے بیان کیا ہے۔ اس مثنوی کا یہ ایک خوبصورت شعر ملاحظہ کیجیے:

بھگی ہوئی رات آبرو سے
 داخل ہوئی کعبے میں وضو سے

ان کی ایک اور مثنوی ”صبح تجلی“ بھی کافی اہمیت رکھتی ہے۔ ان دونوں مثنویوں میں تشبیہات، استعارات اور تلمیحات کا بہت زیادہ مگر عمدہ استعمال ہوا ہے۔ ”صبح تجلی“ کا موضوع ولادت نبوی ﷺ ہے۔ اس مثنوی کے دو اشعار ملاحظہ ہوں:

بیضاوی صبح کا بیاں ہے
 تفسیر کتاب آسمان ہے
 عالم میں ہے آفتاب تاثیر
 آب حلب و ہوائے کشمیر

ولادت نبوی کی برکت سے عالم میں جو بہار ہے اس کو شاعر نے موضوع بنایا ہے۔ وہ کہتا ہے کہ تاریکی چھٹ گئی ہے اور صبح نمودار ہو گئی ہے۔ اس میں بیضاوی کا لفظ استعمال کیا ہے جو کہ حدیث کی ایک کتاب ہے۔ دوسرے شعر میں بیان کیا ہے کہ تمام جہان میں روشنی پھیل گئی ہے، تمام عالم میں آفتاب ضیا پاشی کر رہا ہے اور ہر طرف آب حلب اور ہوائے کشمیر ہے۔ یعنی ہر چہار جانب روشنی پھیلی ہوئی ہے اور ہر جگہ کے پانی میں آب حلب کی لذت اور کشمیر کی پر لطف ہوا محسوس ہو رہی ہے اور یہ سب نبی ﷺ کی آمد کی برکت کے سبب سے ہے۔

10.2.7 قصیدہ ”مدح خیر المرسلین“ کا تجزیہ:

سنت کاشی سے چلا جانب متھرا بادل	برق کے کاندھے پہ لاتی ہے صبا گنگا جل
گھر میں اشنان کریں سرو قدان گوگل	جا کے جمنا پہ نہانا بھی ہے اک طول اہل
خبر اڑتی ہوئی آئی ہے مہابن میں ابھی	کہ چلے آتے ہیں تیرتھ کو ہوا پر بادل
کالے کوسوں نظر آتی ہیں گھٹائیں کالی	ہند کیا ساری خدائی میں بتوں کا ہے عمل
جانب قبلہ ہوئی یورش ابر سیہ	کہیں پھر کعبے میں قبضہ نہ کریں لات و ہبل
دہر کا ترسا پچھ ہے برق لیے جل میں آگ	ابر چوٹی کا برہمن ہے لیے آگ میں جل

ابر پنجاب تلاطم میں ہے اعلیٰ ناظم
 نہ کھلا آٹھ پہر میں کبھی دو چار گھڑی
 دیکھیے ہوگا سری کرشن کا کیونکر درشن
 راکھیاں لے کے سلونوں کی برہمن نکلیں
 اب کے میلا تھا ہنڈولے کا بھی گرداب بلا
 ڈوبنے جاتے ہیں گنگا میں بنارس والے
 تہ و بالا کیے دیتے ہیں ہوا کے جھونکے
 کبھی ڈوبی کبھی اچھلی مہ نُو کی کشتی
 قمریاں کہتی ہیں طوبیٰ سے مزاج عالی
 شبِ دیبجور اندھیرے میں ہے بادل کے نہاں
 شاہد فکر ہے مکھڑے سے اٹھائے گھونگھٹ
 جو گیا بھیس کیے چرخ لگائے ہے بھبھوت
 شب کو مہتاب نظر آئے نہ دن کو خورشید
 وہ دھواں دھار گھٹا ہے کہ نظر آئے نہ شمع
 نور کی پتلی ہوئی پردہ ظلمت میں نہاں
 آتشِ گل کا دھواں بامِ فلک پر پہنچا
 ابر بھی چل نہیں سکتا وہ اندھیرا گھپ ہے
 جس طرف سے گئی بجلی پھر اُدھر آ نہ سکی
 فیضِ ترطیب ہوا نے یہ دکھائی تاثیر
 آبِ آئندہ تموج سے بہا جاتا ہے
 آج یہ نشوونما کا ہے ستارہ چمکا
 دیکھتے دیکھتے بڑھ جاتی ہے گلشن کی بہار
 خضر فرماتے ہیں سنبل سے تری عمر دراز
 عطر افشاں ہے شبیبہ گلِ نسرین و سمن
 لہریں لیتا ہے جو بجلی کے مقابل سبزہ
 جگنو پھرتے ہیں جو گلبن میں تو آتی ہے نظر

برق بنگالہ ظلمت میں گورنر جنرل
 پندرہ روز ہوئے پانی کو منگل منگل
 سینہ تنگ میں دل گوپیوں کا ہے بیکل
 تار بارش کا تو ٹوٹے کوئی ساعت کوئی پل
 نہ بچا کوئی محافا نہ کوئی نہ بہل
 نوجوانوں کا سنپچر ہے یہ بڑھوا منگل
 بیڑے بھادوں کے نکلتے ہیں بھرے گنگا جل
 بحرِ اخضر میں تلاطم سے پڑی ہے ہالچل
 لالہ باغ سے ہندوئے فلک، کھیم کسل
 لیلیٰ حمل میں ہے ڈالے ہوئے منہ پر آنچل
 چشمِ کافر میں لگائے ہوئے کافر کا جل
 یا کہ بیراگی پر بت پہ بچھائے کمل
 ہے یہ اندھیر چچائے ہوئے تاثیر زحل
 گرچہ پروانہ بھی ڈھونڈھے اسے لیکر مشعل
 چشمِ خورشید جہاں بین میں ہیں آثارِ سبل
 جم گیا منزلِ خورشید کی چھت میں کا جل
 برق سے رعد یہ کہتا ہے کہ لانا مشعل
 قلعہ چرخ میں ہے بھول بھلیاں بادل
 زرِ محلول ہے انگر تو کھل ہے منقل
 کہیے تصویر سے گرنا نہ کہیں دیکھ سنجل
 شاخ میں کابکشاں کہ نکل آئی کوپل
 دیدہ نرگس شہلا کو نہ سمجھو احول
 پھول سے کہتے ہیں پھلتا رہے گلزارِ اَمَل
 نخلِ داوودی مومی سے ٹپکتا ہے عمل
 چرخ پر بادلا پھیلا ہے زمیں پر محمل
 مصحفِ گل کے حواشی پہ طلائیٰ جدول

ہمزباں وصفِ چمن میں ہوئے سب اہل چمن
 تحت طاوسی گلشن پہ ہے سایہ کیے ابر
 جس طرف دیکھیے بیلے کی کھلی ہیں کلیاں
 آہ قمری میں مزا اور مزے میں تاثیر
 شاخ پر پھول ہیں جنبش میں زمیں پر سنبیل
 پھول ٹوٹے ہوئے پھرتے روشوں پر ہے نسیم
 شجریں میں پیرمغاں کے نکل آئیں شاخیں
 ساتھ ساتھ آتے ہیں نالوں کے جگر کے ٹکڑے
 سبزہ خط سے ہوا ہونے لگی سرخی لب
 صاف آمادہ پرواز ہیں شیاہاں کی طرح
 خندہ ہائے گلِ قالیں سے ہوا شورِ نشور
 طرفہ گردش میں گرفتار عجب پھیر میں ہے
 شاخ شمشاد پہ قمری سے کہو چھیڑے ملار
 سمت کاشی سے گیا جانب متھرا بادل
 سمت کاشی سے گیا جانب متھرا بادل
 خوب چھایا ہے سرِ گوکل و متھرا بادل
 شاہد گل کا لئے ساتھ ہے ڈولا بادل
 سطحِ افلاک نظر آتی ہے گنگا جمنی
 چرخ پر بجلی کی چل پھر سے نظر آتا ہے
 جب تلک برج میں جمنہ ہے یہ کھلنے کا نہیں
 بجلی دو چار قدم چل کے پلٹ جائے نہ کیوں
 چشمہ مہر ہے عکس زر گل سے دریا
 میری آنکھوں میں سماتا نہیں یہ جوش و خروش
 دل بیتاب کی ادنیٰ سی چمک ہے بجلی
 تپش دل کا اڑایا ہوا نقشہ بجلی
 اپنی کم ظرفیوں سے لاکھ فلک پر چڑھ جائے

طویوں کی ہے جو تضمین تو بلبل کی غزل
 چتر کھولے ہوئے فرق شہ گل پر سنبھل
 لوگ کہتے ہیں کہ کرتے ہیں فرنگی کونسل
 سرو میں دیکھیے پھول آنے لگے پھول میں پھل
 سب ہوا کھاتے ہیں گلشن میں سوار و پیدل
 یا سڑک پر ہیں ٹہلتے ہوئے گلگوں کوئل
 حرمت دختر رز میں نظر آتا ہے خلل
 شجر آہ رسا میں نکل آئی کوپل
 چمن حسن سے لال اڑ گئے بن کر ہریل
 پر لگائے ہوئے مژگان صنم سے کاجل
 کیا عجب ہے جو پریشان ہے خواب محمل
 سرمہ ہے نیند مری دیدہ بیدار کھل
 نونہالان گلستاں کو سنائے یہ غزل
 تیتا ہے کبھی گنگا کبھی جمنہ بادل
 برج میں آج سری کشن ہے کالا بادل
 رنگ میں آج کنھیا کے ہے ڈوبا بادل
 برق کہتی ہے مبارک تجھے سہرا بادل
 روپ بجلی کا سنہرا ہے روپہلا بادل
 سبزہ چمکائے ہلاتا ہوا برچھا بادل
 ہے قسم کھائے اٹھائے ہوئے گنگا بادل
 وہ اندھیرا ہے کہ پھرتا ہے بھٹکتا بادل
 پرتو برق سے ہے سونے کا بجزا بادل
 کسی بیدرد کو دکھلا یہ کرشمہ بادل
 چشم پر آب کا ہے ایک کرشمہ بادل
 چشم پر آب کا دھویا ہوا خاکہ بادل
 میری آنکھوں کا ہے اترا ہوا صدقہ بادل

کچھ ہنسی کھیل نہیں جوش گریہ کا ضبط
 جامِ عمر فلک پیر ہوا ہے لبریز
 راجہ اندر ہے پری خانہ مئے کا پانی
 جوش پر رحمت باری چڑھاو نم مئے
 دیکھتا گر کہیں حُسن کی نغان و زاری
 پھر چلا خامہ قسیدے کی طرف بعدِ غزل
 باغ میں ابر سیہ مست چڑھا کر آیا
 چشمِ میکش میں گلابی ہے کہ پھولا ہے گلاب
 جامِ بے بادہ سے کہتے ہیں کہ رندوں کو نہ چھیڑ
 گوہرِ دل کو بڑی سنگدلی سے پیسا
 کیسی افسردگی کیا بات ہے مرجھانے کی
 سیر میں دشت کی مصروف ہے جو پاؤں ہے لنگ
 مصر والوں کو یہ ڈر ہے زلیخا کے لیے
 مئے گلرنگ ہے کیا شمعِ شبِ فکر کا پھول
 کیا جنوں خیز ہے لکھنے میں صریر نئے کلک
 ہے سخن گو کو نہ انشا کی نہ املا کی خبر
 دل میں کچھ اور ہے پرمنہ سے نکلتا ہے کچھ اور
 کتنا بے قید ہوا کتنا یہ آوارہ پھرا
 کبھی گنگا پہ بھٹکتا ہے کبھی بجنما پر
 چھینے دینے سے نہ محفوظ رہی قلم و نیل
 ہاں یہ سچ ہے کہ طبیعت نے اڑایا جو غبار
 روے معنی ہے بہکنے میں بھی اعلیٰ کی طرف
 اک ذرا دیکھیے کیفیتِ معراجِ سخن
 گرتے پڑتے کہاں مستانہ کہاں رکھا پاؤں
 یعنی اس نور کے میدان میں پہنچا کہ جہاں
 تارِ بارانِ مسلسل ہے ملائک کا درود

یہ مرا دل ہے یہ میرا ہے کیجا بادل
 لیے آتا ہے جنازہ دیے کاندھا بادل
 نغمہ نئے کا سری کشن کنھیٹا بادل
 چشمک برق سے کرتا ہے اشارا بادل
 نہ گرجتا کبھی ایسا نہ برستا بادل
 کہ ہے چکر میں سخن گو کا دماغِ مختل
 جامِ خورشید مع میکدہ برجِ حمل
 پھول کیوڑے کا کھلا ہے کہ کھلی ہے بوتل
 دست بے جام سے کہتے ہیں کلیجوں کو نہ مل
 کشتی مئے کو بنایا مرے ساتی نے کھل
 غنچہ کہتا ہے لجا لو سے کہ گلشن سے نکل
 شغل میں چاک گریبان کے جو ہاتھ ہے شل
 سر بازار نہ بکنے لگے سودے کا خلل
 چلتے چلتے جو قلم ہاتھ سے جاتا ہے نکل
 کیا سیاہی سے ہے ہر حرف کو سودے کا خلل
 ہوگئی نظم کی انشا کی خبر سب مہمل
 لفظ بے معنی ہیں اور معنی ہیں سب بے اٹکل
 کوئی مندر نہ بچا اُس سے نہ کوئی اتل
 گھاگھرا پر کبھی گزرا کبھی سوئے چمپل
 نہ بچا خاک اڑانے سے کوئی دشت و جبل
 ہوئی آئینہ مضمون کی دو چنداں صیقل
 تاکتا ہے تو ثریا کی سنہری بوتل
 ہاتھ میں جامِ زحل شیشہ مہ زیر بغل
 کہ تصور بھی جہاں جانہ سکے فرق کے بل
 خرمن برق تجلی کا لقب ہے بادل
 بہر تسبیحِ خداوند جہاں عزوجل

کہیں طوبی کہیں کوثر کہیں فردوس بریں
 کہیں جبریل حکومت پہ کہیں اسرائیل
 کنز مخفی کے کسی سمت نہاں نہ خانے
 عاشق جلوہ طلبگار کہیں چشم قبول
 گل بیرنگی مطلق سے لہکتے گلزار
 باغ تنزیہ میں سرسبز نہال تشبیہ
 گل خوش رنگ رسول مدنی عربی
 نہ کوئی اس کا مشابہ ہے نہ ہمسر نہ نظیر
 اوج رفعت کا قمر نخل دو عالم کا ثمر
 مہر توحید کی ضو اوج شرف کا مہ نو
 مرجع روح امیں زیب دہ عرش بریں
 ہفت اقلیم ولایت میں شہ عالیجاہ
 جی میں آتا ہے لکھوں مطع برجستہ اگر
 منتخب نخب وحدت کا یہ تھا روزِ ازل
 دور خورشید کی بھی حشر میں ہو جائے گی صبح
 شب اسرای میں تجلی سے روئے انور کی
 سجدہ شکر میں ہے ناصیہ عرش بریں
 افضلیت پہ تری مشتمل آثار و کتب
 لطف سے تیرے ہوئی شوکتِ ایماں محکم
 محبت جاہ میں اعلیٰ کے معنی ادنیٰ
 شانہ حضرت کا ہے تشدید دو لام والیل
 جس طرف ہاتھ بڑھیں کفر کے چھٹ جائیں قدم
 تیری تشبیہ کا ہے آئینہ خانہ تنزیہ
 ہے حقیقت کو مجاز آپ کا حیرت کا مقام
 ہوسکا ہے کہیں محبوب خدا غیر خدا
 رفع ہونے کا نہ تھا وحدت و کثرت کا خلاف

کہیں بہتی ہوئی نہر لبن و نہر عسل
 کہیں رضواں کا کہیں ساقی کوثر کا عمل
 اک طرف مظہر قدرت کے عیاں شیش محل
 ناز محبوب کے پردے میں کہیں حسن عمل
 بے نیازی کے ریاحیں سے مہکتے جنگل
 انبیا جس کی ہیں شاخیں عرفا ہیں کوپل
 زیب دامانِ ابد طرہ دستارِ ازل
 نہ کوئی اس کا مماثل نہ مقابل نہ بدل
 بحر وحدت کا گہر چشمہ کثرت کا کنول
 شمع ایجاد کی لو بزم رسالت کا کنول
 حامی دین متین ناخ ادیان و ملل
 چار اطراف ہدایت میں نبی مرسل
 وجد میں آ کے قلم ہاتھ سے جائے نہ اُچھل
 کہ نہ احمد کا ہے ثانی نہ احد کا اول
 تا ابد دورِ محمد کا ہے روزِ اول
 پڑ گئی گردنِ زلف میں سنہری ہیکل
 خاک سے پائے مقدس کی لگا کر صندل
 اولیت پہ تری متفق ادیان و ملل
 قہر سے سلطنت کفر ہوئی متصل
 مصرف جود میں اکثر کا مرادف ہے اقل
 صاد ما زاغ بصر سرمہ چشمہ اکمل
 جس جگہ پاؤں رکھیں سجدہ کریں لات و ہبل
 شان بیرنگی مطلق ہے تجھے رنگ محل
 بے نیازی کو نیاز آپ کا نازش کا محل
 اک ذرا دیکھ سمجھ کر مری چشمِ احوال
 میم احمد نے کیا آ کے یہ قصہ فیصل

نظر آئے مجھے احمد میں اگر دال دوئی
 پھر اسی طرز کی مشتاق ہے مواجی طبع
 کیا جھکا کعبے کی جانب کو ہے قبلہ بادل
 چھوڑ کر بتکدہ ہند و صنم خانہ برج
 سبزہ چرخ کو اندھیاری لگا کر لایا
 بحر امکاں میں رسول عربی دُرّ یتیم
 قبلہ اہل نظر کعبہ ابروئے حضور
 رشک سے شعلہ رخسار کے روتی ہے برق
 دُور پہنچی لب جاں بخش نبی کی شہرت
 چشم انصاف سے دیکھ آپ کے دندان شریف
 تھا بندھا تار فرشتوں کا در اقدس پر
 آمد و رفت میں تھا ہم قدم برق براق
 ہفت اقلیم میں اس دیں کا بجا ہے ڈنکا
 دین اسلام تری تیغ دود دم سے چکا
 آستانے کا ترے دہر میں وہ رتبہ ہے
 تو وہ فیاض ہے در پر ترے سائل کی طرح
 تیغ میدان شجاعت میں چمکتی بجلی
 محسن اب کیجیے گلزار مناجات کی سیر
 سب سے اعلیٰ تری سرکار ہے سب سے افضل
 ہے تمنا کہ رہے نعت سے تیری خالی
 دین و دنیا میں کسی کا نہ سہارا ہو مجھے
 ہو مرا ریشہ امید وہ نخل سرسبز
 آرزو ہے کہ ترا دھیان رہے تا دم مرگ
 نام احمد بزبان سر بلا میم بصدور
 روح سے تیری کہیں پیار سے یوں عزرائیل
 دم مردن یہ اشارہ ہو شفاعت کا تری

روز محشر ہوں الہی میری آنکھیں احول
 کہ ہے اس بحر میں اک قافیہ اچھا بادل
 سجدے کرتا ہے سوئے طیبہ و بطحا بادل
 آج کعبہ میں بچھائے ہے مصلّا بادل
 شہسوار عربی کے لئے کالا بادل
 رحمت خاص خداوند تعالیٰ بادل
 موئے سر قبلے کو گھیرے ہوئے کالا بادل
 برق کے منہ پہ رکھے ہوئے پلا بادل
 سن ذرا کہتے ہیں کیا حضرت عیسیٰ بادل
 در یکتا ہے تیرا گرچہ یگانا بادل
 شب معراج میں تھا عرش معلیٰ بادل
 مرغزار چمن عالم بالا بادل
 تھا تری عام رسالت کا گرجتا بادل
 یا اٹھا قبلے سے دیتا ہوا کاندھا بادل
 کہ جو نکلا تو جھکائے ہوئے کاندھا بادل
 فلک پیر کو لایا دیے کاندھا بادل
 ہاتھ گلزار سخاوت میں برستا بادل
 کہ اجابت کا چلا آتا ہے گہرا بادل
 میرے ایمان مفصل کا یہی ہے مجمل
 نہ مرا شعر نہ قطعہ نہ قصیدہ نہ غزل
 صرف تیرا ہی بھروسہ تری قوت ترا بل
 جس کی ہر شاخ میں ہو پھول ہر اک پھول میں پھل
 شکل تیری نظر آئے مجھے جب آئے اجل
 لب پہ ہو صل علیٰ دل میں مرے عز و جل
 روح سے تیری کہیں پیار سے یوں عزرائیل
 فکر فردا تو نہ کر دیکھ لیا جائیگا کل

گوشہ قبر نظر آئے مجھے شیش محل
 نہ اٹھانا کوئی تکلیف نہ ہونا بیکل
 میرے ہمراہ چلے راہ عدم میں مشعل
 آئیں میزاں میں جب افعال صحیح و معتدل
 عارض شاہد محشر ہو اگر حسن عمل
 ہاتھ میں ہو یہی مستانہ قصیدہ یہ غزل
 سمت کاشی سے چلا جانب متھرا بادل

یاد آئینہ رُخسار سے حیرت ہو مجھے
 میزباں بن کے نکیرین کہیں گھر ہے ترا
 رخ انور کا ترے دھیان رہے بعد فنا
 حذف ہوں میرے گناہان ثقیل اور خفیف
 میری شامت سے ہو آراستہ گیسوئے سیاہ
 صف محشر میں ترے ساتھ ہو تیرا مداح
 کہیں جبریل اشارے سے کہ ہاں! بسم اللہ

قصیدہ ”مدیح خیر المرسلین“ محسن کا کوروی کا ایک شاہکار نعتیہ قصیدہ ہے جو انہوں نے 1876 میں تحریر کیا تھا۔ یہ قصیدہ اپنے طرز بیان، جدت اظہار اور ندرت بیان کی وجہ سے غیر معمولی اہمیت کا حامل ہے۔ یہ قصیدہ فکری اور فنی محاسن کے اعتبار سے ایک بہترین اور خوبصورت قصیدہ ہے۔ محسن کا کوروی نے تخیل کی بلند پروازی اور جدت ادا سے اس قصیدہ کو لفظی اور معنوی خوبیوں کا حامل بنا دیا ہے۔ ترتیب کے اعتبار سے یہ محسن کا کوروی کا تیسرا نعتیہ قصیدہ ہے۔ اس کا عنوان ”مدیح خیر المرسلین“ ہے۔ یہ قصیدہ لامیہ کے نام سے بھی مشہور ہے۔ ”لامیہ“ اس قصیدے کو کہتے ہیں جس کے ہر شعر کا قافیہ لام پر ختم ہو۔ اس قصیدے کی تشبیب انوکھی اور نادر ہے۔ یہ تشبیب جدت ادا، ندرت بیان، شدت جذبات، بندش الفاظ اور طرز اظہار کے اعتبار سے بالکل منفرد اور خوبصورت تشبیب ہے۔ تشبیب کی ایسی مثال اردو قصیدے کی تاریخ میں کسی دوسرے شاعر کے یہاں نہیں ملتی۔ اس کی جدت اور ندرت پر کسی کو کوئی کلام نہیں۔ اس تشبیب میں موسم بہار اور برسات کا ذکر اور اس کے مناظر کا دلکش اظہار کیا گیا ہے۔ ہندوستانی ماحول کی پرکیف فضا، ہندو مذہب کے اعتقاد، موسم بہار کی رعنائی، ساون کی مستی و سرور، بادل اور بارش کے سحر انگیز مناظر کو محسن نے بڑی خوبصورتی سے اس قصیدہ کی تشبیب میں پیش کیا ہے۔ یہ نعتیہ قصیدہ ہے لیکن شاعر نے تشبیب میں ہندوؤں کے مقدس مقامات، ان کی مذہبی اصطلاحات اور رسوم کا ذکر کیا ہے۔ قصیدے کی تشبیب کی ابتدا اس طرح ہوتی ہے:

سمت کاشی سے چلا جانب متھرا بادل
 برق کے کاندھے پہ لاتی ہے صبا گنگا جل
 گھر میں اشان کریں سرو قدانِ گوکل
 جا کے جمنّا پہ نہانا بھی ہے اک طولِ اَمَل
 خبر اُڑتی ہوئی آئی ہے مہابن میں ابھی
 کہ چلے آتے ہیں تیرتھ کو ہوا پر بادل

تشبیب کی ابتدا میں برسات کے موسم اور ابر باران کا دل فریب بیان ہوتا ہے۔ بادل کاشی سے متھرا کی طرف رواں دواں ہیں اور ہوا بجلی کے کاندھے پر گنگا کا پانی بادل کی صورت میں لارہی ہے۔ گوکل کے طرف میں رہنے والے جنہیں جمنّا میں جا کر نہانا پڑتا تھا اب وہ گنگا کے پانی سے اپنے گھروں میں ہی سیراب ہو سکیں گے۔ اگلے شعر میں محسن اسی مضمون کو مختلف انداز میں باندھتے ہیں کہ بادل متھرا کی طرف تیرتھ کے لیے چلے

آ رہے ہیں۔ شاعر نے تشبیہ کے اشعار میں حسن تعلیل اور رعایتوں کا استعمال بخوبی کیا ہے۔

محسن نے مٹھرا، گولک، کاشی، گنگا جل، کنھیا، گویاں جیسی ہندوستانی تلمیحات کا غیر معمولی استعمال کر کے نعتیہ قصیدے کی تشبیہ میں ایک خاص طرح کی جدت پیدا کی ہے اور جدت و ندرت کی بہترین مثال پیش کی ہے۔ محسن کے قصیدہ کی اس تشبیہ کا ماحول اور فضا خالص ہندوستانی ہے۔ محسن نے قصیدے کی تشبیہ میں نئی طرز اختیار کی اور ہندوؤں کی رسوم، عقائد، مقدس مقامات اور تہواروں کا ذکر کیا۔ اس لیے قصیدے کے تشبیہ پر اعتراضات بھی ہوئے، حالانکہ وہ اعتراضات بے جا تھے۔ عربی اور فارسی شعر اپنا زور کمال دکھانے کے لیے اس سے قطع نظر کہ اصل موضوع سخن کیا ہے، قصیدے کی تشبیہ میں مختلف مضامین اور مختلف مطالب و مفہام بیان کرتے رہے ہیں۔ اساتذہ نے تشبیہ میں تخصیص مضامین کی کوئی قید نہیں رکھی۔ غالب نے بھی حضرت علی کی شان میں ایک قصیدے کی ابتدا بت اور برہمن کے ذکر سے کی ہے۔ امیر مینائی نے محسن کا کوروی پر ہونے والے اعتراضات کا جواب دیتے ہوئے لکھا تھا کہ مضامین تشبیہ کے مخصوص نہیں ہیں اور نہ کچھ اس مناسبت کی قید ہے کہ حمد و نعت و منقبت میں قصیدہ ہو تو تشبیہ میں بھی اس کی رعایت رہے۔

اس قصیدے کی تشبیہ خاصی طویل ہے اس لیے شاعر نے تفصیل سے اور مختلف انداز اور اسلوب سے بادل، بارش اور بجلی کا بیان کیا ہے۔ ابر و باران کے ذکر کے ساتھ گل و گلزار کا بیان بھی تفصیل سے ملتا ہے۔ مناظر کا دلکش اظہار اس تشبیہ کا نمایاں وصف ہے۔ تشبیہ کے ابتدائی اشعار پڑھ کر اندازہ ہوتا ہے کہ شاعر کو منظر نگاری پر کس درجہ عبور ہے۔ منظر کشی اور پیکر تراشی کے بہترین اور اعلیٰ نمونے محسن کا کوروی نے اس قصیدے میں پیش کیے ہیں:

ہمزباں وصف چمن میں ہوئے سب اہل چمن
طوطیوں کی ہے جو تضمین تو بلبل کی غزل
جگنو پھرتے ہیں جو گلبن میں تو آتی ہے نظر
مصحف گل کے حواشی پہ طلائی جدول
شاخ پر پھول ہیں جنبش میں زمیں پر سنبل
سب ہوا کھاتے ہیں گلشن میں سوار و پیدل

محسن کا کوروی نے یوں تو تشبیہ میں جا بجا منظر نگاری کے دلکش نمونے پیش کیے ہیں لیکن مندرجہ ذیل شعر میں منظر نگاری کو درجہ کمال تک پہنچا دیا ہے۔ شعر دیکھیے:

کبھی ڈوبی کبھی اچھلی مہ نو کی کشتی
بحرِ اخضر میں تلاطم سے پڑی ہے ہلچل

جب آسمان میں بادل چھائے ہوتے ہیں تو چاندان میں روپوش ہوتا ہے اور پھر اس جگہ ظاہر ہوتا ہے جہاں افق صاف ہوتا ہے اور چاند کا عکس دریا کے پانی میں نظر آتا ہے۔ دریا کے پانی میں اضطراب ہوتا ہے۔ شاعر نے چاند کے بادلوں میں روپوش ہونے اور ظاہر ہونے کو کشتی کے ڈوبنے اور اچھلنے سے تعبیر کیا ہے اور دریا کے پانی کے اضطراب کا سبب اسے ہی بتایا ہے۔ منظر نگاری میں شاعر نے رعایت لفظی اور رعایت معنوی کا

خوبصورت استعمال کیا ہے۔ شاعر نے اس قصیدے میں رعایتوں سے خوب کام لیا ہے۔ مندرجہ ذیل شعر کو دیکھیں جس میں کالی گھٹاؤں کی رعایت سے شاعر کہتا ہے کہ تاحد نظر کالی گھٹائیں ہی نظر آتی ہیں ایسا معلوم ہوتا ہے کہ ساری دنیا پر بتوں کی حکمرانی ہو:

کالے کوسوں نظر آئی ہیں گھٹائیں کالی
ہند کیا ساری خدائی میں بتوں کا ہے عمل

محسن کا کوروی کے اس قصیدے اور خاص طور پر اس کی تشبیہ میں سادگی اور روانی اس کی بنیادی خصوصیات ہیں۔ انداز بیان بالکل فطری ہے۔ کہیں تصنع نہیں جھلکتا۔ ان کا انداز بیان، ان کی زبان منفرد ہے۔ ہندی اور عربی و فارسی الفاظ کی آمیزش برجستہ اور بر محل کرتے ہیں۔ محسن کا کوروی کی یہ تشبیہ شاعرانہ لطافت، خوبصورت تلمیحات، نادر تشبیہات و استعارات، نئی نئی تراکیب، پیکر تراشی اور عربی، فارسی کے ساتھ ہندی لفظیات کی دلکش آمیزش کے سبب غیر معمولی اہمیت کی حامل ہو گئی ہے۔ اس کے علاوہ شاعر نے خوبصورت تشبیہوں اور استعاروں کے ذریعے تشبیہ کو انتہائی دلکش اور خوش رنگ بنا دیا ہے۔ تشبیہ اور استعارے کے چند نمونے دیکھیے:

شب دہجور اندھیرے میں ہے بادل کے نہاں
لیلیٰ محمل میں ہے ڈالے ہوئے منہ پر آنچل
آتش گل کا دھواں بام فلک پر پہنچا
جم گیا منزل خورشید کی چھت میں کاجل
جس طرف دیکھیے نیلے کی کھلی ہیں کلیاں
لوگ کہتے ہیں کہ کرتے ہیں فرنگی کونسل

محسن کا کوروی نے تشبیہ کو گریز سے اس خوبصورتی سے جوڑا ہے کہ احساس ہی نہیں ہوتا۔ ربط و تسلسل میں ذرا بھی کمی واقع نہیں ہوتی۔ زبان اور فکر کا تسلسل نہیں ٹوٹتا۔ مندرجہ ذیل شعر سے محسن گریز کی طرف بڑھتے ہیں اور مدح کا آغاز کرتے ہوئے معراج رسول ﷺ کا بیان کرتے ہیں:

گرتے پڑتے کہاں مستانہ کہاں رکھا پاؤں
کہ تصور بھی جہاں جا نہ سکے فرق کے بل
یعنی اس نور کے میدان میں پہنچا کہ جہاں
خرمن برق تجلی کا لقب ہے بادل
تار باران مسلسل ہے ملائک کا درود
بہر تسبیح خداوند جہاں عزوجل
کہیں طوبیٰ کہیں کوثر کہیں فردوس بریں
کہیں بہتی ہوئی نہر لبین و نہر عسل
کہیں جبریل حکومت پہ کہیں اسرافیل

کہیں رضواں کا کہیں ساقی کوثر کا عمل
کنز مخفی کے کسی سمت نہاں تہ خانے
اک طرف مظہر قدرت کے عیاں شیش محل

محسن نے اس قصیدے کی تشبیہ میں ہندوستانی کلچر اور جغرافیہ کا نقشہ کھینچا ہے جو نعت کے مضمون کے ساتھ بالکل نیا تجربہ تھا۔ انہوں نے ہندو یومالائی عناصر اور تہذیب سے بھی خوب استفادہ کیا ہے۔ ان کی نعتوں میں جہاں ان کا مدوح قرآن و احادیث کی روشنی میں اپنے متصفہ تقدس و احترام کے ساتھ جلوہ گر ہوتا ہے وہیں ان کی نعتوں میں ہندوستانی کلچر اور یہاں کی مذہبی علامت کو بھی استعمال کیا ہے اور علامت در علامت کی مثالیں قائم کی ہیں۔ اپنے قصیدہ ”مدح خیر المرسلین“ میں بڑی خوبی اور خوش اسلوبی سے اپنی فنی و فکری مہارت کا ثبوت نعت جیسی محتاط صنف کے بیان میں دیا ہے وہ محسن کا کمال اور انفرادیت ہے۔ محسن کا کوروی کا یہ قصیدہ ادب میں بہت اہمیت کا حامل ہے اور اسی قصیدہ نے انہیں شہرت دوام بخشی ہے۔ اس میں خالص ہندوستانی زبان اور جغرافیہ کی عکاسی نظر آتی ہے۔ محسن نے اس قصیدے کے تشبیہ میں جس خوبصورتی سے ہندوستانی تہذیب اور مذہبی علامتوں کو نعت کے مضمون میں پیش کر دیا ہے، وہ واقعتاً اپنے آپ میں بے مثل کا نامہ ہے جسکی نظیر کم از کم نعت گوئی کی تاریخ میں نہیں ملتی۔

اپنی معلومات کی جانچ:

- 1- محسن کا کوروی کی پیدائش کب اور کہاں ہوئی؟
- 2- محسن کا کوروی کا انتقال کب اور کہاں ہوا؟
- 3- محسن کا کوروی کے والد کا نام کیا تھا؟
- 4- محسن کا کوروی کے شامل نصاب قصیدے کا عنوان کیا ہے؟
- 5- محسن کا کوروی کس پیشے سے وابستہ تھے؟

10.3 اکتسابی نتائج

اس اکائی کا مطالعہ کرنے کے بعد آپ نے درج ذیل باتیں سیکھیں:

- ☆ محسن کا کوروی کے حالات زندگی کے متعلق معلومات حاصل کی۔
- ☆ نعتیہ قصیدے کی خصوصیت کے بارے میں معلومات حاصل کی۔
- ☆ محسن کا کوروی کی قصیدہ نگاری کی خصوصیات سے واقفیت حاصل کی۔
- ☆ محسن کا کوروی کی تصنیفات کے بارے میں معلومات حاصل کی۔
- ☆ ان کے قصیدے ”مدح خیر المرسلین“ کا تجزیاتی مطالعہ کیا۔

10.4 کلیدی الفاظ

الفاظ	:	معنی
گوکل	:	کرشن جی کی جائے پیدائش

یورش	:	حملہ
لات و ہبل	:	بتوں کے نام
شب دہجور	:	اندھیری رات، اماوس کی رات جس میں چاند نظر نہیں آتا
محمل	:	اونٹ کا کچا وہ
تموج	:	لہر، حرکت، (مجازاً) اضطراب، ہلچل
برق	:	بجلی، آسمانی بجلی
چرخ	:	آسمان
امل	:	امید، خواہش
شمشاد	:	ایک خوش قامت درخت
شہلا	:	مائل بہ سرخی سیاہ آنکھ،
احول	:	بھینگا ہونا، ایک کو دود کیھنے والی آنکھ
ملار	:	برسات کے موسم کا ایک گیت
مختل	:	خلل سے بھرا ہوا، پریشان
پرتو	:	عکس
صیتل	:	صفائی، چمک دمک، زنگ اور تیرگی سے صاف کیا گیا
اتل	:	فقیروں اور سنیاسیوں کے رہنے کی جگہ
دشت و جبل	:	جنگل اور پہاڑ
لبن	:	دودھ
عسل	:	شہد
کنز	:	خزانہ
تذریہ	:	پاکیزگی، عیبوں سے پاک کرنا

10.5 نمونہ امتحانی سوالات

10.5.1 معروضی جوابات کے حامل سوالات:

- 1- محسن کا کوروی نے کس عمر میں شاعری کا آغاز کر دیا تھا؟
- 2- محسن کا کوروی کا پہلا قصیدہ کون سا ہے؟
- 3- محسن کے کلیات میں کتنے نعتیہ قصیدے ہیں؟

- 4- تشبیب کسے کہتے ہیں؟
- 5- محسن کا کوروی نے کس عمر میں شاعری کا آغاز کیا؟
- 6- محسن کا کوروی نے شاعری میں کس سے اصلاح لی؟
- 7- محسن کا کوروی کے دادا کا نام کیا تھا؟
- 8- محسن کا کوروی نے خواب میں کس کی زیارت کی؟
- 9- قصیدہ ”مدح خیر المرسلین“ کس سنہ میں لکھا گیا؟
- 10- محسن کا کوروی کا انتقال کہاں ہوا؟

10.5.2 مختصر جوابات کے حامل سوالات:

- 1- محسن کا کوروی کی ابتدائی تعلیم پر مختصر نوٹ لکھیے۔
- 2- محسن کا کوروی کی قصیدہ گوئی پر روشنی ڈالیے۔
- 3- شامل نصاب قصیدے میں تشبیہ سے متعلق اشعار پر اپنے خیالات کا اظہار کیجیے۔
- 4- محسن کا کوروی کی نعت گوئی کا جائزہ لیجیے۔
- 5- محسن کا کوروی کی نگاری کی اہم خصوصیات بیان کیجیے۔

10.5.3 طویل جوابات کے حامل سوالات:

- 1- محسن کا کوروی کے حالات زندگی پر ایک تفصیلی نوٹ لکھیے۔
- 2- محسن کا کوروی کی شاعرانہ عظمت پر اظہار خیال کرتے ہوئے ان کی قصیدہ نگاری پر روشنی ڈالیے۔
- 3- قصیدہ ”مدح خیر المرسلین“ کی تشبیب کا تجزیہ اپنے لفظوں میں کیجیے۔

10.6 مزید مطالعے کے لیے تجویز کردہ کتابیں

- 1- اردو قصیدہ نگاری کا تنقیدی جائزہ ڈاکٹر محمود الہی
- 2- نغان محسن محسن کا کوروی
- 3- صبح تجلی محسن کا کوروی
- 4- گلہ سہ محسن کا کوروی کریمی پریس لاہور (1931)
- 5- اردو میں قصیدہ نگاری ڈاکٹر ابو محمد سحر
- 6- اردو قصیدہ اُم ہانی اشرف
- 7- قصیدہ نگاری کا فن اور اردو قصیدہ نگاری ڈاکٹر ایم۔ کمال الدین

بلاک III : مرثیہ کافن اور اہم مرثیہ گو شعرا

اکائی 11: مرثیہ فن اور روایت

اکائی کے اجزا	
تمہید	11.0
مقاصد	11.1
مرثیہ کافن	11.2
مرثیے کے اجزائے ترکیبی	11.2.1
چہرہ	11.2.2
سراپا	11.2.3
رخصت	11.2.4
آمد	11.2.5
رجز	11.2.6
رزم	11.2.7
شہادت	11.2.8
بین	11.2.9
مرثیے کی ادبی اہمیت	11.3
تہذیبی اہمیت	11.4
مرثیوں میں رشتوں کی تہذیبی اہمیت	11.4.1
مرثیوں میں جمالیاتی اقدار	11.5
اعلیٰ اخلاقی اقدار	11.6
پیکر تراشی	11.7
مرثیے کا آغاز	11.8

دکن میں مرثیے کی روایت	11.8.1
شمالی ہند میں مرثیے کی روایت	11.8.2
لکھنؤ میں مرثیہ نگاری	11.9
مرثیے کا دور تعمیر	11.9.1
مرزا دبیر	11.10
میر انیس	11.11
میر انیس کے بعد	11.12
جدید مرثیہ	11.13
اکتسابی نتائج	11.14
کلیدی الفاظ	11.15
نمونہ امتحانی سوالات	11.16
11.16.1 معروضی جوابات کے حامل سوالات	
11.16.2 مختصر جوابات کے حامل سوالات	
11.16.3 طویل جوابات کے حامل سوالات	
مزید مطالعے کے لیے تجویز کردہ کتابیں	11.17

11.0 تمہید

مرثیہ اردو کی ایک مقبول صنف ہے جس کا شمار شاعری کی مقبول و معروف موضوعی اصناف میں ہوتا ہے۔ زمانہ قدیم میں دو بیتی، مرثیہ، مثلث اور مخمس کے فارم میں بھی مرثیے رائج رہے۔ آج بھی غزل کے فارم کو شخصی مرثیوں کے لیے استعمال کیا جاتا ہے۔ مرثیہ کو مسدس کی معروف شکل میں سب سے پہلے سودا نے استعمال کیا انیس اور دبیر کے مرثیوں کی بے پناہ مقبولیت کے سبب مرثیوں کے ساتھ مسدس کی ہیئت مخصوص ہو گئی۔ مرثیہ کے موجودہ اجزائے ترکیبی میر ضمیر نے متعین کیے جن کی پابندی کی جاتی ہے۔ کبھی کبھی ان سے گریز بھی کیا گیا۔ وہ اجزایہ ہیں۔ چہرہ سراپا، رخصت، آمد رجز، رزم، شہادت اور بین۔ مرثیہ کی تہذیبی اور تمدنی اہمیت کے علاوہ اس کی ادبی اہمیت سے انکار نہیں کیا جاسکتا۔ مرثیہ کی مقبولیت کا راز جہاں مذہب سے وابستگی ہے وہیں تہذیبی، اخلاقی اور ادبی محاسن میں بھی مضمر ہے۔ اس کی مقبولیت کے کئی اسباب ہیں جن میں سے زیادہ موثر اور مقبول عام جذباتی اور مذہبی نوعیت ہے۔ مرثیہ گوئیوں خصوصاً انیس و دبیر نے اپنی بے پناہ تخلیقی قوت سے مرثیہ کو اعلیٰ و عظیم شاعری کی صف میں لا کھڑا کیا ہے، جس کی مثال عالمی ادب میں بھی نہیں مل سکتی۔ ان مرثیہ نگاروں نے انسانی رشتوں، جذبات و احساسات کی آفاقیت، جمالی اقدار اور شعر کے جملہ محاسن کو پیش نظر رکھا، جس کی وجہ سے ادبی ذوق کی بھی تسکین ہوتی ہے۔

اردو میں مرثیہ دکن کے صوفیائے کرام کی سرپرستی میں پروان چڑھا۔ اشرف بیابانی کی نوسر ہار (1503) کو مرثیہ کا نقطہ آغاز سمجھا جاتا

ہے۔ اس کے بعد شاہ برہان الدین جانم شاہ راجو قتال نے بھی مرثیے لکھے۔ محمد قلی قطب شاہ، غواصی اور وجہی کے یہاں بھی مرثیے ملتے ہیں۔ شمالی ہند میں مرثیہ نگاری کا آغاز روشن علی کے ”عاشور نامے“ سے ہوتا ہے۔ اس کے بعد فضل علی کی ”کربل کتھا“ کا نام آتا ہے جو نثر میں ہے۔ شمالی ہند کے مرثیہ نگاروں میں مسکین، محبت، بیکرنگ اور قائم وغیرہ نے بھی مرثیے لکھے۔ اٹھارویں صدی میں لکھے جانے والے مرثیے اپنے ارتقا کے ابتدائی مراحل کی نشان دہی کرتے ہیں۔ انیسویں صدی کا آغاز مرثیے کی ترقی کی نوید لاتا ہے۔ اس زمانے میں جن لوگوں نے مرثیے لکھے ان میں دلگیر، فصیح، خلیق اور ضمیر کے نام اہمیت رکھتے ہیں۔ ضمیر کے شاگرد پیر اور خلیق کے لڑکے انیس نے مرثیے کو بام عروج پر پہنچایا۔

11.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ اردو کی معروف و مقبول صنف مرثیہ سے واقف ہو سکیں گے۔
- ☆ مرثیے کے اجزائے ترکیبی کو سمجھ سکیں گے۔
- ☆ مرثیے کی تہذیبی اور تمدنی اہمیت کے علاوہ اس کی ادبی اہمیت سے واقف ہو سکیں گے۔
- ☆ دکن، شمالی ہند اور لکھنؤ میں مرثیہ نگاری کی روایت کا مطالعہ کر سکیں گے۔
- ☆ معروف مرثیہ نگار انیس اور دبیر کے مرثیوں کا مطالعہ کر سکیں گے۔

11.2 مرثیے کا فن

مسدس، مرثیے کی انتہائی ترقی یافتہ شکل ہے۔ ابتدا میں مرثیہ دو بیٹی، مثلث، مربع اور مخمس میں بھی لکھا گیا۔ سودا نے مرثیہ کو مسدس کی شکل میں روشناس کروایا۔ سودا سے قبل بھی مسدس کے فارم میں مرثیے لکھے گئے۔ میر تقی میر، سکندر پنجابی، احمد اور حیدر دکنی نے کچھ مرثیے مسدس ہی میں لکھے تھے۔ سودا کے بعد بھی مرثیے کے لیے دیگر بیٹیں استعمال کی گئیں۔ مثلاً غالب نے عارف کے مرثیے میں غزل کا فارم اختیار کیا۔ حالی نے غالب کا مرثیہ لکھا تو ترکیب بند میں اور اقبال نے والدہ کا مرثیہ مثنوی کی شکل میں لکھا۔ محمد علی جوہر، سیماب اکبر آبادی اور حفیظ جالندھری نے مرثیے کے لیے غزل، قطعات اور مخمس کی بیٹیں اختیار کیں۔ ان مثالوں سے یہ ثابت ہوتا ہے کہ مرثیے کے لیے کوئی ہیئت مخصوص نہیں، لیکن انیس اور دبیر کے مرثیوں کی مقبولیت کی وجہ سے مسدس کے فارم کو مرثیہ سے مخصوص سمجھا جانے لگا۔

11.2.1 مرثیے کے اجزائے ترکیبی:

مرثیہ چونکہ واقعات کو بلا پر مبنی ہے اس لیے اس میں واقعات کو بلا کی تفصیل بیان ہوتی ہے۔ مثلاً جاں نثاران حسین اور خانوادہ حسین کی سیرت و شخصیت، کردار، جذبات، احساسات، اعزہ سے رخصتی، میدان کارزار میں ان بے سروسامان فدائیان حسین کی آمد، آلات حرب، جنگ کا منظر، گھوڑوں کی تیزی، تلواروں و نیزوں کی چمک دمک، فرات کے کناروں پر یزیدیوں کے پھرے، پیاسوں کی شہادت اور پھر ان کی زخم خوردہ لاشوں پر بین وبکا وغیرہ۔ ان واقعات و بیانات میں ایک منطقی ربط و تسلسل قائم رکھنے کی خاطر مرثیے کے لیے آٹھ اجزائے ترکیبی وضع کیے گئے:

- | | | | |
|----------|-----------|-----------|---------|
| (1) چہرہ | (2) سراپا | (3) رخصت | (4) آمد |
| (5) رجز | (6) رزم | (7) شہادت | (8) بین |

مرثیے میں اجزائے ترکیبی کا یہ تعین استاد دیر میر ضمیر نے کیا۔ لیکن اس کی پابندی پوری طرح نہیں ہو سکی۔ خود ضمیر اور بعد میں انیس و دیر کے یہاں بھی اس کی پابندی نہیں ہو سکی۔ مثلاً مرزا سلامت علی دیر کا ایک مشہور مرثیہ ہے ”کس شیر کی آمد ہے کہ رن کانپ رہا ہے“۔ یہ مرثیہ ’آمد سے شروع ہوتا ہے۔

11.2.2 چہرہ:

مرثیے میں چہرہ ’قصیدہ کی تشبیہ کی طرح ہوتا ہے جس میں شاعر حمد، نعت، منقبت حضرت علیؑ و امام حسینؑ کے علاوہ مکہ سے سفر، سفر کے پُرخطر حالات، گرمی کا موسم، صبح کا موسم بیان کرتا یا پھر اپنی شاعرانہ عظمت، قادر الکلامی، شایانِ حسین ہونے پر فخر کا اظہار کرتا ہے۔ کبھی پیاس کی کیفیت بھی بیان کرتا ہے۔ عموماً موسم کے بیان میں گرمی کی شدت، صبح کا منظر، چڑیوں کی چچہاہٹ، شبنم کا پھولوں پر گہرا آبدار بن کر چمکنا وغیرہ قسم کے مناظر تشبیہ و استعارے اور صنائع بدائع کی زرتابی کے ساتھ قلم بند کرتے ہیں۔ انیس کے ایک مشہور مرثیے میں صبح کا منظر اس طرح بیان کیا گیا ہے:

وہ دشت، وہ نسیم کے جھونکے، وہ سبزہ زار پھولوں پہ جا بہ جا وہ گہر ہائے آبدار
اٹھنا وہ جھوم جھوم کے شاخوں کا بار بار بالائے نخل ایک جو بلبل تو گل ہزار
خواہاں تھے نخل گلشن زہرا جو آب کے
شبنم نے بھر دیے تھے کٹورے گلاب کے

11.2.3 سراپا:

عموماً یہ ایک طرح سے انصاری حسینی کا تعارف ہوتا ہے۔ کبھی کبھی لشکرِ یزید کے ساتھیوں کا بھی سراپا لکھا گیا ہے۔ سراپا لکھنے میں شاعر اپنا زور قلم صرف کر دیتا ہے، جس سے شاعر کی اپنی محبت و عقیدت کا بھرپور اظہار ہوتا ہے تو دوسری طرف باطل یعنی یزیدیوں سے تنفر کا احساس ہوتا ہے۔ سراپا بیان کرتے وقت تشبیہات و استعارات سے مدد لی جاتی ہے۔ صنائع بدائع کے خزانے لٹا دیے جاتے ہیں۔ دیر نے ایک مرثیے میں بالکل یہی علاحدہ انداز میں تصویر کشی کی ہے۔ ان کا کہنا ہے کہ وہ تشبیہ کہاں سے لاؤں جو حسنِ حسینی کی تابش کو سہا سکا۔ کہتے ہیں کہ رُخ کو آئینہ کہوں تو سمجھو کہ میں نے کچھ بھی ثنا نہیں کی، آنکھ کو زگس کہوں تو ان آنکھوں کے لیے کسر شان ہے کیونکہ زگس میں نہ پلکیں ہیں نہ پتلی نہ بصارت۔

آئینہ کہا رُخ کو تو، کچھ بھی نہ ثنا کی صنعت وہ سکندر کی، یہ صنعت ہے خدا کی
گر آنکھ کو زگس کہوں، ہے عین حقارت زگس میں نہ پلکیں ہیں، نہ پتلی نہ بصارت

11.2.4 رخصت:

میدانِ جنگ میں جانے کے لیے خیمہِ حسین سے ایک بعد دیگرے جانباڑ، سر پر کفن باندھ کر نکلتے ہیں تو خیمے میں مکیں، متعلقین اور مستورات انہیں بہ دل بریاں، بہ چشمِ گریاں، بہ لبِ لرزاں مگر بھرپور قوتِ ایمانی کے ساتھ رخصت کرتے ہیں۔ اہل خیمہ کو یقین ہے کہ یہ اب زندہ واپس نہیں آئیں گے۔ اس موقع پر وداع کرنے والے عزیزوں اور پیاروں کے جذباتِ محبت اور قوتِ ایمانی کے جو مرقعے مرثیوں میں کھینچے گئے ہیں وہ پڑھنے کے لائق ہیں۔

11.2.5 آمد:

میدان جنگ میں آمد کا منظر زیادہ طویل نہیں ہوتا۔ یہ بندرخصت اور رجز سے جڑا ہوا ہوتا ہے۔ کبھی کبھی آمد کے موقع پر گھوڑے کی تعریف بھی کی جاتی ہے۔

11.2.6 رجز:

عربوں میں رواج تھا کہ دو حریف جب میدان جنگ میں آمنے سامنے ہوتے تو جنگ شروع ہونے سے قبل ایک دوسرے کو لکارتے، اپنی اور اپنے آباؤ اجداد کی شجاعت، طاقت اور خاندانی عظمت، دین داری و قوت ایمانی وغیرہ کا ذکر کرتے تھے، جس میں جوش، غضب اور ولولہ ہوتا تھا۔ اس اظہار کو جو فصاحت و بلاغت کا موقع ہوتا ہے اصطلاحاً ”رجز“ کہتے ہیں۔ سبھی مرثیہ نگاروں نے اس حصے میں بلاغت و فصاحت کے دریا بہا دیے ہیں۔ انیس کے ایک مرثیے سے رجز کا ایک بند ملاحظہ ہو۔ یہ رجز حضرت امام حسینؑ کی زبانی ہے۔

دنیا ہو اک طرف تو لڑائی کو سر کروں آئے غضب خدا کا ادھر، رخ جدھر کروں
بے جبرئیل کار قضا و قدر کروں اُننگی کے اک اشارے میں شق القمر کروں
طاقت اگر دکھاؤں، رسالت مآب کی رکھ دوں زمین پہ چیر کے ڈھال آفتاب کی

11.2.7 رزم:

یہ مرثیے کا نہایت ہی اہم حصہ ہوتا ہے جس میں شاعر میدان جنگ کی تیاری، فوجوں کے ساز و سامان، گھوڑوں کی تعریف، ان کا غیض و غضب، براق کی سی تیز رفتاری، تلواروں کی چمک، نیزوں کی کڑک، سپاہیوں کی پھرتی، بے جگری سے لڑائی، جاں توڑ مقابلہ وغیرہ، ان تمام حالتوں اور کیفیتوں کو بڑی خوبی سے بیان کرتا ہے، جس سے اُس کی بلندی، خیال اور قوت اظہار کا پتہ چلتا ہے۔ یہ اشعار دیکھیے جن میں میدان جنگ کی تصویر ہو بہو سامنے آ جاتی ہے۔

نیزے ہلے، وہ چل گئیں چوٹیں کہ الاماں ہر طعن قہر کی تھی، قیامت کی ہر تنکاں
چنگاریاں، اڑیں جو سناں سے لڑیں سناں دو اڑدے گتھے تھے، نکالے ہوئے زباں
پھیلے شرر پرندوں کی جانیں ہوا ہوئیں شمعوں کی تھیں لویں کہ ملیں اور جدا ہوئیں

11.2.8 شہادت:

مرثیوں میں یہ حصہ بھی بڑا جاندار ہوتا ہے کیوں کہ اسی بیان پر بین کی شدت کا انحصار ہوتا ہے۔ اس حصے میں فوج حسینی کے شہید کی میدان میں جرات، بہادری اور فن سپاہ گری کے کمالات بیان کرتے ہوئے زخموں سے چور چور نڈھال ہو کر گر جانے اور شہادت پانے کا ذکر آتا ہے۔ یہ مرثیہ کا بڑا دل دوز حصہ ہوتا ہے۔ حضرت علی اکبر کی شہادت پر امام حسینؑ کا حال زار اور کیفیت انیس اس طرح بیان کرتے ہیں:

حضرت یہ کہتے تھے کہ چلا خلق سے پسر اتنی زباں ہلی کہ خدا حافظ اے پسر

بچی جو آئی، تھام لیا ہاتھ سے جگر انگڑائی لے کے رکھ دیا شہ کے قدم پہ سر
 آباد گھر لٹا شہ والا کے سامنے
 بیٹے کا دم نکل گیا بابا کے سامنے

11.2.9 بین:

مرثیہ کا آخری جزو بین ہوتا ہے، جس میں مجاہد کی شہادت اور لاش کو خیمے میں لانے، خواتین کے رنج و الم اور بین و بکا کے جذبات کی عکاسی کی جاتی ہے۔ یہی دراصل مرثیے کا مقصد و منشا ہوتا ہے۔ شاعر کا کمال یہ ہے کہ اس حصے کو اتنا پُر اثر اور جاندار بنادے کہ مجلس برپا ہو جائے۔

11.3 مرثیے کی ادبی اہمیت

کہنے کو مرثیہ شہدائے کربلا اور واقعات کربلا کے حالات بیان کرنے لکھا جاتا ہے، لیکن مرثیہ گو کی شانِ تخلیق اور قوتِ اظہار سے مرثیہ ایک ادبی شہکار بن جاتا ہے۔ اس ادبی شہکار میں وحدت میں کثرت کے جلوے نظر آتے ہیں۔ اس میں قصیدے کی شان و شکوہ، جلالت و بلاغت ہوتی ہے۔ مثنوی کی سادگی و سلاست اور قصہ پن، منظر نگاری، جذبات نگاری، واقعہ نگاری، کردار نگاری، سراپا نگاری، مکالمہ نگاری، محاکات کے جاندار وسیع و ہمہ گیر مرقعے نظر آتے ہیں۔ کردار نگاری میں عموماً انیس نے اس بات کا لحاظ رکھا ہے کہ مکالمے کردار سے مطابقت رکھتے ہوں۔ صغریٰ، سکینہ، عون و محمد بچے ہیں تو وہ بچوں کی سی باتیں کرتے ہیں۔ حضرت عباس غصہ و رجوان ہیں تو وہ جو شبلی گفتگو کرتے ہیں، عورتیں اپنے لب و لہجے روزمرہ و محاوروں کا استعمال کرتی ہیں۔ مرثیوں سے تشبیہ و استعارے کے خزانے میں بیش بہا اضافہ ہوا ہے۔ زندگی میں بعض مواقع آتے ہیں کہ آدمی کی قوت گویائی ساتھ نہیں دیتی۔ مرثیہ گو یوں نے ایسے نازک موقعوں پر الفاظ کے موتی لٹا دیے ہیں۔ حسن تعلیل کی ایک خوبصورت مثال دیکھیے:

پیاسی جو تھی سپاہِ خدا تین رات کی
 ساحل سے سر پچکتی تھیں موجیں فرات کی

صنعت غیر منقوط کی ایک دلچسپ مثال یہ ہے:

خُر حملہ ور ہوا کہ اسد حملہ ور ہوا وہ حملہ ور ادھر ادھر اسلام ور ہوا
 سرگرم معرکہ سرا اعدا اگر ہوا وہ گل کھلا کہ لالہ کہسار سر ہوا
 اہل حسد کو درس ادھر آہ آہ کا
 حورو ملک کو درد ادھر واہ واہ کا

11.4 تہذیبی اہمیت

آج بھی لکھنؤ دبستان کا ذکر آتا ہے تو وہاں کے عیش و عشرت، طوائف بازی، مرغ بازی، کبوتر بازی، کھیل کود میلے ٹھیلوں کا تذکرہ اس طرح آتا ہے جیسے لکھنؤ میں اور کچھ نہیں تھا سوائے بازار عیش کے۔ اسی اعتبار سے لکھنؤ کے شعری سرمایہ کو خارجیت سے مملو ہونے کا بہتان تراشا گیا ہے۔ پاکیزگی، درد مندی، دل سوزی جیسے وہاں کی شاعری میں عنقا ہو۔ لکھنؤ کا مذہبی ماحول مجلس عزا کی کثرت اور اس کے ساتھ عوام و خواص کی قدر دانی بھی

لکھنؤ کی تہذیب میں شامل ہے۔ مرثیہ نگاروں نے لکھنؤی تہذیب کی بہترین عکاسی کی ہے۔ وہاں آداب، اخلاق، رہن سہن، طور طریق، خواتین کے لباس، ان کی زبان، زیورات، لباس وغیرہ کی دلنشین اور دلچسپ تصویریں پیش کر دی ہیں؛ مثال کے طور پر دبیر کے مرثیے سے ایک بند پیش ہے جس میں بی بی کی سواری کا منظر کھینچا گیا ہے جس سے پتہ چلتا ہے کہ کیسی پوشاک تھی، کیسے زیور تھے اور کیسی سواری تھی۔

مری بی بی کی امیرانہ سواری ہوگی نائقے پر عرش کے مانند عماری ہوگی
مسند نور پہ کسریٰ کی وہ پیاری ہوگی گہنا سب تحفہ تو پوشاک بھی بھاری ہوگی

یہاں اضافہ کرنا ہے

11.4.1 مرثیوں میں رشتوں کی تہذیبی اہمیت:

مرثیہ انسانی رشتوں کی شاعری ہے۔ جب انسانی رشتے وجود میں آتے ہیں تو وہ کسی سماج، یا سوسائٹی کی ہیئت اجتماعی کا پتہ دیتے ہیں اور کسی بھی سماج میں جتنے زیادہ رشتے ہوں گے ان رشتوں کے درمیان حفظ مراتب کا جتنا تصور رہے گا اتنا ہی وہ سماج مہذب اور ترقی یافتہ کہلائے گا۔ اس کی وضاحت کے لیے یہ پہلو قابل غور ہے کہ مغرب میں اتنے رشتے نہیں ہوتے جتنے مشرق میں ہوتے ہیں۔ مغرب میں خاندان کا تصور محدود ہے ان کے پاس رشتوں کے لیے الفاظ بھی نہیں ہیں۔ ایک لفظ انکل، چچا، ماموں، پھوپھا، خالو سب کے لیے استعمال ہوتا ہے لیکن اردو میں ایسا نہیں ہے۔ یہاں ہر رشتہ کا بیان بھی ہے اس کی الگ معنویت بھی ہے اور رشتے کے اعتبار سے اس کا مرتبہ اور اس کی قدر کا تعین بھی ہے۔

شعر و ادب میں صرف ایک رشتہ جو یقیناً بہت اہم ہے بار بار آتا ہے یا مرکزی حیثیت رکھتا ہے اور وہ رشتہ عورت اور مرد کے درمیان جذبات کی بنیادوں پر مادی خواہشات کا رشتہ ہوتا ہے۔ یہ رشتہ عشق ہے، عاشقی ہے، محبوب ہے، محبوبہ ہے لیکن اس سے قطع نظر دوسرے رشتے مشکل سے نظر آتے ہیں۔ عالمی ادب کے شاہکاروں میں بھی فردوسی اپنے شاہنامہ میں شجاعت و بہادری کے قصے بیان کر کے، صرف باپ بیٹے کے رشتے تک محدود رہ گیا۔ یہ فخر و امتیاز، ہندوستان کی دو عظیم رزمیہ شاعری کے شاہکاروں، ”رامائن“ اور ”مہا بھارت“ کو حاصل ہوا۔ بھائی کی بھائی سے محبت (رام، لکشمن، بھرت) (یدو شتر، ارجن، بھیم) پھر ماں کی اطاعت، باپ کی اطاعت، سوتیلی ماں کے جذبات اور لڑکے کی فرمانبرداری کے واقعات ملتے ہیں۔ ان دونوں عظیم کارناموں میں بھی ہر سن و سال کے افراد نہیں ملتے۔ ان میں بچے نہیں ہیں، کوئی چھوٹی لڑکی نہیں ہے۔ اور اسی کے ساتھ بہت سارے رشتے جیسے پھوپھی، چچی، ان کا کوئی تصور ان عظیم کارناموں میں بھی نہیں ملتا۔ دوستی اور دوستی کی بنیاد پر رشتے کی استواری کا کوئی تصور تفصیل سے اور واقعات کی نزاکت کے ساتھ کم ملتا ہے۔ یہ درست ہے کہ کچھ کردار ہیں لیکن یہ اپنے رشتوں کی تمام تر عظمتوں عقیدتوں اور وابستگیوں کو سامنے نہیں لاتے۔

اردو مرثیوں میں یہ تمام رشتے موجود ہیں۔ ایک خاندان ہے جس میں بیمار بیٹی سے بچھڑنے کی کیفیت بھی ملتی ہے۔ تقاضائے بشریت کے مطابق اس کا ساتھ چلنے پر اصرار بھی اس طرح نظر آتا ہے کہ

میں یہ نہیں کہتی کہ عماری میں بٹھا دو بابا مجھے فضہ کی سواری میں بٹھا دو

رشتوں کی نزاکت اور سن و سال کے اعتبار سے ان کا رابطہ و وابستگی، تعلق خاطر اور ان کی باہمی محبتیں، ان کا انفرادی تشخص، انہیں ہی کے مرثیہ ”جب کربلا میں داخلہ شاہ دیں ہوا“ میں دیکھا جاسکتا ہے۔ رشتوں میں نازک مرحلہ اس وقت آتا ہے جب دو چاہنے والے برابر کی حیثیت رکھتے

ہیں۔ ان میں تصادم بھی نہ ہو اور مراتب کا لحاظ بھی ہو۔ اس لیے کہ عام طور پر لوگ یہی کہتے اور سمجھتے ہیں کہ اس میں تصادم کیسے نہیں ہوگا۔ لیکن مرثیوں کی دنیا کچھ اور کہتی ہے۔ حضرت علی اکبر کو ان کی پھوپھی نے پالا ہے اور پالنے والی کا مرتبہ ماں کے برابر ہوتا ہے۔ دوسری طرف ان کی والدہ گرامی کا حق ہے! لیکن پھوپھی اور ماں دونوں کے رشتوں کا توازن برقرار رکھا گیا ہے۔

ایک موقع اور ہے۔ ماں کم عمری میں بچوں کی نفسیات سے باخبر ہے۔ بچے جوش و ولولہ حوصلہ اور عزم رکھتے ہیں وہ خاندانی شرف اور امتیاز کی بنا پر یہ چاہتے ہیں کہ ان کی شجاعت و بہادری کے اعتراف میں انہیں اپنے نانا اور دادا کا منصب ملے۔ لیکن بہادر ماں انہیں دل شکستہ بھی نہیں ہونے دینا چاہتی اور ساتھ ہی ساتھ بچوں کو سمجھاتی بھی ہے۔ بھائی کے استحقاق کا خیال بھی ہے۔ موقع وہ ہے کہ حضرت عباس کو منصبِ علمداری عطا ہو چکا ہے اور حضرت عون و محمد کو اس کا ملال ہے۔ ان کا خیال ہے کہ انہیں علم ملنا چاہیے۔ صرف ایک بند درج کیا جاتا ہے :

عمریں قلیل اور ہوں منصبِ جلیل اچھا نکالو قد کے بھی بڑھنے کی کچھ سبیل
ماں صدقے جائے گرچہ یہ ہمت کی ہے دلیل ہاں اپنے ہمسوں میں تمہارا نہیں عدیل
لازم ہے سوچے، غور کرے، پیش و پس کرے
جو ہو سکے نا، کیوں بشر اس کی ہوس کرے

یہ جو مثالیں پیش کی گئیں اور جن انسانی رشتوں کا ذکر کیا گیا، وہ سارے رشتے عالمی ادب کی کسی صنف میں ایک جگہ نہیں ملتے۔ اردو میں بھی مرثیہ کے علاوہ رشتوں کی یہ تفصیلات اور کسی صنف میں نہیں ہیں۔ اس لیے کہ غزل کا عاشقانہ مزاج، قصیدہ کی دربارداری اور مثنوی کا داستانی رنگ، سماجیات کے اس نازک پہلو کا متحمل نہیں ہو سکتا تھا۔ مگر مرثیے میں وہ سارے انسانی اقدار موجود ہیں جو کاروانِ تہذیب کو آگے بڑھاتے ہیں۔ کیا مجال کہ مرثیہ نگار کے قلم کو ہلکی سی لغزش بھی ہو جائے۔ مرثیے کی اہمیت اور انفرادیت کے اسباب میں سے یہ بھی ایک سبب ہے کہ مرثیہ نگار اپنے اوپر خوبصورت تہذیبی پابندیاں عائد کر لیتا ہے اور پھر ان کے حصار سے باہر قدم نہیں نکالتا۔

11.5 جمالیاتی اقدار

عام طور سے مرثیوں کی مقدس المناک فضا میں ان جمالیاتی قدروں کی گنجائش نہیں ہوتی جو غزل یا عشقیہ مثنویوں میں دکھائی دیتی ہے۔ لیکن مرثیہ نگاروں نے جناب قاسم اور حضرت کبریٰ کی شادی کے واقعہ کا سہارا لیتے ہوئے اتنی صحت مند بالیدہ اور خوبصورت تصویریں پیش کی ہیں کہ جن سے تزکیہ نفس اور قلب کی منزلیں طے ہوتی نظر آتی ہیں۔ اس سلسلے میں کئی مرثیے ہیں بالخصوص:

پھولا شفق سے چرخ پہ جب لالہ زار صبح

شہرت رکھتا ہے۔ اپنی بات کی وضاحت کے لیے ایک بند بھی درج کیا جاتا ہے۔ جناب قاسم میدانِ جنگ میں جانے کے لیے اپنی زوجہ فاطمہ کبریٰ کے پاس رخصت ہونے آتے ہیں۔ فرماتے ہیں:

گھونگھٹ ہٹا کے ہم کو دکھا دو تو رخ کا نور پاس اب نہ آسکیں گے کہ ہوتے ہیں تم سے دور
آنکھوں پہ ہیں ہتھیلیاں رقت کا ہے ونور زگس کے پھول ہاتھوں سے ملنا یہ کیا ضرور

جینے کی اب خوشی چمن دل سے فوت ہے
بلبل جو گل کی شکل نہ دیکھے تو موت ہے

11.6 اعلیٰ اخلاقی اقدار

مرثیوں کی دنیا میں ایک خاندان اور وسیع تر سماج کی تشکیل کرنے والے انسانی رشتوں کے ان تصورات سے یہ نکتہ سامنے آتا ہے کہ ایک تہذیب یافتہ اور مہذب سوسائٹی اس باہمی ارتباط اور رشتوں کی نزاکت کی بنیاد پر جن اعلیٰ اخلاقی اقدار کی حامل اور امین ہوتی ہے دراصل وہی اخلاقیات کا روشن ترین باب ہیں۔ ان رشتوں میں جو کردار سامنے آتے ہیں ان میں جناب حبیب ابن مظاہر حضرت زہیر ابن قین اور وہ گناہ مسافر جو مرثیے۔

جب نوجواں پسر شہ دیں سے جدا ہوا

میں نظر آتا ہے رشتوں کی اخلاقی فضا کو بلندیاں عطا کرتا ہے۔

مرثیے کی اہمیت اور مقبولیت میں جہاں انسانی رشتہ اہم ترین حیثیت رکھتا ہے وہیں مرثیوں میں اخلاقی مضامین اور بلندیاں اس طرح سامنے آتی ہیں کہ رہتی دنیا تک وہ کسی بھی مہذب سماج کے لیے مشعل راہ ہو سکتی ہیں۔ یہ اخلاقیات ایک طرف تو شاعر کے بیان سے ظاہر ہوتی ہے مثلاً میرا نہیں لکھتے ہیں :

نیک و بد عالم میں تامل نہیں کرتے عارف کبھی اتنا بھی تجاہل نہیں کرتے

خاروں کے لیے رخ طرف گل نہیں کرتے تعریفِ خوش الحانی بلبل نہیں کرتے

خاموش ہیں گو شیشہء دل چور ہوئے ہیں

اشکوں کے ٹپک پڑنے سے مجبور ہوئے ہیں

کہیں کہیں براہ راست اخلاقیات کا بیان ہے۔ اس سلسلہ میں مندرجہ ذیل مرثیے جن کے مطلعے یہ ہیں :

ع جب خاتمہ بنجیر ہوا ، فوج شاہ کا

ع جب زلف کو کھولے ہوئے لیلائے شب آئی

ع جب قطع کی مسافتِ شب آفتاب نے

دیکھے جاسکتے ہیں۔ خصوصیت سے ایک بند امام عالی مقام کے رجز سے پیش کیا جاتا ہے :

خوشبو کا اپنی گل نے کیا ہے کبھی بیان شیریں لبوں میں شکر کبھی ہوتی ہے عیاں

کھلتی ہے آپ مشک کی بو وقت امتحان کتنا جھکا ہے اتنی بلندی سے آسماں

سایہ بڑا ہے تجھ سے بگولا دراز ہے

البتہ خاکسار جو ہے سرفراز ہے

اخلاقیات کے سلسلے میں اس نکتہ کی وضاحت ضروری ہے کہ انحراف پسندی یا آج کی سیاسی اصطلاح میں ”دل بدلو“ ہونا یا اپنی جماعت کو چھوڑ کر دوسرے کی جماعت میں شامل ہونا اچھا نہیں سمجھا جاتا۔ مرثیے نے بتایا کہ جب عرفان حق ہو جائے تو باطل سے منہ پھیر لینا اور حق کی طرف آنا ہی بڑا کارنامہ ہے۔

چنانچہ حضرت ۷۰ کا کردار اور ان پر لکھے گئے مرثیے اس کے بہترین ترجمان ہیں۔ چنانچہ مولانا کا مرثیہ:
 ”مجلس افروز ہے مذکور وفاداری کُر“

یا انیس کا مرثیہ: ”بخدا فارس میدان تہور تھا کُر“

دیکھے جاسکتے ہیں۔

عام طور سے مرثیوں کے بارے میں یہ خیال ہے کہ ان میں صرف رونے زلانے کا تصور ہے۔ حزن و ملال کی فضا ہے۔ آنسوؤں کے چراغ روشن ہیں۔ اس فضا میں نہ صلابت کا امکان ہے نہ مقاومت کا موقع ہے اور نہ لڑنے اور شکست دینے کی جرات ہے، لیکن یہ سارے خیالات غلط فہمی پر مبنی ہیں۔ بے شک اردو مرثیے کی پانچ سو برس کی تاریخ میں واقعات کربلا کی اثر پذیریری اور اس کا اعلان کہ ہم اس معرکہ عشق و باطل میں حق کے طرفدار ہیں، مختلف انداز سے نواسہ رسولؐ کی شہادت پر اظہار رنج و غم کرنا اور مقامی عناصر کے پس منظر میں یہ ہندوستانیوں کے شعور کے ساتھ واقعات کربلا کو مذہبی اقدار کے ساتھ سامنے لانا، مرثیہ نگاروں کا طرہ امتیاز رہا ہے۔

لیکن اس کا ہرگز یہ مطلب نہیں ہے کہ مرثیہ میں صلابت، عزم و ہمت اور شجاعت کی وادی خاوار میں اپنی آبلہ پائی سے کانٹوں کو سرخرو کرنے کا جذبہ نہیں رہا ہے۔ انیسویں صدی تک کے مرثیہ نگاروں نے بالخصوص انیس و دہیر، مولانا وحید نے رجز، گھوڑے کی تعریف، تلوار کی تعریف، فنون جنگ کے اظہار، معرکہ آرائی کی تفصیلات پیش کر کے مرثیے کو صرف رونے زلانے کی حد تک محدود نہیں رکھا۔

لیکن دور حاضر میں جوش ملیح آبادی، آل رضا، جمیل مظہری، امید فاضلی، وحید اختر، یہ کچھ نام ہیں جنہوں نے مرثیہ کو باطل کے سر پر چمکتی ہوئی شمشیر بنا دیا۔ اب آج کا شاعر یہ لکھتا ہے کہ امام عالی مقام کے پیغام حق کو اس لیے کوئی نہیں روک سکتا کہ ایسی زنجیر ایجاد ہی نہیں ہوئی جو پھولوں کی خوشبو کو اسیر کر سکے اور ایسی کوئی شمشیر نہیں ہے جو بجلی کی تڑپ کو کاٹ سکے۔ جوش ملیح آبادی کے کچھ اور اشعار درج کیے جاتے ہیں:

تھیں بہتر خونچکاں تیغیں حسینی فوج کی اور صرف اک سید سجاد کی زنجیر تھی
 اتنی تیغوں کی رہی دل میں نہ تیرے یاد بھی حافظے میں صرف ایک زنجیر باقی رہ گئی
 ہے دنیا تیری نظیر شہادت لیے ہوئے اب تک کھڑی ہے شمع ہدایت لیے ہوئے
 نظیر اے زندگی! جلال شہ مشرقین دے اس تازہ کربلا کو بھی عزم حسین دے

مولانا محمد علی جوہر کا بھی زبان زد خاص و عام ایک شعر ملاحظہ ہو:

قتل حسین اصل میں مرگ یزید ہے اسلام زندہ ہوتا ہے ہر کربلا کے بعد

در اصل یہ اقبال کا فیضان ہے جنہوں نے کربلا کے اس رخ کی طرف بہت پہلے اشارہ کیا تھا۔

صدق خلیل بھی ہے عشق، صبر حسین بھی ہے عشق، معرکہ وجود میں بدرو کھین بھی ہے عشق
 دور حاضر کے تمام مرثیہ لکھنے والے کربلا کو عزم و عمل اور جبر کے مقابلے میں صبر کا استعارہ سمجھتے ہیں اور حق و باطل کی آویزش میں
 راہ حق کی طرف بڑھنے کے لیے کربلا سے سبق حاصل کرتے ہیں۔ یہاں صرف دو نکات کی طرف توجہ دلانا ہے جن سے مرثیہ کی اہمیت اور مقبولیت
 روشن ہوتی ہے۔ ان میں سے پہلا نکتہ ہے عالمی ادب میں فطرت کا تصور مغرب میں فطرت خدا ہے (Wordsworth) اور یا پھر فطرت بے رحم
 ہے۔ کچھ بھی ہوا کرے وہ بے نیاز ہے۔ Mathew Arnold لکھتا ہے:

"Men may come and men may go, but I go on forever"

لیکن مرثیوں کی دنیا میں فطرت ایسے انسانوں کی محکوم ہے جو اللہ کے منتخب بندے ہیں۔ صرف تین شعر ملاحظہ ہوں:
پیا سی جو تھی سپاہ خدا تین رات کی ساحل سے سرچلکتی تھیں موجیں فرات کی

دریا جو دور، پیاس میں تھا شہ کی فوج سے منہ پر طمانچے مارتا تھا ضرب موج سے

خواہاں تھے نخل گلشن زہرا جو آب کے شبنم نے بھر دیئے تھے کٹورے گلاب کے
یہاں فطرت بے رحم نہیں ہے وہ اعلیٰ ترین انسانوں کی عظمت کا اعلان کرتی نظر آتی ہے۔

11.7 پیکر تراشی

مرثیوں کی دنیا میں جہاں پیکر تراشی بھی ہے صورت گری بھی ہے، بلندی تخیل بھی ہے اور اس کا اعلان بھی ہے کہ لفظ کا جادو بے جان اشیا کو پیکر عطا کرتا ہے اور انہیں متحرک بنا دیتا ہے۔ صنایعی خیال کو حسن عطا کرتی ہے اور وہ مہذب کلامی، تشبیہ، استعارہ، کنایہ اور، تچنیس کے تمام اقسام اور مروجہ لفظی اور معنوی صنعتیں مراٹی میں ملتی ہیں جو ان کی تخلیق و تزئین میں نمایاں کردار ادا کرتی ہیں۔

آخری پہلو یہ بھی قابل غور ہے کہ یہ عالمی ادب میں واحد صنف ہے جہاں موضوعات مذہب کا رنگ لیے ہوئے ہیں مگر دوسرے مذہب کے ماننے والے صنف مرثیہ سے نہ صرف یہ کہ دلچسپی رکھتے ہیں بلکہ اس صنف میں طبع آزمائی بھی کرتے ہیں۔

اور وہ لوگ جو مذہباً عقیدتاً مسلمان نہ تھے انہوں نے بھی مرثیے لکھے اور بڑی شان سے لکھے۔ تقریباً پانچ سو مرثیہ نگاروں میں سو مرثیہ نگار غیر مسلم ہیں۔ ان میں سیوا، کشن پرشاد، شاد، الفت رائے الفت، کنور سین مضر، مہاراجہ کلیان سنگھ، مکھن لال مکھن، راجہ بلوان سنگھ والی بنارس، روپ کماری یا منی لال جوان، چھنوالال دگیور، اور ڈاکٹر بھونی لال وحشی مظفر پوری کے نام نامی اہم ہیں۔ صرف کچھ مثالیں اشارہ پیش کی جا رہی ہیں۔ ان کے مرثیوں میں بھی وہ سارے اجزا موجود ہیں جنہوں نے مرثیہ کو انفرادیت عطا کی ہے مثلاً روپ کماری کہتی ہیں:

ملا ہے پوت کب ایسا جگت میں ماؤں کو غلامی فخر کرے جن کی سوراؤں کو

خوشی سے جھیلا زمانہ کی سب بلاؤں کو پسند حق نے کیا آپ کی اداؤں کو

حضور راکب دوش نبی جھبی تو ہوئے

کئے کلام جو اعلیٰ علی جھبی تو ہوئے

منی لال جوان کا ایک شعر ملاحظہ ہو:

نظر سے آگ برستی ہے لو نکلتی ہے

ہوا بھی ساتھ ہے لیکن ادب سے چلتی ہے

اس طرح بے شمار غیر مسلم شعرا نے مرثیے لکھے اور وہ مقبول بھی ہوئے۔ صنف مرثیہ نے جہاں فنی اعتبار سے اس پہلو کو نمایاں کیا کہ مرثیہ

ناظرین بھی چاہتے تھے، سامعین بھی چاہتے تھے اور قارئین بھی چاہتے تھے۔ یہ واحد صنف تھی جسے لحن سے بھی پڑھتے تھے۔ جسے منبر سے اس طرح

سے ادا کرتے تھے کہ نظروں کے سامنے نقشہ کھینچ جاتا تھا اور اسے یوں بھی پڑھا جاسکتا تھا۔ یہ اس کا فنی معجزہ تھا کہ اس عظیم مہم میں ہندوستان کے دانشور طبقہ کے ہر مذہب و ملت کے افراد شریک تھے۔

11.8 مرثیے کا آغاز

مرثیہ رثا سے ماخوذ ہے۔ رثاء عربی لفظ ہے۔ جس کے معنی میت پر رونے کے ہیں۔ اسی سے مرثیہ کی اصطلاح بنی ہے۔ چنانچہ مرثیہ کا اطلاق ایسی ہی نظموں پر ہوتا تھا جن میں رثائی وصف ہو، لیکن اب بالخصوص اردو میں مرثیہ اس نظم کو کہتے ہیں جس کا موضوع واقعات کر بلا ہوں۔ مرثیہ میں اگر کسی شخص خاص یا اشخاص کا تذکرہ ہو اور وہ واقعات کر بلا یا محمدؐ سے متعلق نہ ہو تو اسے شخصی مرثیہ یا تعزیتی نظم کہتے ہیں۔

واقعہ کر بلا 61ھ میں ہوا جس میں امام حسینؑ کی شہادت ہوئی۔ اس واقعہ کی ہر سال یاد منائی جاتی ہے۔ چنانچہ عربی میں بھی واقعہ کر بلا سے متعلق رثائی نظمی لکھی گئیں۔ یہ روایت بیان کی جاتی ہے کہ امام عالی مقام کی ہمشیرہ معظمہ نے سب سے پہلا مرثیہ لکھا تھا جس کا پہلا مصرع یہ تھا:

مدینة جدنا لاتعتبنا

اس کے باوصف کہ بنو امیہ اور بنو عباس کے دور حکومت میں عزاداری کی حوصلہ افزائی نہیں ہوئی۔ پھر بھی عربی شعرا میں سدیف، کمیت اسدی، سید حمیدی کے نام ملتے ہیں جنہوں نے ائمہ اہلبیت کے حضور میں ان کے جد کا مرثیہ پڑھا۔ ان میں دعبل خزاعی بہت معروف ہوئے۔ انہوں نے حضرت امام رضا کے سامنے کئی بار مرثیہ پڑھا۔

عربی سے مرثیے کا فارسی تک کا سفر بہت زیادہ وسعت نہیں رکھتا۔ فارسی کے پہلے مرثیہ نگار شیخ آذری کہے جاتے ہیں اور ان کا مندرجہ ذیل شعر نقل کیا جاتا ہے جو انہوں نے ہندوستان کے مقام بیدر میں لکھا تھا:

سورخ می شود دل ماچوں گل حسین
ہر جا کہ ذکر واقعہ کر بلا بود

شیخ آذری کے بعد فارسی میں جن شعرا کا نام آتا ہے ان میں مقبل، محتشم، قاسمی، حبیب کردستانی وغیرہ معروف ہیں۔ خاص طور سے شبلی نے محتشم کا ذکر کیا ہے اور مثال بھی دی ہے۔

11.8.1 دکن میں مرثیے کی روایت:

مرثیہ نگاری کی روایت عربی اور فارسی میں بھی تھی۔ اردو میں مرثیہ دکن میں موجود صوفیائے کرام کی سرپرستی میں پروان چڑھا۔ مرثیہ گوئی کے نقطہ آغاز پر حضرت شاہ اشرف بیابانیؒ ہیں۔ ان کی مثنوی نو سہارہ 909 ہجری م 1503ء میں لکھی گئی۔ وہ اپنی مجلسوں میں خود کے تصنیف کیے ہوئے مرثیے پڑھا کرتے تھے۔ ان کے بعد حضرت شاہ برہان الدین جانم کا مشہور مرثیہ ملتا ہے۔

حضرت شاہ برہان الدین جانم، حضرت شاہ راجو، غواصی، وجہی نے دکن میں مرثیے لکھے ڈاکٹر چراغ علی نے حسینی اور سید شاہ ندیم اللہ ندیم اور سفارش حسین نے اپنی تصنیف اردو مرثیہ میں عزلت کا تذکرہ کیا ہے۔ دکن میں جن اہم مرثیہ نگاروں کے نام ملتے ہیں ان میں محمد قلی قطب شاہ، عبداللہ قطب شاہ، شاہی اور مرزا کے نام شامل ہیں۔ خاص طور سے مرزا کے سلسلہ میں مباحث بھی ہیں کہ گوکلنڈہ اور بیجا پور دونوں جگہوں پر اس کا نام ملتا ہے۔ البتہ یہ واضح نہیں ہے کہ وہ ایک ہی شخصیت ہے یا دو الگ شخصیتیں ہیں۔ دکن میں ابتدائی عہد کے تقریباً ہر قابل ذکر شاعر نے مرثیہ لکھا ہے۔

مغلوں کی آمد سے پہلے تک کے مرثیہ نگاروں کے یہاں نصیر الدین ہاشمی کے لفظوں میں مندرجہ ذیل خصوصیات پائی جاتی ہیں: ”ان کا اصل مقصد حضرت امام حسین اور اہلبیت رسولؐ کا غم و الم تازہ کرنا اور ان کی یاد میں آنسو بہانا تھا۔ فرضی روایات اور افسانوں کو مرثیوں کا جزو اعظم قرار نہیں دیا گیا۔ مرثیوں میں ادبی شان بھی پائی جاتی ہے اور واقعہ نگاری کا اور مرتع نگاری کا بھی انداز ملتا ہے۔

مغلوں کے بعد والے دور کے مرثیہ نگاروں میں ہاشم علی برہانپوری اور درگاہ قلی خاں کو ڈاکٹر مسیح الزماں نے خصوصیت سے قابل ذکر سمجھا ہے۔ سفارش حسین نے کاظم اور غلام علی خاں لطیف، محمد افضل افضل، برہان، مظفر، قاضی محمود، بحری وغیرہ کے مرثیوں کی نشاندہی کی ہے۔ ان کے خیال میں محمد صدیق قیس حیدر آبادی اگر صرف مرثیہ میں ہی طبع آزمائی کرتے تو دکن میں بھی میر انیس پیدا ہو چکا ہوتا۔ انہوں نے بالاجی ترمک جی ذرہ کا بھی ذکر کیا ہے۔ وہ لکھتے ہیں:

”دکنی مرثیوں میں ایک ایسا بحر زخار ہے جس کی ہر بوند گوہر آبدار ہے۔ اس لیے صرف نمائندہ اور اہم مرثیہ نگاروں کا ذکر کیا گیا ہے۔ دکنی مرثیہ کی بہت ساری ذیلی اصناف بھی ملتی ہیں جن میں ”زاری، سواری، او ویلا، ہائے، ہائے، نوحہ، ماتم وغیرہ ہیں۔ مرثیہ خصوصاً دکنی مرثیوں پر تفصیلی مطالعہ کے لیے دکن میں اردو (نصیر الدین ہاشمی)، تاریخ ادب اردو (جمیل جالبی)، اردو مرثیہ (سفارش حسین) اور اردو مرثیہ کا ارتقا (ڈاکٹر مسیح الزماں) کو دیکھا جاسکتا ہے۔ اکثر رواری میں یہ بھی لکھا ہوا ملتا ہے کہ مرثیہ کے فروغ کا سبب کسی مخصوص مسلک کے افراد کی بادشاہت اور ان کا اقتدار میں رہنا تھا۔ یہ پورا تصور غیر منطقی ہے کہ اگر ایسا ہوتا تو اس مسلک کے شعرا کی اکثریت ہوتی اور جب اس مسلک کے لوگ اقتدار سے ہٹتے تو مرثیہ کی ترقی اور اس کے ارتقا میں رکاوٹ آ جاتی۔

11.8.2 شمالی ہند میں مرثیہ کی روایت:

شمالی ہند میں مرثیہ نگاری کا آغاز روشن علی سے ہوتا ہے۔ اس کا عاشور نامہ ڈاکٹر مسعود حسین خاں نے شائع بھی کر دیا ہے۔ اس کا تذکرہ ڈاکٹر جمیل جالبی نے بھی تاریخ ادب اردو میں کیا ہے اور سفارش حسین نے بھی اپنی کتاب ”اردو میں مرثیہ“ میں کیا ہے۔ روشن علی کا عاشور نامہ 1688ء میں لکھا گیا۔ اس عہد کے مرثیہ نگاروں میں ڈاکٹر مسیح الزماں نے سب سے پہلے فضل علی فضل کی ”کر بل کتھا“ کا ذکر کیا ہے۔ کر بل کتھا میں فضلی نے مختلف شہدا کے حال کی مجلسوں میں چسپاں کرنے کے لیے اشعار لکھے تھے ورنہ کر بل کتھا کی حیثیت نثر میں ایسے کارنامے کی ہے جس سے شمال میں اردو نثر کے ارتقا پر روشنی پڑتی ہے۔ اس عہد کے ممتاز مرثیہ نگاروں میں مسکین، محب، کیرنگ، قائم وغیرہ ہیں۔

لیکن سب سے اہم نام مرزا محمد رفیع سودا کا ہے جنہوں نے اردو مرثیہ کو مسدس کی ہیئت میں لکھا۔ سودا نے اپنے مرثیوں میں ان تمام مراسم کا تذکرہ کیا ہے جو ہندوستان میں عموماً شادی بیاہ کے موقع پر انجام دی جاتی ہیں۔ ڈاکٹر مسیح الزماں لکھتے ہیں ”سودا کے کلیات میں ان کے مرثیوں کی تعداد 72 ہے جن میں چھ مہر، مسدس اور مخمس ہیں، چھ متفرق شکلوں میں ہیں اور 48 مربع۔ ان کے علاوہ 12 سلام ہیں۔ انہوں نے ہیئت اور مواد میں بہت سے تجربے کیے۔ سماج کے تانے بانے میں اس کی جڑیں تلاش کیں اور ایک ہوشیار صنایع کے مانند اسے طرح طرح کے سانچوں میں ڈھالا۔ موضوع کے اعتبار سے جناب قاسم کی شادی سب سے زیادہ ان کی توجہ کا مرکز بنی۔

ان کے چند مرثیوں کے مطلعے درج کیے جاتے ہیں:

(1) میں ایک نصاریٰ سے پوچھا زاہ ناداں

(2) یارو تم نو یہ سنو چرخ کہن کا

(3) کہا اسٹھ نے یہ جیٹھ کے مہینے سے

(4) نئی یہ شادی بیاہ کی کس کے تو نے فلک اٹھائی ہے؟

(5) سن لوجبان نس دن جگ کے خون نین سے جاری ہے۔

سودا کے ساتھ ہی میر تقی میر کا تذکرہ بھی ضروری ہے۔ ”میر نے اپنے مرثیوں میں اپنے عہد کے رسوم اور معاشرت کے عناصر بھی داخل

کیے ہیں۔

حرم کا نکلا ہے پھر کر ہلال قیمت رہیں گے دلوں کو ملال

جن کو دیکھنے سے اس عہد کی عزاداری اور محرم میں لوگوں کے شغف کا بہت کچھ اندازہ ہو جاتا ہے۔

میر صاحب سے کچھ پہلے اور ان کے معاصرین میں میر عبداللہ مسکین، میر ضاحک، میر حسن، پھلواری شریف کے شاہ محمد ہدایت اللہ مہربان خان رند، مرزا ظہور علی خلیق دہلوی، شاہ نور الحق تپاں، عظیم آبادی، قلندر بخش جرات، غلام ہمدانی، مصحفی، میر شیر علی افسوس اور عظیم آباد کے صوفیاء سے متعلق مرثیہ نگاروں کی ایک طویل فہرست ملتی ہے۔

مرثیہ نگاری کے اس سرسری جائزے میں سب سے اہم نام میر اور سودا کے بعد میاں سکندر کا ہے جن کا مرثیہ:

ع ہے روایت شتر اسوار کسی کا تھا رسول

آج بھی مجالس میں پڑھا جاتا ہے اور اکثر محققین کا یہ خیال ہے کہ انہوں نے ہی سب سے پہلے مسدس کی ہیئت میں مرثیے لکھے اور چون کہ یہی زمانہ متین برہانپوری اور سودا کا ہے اس لیے یہ فیصلہ کرنا مشکل ہے کہ روایت کا تاج کس کے سر پر رکھا جائے۔

اس عہد کے مرثیہ نگاروں نے جہاں ہیئت کے تجربے کیے وہیں اس پر بھی زور دیا کہ مرثیہ کو ادبی حیثیت حاصل ہو۔

دکنی میں جو رثائیت تھی وہ شمال میں آ کر فارسی اثرات اور معاشرے اور تہذیبی اقدار و عناصر سے ہم آہنگی کی بنا پر تدریجاً تغیر پذیر رہی اور رثائیت کم ہوتی گئی۔ شعرا کو صنایع اور روایت نظم کرنے کا زیادہ شوق رہا۔ ان مرثیوں میں لمبی بحر بھی ہیں۔ انہیں منبر پر پڑھنے کا رواج بھی اس زمانہ کے کچھ عرصہ بعد میں ہی ہوا۔ اب عموماً ایسے واقعات اور پہلو نظم کیے جانے لگے جن سے متاثر ہو کر سامعین گریہ کریں۔ بیٹے کی لاش پر ماں کی بین، امام حسین کی بہن یا اہل حرم سے رخصت وغیرہ جناب فاطمہ کی روح کا جنت سے میدان کر بلا میں آنا، وہاں کے حالات کا جائزہ لے کر گریہ و بکا کرنا، بہت سے مرثیوں میں ملتا ہے۔ ان مرثیوں میں سماجی زندگی کی جھلکیاں بھی نظر آتی ہیں اور واقعہ نگاری کے نمونے بھی ملتے ہیں۔

11.9 لکھنؤ میں مرثیہ نگاری

اس سے پہلے کہ اودھ میں مرثیے کے عروج و ارتقا پر روشنی ڈالی جائے یہ وضاحت ضروری ہے کہ جب اودھ میں مرثیہ دور عروج کی طرف بڑھ رہا تھا تو اس وقت دہلی یا دکن میں مرثیہ کی روایت کی تابانی میں کس طرح کی کمی نہیں ہوئی۔ اودھ میں مرثیہ کی روایت کو ارتقا کی طرف لے جانے والوں پر ڈاکٹر مسیح الزماں نے تفصیلی بحث کی ہے اور بہت سے نام تحریر کیے ہیں۔ جن میں مرزا ظہور علی، راجہ کلیان سنگھ، خلف، راجہ شتاب رائے، مولانا محمد

حسین محروں (جو آلہ آباد آ کر دائرہ شاہ اجمل کے ایک کمرہ میں رہا کرتے تھے اور درس دیتے تھے) شامل ہیں۔ اسی طرح آیتہ اللہ جوہری (سپلواری شریف) کا تذکرہ ملتا ہے۔ ان لوگوں نے ان روایات کی پابندی کی جو انہیں ملی تھیں۔ کوئی روایت سازی نہیں کی، کوئی ایسا پہلو بھی نہیں ہے جس کی بنیاد پر انہیں منفرد سمجھا جائے۔ لکھنؤ سے پہلے مختلف جگہوں پر مرثیہ گوئی کی روایت فروغ پاری تھی۔ ان مرثیہ نگاروں میں اہم نام مرزا پناہ علی بیگ، افسردہ حیدر آبادی کا ہے۔ کریم الدین نے ان کی مرثیہ گوئی کے بارے میں لکھا ہے کہ افسردہ اپنے کمال فن کی وجہ سے اپنے ہم عصروں میں ممتاز مقام رکھتے تھے۔ انہوں نے مرثیہ میں رقت خیز مضامین شامل کیے۔ سفارش حسین نے افسردہ کو مقصد اور فن دونوں کے اعتبار سے کامیاب شاعر قرار دیا ہے۔

ڈاکٹر مسیح الزماں بھی افسردہ کے معترف ہیں اور لکھتے ہیں کہ بعض مرثیوں میں تمہید کا التزام کیا ہے۔ اس تمہید میں کنایوں اور اشاروں کی مدد سے شاعرانہ محاسن پیدا کیے ہیں اور پیرائے بیان کو جدت و ندرت دی ہے۔

لکھنؤ کے مرثیہ گوئی کے پہلے دور میں افسردہ، گدا، احسان کے ساتھ حیدری کا بھی نام لیا جاتا ہے۔ گدا یا احسان کے مرثیوں میں بھی مقامی رسوم اور ادھ کی معاشرت ملتی ہے لیکن ان مرثیوں میں اعلیٰ اخلاقی تعلیمات اور مقصد شہادت کی طرف بھی اشارے ملتے ہیں لیکن مرثیہ گوئیوں کی خاص توجہ جذبات کی عکاسی کی طرف نظر آتی ہے۔

11.9.1 مرثیہ کا دور تعمیر:

انیسویں صدی کا آغاز مرثیہ کا دور تعمیر ہے۔ یہ وہ زمانہ ہے جب فیض آباد اپنے شباب کے ساتھ لکھنؤ کو حیات نو دے رہا تھا۔ امام باڑے، عز خانے سچ رہے تھے اور اپنے دور آغاز سے ہی لکھنؤ کی فضا میں صدائے یا حسین کی گونج سنائی دینے لگی تھی۔ اس دور کو ڈاکٹر مسیح الزماں نے دور تعمیر سے تعبیر کیا ہے لیکن اس دور میں جو تجربے کیے گئے ہیں اور جس طرح زبان کی تراش و خراش پر زور دیا گیا، وہ اپنی جگہ پر ممتاز حیثیت رکھتا ہے۔ ان مرثیہ نگاروں میں چھوٹے دلگیر، مرزا جعفر علی فصیح، میر مستحسن خلیق، میر مظفر حسین ضمیر کے نام بہت اہم ہیں۔

ان میں دلگیر کے مرثیوں میں اس عہد کے معاشرت کی سماجی دستاویز ہیں۔ خاص طور پر اعلیٰ طبقے کی خواتین کی بول چال، مزاج اور رسوم کا تذکرہ غم انگیز کنائیوں کے ساتھ ان کے یہاں ملتا ہے۔

جعفر علی فصیح نے بھی ضمیر کے معاصر کی حیثیت سے مرثیہ گوئی میں نام پیدا کیا مگر اس عہد کے مایہ ناز مرثیہ نگار مظفر حسین ضمیر ہیں۔ وہ روایت ساز بھی ہیں۔ اگر انہیں تاریخ مرثیہ گوئی کا مجتہد کہا جائے تو غلط نہ ہوگا۔ مصحفی نے ریاض الفصحاء میں انہیں نئی راہیں نئے رستے پیدا کرنے والا لکھا ہے۔ جعفر علی نے سب سے پہلے ”مرثیہ کا نیا کینڈا تیار کیا“ جس میں چہرہ کو سب سے پہلے جگہ ملی۔ پھر سراپا آیا اس کے بعد گھوڑے اور ہتھیاروں کی تعریف ان کا سراپا بھی لکھا۔ رزمیہ انداز میں واقعہ نگاری کی۔ ان کے مرثیہ کا ایک مطلع ملاحظہ ہو۔

ع کس نور کی مجلس میں مری جلوہ گری ہے

یہ مرثیہ 1249 م 1833ء میں کہا گیا ہے۔ فنون جنگ سے واقفیت کو مرثیہ جیسی غم انگیز صنف میں داخل کر کے جوش و ولولے کے ساتھ اس صنف کو ایک نئی سمت عطا کی گئی ہے۔ انہوں نے مرثیہ کو سراپا اور جنگ کے مناظر سے وسعت دی۔ جنگ کے بیانات کا جس طرح اضافہ کیا اس نے مرثیہ کی دنیا ہی بدل دی۔ اس طرح ضمیر ہی وہ پہلے مرثیہ گو ہیں جنہوں نے اردو مرثیہ کو بہتیت کے اعتبار سے ایک باضابطہ صنف بنایا۔ اگر ضمیر نہ

11.10 مرزا دبیر

1803 میں مرزا سلامت علی دبیر دہلی کے مشہور محلہ بلی ماران میں پیدا ہوئے۔ دہلی کے بگڑے ہوئے سیاسی حالات کی وجہ سے شرفا اور شعر اور ہنرمند دلی چھوڑ کر جا رہے تھے۔ دبیر بھی سعادت علی خان کے زمانے میں لکھنؤ پہنچے۔ اس زمانے میں لکھنؤ میں مرثیہ گوئی کا اچھا خاصا رواج تھا۔ مرزا دبیر نے لکھنؤ پہنچ کر تعلیمی مدارج طے کیے۔ اسی شہر کے نامور علما سے عربی اور فارسی کی تعلیم حاصل کی۔ صرف و نحو، منطق، ادب و حکمت کی درسی کتابیں پڑھیں۔ حدیث، تفسیر قرآن و اصول حدیث و فقہ کا علم حاصل کیا۔ شاعری کا ذوق بچپن سے تھا گیارہ سال کی عمر میں ضمیر کی شاگردی اختیار کی۔ ضمیر نے خود انہیں دبیر تخلص عطا کیا۔ یہ 1814 کی بات ہے۔ اس وقت لکھنؤ میں ناسخ و آتش کے چرچے تھے۔ مرزا دبیر نے مرثیہ نگاری میں بلند مقام حاصل کیا۔ ابھی تک مرزا کے مرثیوں کی صحیح تعداد متعین نہیں ہو سکی ہے۔ پھر بھی دفتر ماتم کی تمام جلدوں کے مرثیہ اگر شمار کر لیے جائیں تو چار سو سے اوپر یہ تعداد پہنچتی ہے۔ ان کے بعض مرثیوں کے مطلعے درج کیے جاتے ہیں:

- ع کس شیر کی آمد ہے کہ رن کانپ رہا ہے
ع قید خانہ میں تلاطم ہے کہ ہند آتی ہے
ع جب حرم قلعہ شیریں کے برابر آئے
ع بانو کے شیر خوار کو ہنقم سے پیاس ہے
ع ہم ہیں سفر میں اور طبیعت وطن میں ہے

دبیر بڑے پرگوشاق اور قادر الکلام شاعر تھے۔ جذبات نگاری اور شوکت الفاظ کو دبیر کا امتیازی وصف قرار دیا جاتا ہے۔ سراپا نگاری اور رزم نگاری کے اعلیٰ نمونے دبیر کے یہاں ملتے ہیں۔ دبیر کے مرثیوں میں صنائع و بدائع، لفظی و معنوی خوبیوں کا استعمال فیاضی سے ملتا ہے۔ بعض مرثیوں میں تو دبیر نے تمام صنعتیں ایک ساتھ نظم کر دی ہیں۔ دبیر کے یہاں مرثیوں میں علییت، فنی پختگی اور زبان و بیان کا ایک سمندر ٹھٹھیں مارتا نظر آتا ہے۔ ان کی تعلیم اور عالمانہ ژرف نگاہی کی وجہ سے مرثیوں میں وزن و وقار آ گیا ہے۔ کبھی کبھی یہی محاسن کھٹکنے بھی لگتے ہیں۔

دبیر کے یہاں خیال آفرینی، مضمون سے مضمون نکالنا اور مذہب کلامی اپنے عروج پر نظر آتی ہے۔

موازنہ انیس و دبیر میں شبلی نے خیال بندی اور دقت پسندی کو مرزا صاحب کے تاج کمال کا طرہ ثابت کیا ہے۔

مرزا صاحب نے بے نقطہ مرثیہ بھی لکھا ہے اس میں اپنا تخلص دبیر کے بجائے عطار درکھا ہے۔ ان کی ایک کتاب ابواب المصابیح بھی ہے۔

یوں تو ان کے ہزاروں شعر مثال میں پیش کیے جاسکتے ہیں، مگر میرا انیس کی وفات پر ان کا بے نظیر قطعہ تارخ اور اس کا آخری شعر معجزہ فن کا

نمونہ ہے۔

آسماں بے ماہ کامل، سدرہ بے روح الایمیں

طور سینا بے کلیم اللہ منبر بے انیس

میر انیس 1803ء میں پیدا ہوئے اور مرزا دبیر سے صرف تین مہینے قبل ان کا انتقال ہوا۔ ان کی سوانح پروفیسر نیر مسعود نے لکھی ہے اور ان کی شاعری کو جوش ملیح آبادی نے اپنی نظم انیس اعظم میں خراج عقیدت پیش کیا ہے۔

انیس فیض آباد میں پیدا ہوئے۔ میر حسن کے پوتے، خلیق کے لڑکے تھے۔ انیس نے میر نجف علی اور حیدر علی سے ابتدائی تعلیم حاصل کی تھی۔ نیر مسعود لکھتے ہیں کہ ”ہندوستانی روایت اور اودھی بھاشا سے بھی باخبر تھے۔“

پہلے حزیں تخلص کرتے تھے اور غزلیں بھی لکھتے تھے۔ نسخ نے انیس تخلص تجویز کیا۔ پہلا مرثیہ لکھنؤ میں علامہ تفضل حسین کے چچا زاد بھائی، اکرام اللہ خاں کے امام باڑے میں پڑھا۔ مرثیے کا مطلع درج کیا جاتا ہے:

ع جب حرم، مقتل سروڑ سے وطن میں آئے

انیس نے بھی سینکڑوں مرثیے لکھے۔ انہوں نے عظیم آباد (پٹنہ) اور حیدرآباد کا سفر بھی کیا۔ 1871ء میں حیدرآباد آئے تھے اور یہاں انہوں نے اپنا معرکہ خیز مرثیہ۔ ع جب خاتمہ بخیر ہوا فوج شاہ کا

تہور جنگ کے عز خانے یعنی عنایت جنگ کی ڈیوڑھی میں پڑھا تھا۔ انیس کے کچھ مشہور مرثیوں کے مطلع درج کیے جاتے ہیں:

ع بخدا فارس میدان تہور تھا

ع جاتی ہے کس شکوہ سے رن میں خدا کی فوج

ع جب قطع کی مسافت شب آفتاب نے

ع جب عازیان فوج خدا نام کر گئے

ع طے کر چکے حسین جب راہِ ثواب کو

ع جب نوجوان پسر شہدیں سے جدا ہوا

میر انیس مرزا دبیر کے ہم عصر تھے۔ زبان کی سلاست و فصاحت کی وجہ سے انیس کے مرثیے عوام میں بہت مقبول ہوئے۔ محرم کے مجالس میں آج بھی ان کے مرثیے پڑھے جاتے ہیں۔ اپنی قادر الکلامی اور اثر آفرینی سے انیس نے مرثیہ کی زمین کو آسمان بنا دیا۔ میر انیس زبان کی صفائی، بندش کی چستی اور مناظر قدرت کی عکاسی میں اپنی مثل آپ ہیں۔ انیس کو فنِ حرب میں بڑا درک تھا۔ اس لیے جب جنگ کا منظر کھینچتے ہیں تو بدن پر روٹے کھڑے ہو جاتے ہیں۔

انیس اپنے مرثیوں میں کردار نگاری میں بھی کمال دکھا جاتے ہیں۔ جذبات نگاری پر انہیں بے پناہ قدرت حاصل ہے۔ وہ جب چاہیں اپنے قاری کو رلا سکتے ہیں۔ میر انیس کی شاعری اور کمال فن کے سبھی قائل ہیں۔

انیس نے خود بھی شاعری کے تعارف میں کئی بند لکھے ہیں۔

شمع تصویر پہ گرنے لگیں آ آ کے پتنگ

قلم فکر سے کھینچوں جو کسی بزم کارنگ

خوں برستا نظر آئے جو دکھاؤں صف جنگ

صاف حیرت زدہ مانی ہو تو بہراد ہو دنگ

رزم ایسی ہو کہ دل سب کے پھڑک جائیں ابھی
 بجلیاں تیغوں کی آنکھوں میں چمک جائیں ابھی

11.12 میر انیس کے بعد

ضمیر کے دور سے ہی ایک طرح سے مرثیہ کی ہیبت مسدس طے پا گئی تھی اور اس کے اجزا میں چہرہ، ماجرا، سراپا، رخصت، آمد، رجز، جنگ، شہادت، بین اور دعا شامل ہو گئے تھے۔ چنانچہ انیس کے بعد ان کے خانوادے کے میر خورشید علی، میر نفیس، میر مولس اور ایک واسطے سے میر انیس اور میر وحید انیس کی روایات کی پیروی کرتے رہے۔

میر عشق، تعشق اور پیارے صاحب رشید دبستان عشق کے ممتاز مرثیہ نگار تھے، جن کے کمال فن اور دبستان عشق کی مرثیہ گوئی پر جعفر رضانی خوبصورت انداز میں روشنی ڈالی ہے۔ انہوں نے بعض شاندار مرثیوں سے متعارف کرایا جن میں میر عشق کا

ع ”عروج اے میرے پروردگار دے مجھ کو“

تعلق کا ع سچ ہے دنیا میں شب بھر بلا ہوتی ہے“ اور ع کھینچ اے قلم مرقع صحرائے کربلا شامل ہیں۔ انہوں نے کہا ہے کہ:

مرثیوں میں تغزل کی آمیزش اس خاندان کی سب سے بڑی خدمت ہے جو بعد میں بہار اور ساقی نامہ کے بیانات میں اور نمایاں ہوتی ہے۔ انیس کے خاندانوں نے مرثیہ کو اس بلندی تک پہنچا دیا کہ مرثیہ ”ادبی تاریخ“ کا سب سے زیادہ روشن اور تابناک باب ثابت ہو گیا۔ اس طرح مرثیہ گوئی ارتقائی منازل طے کرتے ہوئے بیسویں صدی کی دوسری دہائی تک پہنچی تو ملک جنگ آزادی میں برطانوی سامراج سے ٹکر لے رہا تھا۔ اس وقت شاد عظیم آبادی اصلاحی رنگ کا مرثیہ لکھ چکے تھے۔

1918ء میں جوش نے ”آواز حق“ کے عنوان سے جدید مرثیہ کی داغ بیل ڈالی۔ حالانکہ حقیقت یہ ہے کہ اقبال اپنے مفرد اشعار میں ”حسین“ اور ”شہیری“ کے استعارے کے ذریعہ سے شہادت کے اثرات و رموز اور معنویت کی طرف متوجہ کر چکے تھے۔ فارسی میں رموز بخود ہی میں ان کی نظم

ع ”آں امام عاشقان پور بتول“

کر بلا کو نئے انداز سے سوچنے پر مجبور کر چکی تھی۔ مگر جوش نے آواز حق کے بعد ”ذکر سے خطاب“ میں بھی ایک نیا رنگ دیا لیکن حقیقت یہ ہے کہ ان کے مرثیے ”حسین اور انقلاب“ سے جدید مرثیہ گوئی کا آغاز ہوتا ہے۔

اب مرثیہ کے اجزائے ترکیبی اور رثائیت سے زیادہ پیغام حسینی کی معنویت پر زور دیا جانے لگا۔ جوش نے کل 9 مرثیے لکھے ہیں۔ ان کے ایک مرثیے سے ایک بند پیش کیا جاتا ہے جس سے ان کے انداز مرثیہ گوئی کا پتہ چل سکتا ہے:

یہ صبح انقلاب کی جو آج کل ہے ضو
 یہ جو مچل رہی ہے صبا پھٹ رہی ہے پو
 یہ جو چراغِ ظلم کی تھرا رہی ہے لو
 در پردہ یہ حسین کے انفاس کی ہے رو

حق کے چھیڑے ہوئے ہیں جو یہ ساز دوستو
یہ بھی اسی جری کی ہے آواز دوستو
جوش کی شاعری کے پورے مزاج کو ذہن میں رکھتے ہوئے ان کا مندرجہ ذیل شعر پڑھیں تو ان کے مرثیوں کے شعری آہنگ اور شعری مزاج کو
سمجھنا آسان ہوگا :

زندگی ہے سر بسر آتش فشانی ! یا حسین !
آگ دنیا میں لگی ہے ، آگ ! پانی ! یا حسین

جوش کے بعد یا جوش کے لفظوں میں ، جدید مرثیے کے بانی کے طور پر آل رضا کا نام آتا ہے۔

11.13 جدید مرثیہ

اردو مرثیہ جس کا لفظ آغاز سولہویں صدی میں حضرت شاہ اشرف تھے ، ارتقائی منازل طے کرتے ہوئے جب بیسویں صدی میں داخل ہوا
تو اسے جوش ملیح آبادی جیسے قد آور شاعر کی تعمیر کردہ روایات ملی تھیں۔ انہیں روایات کی بنیاد پر دور حاضر میں بھی مرثیے لکھے جا رہے ہیں۔ اس عہد
میں بھی (یعنی جوش کے فوراً بعد کے زمانے میں) سب سے اہم نام آل رضا کا ہے۔ جوش نے انہیں جدید مرثیے کا بانی قرار دیا ہے۔ انہوں نے
تقریباً بیس مرثی لکھے ہیں۔ ان کا پہلا مرثیہ ہے ع ”کلمہ حق کی ہے تحریر دلِ فطرت میں۔“ ان کے مجموعے میں آخری مرثیہ ع ”قافلہ آل
محمد کا سوے شام چلا“ ہے۔

پہلے مرثیے سے ایک بند ملاحظہ ہو:

ابر بے فصل نے اب کی یہ سماں دکھلایا
آسماں سوگ میں تھا جب کہ محرم آیا
رندھ گئی جتنی فضا اتنا ہی غم بھی چھایا
بوندریں پڑنے جو لگیں یاد نے دل تڑپایا
کتنا پانی ہے جو بے وقت برس جاتا ہے
اور کبھی قافلہ پیاسوں کا ترس جاتا ہے

آل رضا کے ساتھ علامہ جمیل مظہری کا ذکر بھی ناگزیر ہے۔ ان کا شاہکار مرثیہ ”شامِ غریباں“ ہے۔ ایک بند دیکھیے :

تیرگی تجھ کو مبارک ہو یہ عاشور کی شام
عہدِ ظلمت کی سحر ، خاتمہ انور کی شام
شفق افروز ہے خونِ دلِ مہجور کی شام
آج کی شام تو ہے زینتِ رنجور کی شام
آفریں اُس پہ بہتر (7 2) کی عزادار ہے جو
اک نئے قافلہ کی قافلہ سالار ہے جو

اس میں یہ فنی معجزہ بھی ملتا ہے کہ مرثیہ میں صرف ”شام“ کا بیان ہے ”شب“ نہیں ہو پاتی۔

دور حاضر کے مرثیہ نگاروں میں نجم آفندی اہم ہیں۔ حالانکہ ان کی اہمیت نوحد و سلام کی وجہ سے زیادہ ہے۔ پھر بھی ان کا ایک مرثیہ بہت

مشہور ہوا جس کا آخری شعر درج کیا جاتا ہے۔

عباس نامور کا علم لے کے جائیں گے

ہم چاند پہ حسین کا غم لے کے جائیں گے

ڈاکٹر وحید اختر نے انقلابی انداز میں کئی مرثیے لکھے۔ ان کے مجموعہ کا نام ”کربلاتا کربلا“ ہے۔ ایک مرثیہ اسیران کربلا پر ہے اور ایک مرثیہ ”لفظ قلم“ سے شروع ہوتا ہے۔

امید فاضلی کے دو مجموعے شائع ہو چکے ہیں۔ پہلا مجموعہ ”سرنینوا“ دوسرا مجموعہ ”تب دتاب جاودانہ“ ہے۔ دونوں مجموعوں میں کل بارہ مرثیے ہیں۔ سب سے اچھا مرثیہ علم و عمل ہے۔ جس کا ایک بند دیکھیے:

مرجا صل علی علم کا در کھلتا ہے

مصحف نور سر رحل نظر کھلتا ہے

لب جو کھولوں تو یہاں عجز ہنر کھلتا ہے

منزل آتی ہے تو سامان سفر کھلتا ہے

علم کے در سے اگر میری سفارش ہو جائے

کشتِ تنخیل پر الفاظ کی بارش ہو جائے

ایک اور بند پیش ہے:

علم آیت الہی کی حرا میں تنزیل

اس کی آواز ہے داؤد تو لہجہ ہے خلیل

یہی قرآن کا دعویٰ یہی دعویٰ کی دلیل

یہ وہ اجمال ہے ممکن نہیں جس کی تفصیل

یہ رگ حرف میں خون بن کے رواں ہوتا ہے

اس کی آغوش میں وجدان جواں ہوتا ہے

11.14 اکتسابی نتائج

اس اکائی کے مطالعے کے بعد آپ نے درج ذیل باتیں سیکھیں:

☆ مرثیے کا شمار نہ صرف ہماری شاعری کی مقبول اصناف میں ہوتا ہے بلکہ عالمی ادب میں بھی اس صنف کا جواب نہیں مل سکتا۔ ابتدا میں مرثیے کے لیے کوئی ہیئت مخصوص نہیں تھی، سودانے اسے مسدس کی شکل عطا کی تو میر ضمیر نے اس کے اجزائے ترکیبی متعین کیے۔

☆ مرثیے کی مقبولیت کے اسباب میں سب سے زیادہ اہمیت مذہبی جذبات کو حاصل ہے۔ اسی جذبہ کی تسکین کے لیے اعلیٰ و ارفع مرثیے لکھے گئے۔ ان مرثیوں میں مذہب کا سہارا لے کر تہذیبی، جمالیاتی، اخلاقی اور ادبی قدروں کو بھی مرثیوں میں شامل کر لیا گیا۔

☆ 1503 میں اشرف بیابانی کے نو سو بارہ سے ادب میں ہمیں مرثیے کے ابتدائی نقوش ملتے ہیں۔ دکن میں برہان الدین جانم محمد قلی قطب شاہ، غواصی، وجہی، شاہی اور مرزا کے نام ملتے ہیں۔ شمالی ہند میں روشن علی، فضل علی، مسکین، محبت، بکرتنگ کے نام قابل ذکر ہیں۔

- ☆ انیس اور دبیر نے مرثیے کو بام عروج پر پہنچایا۔ ان کے بعد میر انیس کے خانوادوں نے اس فن کی آبیاری کی۔
- ☆ دور جدید میں جوش، آل رضا، جمیل مظہری، نجم آفندی اور ڈاکٹر وحید اختر نے مرثیہ کا مقام بلند کیا اور مرثیہ کو صرف رونے رلانے کی صنف سے آگے بڑھا کر فکر و آگہی کے زاویے عطا کیے۔
- ☆ اس دور میں رشائیت پر اتنا زور نہیں ہے جتنا زور پیغام حسین کی عظمت کی وضاحت پر ہے۔ اب مرثیہ رونے رلانے کی چیز نہیں رہا بلکہ قلب و نظر اور فکر و عمل کو حوصلہ و عزم بخشنے اور جہاد زندگانی میں کر بلا کی عطا کردہ شمشیر سے کام لینے کا نام ہے۔

11.15 کلیدی الفاظ

الفاظ	:	معنی
فصاحت	:	لفظ یا محاورے یا فقرے کو اس طرح بولا جائے جس طرح اہل زبان بولتے ہیں
سناں	:	نیزے کی انی، تیر کی نوک، بھالا، برچھا، نیزہ
خونچکاں	:	خون ٹپکتا ہوا، جس سے خون ٹپکتا ہو
قرنا	:	نفیری، سینگ سے بنا ہوا ایک بگل
تزکیہ نفس	:	نفس کو پاک کرنا، نفس کی پاکیزگی
رقت	:	گریہ رونا، دل گدازی، دل بھر آنا
سبیل	:	آب درخانہ، راستہ، تدبیر
تامل	:	رکنا، سوچ، بچار کرنا، صبر کرنا
سبط جیمبر	:	پیمبر کا نواسہ
بلاغت	:	کلام کا مرتبہ کمال کو پہنچنا
جلاجل	:	جھانجھ، منجیرہ
جزو اعظم	:	سب سے بڑا
رقت انگیز	:	رقت پیدا کرنے والا، رلانے والا
غازی	:	جنگ سے کامیاب آنے والا
تلاطم	:	موجوں کا جوش
میدان تہور	:	شجاعت کا میدان

11.16 نمونہ امتحانی سوالات

- 11.16.1 معروضی جوابات کے حامل سوالات:
- 1- لفظ رثا کے معنی کیا ہیں؟ یہ لفظ کونسی زبان کا ہے؟

- 2- مرثیے کے اجزائے ترکیبی کتنے ہیں؟
- 3- چہرہ قصیدہ کے کس جز کی طرح ہے؟
- 4- محمد علی جوہر کے مرثیہ کا مشہور شعر لکھیے۔
- 5- دکن میں پہلا مرثیہ نگار کون گزرا ہے؟
- 6- مرثیے کے اجزائے ترکیبی کس نے وضع کیے؟
- 7- مرثیہ کو مسدس کی ہیئت کس نے دی؟
- 8- میر انیس کا اولین تخلص کیا تھا؟
- 9- جوش نے جملہ کتنے مرثیے لکھے۔
- 10- ڈاکٹر وحید اختر کے مرثیوں کے مجموعے کا نام کیا ہے؟

11.16.2 مختصر جوابات کے حامل سوالات:

- 1- مرثیوں میں اعلیٰ اخلاقی اقدار پر روشنی ڈالیے۔
- 2- مرثیوں میں پیکر تراشی کس طرح کی جاتی ہے؟
- 3- لکھنؤ میں مرثیہ نگاری کے ارتقا کا جائزہ لیجیے۔
- 4- لکھنؤ میں انیسویں صدی کے آغاز کو مرثیہ کا دور تعمیر کیوں کہا جاتا ہے؟
- 5- مرزا دبیر کے مرثیوں کی خصوصیات بیان کیجیے۔

11.16.3 طویل جوابات کے حامل سوالات:

- 1- مرثیے کے اجزائے ترکیبی تفصیل سے بیان کیجیے۔
- 2- مرثیے کے دکنی دور کے بارے میں اپنی معلومات کا اظہار کیجیے۔
- 3- جدید مرثیہ پر ایک نوٹ لکھیے۔

11.17 مزید مطالعے کے لیے تجویز کردہ کتابیں

- 1- موازنہ انیس و دبیر علامہ شبلی نعمانی
- 2- اردو مرثیہ سفارش حسین
- 3- اردو مرثیہ کا ارتقا ڈاکٹر مسیح الزماں
- 4- مقدمہ شعر و شاعری مولانا الطاف حسین حالی
- 5- دکن میں اردو نصیر الدین ہاشمی

اکائی 12: میرا نہیں: اجمالی تعارف، مرثیہ نگاری کی خصوصیات
شامل نصاب مرثیے کا مطالعہ (بند 10 تا 14 کا تجزیہ)

اکائی کے اجزا	
تمہید	12.0
مقاصد	12.1
عہد	12.2
حیات	12.3
انہیں کی مرثیہ خوانی	12.3.1
وفات	12.3.2
انہیں کی مرثیہ نگاری کی خصوصیات	12.4
سراپا نگاری	12.4.1
کردار نگاری	12.4.2
جذبات نگاری	12.4.3
منظر نگاری	12.4.4
واقعہ نگاری	12.4.5
مکالمہ نگاری	12.4.6
رزم نگاری	12.4.7
اسلوبی خصوصیات	12.5
فصاحت و بلاغت	12.5.1
ایہام	12.5.2
مبالغہ	12.5.3
تعلی	12.5.4
تضاد	12.5.5
تنسیق الصفات	12.5.6

تجنیس ناقص وزائد	12.5.7
حسن تغلیل	12.5.8
صنعت عکس و تبدیل	12.5.9
سیاقۃ الاعداد	1 2.5.10
تکرار	12.5.11
تشبیہ	12.5.12
استعارہ	12.5.13
مرثیہ انیس (ابتدائی نتیجہ بند)	12.6
پانچ بندوں کی تشریح	12.7
اکتسابی نتائج	12.8
کلیدی الفاظ	12.9
نمونہ امتحانی سوالات	12.10
12.10.1 معروضی جوابات کے حامل سوالات	
12.10.2 مختصر جوابات کے حامل سوالات	
12.10.3 طویل جوابات کے حامل سوالات	
12.11 مزید مطالعے کے لیے تجویز کردہ کتابیں	

12.0 تمہید

اردو مرثیہ اپنی عظمت انسانی، اعلیٰ اخلاقی اقدار اور اس قربانی کی بدولت پہچانا جاتا ہے جس کی نظیر انسانی تاریخ، آج تک نہیں پیش کر سکی۔ ابتدا میں یہ واقعہ صرف تاریخ کا ایک سانحہ تھا لیکن جیسے جیسے وقت گزرتا گیا لوگوں کو اس واقعے کی عظمت اور اہمیت کا احساس ہونے لگا۔ خصوصاً اس لیے کہ یہ قربانی انسانیت کی فلاح اور اسلام کی بقا کے لیے دی گئی تھی۔ 'بنی امیہ' کے دور حکومت میں اس واقعے کو بادیا گیا تھا لیکن ایران میں ہر سال اس واقعے کی بازگشت سنائی دیتی رہی۔ دھیرے دھیرے اس واقعے کو تشہیر ملی اور مشرق وسطیٰ کے ممالک میں پھیلنے لگا۔ واقعہ کی ہمہ گیری اور آفاقیت نے اسے ملک کی سرحدوں سے نکال کر پوری دنیا کے انسانوں میں امن کے پیغام کی حیثیت سے پہنچایا۔ تاکہ لوگ ظلم اور استبداد کے خلاف متحد ہو کر مقابلہ کریں اور سماجی برابری اور انسانی مساوات کو دنیا میں عام کریں۔

مرثیے کی ابتدا ذاتی، شخصی اور تاثراتی نظموں سے ہوئی، جس میں مرنے والے کے اوصاف بیان کیے جاتے تھے۔ لیکن آج مرثیے سے مراد وہ خاص واقعہ ہے جو ڈیڑھ ہزار سال پہلے عرب میں پیش آیا۔ عرب سے یہ شاعری ایران پہنچی تو صفوی بادشاہوں کے زمانے میں مرثیہ گوئی کا آغاز ہوا۔ لیکن دلچسپ بات یہ ہے کہ مرثیے کا فن سب سے زیادہ اردو میں پھولا پھلا اور عزا داری کے رواج نے اس واقعے کو تمام دنیا میں پھیلا یا۔ تقریباً

100 سال سے کچھ زیادہ کا عرصہ، مرثیے کا زریں دور ہے۔ لیکن انیس اور دہرے جیسا مرثیہ گو نہ تو ان سے قبل پیدا ہوا تھا اور نہ ان کے بعد کوئی مثال دی جاسکتی ہے۔ یہ انہیں کی محنت اور ریاضت کا نتیجہ ہے کہ مرثیے آج بھی مقبول ہیں۔

12.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ انیس کے عہد کے بارے میں معلومات حاصل کر سکیں گے۔
- ☆ انیس کے حالات زندگی سے واقف ہو سکیں گے۔
- ☆ انیس کی مرثیہ نگاری کی خصوصیات سے واقف ہو سکیں گے۔
- ☆ نصاب میں شامل مرثیے کا مطالعہ کر سکیں گے۔
- ☆ مرثیے کی تشریح کر سکیں گے۔

12.2 عہد

میر انیس کا دور 1803ء سے 1872ء تک محیط ہے۔ 18 ویں صدی عیسوی کی ابتدا میں برہان الملک سعادت خان اودھ کے صوبے دار مقرر ہوئے اور یہاں انہوں نے ہند ایرانی تہذیب کے وہ نمونے پیش کیے جن کی بنا پر لکھنؤ کی رواداری آج بھی ضرب المثل ہے۔ محرم کے ساتھ ساتھ ہولی، بسنت اور دیوالی بھی منائی جاتی تھی۔ وہ ائمہ اور مصومین سے بڑی محبت رکھتے تھے۔ اسی دور سے لکھنؤ میں امام باڑے بنا شروع ہو گئے تھے جہاں لوگ اجتماعی طور پر مراسم عزاجلاتے تھے۔ کسی کام کی بنا پڑ جائے تو اسے ترقی دینے میں زیادہ وقت نہیں لگتا۔ سعادت علی خاں کے بعد کے فرمانرواؤں نے اسے خوب ترقی دی۔ چونکہ نوابین اودھ شیعہ تھے اس لیے انہوں نے عزاداری کو بہت فروغ دیا۔ آصف الدولہ کے امام باڑے کو ساری دنیا میں فن تعمیر کی بے نظیر عمارت ہونے کا شرف حاصل ہے۔ لکھنؤ کے فرمانرواؤں نے عزاداری میں کئی طرح کی جدتیں پیدا کیں، جن کا تعلق ہندوستانی تہذیب سے زیادہ ہے۔ امام باڑوں کی تعمیر ان کی آرائش و زیبائش، نشان، تابوت، ضريح، تعزیے اور ان کے متعلقات پر خوب توجہ ہوئی۔ سلیقہ اور نفاست تو لکھنؤ والوں کے مزاج میں تھی ہی، اسی احساس حسن نے لکھنؤ میں اصلاح زبان کی پوری تحریک چلا دی۔ یہ آتش اور ناسخ کے دور کا لکھنؤ تھا۔ زبان کے ایک ایک نکتے پر بحث مباحثے ہوتے تھے۔ رات رات بھر داستانیں پڑھی جاتی تھیں۔ کئی کئی دن مثنوی خوانی کا دور چلتا اور مرثیے تو یہاں کی تہذیب میں رچ بس گئے تھے۔ ادب اور فنون لطیفہ کے میدان سب کے لیے کھلے تھے۔ اس دور میں لکھنؤ کے ادب و فنون نے جو ترقی کی۔ وہ نہ اس سے پہلے کبھی کی تھی اور نہ بعد میں ہو سکی۔ اصلاح زبان کی تحریک نے ادب کی تمام اصناف میں بہترین نمونے پیدا کیے۔ داستانوں میں طلسم ہوش ربا اور فسانہ عجائب کے مقام و مرتبے سے روپوشی نہیں کی جاسکتی۔ اردو کی تین بہترین مثنویاں سحرالبیان، گلزار نسیم اور زہر عشق تقریباً ساٹھ برس کے عرصے میں اسی سرزمین پر لکھی گئیں۔ آتش اور ناسخ نے اردو شاعری کو حسن زبان اور حسن خیال دونوں سے نوازا، لیکن مرثیہ ان سب پر بازی مارے لگیا کیوں کہ اس کے ساتھ مذہبی عقائد اور ایک حقیقی واقعہ وابستہ تھا۔

مرثیے کی مقبولیت کا ایک اور سبب یہ تھا کہ اودھ کی حکومت دھیرے دھیرے انگریزوں کے ہاتھ میں جا رہی تھی۔ وہ آصف الدولہ کے دور سے ہی بہانے بنا کر دولت پر قبضہ جمارہے تھے۔ انگریزوں کا دباؤ، مرکزی حکومت کی بیخ کنی، چھوٹی ریاستوں کا خاتمہ، جنگ آزادی کی جدوجہد ایسے

حالات تھے جن سے فرار کے دوہی راستے تھے۔ یا تو حالات زمانہ کو بھول کر بادہ و ساغر اور نغفن کے راستے تلاش کیے جائیں یا پھر وقت اور حالات سے لڑنے کے لیے روحانیت اور مذہب کے دامن میں پناہ لی جائے۔ مرثیوں کے ہیر و جو خود انہیں حالات سے نبرد آزما تھے، ایسے حالات میں مثالی پیکر بن کر انہیں تقویت دیتے تھے اور یہ مرثیوں کی مقبولیت کا ایک بڑا سبب تھا۔

12.3 حیات

انہیں کا تعلق ایک نہایت نستعلیق، مہذب اور تعلیم یافتہ گھرانے سے تھا۔ ان کے پردادا میر ضاحک دلی سے تعلق رکھتے تھے اور اچھے شاعر تھے۔ انہوں نے شاعری کی جملہ اصناف میں طبع آزمائی کی۔ ان کی بیٹی میر حسن اپنی معرکہ آلا رامنثوی سحرالبیان کے سبب مشہور ہوئے۔ ان کے بیٹے میر خلیق نے مرثیہ گوئی میں خصوصاً بڑا نام پیدا کیا۔ خلیق نے فیض آباد میں سکونت اختیار کی اور یہیں 1803ء میں وہ بچہ پیدا ہوا جس کا مرثیہ گوئی میں آج تک جواب نمل سکا۔ میر خلیق کے دو بیٹے اور تھے۔ میر مہر علی اُنس اور میر نواب مونس۔ یہ سبھی شاعر تھے لیکن میر انیس کے مقام و مرتبے تک کوئی نہیں پہنچ سکا۔ ان کی ابتدائی تعلیم و تربیت ماں کی آغوش میں ہوئی جو خود ایک تعلیم یافتہ خاتون تھیں۔ سترہ سال کی عمر میں وہ خلیق کے ساتھ لکھنؤ آگئے اور تعلیم کے اعلامدار جے ٹی کے۔ فارسی اور عربی بہت اچھی جانتے تھے۔ قرآن و حدیث، منطق و فلسفہ، فنون سپہ گری وغیرہ پر غیر معمولی قدرت رکھتے تھے جس کا اظہار ان کے مرثیوں میں جا بجا ہوتا ہے۔ اس کے علاوہ علم نجوم، طب، رمل، تاریخ اسلام اور جغرافیہ وغیرہ کا خاصہ علم تھا۔ زبان و بیان کے ساتھ ساتھ ان علوم نے بھی ان کے مرثیوں کو اعلیٰ تخلیقی ادب کا درجہ دیا۔ ظاہر ہے کہ ایسی باکمال شخصیت اعلیٰ اخلاقی قدروں کی مالک تھی۔ انیس حسن سیرت اور حسن صورت کا مجموعہ تھے۔

تعلیم و تربیت نے انہیں سخت کوش، مہذب اور وقت کا پابند بنا دیا تھا۔ مزاجاً وہ نہایت متین، سنجیدہ، خوددار اور مہذب انسان تھے۔ شخصیت کی ان خوبیوں کا اثر ان کے کردار پر بھی پڑا۔ وہ نہایت پاکیزہ خیال، متقی، پرہیزگار اور وضعدار انسان تھے۔

وہ اپنے اصول اور وضعداری کے پابند تھے اور حتی الامکان اُسے نباہنے کی کوشش کرتے تھے۔ لکھنؤ سے باہر جا کر مجلس پڑھنا انہیں قطعی پسند نہ تھا۔ بہت سے امرا، رؤسا اور جاگیرداروں نے خواہش کی کہ انہیں ان کے یہاں مجلس پڑھیں۔ لیکن انہوں نے صاف انکار کر دیا۔ لیکن انتزاع سلطنت کے بعد مجبوری حالات نے انہیں نہ صرف پٹنہ، الہ آباد و لکھنؤ کے سفر کرائے بلکہ نواب تہور جنگ کے بے حد اصرار پر حیدرآباد کا سفر بھی کیا۔ لیکن جھک کر اور دب کر کہیں جانا منظور نہ کیا۔ یہ سفر انہوں نے 1858ء اور 1859ء میں کیے جب وہ پچپن سال کی ادھیڑ عمر کو پہنچ گئے تھے۔ قناعت اور توکل ان میں حد درجہ تھا۔ خدا کے سوا انہوں نے کبھی کسی کے سامنے دست سوال دراز نہیں کیا۔

انہیں کی مرثیہ گوئی کا سب سے بڑا کمال یہ ہے کہ انہوں نے ہندوستانی اور سیکولر عناصر کو اپنے کلام میں جگہ دی اور اس نے عام انسانوں کو مرثیے کی طرف آنے کی دعوت دی۔ انہوں نے اس لکھنوی تہذیب کو اپنے مرثیوں میں محفوظ کر دیا۔ جس کا چرچا آج بھی لوگ فخریہ انداز میں کرتے ہیں۔ یہ مرثیے شرافت کے اعلیٰ ترین معیار کا نمونہ ہیں۔

12.3.1 انیس کی مرثیہ خوانی:

لکھنؤ میں داستان گوئی، مثنوی خوانی اور مشاعروں کا رواج عام تھا۔ اس کے پڑھنے والے الفاظ کی ادائیگی، آواز کے اتار چڑھاؤ اور اپنے حرکات و سکنات سے ایسا سماں باندھتے ہیں کہ مجمع مسحور ہو جاتا تھا اور یہ سلسلہ رات بھر جاری رہتا۔ مرثیے کا شمار بھی ان اصناف میں ہوتا ہے جس

میں ڈرامائی عناصر کی کثرت ہے۔ ایک طویل مرثیہ پڑھنے کے لیے زبان و بیان کے ساتھ ساتھ حرکات و سکنات سے کام لینا بھی ضروری ہے۔ انیس اپنے دور کے سب سے مقبول مرثیہ خواں تھے جو مرثیہ گوئی کے ساتھ ساتھ مجمع کی نفسیات سے بھی خوب واقفیت رکھتے تھے۔

ان کی مرثیہ خوانی کے بارے میں بڑے بڑے شعر اور ادبا اس باب میں ہم خیال ہیں کہ انہوں نے انیس جیسا ماہر فن مرثیہ خواں کبھی نہیں دیکھا۔ وہ لفظوں سے زمین، آسمان، صحرا، فرات، حملہ، دفاع وغیرہ کی ایسی تصویریں کھینچتے تھے کہ مجمع مسخر و مہوت ہو جاتا تھا اور وہ ساری چیزیں اس کی نگاہوں کے سامنے تصویر بن کر کھڑی ہو جاتی تھیں۔ رزم خوانی پر غیر معمولی قدرت حاصل تھی۔ ایسا سماں باندھتے تھے کہ مجمع کھڑا ہو جاتا تھا۔ مرثیہ خواں کے لیے ضروری ہے کہ وہ مرثیہ خوانی میں آواز، لہجہ، ادائے الفاظ، چشم و ابرو کے اشارے اور آواز کے نشیب و فراز پر قابو رکھے اور انہیں برموقع بر محل استعمال کرے۔ میر انیس مرثیہ خوانی کے ان آداب سے خوب واقف تھے۔

12.3.2 وفات؛

19 شوال 1291ھ 10 دسمبر 1874ء کو لکھنؤ میں ان کا انتقال ہوا۔ تقریباً ایک ماہ بیمار رہے۔ اپنے باغ واقع چوہدری محلہ میں دفن ہوئے۔ انتقال کے وقت ان کی عمر قمری حساب سے 73 سال چند مہینے اور شمسی حساب سے 71 برس کی تھی۔ ان کی مجلس مرزا دبیر نے میر باقر کے امام باڑے میں پڑھی اور ایک بے مثل مسدس اور تاریخ وفات لکھی جس کا تیسرا شعر زباں زد ہر خاص و عام ہے:

آسماں بے ماہِ کامل ، سدرہ بے روح الالمیں
طور سینا بے کلیم اللہ ، و منبر بے انیس

لوگوں نے انیس و دبیر کو لڑانے اور ان میں غلط فہمیاں پھیلانے کی بڑی کوشش کی لیکن کبھی ان دونوں کے دلوں میں میل نہیں آیا۔ بلکہ یہ دونوں صاحبان علم و فن ایک دوسرے کے مداح تھے۔ انیس کی جدائی میں دبیر بستر سے لگ گئے اور تقریباً تین ماہ بعد دبیر نے بھی انتقال کیا۔

12.4 انیس کی مرثیہ نگاری کی خصوصیات

انیس کے مرثیوں میں زبان و بیان کے حیرت انگیز تجربے ملتے ہیں۔ ان میں ان کی قادر الکلامی، فنی تبحر، انسانی نفسیات، اخلاقی اقدار، رزم کے ہنگامے، بزم کی رعنائیاں، کردار نگاری، منظر نگاری، جذبات نگاری، سراپا نگاری، تاریخ، تہذیب، فصاحت و بلاغت کا ہر نقش نظر آتا ہے۔ ان کے مرثیوں میں تقریر و خطابت کی جھلک بھی ہے، مجلس کے ماحول کی پابندیاں بھی ہیں اور سامعین کو تڑپانے والی کیفیت بھی ہے۔ انہوں نے صنائع بدائع سے بھی اپنے کلام کو سنوارا ہے۔ ان کے یہاں موقع و محل کے لحاظ سے مکالمے بھی ہیں اور الفاظ و تراکیب کا استعمال بھی ہے اسی لیے انیس کے مرثیوں کو معجز بیانی سے تعبیر کیا جاتا ہے۔ یہاں ہم ان کے مرثیوں کی چند اہم خصوصیات کے بارے میں گفتگو کریں گے۔

12.4.1 سراپا نگاری:

میر انیس نے اپنے مرثیوں میں سراپا نگاری سے اکثر گریز کیا ہے۔ خصوصاً رسول اکرام اور ائمہ اطہار کے سراپے لکھنے میں احتراماً گریز کیا ہے۔ البتہ امام کے جگر گوشوں اور رفقاء حسینی کے سراپے ضرور لکھے ہیں۔ ان میں بھی علی اکبرؑ حضرت قاسم اور حضرت عباسؑ کے سراپے بڑے جوش و عقیدت سے لکھے ہیں۔ رفقاء حسینی کا مجموعی سراپا دیکھیے:

وہ چاند سے ماتھے، وہ قبائیں، وہ عباسیں
تسبیحیں تو ہاتھوں میں، زبانوں پہ دعائیں

تن پھول سے، غنچوں کی طرح تنگ قبائیں بس جائے وہ سب راہ یہ جس راہ سے جائیں
نورِ مہ کامل کبھی سینے کو نہ پہنچے
بو ایسی کہ عطر ان کے پسینے کو نہ پہنچے

12.4.2 کردار نگاری:

اردو شاعری میں کردار نگاری یا سیرت نگاری گویا تھی ہی نہیں۔ اس کے کچھ نمونے مثنویوں میں مل جاتے ہیں۔ لیکن وہ اکثر غیر فطری یا مافوق الفطرت عناصر سے تعلق رکھتے ہیں۔ اس کے علاوہ وہ کردار نہ تو تاریخی ہیں اور نہ ان کے ساتھ لوگوں کا جذباتی تعلق ہے۔ یہ کردار ہماری زندگی کے جیتے جاگتے کردار نہیں بلکہ ہماری روزمرہ زندگی سے خاصے دور ہیں۔

مرثیے کے کردار نہ تو مافوق الفطرت عناصر سے تعلق رکھتے ہیں اور نہ فرضی کردار ہیں بلکہ واقعہ جس طرح پیش آیا تھا وہ حقیقی ہونے کے ساتھ ساتھ درد و اثر بھی رکھتا ہے۔ یہی کیفیت ان کے کرداروں کی بھی ہے جو عمل اور تاثیر میں بے مثل ہیں۔ انہوں نے دو طرح کے کردار تراشے ہیں جو خیر و شر کے جیسے ہیں۔ یعنی امام حسینؑ کا مختصر گروہ اور یزیدی فوج کا ہزاروں کا لشکر۔ حسینی جماعت کے افراد مثالی پیکر ہونے کے باوجود فوق البشر خصوصیات کے حامل نہیں بلکہ اپنی تخلیقی قوت سے انہوں نے ایسے کردار پیش کیے ہیں جنہیں ہم تمام انسانوں سے قریب تر سمجھ کر قبول کرتے ہیں۔ سب سے مکمل اور مثالی کردار امام حسینؑ کا ہے جس پر پورے واقعہ کربلا کا دارومدار ہے۔ یہ کردار انیس نے اپنے تمام مرثیوں میں الگ الگ تحریر کیا ہے۔ لیکن ہر جگہ تاثر ایک سا ہے۔ دوسرے شہدا کے حال کے مرثیوں میں بھی امام حسینؑ کا ذکر لازمی ہے۔ وہ حق پرستی، حق گوئی، کنبہ پروری، اعلیٰ اخلاق، مروت، محبت اور شجاعت کا مثالی پیکر ہیں۔

نماز صبح کے بعد وہ بے خوف ہو کر اپنے ساتھیوں کو جنگ کرنے اور جان دینے کی دعوت دیتے ہیں گویا ان کی تخلیق ہی اسی مقصد کے لیے ہوئی تھی:

ہاں غازیو! یہ دن ہے جدال و قتال کا یاں خوں بہے گا آج محمدؐ کی آل کا
چہرہ خوشی سے سرخ ہے زہرا کے لال کا گزری شب فراق، دن آیا وصال کا
ہم وہ ہیں غم کریں گے ملک جن کے واسطے
راتیں تڑپ کے کاٹی ہیں اس دن کے واسطے

حضرت عباسؓ جو قوت بازو تھے ان کا کردار حضرت علیؑ کے مماثل لکھا ہے جو شجاعت، ہمت اور مردانگی میں بے مثل تھے۔ حسینی فوج کے علم دار کی حیثیت سے تمام مرثیوں میں ان کا ذکر بڑی تفصیل سے آیا ہے۔ یہاں طوالت کے خوف سے صرف دو بند انیس کے کلام سے نقل کیے جاتے ہیں:

سرو شرمائے قد، اس طرح کا قامت ایسی اسد اللہ کی تصویر تھے صورت ایسی
شیر نغروں سے دہل جاتے تھے صورت ایسی جا کے پانی نہ پیا نہر میں ہمت ایسی
جان جب تک تھی اطاعت میں رہے بھائی کی
تھے علم دار مگر بچوں کی ستائی کی

نسوانی کرداروں میں حضرت زینب کا کردار بے مثل ہے۔ رسولؐ کی نواسی، علیؑ کی بیٹی اور امام حسینؑ کی بہن کا کردار پیش کرنا کچھ آسان کام نہ تھا۔ یہ وہ بہن تھی جس نے اپنے زور خطابت سے واقعہ کربلا کا رخ موڑ دیا اور شہادت حسینؑ کو یزید کی ذلت و رسوائی کا سبب بنا دیا۔ امام حسینؑ کے ساتھ ہر ہیرو کی شہادت پر حضرت زینبؓ بین کرتی نظر آتی ہیں اور ہر شہادت پر امام حسینؓ بہن کو ڈھارس بندھاتے نظر آتے ہیں۔ لیکن اسی چاہنے والے بھائی کی لاش پر رونے والی صرف چند عورتیں خیمے میں تھیں۔ حضرت زینبؓ بے قرار ہو کر بھائی کی شہادت کی خبر سن کر کھلے سر، برہنہ پا، میدان جنگ کی طرف بھاگتی ہیں:

پردہ الٹ کے بنت علی نکلی ننگے سر لرزاں قدم، خمیدہ کمر، غرق خوں میں تر
چاروں طرف پکارتی تھی سر کو پیٹ کر اے کربلا بتا! تیرا مہمان ہے کدھر
اماں قدم اب اٹھتے نہیں تشنہ کام کے
پہنچا دو لاش پر، مرے بازو کو تھام کے

12.4.3 جذبات نگاری:

واقعہ کربلا ایک المیہ ہے اور درد و غم کے بیان میں جذبات جس طرح کھل کر سامنے آتے ہیں ویسا اور کوئی دوسرا موقع انسان کی زندگی میں نہیں آتا۔ ہر موقع پر انسان اپنے جذبات کو چھپا سکتا ہے لیکن رنج و غم اس کی آنکھوں سے عیاں ہو جاتے ہیں۔ امام حسینؑ کی پوری زندگی درد و غم کا ایک ایسا لامتناہی سلسلہ تھی جسے انہوں نے صرف صبر و رضا کے راستے طے کیا۔ ان کے ساتھ بوڑھے، بچے، عورتیں اور جوان بہتر (72) کی تعداد میں موجود تھے۔ ان سب کے جذبات الگ الگ مگر مقصد حیات صرف ایک ہے یعنی شہادت۔ اس واقعے میں غم، غصہ، خوشی، محبت، نفرت، تاسف، شرمندگی وغیرہ میٹروں طرح کے جذبات ہیں لیکن انیس کا کمال یہ ہے کہ انہوں نے ہر موقع پر جذبات کی عکاسی بڑے سلیقے سے کی ہے اور کوئی یہ نہیں کہہ سکتا کہ ان جذبات کا اظہار پورا نہیں ہوا، یوں کہا ہوتا تو زیادہ بہتر ہوتا۔ انسانی فطرت پر ان کی بے مثل گرفت تھی۔ وہ صرف شہیدوں کی لاش پر گریہ کرنے کو جذبات نگاری نہیں سمجھتے بلکہ انسانوں کے ہر عمل میں جذبات کے نمونے دیکھتے اور پیش کرتے ہیں۔ حضرت زینبؓ نہایت جری خاتون ہونے کے باوجود اپنے بھائی کو آفت میں گرفتار نہیں دیکھ سکتیں اور ان کے الفاظ دعا بن کر پھوٹ پڑتے ہیں:-

سر پر نہ اب علی، نہ رسول فلک وقار گھر لٹ گیا، گزر گئیں خاتون روزگار
اماں کے بعد روئی حسن کو میں سوگوار دنیا میں اب حسین ہے ان سب کی یادگار
تو داد دے مری کہ عدالت پناہ ہے
کچھ اس پہ بن گئی، تو یہ مجمع تباہ ہے

مدینے سے رخصت کے وقت حضرت ام البنین (حضرت عباس کی والدہ) اور حضرت فاطمہ صغراؓ امام حسینؑ کے ساتھ کربلا نہ آسکی تھیں۔

رخصت کے وقت حضرت فاطمہ صغراؓ ایسے الم ناک الفاظ منہ سے نکالتی ہیں:

سب بیبیاں رونے لگیں سن سن کے یہ تقریر چھاتی سے لگا کے اسے کہنے لگے شبیر
لو صبر کرو کوچ میں اب ہوتی ہے تاخیر منہ دیکھ کے چپ رہ گئی وہ بے کس و دلگیر

نزدیک تھا دل چیر کے پہلو نکل آئے
'اچھا' تو کہا منہ سے ، پہ آنسو نکل آئے

جذبات کے اصلی منظرین میں دکھائی دیتے ہیں۔ حضرت قاسم فاطمہ کبریٰ سے شادی کے فوراً بعد میدان جنگ کو سدھارتے ہیں۔ ایک شب کی دلہن شرم کے مارے اپنے جذبات کا اظہار نہیں کر سکتی۔ انیس نے بڑی خوبصورتی سے اس واقعہ کو پیش کر دیا ہے۔ جو بڑا فطری سا لگتا ہے۔

یارب دلہن بنے مجھے گزری ہے ایک شب دولہا جو مر گیا تو مجھے کیا کہیں گے سب
اب تک تو شرم سے نہ ہلائے تھے میں نے لب پر کیا کروں کہ اب ہے میری روح پر تعجب
شبیر کے آفتاب کا وقت غروب ہے
دولہا سے پہلے مجھ کو اٹھالے تو خوب ہے

12.4.4 منظر نگاری:

اردو میں منظر نگاری کے کچھ نمونے منٹویوں تک محدود ہیں۔ اردو میں مرثیہ وہ واحد صنف ہے جس میں منظر نگاری کے اعلیٰ ترین نمونے پیش کیے گئے ہیں۔ کر بلا کے بے آب و گیاہ میدان میں پیڑ پودے اور جنگل وغیرہ کا ذکر بے معنی ہے لیکن چہرے یا تمہید کے بندوں میں انیس نے خوب خوب کمالات دکھائے ہیں۔ جنگ کے وقت منظر کا بیان تو سورج کی تمازت ریت کی تپش اور لو ڈھوپ کے تھپڑوں تک محدود ہے، لیکن اس محدود منظر میں بھی انیس نے ایسی ایسی گل کاریاں کی ہیں کہ موسم بہار کے مناظر بھی پھیکے پڑ جائیں۔

وہ لو، وہ آفتاب کی حدت، وہ تاب و تب کالا تھا رنگ دھوپ سے دن کا مثال شب
خود نہر علقمہ کے بھی سوکھے ہوئے تھے لب خیمے جو تھے جباہوں کے تپتے تھے سب کے سب
اڑتی تھی خاک ، خشک تھا چشمہ حیات کا
کھولا ہوا تھا دھوپ سے پانی ، فرات کا
اسی مرثیے کے چہرے میں نہایت خوبصورت اور ٹھنڈی صبح کا منظر پیش کیا ہے۔

وہ صبح اور وہ چھاؤں ستاروں کی اور وہ نور دیکھے تو غش کرے ارنی گوے اوج طور
پیدا گلوں سے قدرت اللہ کا ظہور وہ جا بجا درختوں پہ تسبیح خواں طیور
گلشن خجل تھے وادی مینو اساس سے
جنگل تھا سب بسا ہوا پھولوں کی باس سے
وہ دشت وہ نسیم کے جھونکے وہ سبزہ زار پھولوں پہ جا بجا وہ گہر ہائے آبدار
اٹھنا وہ جھوم جھوم کے شاخوں کا بار بار بالائے نخل ایک جو بلبل تو گل ہزار
خواباں تھے نخل گلشن زہرا جو آب کے
شبم نے بھر دیے تھے کٹورے گلاب کے

.....

ٹھنڈی ٹھنڈی وہ ہوائیں، وہ بیاباں، وہ سحر دم بدم جھومتے تھے وجد کے عالم میں شجر
 اوس نے فرش زمرد پہ بچھائے تھے گہر لوٹی جاتی تھی لہکتے ہوئے سبزے پہ نظر
 دشت سے جھوم کے جب باد صبا آتی تھی
 صاف غنچوں کے چٹکنے کی صدا آتی تھی

 کھا کھا کے اوس اور بھی سبزہ ہرا ہوا
 تھا موتیوں سے دامن صحرا بھرا ہوا

12.4.5 واقعہ نگاری:

کسی واقعے کو تسلسل کے ساتھ تحریر کرنا بذات خود ایک فن ہے۔ واقعہ نگاری میں جذبات کی شمولیت ضروری ہے۔ واقعہ صرف ایک منظر نہیں جسے سپاٹ اور سادہ لفظوں میں پیش کر دیا جائے بلکہ اس واقعہ کی جزئیات کی تفصیل بیان کرنا ہی واقعہ کو پراثر بنا دیتا ہے۔ اصل واقعہ میں شاعر اپنے مشاہدے اور تخیل سے ایسی رنگ آمیزی کرتا ہے گویا وہ جائے وقوع پر خود موجود تھا۔ انیس نے جہاں جہاں واقعہ نگاری کی ہے وہاں گویا چلتی پھرتی تصویریں پیش کر دی ہیں۔

حضرت عباس کو علم داری سوچنے کا موقع ہے۔ حضرت عون و محمد علم داری کی خواہش رکھتے ہیں لیکن کمسن ہونے کے سبب وہ کھل کر اس خواہش کا اظہار نہیں کر سکتے بلکہ ماں کے سامنے اشاروں اشاروں میں اپنی خواہش کا اظہار کرتے ہیں۔

گہرے ماں کو دیکھتے تھے کبھی جانب علم نعرہ کبھی یہ تھا کہ نثارِ شہمہ اُمم
 کرتے تھے دونوں بھائی کبھی مشورے بہم آہستہ پوچھتے کبھی ماں سے وہ ذی حشم
 کیا قصد ہے علی ولی کے نشان کا؟
 اماں! کسے ملے گا علم نانا جان کا

حضرت زینب ان کا اشارہ سمجھ کر گھبرا جاتی ہیں اور بچوں کو تنبیہ کرتی ہیں کہ اپنی عمر اور حوصلے سے زیادہ خواہش رکھنا مناسب نہیں۔ اس موقع کو انیس نے بڑی خوبصورتی سے نظم کیا ہے جو واقعہ نگاری کے ساتھ ساتھ انسانی نفسیات کا بہترین مرقع ہے۔

عمریں قلیل اور ہوس منصب جلیل اچھا نکالو قد کے بھی بڑھنے کی کچھ سبیل
 ماں صدقے جائے گرچہ یہ ہمت کی ہے دلیل ہاں اپنے ہم سنوں میں تمہارا نہیں عدیل
 لازم ہے سوچے، غور کرے، پیش و پس کرے
 جو ہو سکے نہ، کیوں بشر اس کی ہوس کرے!

12.4.6 مکالمہ نگاری:

مراٹی انیس میں مکالمے کی جیسی مثالیں ملتی ہیں اس کی نظیر اردو نظم و نثر کی پوری تاریخ پیش نہیں کر سکتی۔ مکالمہ نگاری کے لیے نہ صرف زبان و بیان پر قدرت ضروری ہے بلکہ روزمرہ اور محاورہ حفظ مراتب انسانی نفسیات اور فصاحت و سلاست نہایت ضروری ہے۔ زبان، ترسیل کا ایسا ذریعہ ہے جس پر سارا کاروبار دنیا ٹہرا ہوا ہے۔ مکالمے ذو معنیں، گنجلک اور طویل نہ ہونے چاہئیں۔ انیس نے اپنے کلام میں ان ساری چیزوں کا بڑا اہتمام کیا ہے۔ ان کے مکالموں کی بے ساختگی اور برجستگی ہر جگہ نمایاں ہے۔ سوچ سمجھ کر بولا گیا مکالمہ زبان کے فطری حسن کو ختم کر دیتا ہے۔ مکالمے کردار کے اعمال، افکار اور فطری مزاج کا بھی آئینہ ہوتے ہیں۔ انیس کے لیے یہ کام اور بھی مشکل تھا کیوں کہ ان کے کردار معمولی انسان نہیں تھے۔ ہنسی مذاق، مضحکہ، ابتذال، سازشیں، نفرت جیسے مذموم جذبات کو بھی مرثیے سے الگ رکھنا تھا۔ اس کے باوجود ان کے تمام مکالمے نہایت معیاری اور اعلیٰ ترین اخلاقی قدروں کے نمونے نظر آتے ہیں۔ ان کے مکالموں میں لکھنؤ کی تہذیب کی اثر اندازی بھی صاف نظر آتی ہے۔ حضرت عباس کو فوج کی علم برداری دی گئی تو ان کی زوجہ، حضرت زینب (حضرت عباس کی بڑی بہن) کا شکریہ ادا کرتے ہوئے فرماتی ہیں۔

فیض آپ کا ہے اور تصدق امام کا
عزت بڑھی کنیز کی، رتبہ غلام کا

جواب میں حضرت زینب فرماتی ہیں:

سر کو لگا کے چھاتی سے زینب نے یہ کہا
تو اپنی مانگ کوکھ سے ٹھنڈی رہے صدا

مکالموں کی سادگی اور لکھنؤ کی تہذیب نے ان مکالموں کو تاثیر میں حد درجہ بڑھا دیا ہے۔ حضرت زینب فوج کی علم برداری ملنے کے بعد اپنے چھوٹے بھائی حضرت عباس سے فرماتی ہیں:

ہو جائے آج صلح کی صورت، تو کل چلو
ان آفتوں سے بھائی کو لے کر نکل چلو

اسی موقع پر زوجہ، حضرت زینب دعا دیتے ہوئے فرماتی ہیں۔

مہندی تمہارا لال ملے ہاتھ پاؤں میں
لاؤ دہن کو بیاہ کے تاروں کی چھاؤں میں

یہاں بھی زبان کی سادگی کے ساتھ ساتھ لکھنؤی تہذیب نمایاں ہے۔

کہیں کرداروں کی زبان دو طرح کی ہے۔ یعنی ایک وہ جو گھر میں اعزاز اور خردوں و بزرگوں کے ساتھ بولتے تھے۔ دوسری وہ جو لکھنؤ کے شرفا گھر سے باہر بولتے تھے۔ انیس نے حسینی افواج کے کرداروں میں ان موقعوں کا لحاظ رکھا ہے۔ جہاں کہیں حفظ مراتب کا معاملہ درپیش ہو وہاں مخاطب مرتبے کے لحاظ سے ہے، ورنہ عام طور پر رشتے کے نام سے مخاطب کیا گیا ہے۔ مثلاً ایک جگہ حضرت زینب فرماتی ہیں۔

قرآں کے بعد ہے بھی تو ہے آپ کا کلام
گر مجھ سے پوچھتے ہیں شہہ آسمان مقام

اپنے بچوں کو تنبیہ کرتی ہیں۔

زینب نے تب کہا کہ تمہیں اس سے کیا ہے کام!
کیا دخل مجھ کو مالک و مختار ہیں امام

بچے ماں سے کہتے ہیں

ع غصے کو آپ تھام لیں اے خواہر امام

ع نرنے میں تین دن سے ہے مشکل کشا کا لال
 بولیں بہن کہ آپ بھی کولیں کسی کا نام ہے کس طرف توجہ سرکارِ خاص و عام
 حضرت عباس فوج کی سپہ سالاری ملنے پر شکر یہ ادا کرتے ہیں تو حضرت زینب فرماتی ہیں ۔
 ع عباس! فاطمہ کی کمائی سے ہوشیار

لیکن یہی بہن جب بھائی کو جنگ کے لیے رخصت کرتی ہے تو وہاں صرف ایک بھائی کھڑا ہوتا ہے اور تمام مقام و مرتبے بھول کر وہ ایک
 جان چھڑکنے والی بہن بن جاتی ہیں۔ بھائی کی لاش کو دیکھ کر ٹپ اٹھتی ہے:

ع بھیا! میں اب کہاں سے تمہیں لاؤں کیا کروں

ع بھیا! بتاؤ، کیا تہہ خنجر گزر گئی

۔ ڈھانپ کر ہاتھوں سے منہ بنت علی چلائی ذبح ہوتے ہو مرے سامنے ہے ہے بھائی
 یہ صرف دو تین رشتوں کی مثالیں تھیں ورنہ کلام انیس سے ایسی ہزاروں مثالیں پیش کی جاسکتی ہیں۔ میدان جنگ میں دشمن کے سپاہی امام
 حسینؑ پر طنز کرتے ہیں:

ع مرنے والے نہیں جیتے جو سنائیں کھائیں

12.4.7 رزم نگاری:

رزمیہ لکھنے میں انیس کو بے پناہ مہارت حاصل تھی۔ اردو شاعری پر ایک بہت بڑا اعتراض تھا کہ عشق و محبت، ہجر و وصال، شمع و پروانہ، گل و
 بلبل کے تذکروں کے سوا کچھ نہیں۔ اردو شاعری کا مرد محبوب کی جدائی میں صرف روتار ہتا ہے جو انسانی فطرت کے خلاف تھا۔ حوصلہ، ہمت، بہادری،
 شجاعت، استقلال، جوانمردی جیسے جذبات اردو شاعری سے تقریباً مفقود تھے۔ قصیدے میں کہیں کہیں ممدوح کی تعریف میں اختصار کے ساتھ جنگ،
 گھوڑے اور تلوار کا ذکر ملتا ہے لیکن نہایت مبالغے کے ساتھ۔ مرثیے پر یہ الزام غلط ہے کہ وہ صرف بین و بکا کے لیے لکھے جاتے تھے۔ یہ حقیقت ہے
 کہ مرثیہ نگاری کا مقصد مرنے والے کی تعریف اور شہادت پر رونا تھا، لیکن جب مرثیہ ایک صنف کی حیثیت سے لکھا جانے لگا تو اس میں دوسرے
 بہت سے اجزا کی شمولیت نے اسے باوقار بنایا۔ طول و طویل مرثیوں میں اگر چند بند شہادت اور بین کے تصنیف کیے جائیں تو یہ الزام غلط ثابت ہوتا
 ہے۔ مرثیہ ہی وہ صنف ہے جس میں سب سے پہلے جنگ کا ذکر ہمت و شجاعت اور جوانمردی کے کارنامے ملتے ہیں۔

انیس کے متعلق مشہور ہے کہ ان کے گھر کا ایک وسیع کمرہ رزم نگاری کے لیے استعمال ہوتا تھا۔ یہاں دیواروں پر مختلف قسم کے ہتھیار لگے
 رہتے تھے۔ جن کے استعمال اور حملہ و دفاع کی باریکیوں سے انیس واقف تھے۔ اور جس وقت وہ رزمیہ اشعار لکھتے تھے ان پر ایک کیفیت طاری ہوتی
 تھی اور وہ خود کو کمرے میں بند کر لیتے تھے۔ اس وقت کسی کی مجال نہ تھی کہ وہ دروازے پر دستک دے یا ان سے بات کرے۔ انہوں نے اردو شاعری
 کو رزمیہ عناصر سے مالا مال کر دیا۔ کوئی مرثیہ اٹھا کر دیکھ لیجئے اس میں سب سے تفصیلی بیان رزم کا ہے۔ وہ خود دعویٰ کرتے ہیں ۔

رزم ایسی ہو کہ دل سب کے پھڑک جائیں ابھی

بجلیاں تیغوں کی آنکھوں میں چمک جائیں ابھی

ظاہر ہے مرثیہ نگاری سے ان کا مقصد صرف رونا رانا نہیں تھا بلکہ حق کی طرف لوگوں کو دعوت دینا تھا کہ امام حسین نے جس صبر و استقامت کے ساتھ ظلم، شر، اور بدی کا مقابلہ کیا اس سے لڑنے کے لیے انسانوں میں جہاد کا جذبہ پیدا کیا جائے۔ اور وہ اس مقصد میں بڑی حد تک کامیاب ہوئے۔ جنگ کی ایسی باریکیوں کا ذکر دبیر کے سوا کسی دوسرے مرثیہ نگار کے یہاں نہیں ملتا۔ لیکن انیس اس معاملے میں بے مثل ہیں فرماتے ہیں:

طاقت اگر دکھا دوں رسالت مآب کی رکھ دوں زمین پہ چہرے کے ڈھال آفتاب کی

حضرت عون و محمد جو آٹھ نو برس کے بچے تھے ان کی جنگ کا بیان دیکھیے۔

وہ چھوٹے چھوٹے ہاتھ وہ گوری کلائیاں آفت کی پھرتیاں تھیں غضب کی صفائیاں

ڈر ڈر کے کاٹتے تھے کماں کش کنائیاں فوجوں میں تھیں نبی و علی کی دہائیاں

امام حسین دشمن کو لاکارتے ہیں:

لو! سیل کو اور برق شرر بار کو روکو رہوار کو روکو، مری تلوار کو روکو!

.....

پانی ہوئی ہر موج زرہ فوج کے تن میں ملبوس میں زندہ تھے کہ مردے تھے کفن میں

12.5 اسلوبی خصوصیات

زبان و بیان کے لحاظ سے اس مرثیے کا شمار انیس کے منتخب مرثیوں میں ہوتا ہے۔ اعلیٰ درجے کی شاعری کے جو شرائط ہیں وہ کلام انیس میں کسی بھی مقام پر دیکھے جاسکتے ہیں۔ چیزوں کے علم، زبان پر قدرت اور اظہار کے اعلیٰ پیمانوں پر یہ مرثیے پورے اترتے ہیں۔ اگر ان میں سے ایک بھی پہلو کمزور رہ جائے تو قوت بیان میں کمی آجاتی ہے۔ ان کی قادر الکلامی میں کوئی کلام نہیں۔ قادر الکلامی کا اعلیٰ منصب یہ ہے کہ شاعر سامعین کو اپنے قبضے میں کر لے اور وہ جذبات یا خیالات جو شاعر سامعین کے دل میں پیدا کرنا چاہتا ہے، مجمع اسے قبول کر لے۔ یہاں ان کی لسانی خصوصیات کا مختصر جائزہ پیش کیا جاتا ہے۔

12.5.1 فصاحت و بلاغت:

فصاحت کے متعلق خود میر انیس کا خیال یہ ہے کہ

داند آں کس کہ فصاحت بے کلامے دارد

ہر سخن موقع و ہر نکتہ مقامے دارد

انہوں نے خود پوری شاعری میں اس کی پابندی کی۔ وہ فصیح سے فصیح تر لفظ ڈھونڈ کر لاتے ہیں اور واقعہ کو اس طرح پیش کرتے ہیں کہ اس کا اثر کئی گنا بڑھ جاتا ہے۔ واقعہ کو بلا ایک ہی ہے اور شہدہ کی شہادت کا بیان بھی ایک ہی ہے لیکن انیس اسی واقعہ کو ہر بار اس طرح پیش کرتے ہیں کہ وہ واقعہ نیا معلوم ہونے لگتا ہے۔ ڈیڑھ دو سو بند کے مرثیوں میں نہ خیال دہرائے جاتے ہیں نہ الفاظ۔

مرثیوں کی نوعیت عوامی اور مجلسی اہمیت کی ہوتی ہے۔ اہل مجلس کو متاثر کرنے، جذبات کو بیدار کرنے کے لیے مرثیوں کی بڑی اہمیت ہوتی ہے مگر میر انیس نے اسے ایک فن بنا دیا۔ ایسا فن جس کی بلند یوں تک آج بھی کوئی نہ پہنچ سکا۔ میر انیس کو اپنی فصاحت کا خود بھی بڑا احساس تھا۔ اپنے مرثیوں میں جگہ جگہ انہوں نے اس کا ذکر کیا ہے۔

ع نمکِ خوانِ تکلم ہے فصاحت میری

ع ہے گوہرِ محیطِ فصاحت سخنِ مرا

ع پھولا ہوا فصاحتِ الفاظ کا چمن

فصاحت کے علاوہ بلاغت سے بھی میرا نہیں نے کام لیا ہے۔ فصاحت کی طرح اپنے کلام کی بلاغت پر بھی انہوں نے ناز کیا ہے۔

ناطقے بند ہیں سن سن کے بلاغت مری

انہیں نے خود دعا کی ہے:

وہ مرقع ہو کہ دیکھیں اسے گراہل شعور ہر ورق میں کہیں سایہ نظر آئے، کہیں نور

غل ہو، یہ ہے کششِ موقلمِ طرہ حور صاف ہر رنگ سے ہو قدرتِ صالح کا ظہور

کوئی ناظر جو یہ نایاب نظیریں سمجھے

نقشِ ارژنگ کو، کاواک لکیریں سمجھے

قلم فکر سے کھینچوں جو کسی بزم کا رنگ شمع تصویر پہ گرنے لگیں آ آ کے پتنگ

صاف حیرت زدہ مائی ہو تو بہرآد ہودنگ خوں برستا نظر آئے جو دکھاؤں صف جنگ

رزم ایسی ہو کہ دل سب کے پھڑک جائیں ابھی

جلجلیاں تیغوں کی آنکھوں میں چمک جائیں ابھی

روزمرہ شرفا کا ہو، سلاست ہو وہی لب و لہجہ وہی سارا ہو، متانت ہو وہی

سامعین جلد سمجھ لیں جسے، صنعت ہو وہی یعنی موقع ہو جہاں جس کا، عبارت ہو وہی

لفظ بھی چست ہو، مضمون بھی عالی ہوئے

مرثیہ درد کی باتوں سے نہ خالی ہوئے

انہیں کے دور کا لکھو، رعایتِ لفظی اور صنعتوں میں ڈوبا ہوا تھا۔ صنعتوں کا اتنا زیادہ بوجھ کبھی کبھی کلام کے فطری حسن پر بار ہوتا ہے

کیوں کہ شاعر آورد کا شکار ہو جاتا ہے۔ انہیں نے ان صنعتوں سے خوب فائدہ اٹھایا لیکن کلام کی روانی اور فصاحت کہیں متاثر نہیں ہوتی۔ کلام کے

حسن میں اضافے کے لیے وہ کچی اور تیرگی سے بھی کام لینا جانتے سمجھتے ہیں۔

ہے کچی عیب، مگر حسن ہے ابرو کے لیے تیرگی بد ہے، مگر نیک ہے گیسو کے لیے

سرمہ زیبا ہے فقط نرگسِ جادو کے لیے زیب ہے خال سیہ، چہرہ گل رو کے لیے

12.5.2 ایہام:

کلام میں ایسے الفاظ کا لانا جس کے معنی تو دو ہوتے ہیں مگر ان سے مراد صرف ایک معنی ہوتا ہے یعنی بعیدی معنی لیے جاتے ہیں۔ انہیں کے

کلام میں ایہام کی مثالیں بکھری پڑی ہیں مثلاً

عجب تک یہ چمک مہر کے پرتو سے نہ جائے اقلیم سخن میری قلم رو سے نہ جائے
رنگ اڑتے ہیں وہ رنگیں ہے عبارت میری شور جس کا ہے وہ دریا ہے طبیعت میری

12.5.3 مبالغہ:

کسی بات واقعہ یا تعریف کو بڑھا چڑھا کر بیان کرنا مبالغہ ہے۔ حد سے بڑھا ہوا مبالغہ غلو ہے اور یہ کلام کا نقص بن جاتا ہے۔ انیس کے دور کی شاعری میں مبالغہ حد سے زیادہ نظر آتا ہے جہاں اعتدال اور حسن کلام کی سرحد ختم ہو جاتی ہے۔ انیس کے مزاج میں چوں کہ اعتدال تھا اس لیے ان کا مبالغہ بھی خلاف واقعہ نہیں معلوم ہوتا۔

ایک قطرے کو جو دوں بسط تو قلم کر دوں بحر موج فصاحت کو تلاطم کر دوں
ماہ کو مہر کروں، ذروں کو انجم کر دوں گنگ کو ماہر انداز تکلم کر دوں
رد سر ہوتا ہے، بے رنگ نہ فریاد کریں بلبلیں مجھ سے گلستان کا سبق یاد کریں

12.5.4 تعلی:

اپنی اور اپنے کلام کی تعریف کرنا قدیم دور سے شعر کا شیوہ رہا ہے۔ شاعر کو اپنا کلام سب سے عزیز ہوتا ہے۔ ہر بڑے چھوٹے شاعر نے تعلی کے سینکڑوں اشعار باندھے ہیں۔ غالب کہتے ہیں:

ہیں اور بھی دنیا میں سخن ور بہت اچھے کہتے ہیں کہ غالب کا ہے اندازِ بیاں اور
میر کہتے ہیں: باتیں ہماری یاد رہیں پھر باتیں ایسی نہ سنیے گا
انیس فرماتے ہیں: کہتے کسی کو سنیے گا تو دیر تک سر دھنیے گا

مرغان خوش الحان چمن بولیں کیا جل جاتے ہیں سن کے روزمرہ مرا
انہوں نے تعلی کے سیکڑوں بند لکھے ہیں لیکن یہ حقیقت ہے کہ وہ مبالغہ نہیں معلوم ہوتے۔ انہیں کلام پر ایسی ماہرانہ قدرت حاصل تھی کہ جہاں چاہتے تھے دریا کو کوزے میں سمیٹ دیتے تھے اور جب چاہتے تھے قطرے کو سمندر بنا دیتے تھے۔ طوالت کے خوف سے یہاں صرف ایک بند پیش کیا جاتا ہے۔

تعریف میں چشمے کو سمندر سے ملا دوں قطرے کو جو دوں آب تو گوہر سے ملا دوں
ڈرے کی چمک مہر مؤثر سے ملا دوں کانٹوں کو نزاکت میں گل تر سے ملا دوں
گلدستہ معنی کو نئے ڈھنگ سے باندھوں
اک پھول کا مضمون ہو تو سو رنگ سے باندھوں

12.5.5 تضاد:

کلام میں ایسے الفاظ لانا جو ایک دوسرے کی ضد ہوں۔ مثلاً رات اور دن، جھوٹا اور سچا، اچھا اور برا وغیرہ۔ انیس فرماتے ہیں:

ہے کچی عیب مگر حسن ہے ابرو کے لیے تیرگی بد ہے مگر نیک ہے گیسو کے لیے
12.5.6 تنسیق الصفات:

ممدوح کی صفات کا ذکر ترتیب وار کرنا۔ انیس کہتے ہیں:
ع خوش خوش خوش خرام و خوش اندام و خوش لگام
12.5.7 تجنیس ناقص و زائد:

کلام میں ایسے لفظ لانا جس میں ایک حرف کم اور زائد ہو۔ انیس کہتے ہیں
پیا سی تھی جو سپاہ خدا تین رات کی ساحل پہ سر پہلے تھی موجیں فرات کی
12.5.8 حسن تعلیل:

کسی بات کا اصل سبب بیان کرنے کے بجائے اس کی شاعرانہ توجیہ کرنا حسن تعلیل ہے۔ انیس کہتے ہیں:
خواہاں ننخل گلشن زہرا جو آب کے شبنم نے بھر دیے تھے کٹورے گلاب کے
12.5.9 صنعت عکس و تبدیل:

پانی میں آگ، آگ میں پانی خدا کی شان
12.5.10 سیاقتہ الاعداد:

کلام میں اعداد کا خوب صورت استعمال کرنا کلام میں حسن پیدا کرتا ہے۔
آواز شش جہت میں بگیرو بزن کی تھی اللہ کا کرم تھا مدد پیچ تن کی تھی
12.5.11 تکرار:

الفاظ کی تکرار سے بھی انیس نے کلام میں حسن پیدا کیا ہے مثلاً
حملہ کیا جو تیغ دو دم تول تول کے ہتھیار سب نے پھینک دیے کھول کھول کے
12.5.12 تشبیہ:

کسی چیز کو کسی دوسری بہتر چیز کے مماثل قرار دینا تشبیہ ہے۔ کلام انیس خوبصورت تشبیہات سے بھر پڑا ہے مثلاً
کاٹھی سے اس طرح ہوئی وہ شعلہ خو جدا جیسے کنار شوق سے ہو خوب روجدا
12.5.13 استعارہ:

مشبہ بہ کہہ کر مشبہ مراد لینا استعارہ ہے مثلاً
تھا شور کہ ہوش اڑتے ہیں یاں بک دری کے گھوڑے نہیں جھونکے ہیں نسیم سحری کے
ع بلبلیں چمک رہا ہے ریاضِ رسول میں

.....

ع شبنم نے بھر دیے تھے کٹورے گلاب کے

جب قطع کی مسافت شب آفتاب نے جلوہ کیا سحر کے رخ بے حجاب نے
 دیکھا سوئے فلک، شہ گردوں رکاب نے مڑ کر صد رفیقوں کو دی، اس جناب نے
 آخر ہے رات، حمد و ثنائے خدا کرو
 اٹھو! فریضہ سحری کو ادا کرو
 ہاں غازیو! یہ دن ہے جدال و قتال کا یاں خوں بہے گا آج محمدؐ کی آل کا
 چہرہ خوشی سے سرخ ہے، زہرا کے لال کا گذری شب فراق، دن آیا وصال کا
 ہم وہ ہیں، غم کریں گے ملک جن کے واسطے
 راتیں تڑپ کے کاٹی ہیں اس دن کے واسطے
 یہ صبح ہے وہ صبح، مبارک ہے جس کی شام یاں سے ہوا جو کوچ، تو ہے خلد میں مقام
 کوثر پہ آبرو سے پہنچ جائیں، تشنہ کام لکھے خدا، نماز گزاروں میں سب کے نام
 سب ہیں وحید عصر، یہ غل چارسو اٹھے
 دنیا سے جو شہید اٹھے، سرخ رو اٹھے
 یہ سن کے بستروں سے اٹھے وہ خدا شناس اک اک نے زیب جسم کیا فاخرہ لباس
 شانے محاسنوں میں کیے سب نے بے ہراس باندھے عمامے، آئے امام زماں کے پاس
 رنگیں عبائیں دوش پہ، کمریں کسے ہوئے
 مشک و زباد و عطر میں کپڑے بے ہوئے
 سوکھے لبوں پہ حمد الہی، رخنوں پہ نور خوف و ہراس ورنج و کدورت، دلوں سے دور
 فیاض، حق شناس، الوالعزم، ذی شعور خوش فکر و بذلہ سنج و ہنر پرورد غیور
 کانوں کو حسن صوت سے حظ بر ملا ملے
 باتوں میں وہ نمک، کہ دلوں کو مزا ملے
 ساونت، بردبا، فلک مرتبت، دلیر عالی منش، سہا میں سلیمان، وفا میں شیر
 گردان دہران کی زبر دستیوں سے زیر فاقے سے تین دن کے مگر زندگی سے سیر
 دنیا کو پیچ و پوچ سراپا سمجھتے تھے
 دریا دلی سے بحر کو قطرا سمجھتے تھے

تقریر میں وہ رمز و کنایہ، کہ لا جواب نکتہ بھی منھ سے گر کوئی نکلا تو، انتخاب
 گویا دہن کتاب بلاغت کا ایک باب سوکھی زبانیں، شہد فصاحت سے کامیاب
 لہجوں پہ شاعران عرب تھے مرے ہوئے
 پستے لبوں کے وہ جو نم سے بھرے ہوئے

لب پر ہنسی، گلوں سے زیادہ شگفتہ رو پیدا تنوں سے پیرہن یوسفی کی بو
 پرہیز گار و زاہد و ابرار و نیک خو غلاماں کے دل میں جن کی غلامی کی آرزو
 پتھر میں ایسے لعل، صدف میں گہر نہیں
 حوروں کا قول تھا، یہ ملک ہیں بشر نہیں
 خیمے سے نکلے، شہ کے عزیزان خوش خصال جن میں کئی تھے حضرت خیرالنسا کے لال
 قاسم سا گل بدن، علی اکبر سا خوش جمال اک جا عقیل و مسلم و جعفر کے نو نہال
 سب کے رخوں کا نور سپہر بریں پہ تھا
 اٹھارہ آفتابوں کا غنچہ زمیں پہ تھا
 وہ صبح، اور وہ چھاؤں ستاروں کی، اور وہ نور دیکھے تو غمش کرے، ارنی گوے اوج طور
 پیدا گلوں سے قدرت اللہ کا ظہور وہ جا بجا درختوں پہ تسبیح خواں طیور
 گلشن نخل تھے، وادی مینو اساس سے
 جنگل تھا سب بسا ہوا، پھولوں کی باس سے
 ٹھنڈی ہوا میں سبزہ، صحرا کی وہ لہک شرمائے جس سے اطلس زنگاری فلک
 وہ جھومنا درختوں کا پھولوں کی وہ مہک ہر برگ گل پہ قطرہ شبنم کی وہ جھلک
 ہیرے نخل تھے گوہر یکتا نثار تھے
 پتے بھی ہر شجر کے جواہر نگار تھے
 قربان صنعت قلم آفرید گار تھی ہر ورق سے صنعت ترصیع آشکار
 عاجز ہے فکرت شعرائے ہنر شعار ان صنعتوں کو پائے کہاں عقل سادہ کار
 عالم تھا محو، قدرت رب عباد پر
 مینا کیا تھا، وادی مینو سواد پر

وہ نور اور وہ دشت سہانا سا، وہ فضا دراج و کبک و تیبو و طاوس کی صدا
 وہ جوش گل، وہ نالہ مرغان خوش نوا سردی جگر کو بخشتی تھی، صبح کی ہوا
 پھولوں سے سبز سبز شجر سرخ پوش تھے
 تھالے بھی نخل کے، سبد گل فروش تھے
 وہ دشت، وہ نسیم کے جھونکے، وہ سبز ہ زار پھولوں پہ جا بجا وہ گہر ہائے آب دار
 اٹھنا وہ جھوم جھوم کے شاخوں کا بار بار بالائے نخل ایک جو بلبل تو گل ہزار
 خواہاں تھے نخل گلشن زہرا جو آب کے
 شبنم نے بھر دیے تھے کٹورے گلاب کے

12.7 بند 10 تا 14 کا تجزیہ

وہ صبح اور وہ چھاؤں ستاروں کی اور وہ نور دیکھے تو غمش کرے، ارنی گوے اوج طور
 پیدا گلوں سے قدرت اللہ کا ظہور وہ جا بجا درختوں پہ تسبیح خواں طیور
 گلشن نخل تھے، وادی مینو اساس سے
 جنگل تھا سب بسا ہوا، پھولوں کی باس سے

مریچے کے اس بند میں سحر سے بالکل ذرا پہلے کے وقت کی منظر کشی کی گئی ہے، جس میں ابھی سورج نہیں نکلا ہے۔ یہ منظر اندھیرے اور اجالے کے درمیانی مختصر سے وقفہ کا ہے۔ چونکہ یہ صبح، صبح عاشور ہے اس لیے منفرد ہے۔ اس وقت کربلا کی زمین پر ستاروں کے عکس کی کیفیت اور نور کا یہ عالم تھا کہ جسے حضرت موسیٰ اگر دیکھتے تو پھر غمش کر جاتے۔ پھولوں سے خدا کی قدرت کا ظہور آشکار تھا۔ جگہ جگہ موجود درختوں پر پرندے چہچہا کر خدا کی حمد و ثنا کر رہے تھے۔ کربلا کی وادی کا یہ حسین منظر دیکھ کر جو بہشت کا ایک ٹکڑا دکھائی دیتی تھی دنیا کے گلشن شرمندہ تھے۔ پورے جنگل میں پھولوں کی خوشبو پھیلی ہوئی تھی۔

ٹھنڈی ہوا میں سبزہ صحرا کی وہ لہک شرمائے جس سے اطلس زنگاری فلک
 وہ جھومنا درختوں کا پھولوں کی وہ مہک ہر برگ گل پہ قطرہ شبنم کی وہ جھلک
 ہیرے نخل تھے گوہر کیلتا نثار تھے
 پتے بھی ہر شجر کے جواہر نگار تھے

انہیں نے اس بند میں عاشور کی صبح اولین کا سماں کھینچا ہے۔ سورج کی کرنیں نکلنے کا وقت ہے۔ اس وقت چلنے والی ٹھنڈی ہوا میں بیابان کے سبزے اس شان سے لہلہا رہے تھے کہ جن سے نیلا آسمان بھی شرمایا جائے۔ ہوا سے درختوں کے جھومنے کے سبب پھولوں کے مہکنے کی عجیب سی کیفیت تھی۔ ہر پتے پر شبنم کے بکھرے ہوئے قطروں کی وہ جھلک تھی کہ جن کی تابناکی سے درخت کا ہر پتہ جواہر نگار نظر آ رہا تھا۔ اور اتنا حسین معلوم ہو رہا تھا کہ اس پر ہیرے موتی نثار ہو جائیں۔ اس بند کی منظر کشی انہیں کے فن کی بلندی اور رفعت کا پتہ دیتی ہے۔

قربان صنعت قلم آفرید گار تھی ہر ورق سے صنعت ترصیح آشکار
عاجز ہے فکرت شعرائے ہنر شعرا ان صنعتوں کو پائے کہاں عقل سادہ کار
عالم تھا محو قدرت رب عباد پر
میں کیا تھا ، وادی مینو سواد پر

اس بند میں بھی صبح کی اولین ساعتوں کی منظر کشی کی گئی ہے۔ خالق کائنات کے قلم قدرت کی بے نظیر صنعت پر ہم اہل قلم قربان ہوں۔ ہر پتہ اپنی ترتیب کے حوالے سے متناسب ترین اور موزوں ترین تھا۔ شاخوں کی تمام روشیں ایسے شاہ کار مصرعوں کی مانند تھیں جن کے محازی الفاظ باہم دگر برابر تھے۔ اس ہنرمندی کو دیکھ کر باکمال شعرا کی فکریں قدرت کی ان صنعتوں کو بیان کرنے سے عاجز ہیں۔ بھلا کس نقاش کی عقل ان کا ادراک کر سکے۔ نقاش کی سادگی کہاں اور صناعت ازل کی صناعتی کہاں۔ قدرت کے اس مرصع ساز کی صناعتی پر سارا عالم کھویا ہوا تھا۔ قدرت پروردگار نے اس وادی پر مزید مینا کاری کر دی تھی۔

وہ نور اور وہ دشت سہانا سا، وہ فضا دراج و کبک و تہو و طاوس کی صدا
وہ جوش گل، وہ نالہ مرغان خوش نوا سردی جگر کو بخشتی تھی صبح کی ہوا
پھولوں سے سبز سبز شجر سرخ پوش تھے
تھالے بھی نخل کے ، سبد گل فروش تھے

اس بند میں بھی انیس نے صبح کی تصویر پیش کی ہے اور اپنے قلم سے مصور کے موقلم کا کام لیا ہے۔ لفظ دشت سے رعایت معنوی کا استفادہ کرتے ہوئے کہتے ہیں کہ صبح عاشور کے اس نور کا کیا کہنا اور اس سہانے جنگل اور اس کی فضا کے کیا کہنے۔ اس جنگل کے تیز، چکور، ٹیر اور مور جیسے خوش الحان طاؤس کی صدا سے سارا جنگل گونج رہا تھا۔ پھولوں کی اٹھان اور خوش آواز پرندوں کے ترانوں سے ایک الگ ہی سماں بندھا ہوا تھا۔ ایسے ماحول میں صبح کی ہوا جگر کو راحت بخش ٹھنڈک پہنچا رہی تھی۔ ہرے بھرے درخت بھی پھولوں سے لدے سرخی کا لباس پہنے ہوئے دکھائی دے رہے تھے۔ پھولوں سے لدی درختوں کی ٹہنیاں بھی مالی کی سرخ پھولوں والی ٹوکریوں جیسے دکھائی دے رہی تھیں۔

وہ دشت، وہ نسیم کے جھونکے، وہ سبز ہ زار پھولوں پہ جا بجا وہ گہر ہائے آب دار
اٹھنا وہ جھوم جھوم کے شاخوں کا بار بار بالائے نخل ایک جو بلبل تو گل ہزار
خواہاں تھے نخل گلشن زہرا جو آب کے
شبنم نے بھر دیے تھے کٹورے گلاب کے

صبح کی ہوا میرا انیس کا مخصوص تصور ہے۔ یہ ہوا سارے ماحول کو متاثر کر رہی ہے۔ ہوا کے جھونکوں میں حرکت ہے اور یہ اس طرح ماحول پر اثر انداز ہو رہی ہے کہ پورا منظر نظروں کے سامنے آجاتا ہے اور محسوس بھی ہونے لگتا ہے۔ کردار اتنے عظیم ہیں کہ فضا خود بخود ان کی شخصیت کے احترام میں ان کے ساتھ ڈھلتی جاتی ہے۔ یہ صبح چوں کہ صبح عاشور ہے اس لیے اس دشت کی بات ہی کچھ اور ہے۔ دشت میں باد نسیم کے جھونکے چل رہے تھے اور سبزہ زار اور پھولوں پر جا بجا شبنم کے قطرے چمکتے موتیوں کی طرح دکھائی دے رہے تھے۔ تازہ ہوا سے درختوں کی شاخیں بار بار جھوم

رہی تھیں۔ ان درختوں پر ہر چمکتے ہوئے بلب کے ساتھ ہزار داستان پرندے کی مانند پھول تھے۔ جو بہ ظاہر خاموش تھے لیکن فی الباطن گویا تھے۔ چوں کہ حضرت زہرا کے خاندانہ کے افراد پیا سے تھے اس لیے شبنم کے قطروں نے گلاب کے کٹورے بھر دیے تھے۔ یہ منظر متحرک ہے۔ یہاں انیس نے فطرت کو امام کا محکوم بتایا ہے چوں کہ گلشن زہرا کی کلیاں پانی کے لیے بے چین ہیں تو شبنم گلاب کے کٹورے میں سجا کے پانی لائی ہے۔

12.8 اکتسابی نتائج

- ☆ اس اکائی کے مطالعے کے بعد آپ نے درج ذیل باتیں سیکھیں؛
- ☆ مرثیہ اپنی عظمت انسانی، اعلیٰ اخلاقی اقدار اور اس سانحہ کی وجہ سے پہچانا جاتا ہے جس کو واقعہ کربلا کہا جاتا ہے جس کی نظیر انسانی تاریخ میں نہیں مل سکتی۔
- ☆ انیس جس زمانے میں مرثیے لکھ رہے تھے وہ اردو کی تاریخ میں کئی لحاظ سے اہم زمانہ تھا۔ اس وقت شمال میں اردو کے دو اہم مرکزوں لکھنؤ اور دہلی کا چرچا تھا۔ دہلی میں شاہ نصیر ذوق، غالب اور مومن جیسے استاد ادب سخن دے رہے تھے۔ لکھنؤ میں آتش، ناسخ اور ان کے شاگردوں کی غزل گوئی کے چرچے تھے۔ مثنوی، قصیدے کی دھوم تھی، انیس نے اس ماحول میں مرثیے لکھ کر اردو شاعری کو تقدس کی آب و تاب دی۔
- ☆ انیس کا دور 1803 تا 1872 پر محیط ہے۔ اس عرصہ میں انہوں نے غزل اور رباعیات بھی لکھیں لیکن انہیں دنیائے ادب میں باقی رکھنے والی صنف ان کی مرثیہ نگاری ہے۔ انیس کو فارسی، عربی زبان و ادب پر عبور حاصل تھا۔ انہوں نے کئی علوم میں دستگاہ حاصل کی تھی۔
- ☆ مختلف علوم اور زبانوں پر تبحر کی وجہ سے ان کے اسلوب اور لسانی خصوصیات میں بڑی دلکشی محسوس ہوتی ہے۔
- ☆ انیس نے اپنے مرثیوں میں صنعتوں کا برمحل استعمال کیا ہے۔ انہوں نے منظر نگاری، جذبات نگاری، کردار نگاری، مناظر رزم و بزم، مکالمہ نگاری، واقعہ نگاری اور سراپا نگاری میں کمال دکھایا ہے۔
- ☆ ان کے مرثیوں میں روانی، سادگی اور سلاست ہے۔ انیس سے پہلے اور بعد بہت مرثیے لکھے گئے لیکن انیس نے مرثیوں کو تنوع، تازگی اور نیا لب و لہجہ دیا۔

12.9 کلیدی الفاظ

الفاظ	:	معنی
وحید عصر	:	یکتائے زمانہ
ساونت	:	بہت بہادر
عالی منش	:	بلند طبیعت
گردان دہر	:	پہلوان
غماں	:	لڑکے، نوجوان آدمی، بہشت کے خوب صورت باشندے
عقیل	:	حضرت علیؑ کے ایک بھائی کا نام

مسلم	:	حضرت عقیل کے فرزند امام حسینؑ کے چچا زاد بھائی
جعفر	:	جناب زینب کے خسر، ایک جہاد میں آپ کے بازو کٹ گئے تھے تو شہادت کے بعد خدا نے ان کو جوہرات کے پر عطا کیے اس بنا پر جعفر طیار کہلائے۔ طیار کے معنی اڑنے والا
ارنی گوے	:	کوہ طور کی بلندی پر ارنی کہنے والے حضرت موسیٰ جو کوہ طور پر جا کر رب ارنی کہا کرتے تھے
نخل	:	شمسار، نام
مینو اساس	:	جس کی اصل بہشت سے ہو، یعنی جو بہشت کا ٹکڑا دکھائی دیتی ہو
آفریدگار	:	پیدا کرنے والا، خدا
ورق	:	درخت کا پتہ
ترصیح	:	جوہرات سے جڑنا، جب عبارت میں دو فقرے یا جملے ایسے لائے جائیں کہ ایک کے الفاظ ترتیب وار دوسرے کے الفاظ کے ہم وزن اور ہم قافیہ ہوں تو اس میں ترصیح کی صنعت ہوتی ہے۔ جو عبارت اس صنعت میں لکھی جائے اسے مرصع کہتے ہیں۔
مینا	:	چاندی سونے پر مرصع سازی، نگینے کا کام
دُرّاج	:	تیز
کبک	:	چکور
تیہود	:	ٹیہر
طاوس	:	مور

12.10 نمونہ امتحانی سوالات

12.10.1 معروضی جوابات کے حامل سوالات:

- 1- انیس کا عہد کس سنہ سے کس سنہ پر محیط ہے؟
- 2- انیس کا سنہ پیدائش کیا ہے؟
- 3- انیس کے عہد میں کون کون سی مثنویاں لکھی گئیں؟
- 4- کس سنہ میں انیس کا انتقال ہوا؟
- 5- رزم نگاری سے کیا مراد ہے؟
- 6- ایہام کسے کہتے ہیں؟
- 7- تضاد سے کیا مراد ہے؟
- 8- صنعت عکس و تبدیلی کی مثال دیجیے۔

- 9- مبالغہ سے کیا مراد ہے؟
10- صنعت تہنسیق الصفات کسے کہتے ہیں؟

12.10.2 مختصر جوابات کے حامل سوالات:

- 1- انیس کے عہد کا جائزہ پیش کیجیے۔
2- انیس کی حیات کے بارے میں آپ کیا جانتے ہیں؟
3- انیس کے مکالموں پر ایک نوٹ لکھیے۔
4- انیس کے مرثیوں سے منظر نگاری کے نمونے پیش کیجیے۔
5- انیس کی جذبات نگاری پر تبصرہ کیجیے۔

12.10.3 طویل جوابات کے حامل سوالات:

- 1- انیس کی مرثیہ نگاری کا جائزہ لیجیے۔
2- مرثیہ نگاری کے اسلوب کی خصوصیات تحریر کیجیے۔
3- نصاب میں شامل مرثیے کے بندوں کی تشریح کیجیے۔

12.11 مزید مطالعے کے لیے تجویز کردہ کتابیں

- 1- موازنہ انیس و دبیر علامہ شبلی نعمانی
2- روح انیس مسعود حسین رضوی ادیب
3- مطالعہ انیس ناظر کا کوروی
4- انیس شخصیت اور فن ڈاکٹر فضل امام
5- انیس شناسی (مرتبہ) پروفیسر گوپی چند نارنگ
6- حیات انیس سید امجد علی اشہری

اکائی 13: مرزا دپیر: اجمالی تعارف، مرثیہ نگاری کی خصوصیات،
شامل نصاب مرثیے کا مطالعہ (ابتدائی پانچ بند کا تجزیہ)

		اکائی کے اجزا
	تمہید	13.0
	مقاصد	13.1
	عہد	13.2
	حیات	13.3
	تعلیم و تربیت	13.3.1
	سیرت	13.3.2
	انیس اور دپیر کی مماثلتیں	13.3.3
	دپیر کی مرثیہ خوانی	13.3.4
	مراثی دپیر کی خصوصیات	13.4
	مرثیہ دپیر (نصاب میں شامل مرثیہ کے متجہ بند)	13.5
	تجزیہ	13.6
	جذبات نگاری	13.6.1
	کردار نگاری	13.6.2
	رزم نگاری	13.6.3
	مکالمہ نگاری	13.6.4
	منظر نگاری	13.6.5
	لسانی خوبیاں	13.6.6
	بند ایک تا پانچ کا تجزیہ	13.7
	اکتسابی نتائج	13.8
	کلیدی الفاظ	13.9
	نمونہ امتحانی سوالات	13.10

13.10.1 معروضی جوابات کے حامل سوالات

13.10.2 مختصر جوابات کے حامل سوالات

13.10.3 طویل جوابات کے حامل سوالات

13.11 مزید مطالعے کے لیے تجویز کردہ کتابیں

13.0 تمہید

مرزا دبیر اردو کے مستند اور مسلم الثبوت شاعر ہیں۔ مرثیہ گوئی میں میر انیس کے مد مقابل تھے۔ ان کے زمانے میں پورا لکھنؤ و حصوں میں بٹا ہوا تھا۔ دبیر کے طرف دار ”دبیریے“ اور انیس کے حامی ”انیسیے“ کہلاتے تھے۔ دبیر نہایت زود گو اور پر گو شاعر تھے انہوں نے کتنے مرثیے لکھے اس کا اندازہ کرنا مشکل ہے۔ ایک اندازے کے مطابق انہوں نے دو ہزار سے زائد مرثیے لکھے۔ دبیر کو فارسی، عربی زبان و ادب، فن عروض و بدیع پر ید طولی حاصل تھا۔ ان کے مرثیے مختلف صنعتوں، تلمیحات، احادیث، نئی نئی تشبیہوں، استعاروں اور تراکیب سے مزین ہیں۔ انہیں رزم نگاری اور جذبات نگاری پر قدرت حاصل تھی۔ میر انیس فصاحت میں تو مرزا سلامت علی دبیر بلاغت میں مشہور ہیں۔

13.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ دبیر کے عہد کے بارے میں معلومات حاصل کر سکیں گے۔
- ☆ دبیر کی حیات، تعلیم و تربیت اور سیرت سے آگاہی حاصل کر سکیں گے۔
- ☆ دبیر کی مرثیہ خوانی، مرثیہ کی خصوصیات سے واقف ہو سکیں گے۔
- ☆ انیس اور دبیر کے مرثیہ میں جو مماثلتیں پائی جاتی ہیں ان کا مطالعہ کر سکیں گے۔
- ☆ نصاب میں شامل مرثیے کی تشریح و تجزیہ کر سکیں گے۔

13.2 عہد

انیس کی مرثیہ نگاری کے باب میں بیان کیا جا چکا ہے کہ لکھنؤ میں دولت، ہنر عیش و آرام اور اطمینان و فارغ البالی کی فراوانی تھی۔ ان حالات نے ادب کی سرپرستی میں بھی اہم رول ادا کیا۔ نوابین اودھ شیعہ تھے۔ انہوں نے نہ صرف عزا داری کے فروغ میں حصہ لیا بلکہ کئی جدتیں بھی کیں؛ جو اہل لکھنؤ کے لیے عزا داری کا لازمہ بن گئیں۔

لکھنؤ میں بظاہر جو فارغ البالی اور عیش و آرام کی فضا دکھائی دے رہی تھی اس کے در پردہ بے چینی، فکر اور تشویش کے سائے بھی لہر رہے تھے۔ انگریز اودھ پر بھی قبضہ کرنے کی تاک میں تھے اور فرماں روا بیان اودھ پر طرح طرح کے اعتراض جڑ رہے تھے اور مختلف شرطیں لاد رہے تھے۔ عیش کو شہی اور بے فکری دراصل ایک طرح سے حالات سے فرار حاصل کرنا تھا اور عوام کو اس عزم اور حوصلے کی ضرورت تھی جس سے پش آئے والے حالات سے بچنا جاسکے۔ لکھنؤ کی شاعری تکلف، تصنع اور آورد کا نمونہ بنی جا رہی تھی۔ ان حالات میں واقعہ کر بلانے مرثیے کی شکل میں عزم و

حوصلہ صبر و استقامت اور حالات زمانہ سے نبرد آزما ہونے کی قوت پیدا کرنے کا درس دیا۔

اودھ کے فرماں رواؤں کی رعایا پروری اور مذہبی رواداری نے سبھی مذاہب کے لوگوں کو عزا داری کی طرف مائل کیا اور یہ شیعوں کے لیے مخصوص نہ ہو کر ایک تہذیبی روایت بن گئی۔ یہی سبب ہے کہ اس میں ہندوستانی عناصر کی ایسی کثرت ہوئی کہ بعض چیزیں نامناسب داخل ہو گئیں۔ مرزا سلامت علی دبیر ان ہی حالات میں لکھنؤ میں پیدا ہوئے۔ مرزا سلامت علی دبیر کی مرثیہ گوئی کی دھوم خود ان کی حیات میں مچی ہوئی تھی۔ ہندوستان کے علاوہ ان کے مرثیے مختلف ممالک میں ایام عزا میں پڑھے جاتے تھے۔ میر انیس، مرثیہ گوئی میں مرزا دبیر کے مد مقابل تھے لیکن ایک دوسرے کے قدر داں۔ انیس فصاحت کے بادشاہ تھے تو دبیر شوکت الفاظ کے شہنشاہ۔ اس طرح مرزا دبیر بھی مرثیے کی تاریخ کا ایک اہم باب ہیں۔

13.3 حیات

مرزا دبیر ایرانی النسل تھے۔ ان کے مورث اعلیٰ ہاشم شیرازی ایران کے مشہور شاعر ملا علی شیرازی کے حقیقی بھائی تھے۔ شیراز سے یہ خاندان دہلی آیا اور سلاطین مغلیہ کے درباروں میں ممتاز عہدوں پر فائز رہا۔ مرزا دبیر کے پردادا ملا رفیع شاہ دہلی کے میر منشی تھے ان کے والد مرزا غلام حسین 1776ء میں دہلی میں پیدا ہوئے۔ یہیں 9 اگست 1803 کو مرزا سلامت علی دبیر پیدا ہوئے۔ مرزا غلام حسین دہلی کی تباہی کے بعد لکھنؤ آئے اس وقت دبیر کی عمر سات برس کی تھی۔ ان کی ساری تعلیم و تربیت لکھنؤ میں ہوئی۔ اتفاق کی بات ہے کہ صنف مرثیہ کے دو درخشاں ستارے انیس اور دبیر ایک ہی سال پیدا ہوئے اور دونوں کا سنہ وفات بھی ایک ہی ہے۔ دبیر کی پیدائش اگرچہ دہلی میں ہوئی مگر بچپن ہی سے لکھنؤ میں رہے یہیں کی زبان اور تہذیب میں پرورش پائی اس لیے لکھنؤ کے شاعر کہلائے۔ آخری عمر میں بصارت کمزور ہو گئی تھی۔ 1875 میں وفات پائی اور اپنے ہی مکان میں دفن ہوئے۔

13.3.1 تعلیم و تربیت:

دبیر نے لکھنؤ کے جید علماء سے عربی اور فارسی کی تعلیم حاصل کی۔ صرف و نحو، منطق اور ادب و حکمت غلام ضامن سے پڑھیں۔ تفسیر قرآن و اصول حدیث اور فقہ کا علم مولوی مرزا کاظم علی سے حاصل کیا۔ یہ وہی کاظم علی ہیں جن کے ایک بیٹے فتح الدولہ بخشی الملک مرزا محمد رضا برق شاہ اودھ و اجد علی شاہ کے سبع سیاروں میں شامل تھے۔ مولوی کاظم علی شاعر تو نہیں تھے مگر اپنے عہد کے شعرا میں بہ حیثیت عالم بے بدل قدر کی نگاہ سے دیکھے جاتے تھے۔ اسی لیے ان کے انتقال پر شیخ ناسخ نے تاریخ وفات نکالی تھی۔

دبیر نے فارسی کی تعلیم ملا مہدی مازندرانی سے حاصل کی اور فارسی میں ان ہی سے فیض تلمذ حاصل رہا۔ ملا مہدی اپنے وقت کے بہت بڑے عالم تھے ان کی متعدد تصانیف ہیں جن سے ان کے کمال و فضل کا اندازہ ہوتا ہے۔

13.3.2 سیرت:

مرزا دبیر کی سیرت اور فن کی تشکیل میں مولانا مرزا کاظم علی کا بڑا حصہ رہا ہے۔ ان ہی کے فیض تربیت اور تعلیم سے مرزا کی طبیعت میں تقدس و پرہیزگاری، خدا پرستی جیسے اوصاف جلا پاتے ہیں۔ مرزا اکثر با وضو رہتے، مرثیے، جانماز پر بیٹھ کر تصنیف کرتے تھے۔ نہ کبھی دبیر نے کسی کی غیبت کی نہ کسی سے کسی کی غیبت سنی۔ اگر کوئی شخص کسی کے شعر پر اعتراض کرتا تو اس کو وہ علمی بات سمجھ کر جواب دیتے تھے۔ میر انیس جیسے شاعر سے مقابلہ تھا مگر کبھی ان کی مخالفت نہیں کی۔

13.3.3 انیس اور دبیر کی مماثلتیں:

انیس اور دبیر کی زندگی میں کئی مماثلتیں ملتی ہیں۔ ایک دلچسپ مماثلت ان دونوں مرثیہ نگاروں میں یہ ہے کہ اپنے فن کے مظاہرہ کے لیے انہوں نے کبھی دولت و شہرت کا سہارا نہیں لیا۔ لکھنؤ میں ہی ان کی ذات اور ان کے کلام کے قدردانوں کی کمی نہ تھی۔ دونوں نے 1858ء اور 1859ء میں پٹنہ (عظیم آباد) کا سفر کیا۔ وفات سے تقریباً دو سال قبل آنکھوں کی روشنی کم ہو گئی تھی۔ واجد علی شاہ کلکتہ کے مٹیا برج میں مقیم تھے۔ انہوں نے مرزادبیر کو بلا کر ان کا علاج کرایا۔ دونوں ہی اپنے مکان میں مدفون ہوئے۔ دونوں ایک دوسرے کے فن کے قدر شناس اور مروت و رواداری کے پیکر تھے۔ یہاں تک کہ مرزادبیر کو انیس کی وفات کا ایسا صدمہ پہنچا کہ انہوں نے بستر پکڑ لیا۔ ہر وقت روتے رہتے تھے۔ یہاں تک کہ تین ماہ بعد انہوں نے بھی انتقال کیا۔ مرزادبیر کی آخری تحریر ان کا وہ قطعہ تاریخ ہے جو انہوں نے میر انیس کے انتقال پر کہا تھا اور جس کے آخری دو مصرعوں کے اعداد سے تاریخ عیسوی نکلتی ہے۔

آسماں بے ماہ کامل ، سدرہ بے روح الایمیں
طور سینا بے کلیم اللہ ، و منبر بے انیس

دفتر ماتم کی دوسری جلد میں لکھا ہے کہ ان کا آخری مرثیہ بوجہ انتقال مصنف ناتمام رہا۔ کچھ لوگ یہ بھی کہتے ہیں کہ انیس کے انتقال کی خبر سن کر انہوں نے مرثیہ وہیں پر چھوڑ دیا اور انیس کی وفات پر آخری قطعہ کہا۔

13.3.4 دبیر کی مرثیہ خوانی:

دبیر کی مرثیہ خوانی سے متعلق جو بیانات ملتے ہیں ان سے ثابت ہوتا ہے کہ ان کا انداز سیدھا سادہ اور سپاٹ تھا۔ غیر ارادی یا اضطراری طور پر کبھی ہاتھ اٹھ جاتا تھا ورنہ منبر پر بیٹھ کر زیادہ حرکات کو وہ عیب یا گناہ سمجھتے تھے۔ مرثیے سے پہلے رباعیاں، سلام اور بیشتر تضمین یا ہفت بند ملاً کاشی کے نہایت بلند آواز سے پڑھتے تھے۔ پڑھنے میں صرف ڈپٹ بڑی تھی۔ ہاتھ سے یا چہرے سے بتانا مطلق نہ تھا۔ دلچسپ بات یہ ہے کہ ان کے استاد میر ضمیر مرثیہ خوانی میں ہاتھ آنکھیں اور ابروؤں کے اشارے سے کام لیتے تھے۔ مرثیہ خوانی میں میر انیس کی اولیت اور فوقیت کا سبب بھی یہی تھا کہ الفاظ اور جذبات کی ترسیل میں وہ اشاروں سے کام لیتے تھے۔

13.4 مرثیہ خوانی کی خصوصیات

مرزادبیر بسیار گو اور زود نویس تھے۔ انہوں نے 74 برس کی عمر پائی۔ 12 سال کی عمر سے مرثیے کہنے لگے اور 62 سال تک اسی دشت کی سیاحتی کی۔ اس طویل عرصے میں کتنے مرثیے کہے اس کا اندازہ مشکل ہے کیوں کہ ان کا سارا کلام دستیاب نہ ہو سکا۔ بہت سے مرثیے 1857 کے ہنگاموں میں تلف ہو گئے۔ دبیر کے ناقدین اور محققین نے ایک اندازے کے مطابق ان کے مرثیہ کی تعداد تقریباً دو ہزار بتائی ہے۔ مرزادبیر نے اپنے مرثیوں میں صنائع بدائع لفظی اور معنوی کا استعمال بڑی فیاضی سے کیا ہے۔ خوبی یہ ہے کہ اس استعمال سے کلام میں خشکی یا ابہام پیدا نہیں ہوتا بلکہ ایک لطف سا پیدا ہو جاتا ہے۔ مرزادبیر چون کہ علم بدیع میں ید طولی رکھتے تھے اس لیے اپنے مرثیہ میں کئی لفظی اور معنوی صنعتوں کا بر محل استعمال کیا۔ ان صنعتوں میں ابہام، تجنیس، مرعۃ النظر، حسن تعلیل وغیرہ وغیرہ کا استعمال کثرت سے کیا گیا ہے۔ جذبات نگاری، منظر نگاری، سراپا نگاری، مکالمہ نگاری، رزم نگاری کے بہترین مرقعے ان کے مرثیوں میں ملتے ہیں۔ مرثیوں سے ان کی علیست اور لیاقت کا اظہار بھی ہوتا ہے۔ علمی، فنی اور مختلف علوم

کی اصطلاحات اور تلمیحات کے استعمال سے کبھی کبھی ان کے مرثیے بوجھل ہو جاتے ہیں۔ دبیر نے اپنے مرثیوں کے ذریعے اردو کے ذخیرہ الفاظ میں بے پناہ اضافہ کیا ہے۔

عموماً جذبات نگاری، سراپا نگاری اور رزم نگاری کو دبیر کا امتیازی وصف قرار دیا جاتا ہے۔ دبیر نے مختلف مرثیوں میں سراپے مختلف انداز میں لکھے ہیں۔ اس طرح کہ شخصیت کے نقوش ذہن پر مرسم ہو جائیں۔ بی بی زینب کے دو صاحبزادے حضرت عون و محمد کی تصویر کشی اس طرح کی ہے :

بُو ہے گلِ جنت میں یہ رخسار نہیں ہے ایمن میں تجلی ہے یہ دیدار نہیں ہے
 قد رکھتا ہے طوبیٰ تو یہ رفتار نہیں ہے شیریں لب کوثر ہے یہ گفتار نہیں ہے
 آئینہ میں رُو ہے یہ خط سبز کہاں ہے
 غنچے کے دہن ہے نہ زباں ہے نہ بیاں ہے

دبیر کا رزم نگاری میں بھی پلہ بھاری ہے۔ رزم نگاری صرف میدان جنگ میں معرکہ آرائی کا نقشہ کھینچنے کا نام نہیں ہے بلکہ آمد رجز جنگ بھی رزم نگاری میں آتے ہیں۔ رزم نگاری کو دبیر نے بڑی وسعت دی ہے۔ ہیرو کی میدان جنگ میں آمد ہو کہ معرکہ آرائی، دبیر ہر موقع پر ایسی کیفیت پیدا کر دیتے ہیں کہ نقشہ آنکھوں میں گھوم جاتا ہے۔ دبیر نے رزم میں جذبات نگاری کا بھی بڑا اہتمام کیا ہے۔ مرثیہ حضرت عباس میں آمد کا یہ حال دیکھیے کہ جس سے پوری جنگ کی کیفیت سامنے آ جاتی ہے یعنی آمد ایسی ہو تو جنگ کیسی ہوگی!

کس شیر کی آمد ہے کہ رن کانپ رہا ہے رستم کا جگر زیر کفن کانپ رہا ہے
 ہر قصر سلاطین زمن کانپ رہا ہے سب ایک طرف چرخ کہن کانپ رہا ہے
 شمشیر بکف دیکھ کے حیدر کے پسر کو
 جبریل لرزتے ہیں سمیٹے ہوئے پر کو

اردو مرثیے کو دبیر نے علمی وقار دیا ہے۔ ان کے مرثیوں میں واقعات اور روایات کا ایک پیش بہا خزانہ ہے۔ انہوں نے تاریخ، روایات اور معتقدات سے تلمیحات چن چن کر استعمال کیے۔ قرآنی آیات اور احادیث سے اپنے اشعار کو زینت دی ہے۔

اس بند کے ہر مصرع میں ایک تلمیح بانگھی ہے۔ تلمیح کا لطف اس وقت تک نہیں آتا جب تک کہ ہم اس واقعہ سے واقف نہ ہوں۔

روش ہے اس ایک تن کا نہ بہمن نہ تہمتن سہراب و زریماں ویشن ' بے سرو بے تن
 قاروں کی طرح تحت زمین غرق ہے قارن ہر عاشق دنیا کو ہے دنیا چہ پیوں
 سب بھول گئے! اپنا حسب اور نسب آج
 آتا ہے جگر گوشہ قتال عرب آج

اس بند میں دبیر نے حضرت عباس علمدار کی بہادری، بے جگری اور طاقت کے انظہار کے لیے شاہنامے سے تلمیحات منتخب کی ہیں۔

مرزا دبیر کے مرثیوں میں فصاحت بھی اپنا رنگ دکھاتی ہے۔ ایک مرثیہ میں حضرت امام حسین کی رجز خوانی دیکھیے :

فوج اس کے پاس بھی ہے پہ فوج خدا کہاں صاحب علم ہزار پہ عباس سا کہاں

بیٹے بہت ، پہ اکبر گلگوں قبا کہاں لاکھوں میں ایک ثانی خیرالورا کہاں
 بھائی یزید کا کوئی مثل حسن بھی ہے
 زینب سی عابدہ کوئی اس کی بہن بھی ہے
 دیر نے بے حساب صنعتیں برتی ہیں مثلاً رد العجز علی الصدر یعنی جو الفاظ پہلے مصرعے کے آخر میں آتے ہیں وہی دوسرے مصرعے کے
 شروع میں لائے جائیں :

الفت شعار ہوں کہ میں عاشق خدا کا ہوں
 عاشق خدا کا ہوں کہ میں دل مصطفیٰ کا ہوں
 صنعت غیر منقوٹ میں ، جس میں ایک حرف بھی نقطہ والا نہ ہو دیر کا پورا ایک مرثیہ ہے۔ اس میں اپنا تخلص عطار دباندا ہے۔ ایک بند پیش
 ہے جو دلچسپی اور حیرت سے خالی نہیں :

خُر حملہ ور ہوا کہ اسد حملہ ور ہوا وہ حملہ ور ادھر ، ادھر اسلام ور ہوا
 سرگرم معرکہ سر اعدا اگر ہوا وہ گل کھلا کہ لالہ گہسار سر ہوا
 اہل حسد کو درس ادھر آہ آہ کا
 حور و ملک کو ورد ادھر واہ واہ کا

صنعت لف و نشر مرتب لف کے معنی لپیٹنا اور نشر کے معنی پھیلانا ہے۔ ایک مصرعے میں کچھ لفظ لائے جائیں اور دوسرے مصرعے میں اسی
 ترتیب سے وضاحتی الفاظ رکھے جائیں تو اسے لف و نشر مرتب کہتے ہیں۔

بازار گل و موج صبا سرد ہے اس سے
 وہ داغ ہے وہ آب ہے وہ گرد ہے اس سے
 دیر کے دور کا لکھنؤ صنعتوں میں ڈوبا ہوا تھا اور اس میں سب سے زیادہ رعایت لفظی سے کھیلا جاتا تھا۔ دیر نے بھی اپنے مرثیوں میں اس
 صنعت سے خوب کام لیا ہے۔ ان کا ایک مشہور مرثیہ ہے جس کے مطلع میں خیاطی کی رعایتیں ملحوظ رکھی گئی ہیں۔ صرف ایک شعر پیش ہے:
 فکر رفوتھی چرخ ہنر مند کے لیے دن چار ٹکڑے ہو گیا پیوند کے لیے
 ایک مرثیہ میں دیر نے تو تمام صنعتیں ایک ساتھ نظم کر دی ہیں اس مرثیہ کا مطلع ہے:
 لعل لب شبیر گہر بار ہے رن میں نیساں برستا ہے شہادت کے چمن میں
 دیر نے تشبیہات و استعارات میں بھی ندرت پیدا کی ہے، آنکھ کو زنگس سے سبھی شاعروں نے تشبیہ دی ہے مگر دیر اس تشبیہ کو ”عین حقارت“
 سمجھتے ہیں۔

گر آنکھ کو زنگس کہوں ہے عین حقارت
 زنگس میں نہ پلکیں ہیں ، نہ پتلی ، نہ بصارت
 مرزا سلامت علی دیر کے مرثیوں میں زبان و بیان ، علمیت اور فنی پختگی کے جو محاسن پائے جاتے ہیں ان کی وجہ سے اردو زبان و ادب میں

13.5 مرثیہ دبیر (نصاب میں شامل مرثیہ)

کس شیر کی آمد ہے، کہ رن کانپ رہا ہے رستم کا جگر، زیر کفن کانپ رہا ہے
 ہر قصر سلاطینِ زمن کانپ رہا ہے سب ایک طرف چرخ گہن کانپ رہا ہے
 شمشیر بکف دیکھ کے، حیدر کے پسر کو
 جبریل لرزتے ہیں، سیٹھے ہوئے پر کو
 ہیبت سے ہیں قلعہ افلاک کے در بند جلادِ فلک بھی نظر آتا ہے نظر بند
 واہے کمرِ چرخ سے، جوزا کا کمر بند سیارے ہیں غلطاں، صفتِ طائر پر بند
 انگشتِ عطارو سے، قلم چھوٹ پڑا ہے
 خورشید کے پنچے سے، علم چھوٹ پڑا ہے
 خود فتنہ و شر پڑھ رہے ہیں، فاتحہ خیر کہتے ہیں 'انا العبد' لرز کر صنم دیر
 جاں غیر ہے، تن غیر، مکیں غیر، مکاں غیر نے چرخ کا ہے دور، نہ سیاروں کی ہے سیر
 سکتے میں فلک خوف سے مانند زمین ہے
 جو سخت یزید، اب کوئی گردش میں نہیں ہے
 بے ہوش ہے بجلی، یہ سمندان کا ہے ہشیار خوابیدہ ہیں سب، طالعِ عباس ہے بیدار
 پوشیدہ ہے خورشید، علم ان کا نمودار بے نور، ہے منہ چاند کا، رخ ان کا ضیا بار
 سب جزو ہیں، کل رتبے میں کہلاتے ہیں، عباس
 کونین پیادہ ہیں، سوار آتے ہیں عباس
 چمکا کے مہ و خور زرو نقرہ کے عصا کو سرکاتے ہیں پیر فلکِ پُشتِ دوتا کو
 عدل آگے بڑھا، حکم یہ دیتا ہے قضا کو ہاں، باندھ لے ظلم و ستم و جور و جفا کو
 گھر لوٹ لے، بغض و حسد و کذب و ریا کا
 سر کاٹ لے، حرص و طمع و مکر و دغا کا
 راحت کے محلوں کو، بلا پوچھ رہی ہے ہستی کے مکانوں کو، فنا پوچھ رہی ہے
 تقدیر سے، عمر اپنی، قضا پوچھ رہی ہے دوزخ کا پتہ، فوجِ جفا، پوچھ رہی ہے
 غفلت کا تو دل چونک پڑا، خوف سے ہل کر
 فتنے نے کیا خواب، گلے گھر سے مل کر
 ہے شور فلک کا، کہ یہ خورشیدِ عرب ہے انصاف یہ کہتا ہے کہ چپ! ترک ادب ہے
 خورشیدِ فلک، پر تو عارض کا لقب ہے یہ قدرتِ رب، قدرتِ رب، قدرتِ رب ہے
 ہر ایک، کب اس کے شرف و جاہ کو سمجھے

اس بندے کو وہ سمجھے ، جو اللہ کو سمجھے
 یوسف ہے یہ کنعاں میں سلیمان ہے سب میں عیسیٰ ہے مسیحائی میں ، موسیٰ ہے دعا میں
 ایوب ہے یہ صبر میں ، یحییٰ ہے بکا میں شبیر ہے مظلومی میں ، حیدر ہے وعا میں
 کیا غم ، جو نہ مادر نہ پدر رکھتے ہیں آدم
 عباس سا ، دنیا میں پسر رکھتے ہیں آدم
 صحرا میں گرا پرتو عارض ، جو قضارا سورج کی کرن نے ، کیا شرما کے کنار
 یوں دھوپ اڑی آگ پہ جس طرح سے پارا موسیٰ کی طرح ، غش ہوئے سب ، کیسا نظارا
 جو مدح ، نہ دم روشنی طور نے مارا
 شب خون عجب ، دھوپ میں ، اس نور نے مارا
 قربان ، ہو اے علم شاہ اُمم کے شب خار ہرے ہو کے بنے سرو ارم کے
 ہیں رازعیاں ، خالق ذوالفضل و کرم کے جبریل نے پرکھولے ہیں دامن میں علم کے
 پرچم کا جہاں عکس گرا ، صاعقہ چکا
 پرچم کہیں دیکھا نہ سنا ، اس چم و خم کا
 قرنا میں نہ دم ہے ، نہ جلاجل میں صدا ہے بوق و ڈبل و کوس کی بھی سانس ہوا ہے
 ہر دل کے دھڑکنے کا ، مگر شور بپا ہے با جا جو سلامی کا اسے کہیے ، بجا ہے
 سکتے میں جو آواز ہے ، نقارہ و دف کی
 نوبت ہے دروردِ خلفِ شاہ نجف کی
 گو ، خلعت تحسین مجھے حاصل ہے سراپا پر وصفِ سراپا کا ، تو مشکل ہے سراپا
 ہر عضو تن ، اک قدرتِ کامل ہے سراپا یہ روح ہے سر تا بہ قدم ، دل ہے سراپا
 کیا ملتا ہے ، گر کوئی جھگڑتا ہے ، کسی سے
 مضمون بھی اپنا ، نہیں لڑتا ہے کسی سے
 سورج کو چھپاتا ہے گہن ، آئینے کو زنگ داغی ہے قمر ، سوختہ دل لالہ خوش رنگ
 کیا اصل دُر و لعل کی وہ پانی ہے ، یہ سنگ دیکھو گل و غنچہ ، وہ پریشاں ہے ، یہ دل تنگ
 اس چہرے کو ، داور ہی نے ، لاریب بنایا
 بے عیب تھا خود ، نقش بھی بے عیب بنایا
 انساں کہے اس چہرے کو کب ، چشمہ حیواں یہ نور ، وہ ظلمت ، یہ نمودار وہ پنہاں
 برسوں سے ہے آزارِ برص میں مہ تاباں کب سے یرقاں مہر کو ہے اور نہیں درماں
 آئینہ ہے گھر زنگ کا ، یہ رنگ نہیں ہے
 اس آئینے میں ، رنگ ہے اور زنگ نہیں ہے
 آئینہ کہا رُخ کو ، تو کچھ بھی نہ ثنا کی صنعت وہ سکندر کی ، یہ صنعت ہے خدا کی

واں خاک پہ صیقل، یہاں قدرت نے جلا کی طالع نے، کس آئینے کو، خوبی یہ عطا کی؟
 ہر آئینے میں ' چہرہٴ انسان نظر آیا
 اس رخ میں ' جمالِ شہِ مرداں نظر آیا
 بے مثل جبیں ہے، نگہِ اہل یقیں میں بس ایک یہ خورشید ہے، افلاک وز میں
 جلوہ ہے عجب، ابروؤں کا، قربِ جبیں میں دو مچھلیاں ہیں، چشمہٴ خورشید میں
 مردم کو اشارہ ہے یہ ابرو ' کا جبیں پر
 ہیں دو مہِ نو جلوہ نما ' چرخِ بریں پر
 بنی کو کہوں شمع، تو لو اس کی کہاں ہے؟ پر نور، بھووں پر، مجھے شعلے کا گماں ہے
 دو شعلے اور اک شمع، یہ حیرت کا مکاں ہے ہاں زلفوں کے کوچوں سے، ہوا تندر واں ہے
 سمجھوں نہ بھویں، بس کہ ہوا کا جو گذر ہے
 یہ شمع کی لو، گاہ ادھر، گاہ ادھر ہے
 گر آنکھ کو نرگس کہوں، ہے عینِ حقارت نرگس میں نہ پلکیں ہیں، نہ پتلی، نہ بصارت
 چہرے پہ، مہرِ عید کی بے جا ہے اشارت وہ عید کا مژدہ ہے، یہ حیدر کی بشارت
 ابرو، کہ مہِ نو میں، نہ جنبش ہے، نہ ضو ہے
 اک شب وہ مہِ نو ہے، یہ ہر شب مہِ نو ہے
 تسبیحِ گناں، منہ میں زباں، آٹھ پہر ہے گو یا دہنِ غنچہ میں، برگِ گل تر ہے
 کب غنچہ و گلِ برگ میں، یہ نور مگر ہے یہ بُرج میں خورشید کے، ماہی کا گذر ہے
 تعریف میں ہونٹوں کی، جو لب تر ہوا میرا
 دنیا ہی میں قابو، لبِ کوثر ہوا میرا
 دانتوں کی لڑی سے، یہ لڑی عقلِ خداداد وہ بات ٹھکانے کی کہوں اب، کہ رہے یاد
 یہ گوہرِ عباس ہیں، پاک ان کی ہے بنیاد عباس و نجف ایک ہیں، گنپے اگر اعداد
 معدن کے شرف ہیں، یہ جواہر کے شرف ہیں
 دنداں، دُرِ عباس ہیں، تو دُرِ نجف ہیں
 مشتاق ہوں اب عالمِ بالا کی مدد کا در پیش ہے مضمون، علمدار کے قد کا
 یہ ہے قدِ بالا، پسرِ شیرِ صمد کا یا سایہٴ مجسم ہوا، اللہ اُحد کا
 اس قد پہ، دو ابرو کی کشش، کیا کوئی جانے
 کھینچے ہیں دو مد، ایک الف پر، یہ خدا نے
 نے چرخ کے سودورے، نہ اک رخس کا کاوا دیتا ہے سدا، عمر رواں کو یہ بھلاوا
 یہ قسم ہے، ترکیبِ عناصر کے علاوا اللہ کی قدرت ہے، نہ چھل بل، نہ چھلاوا
 چلتا ہے غضبِ چال، قدمِ شل ہے قضا کا

توسن نہ کہوں ، رنگ اڑا ہے یہ ہوا کا
ٹھہرے ، تو فلک سب کو زمین پر نظر آئے دوڑے ، تو زمیں چرخ بریں پر نظر آئے
شہبازِ ہوا کا ، نہ کہیں پر نظر آئے راکب ہی فقط ، دامنِ زیں پر نظر آئے
اس راکب و مرگب کی ، برابر جو ثنا کی
یہ علمِ خدا کا ، وہ مشیت ہے خدا کی
شونخی میں پڑی ، حُسن میں ہے حورِ بہشتی طوفان میں راکب کے لیے ، نوح کی کشتی
کب اہلِق دوراں میں ہے ، یہ نیک سرتی یہ خیر ہے ، وہ شر ہے ، یہ خوبی ہے وہ زشتی
صحرا میں چمن ، فصل بہاری ہے چمن میں
رہوارِ اصطلب میں ہے تلوار ہے رن میں
اس رخس کو عباس ، اڑاتے ہوئے آئے کوس ”لمن الملک“ بجاتے ہوئے آئے
تکبیر سے ، سوتوں کو جگاتے ہوئے آئے اک تیغِ نگاہ ، سب پہ لگاتے ہوئے آئے
بے چلے کے ، کھینچے ہوئے ابرو کی کماں کو
بے ہاتھ کے تانے ہوئے پلکوں کی سناں کو
لکھا ہے مورخ نے کہ اک گبرِ دلاور ہفتم سے فروکش تھا ، میانِ صفِ لشکر
روئیں تن و سنگیں دل و بد باطن و بدد سر کر کے مہم ، نیزوں پہ لایا تھا کئی سر
ہم راہِ شتی ، فوج تھی ، ڈنکا تھا ، نشاں کا
جاگیر کے لینے کو ، سوے شام رواں تھا
تقدیرِ جورن میں شبِ ہفتم ، اسے لائی خلوت میں اُسے ، بات عمر نے یہ سنائی
در پیش ہے ، سادات سے ہم کو بھی لڑائی واں پنج تہی چند ہیں ، یاں ساری خدائی
اکبر کا ، نہ قاسم کا ، نہ شبیر کا ڈر ہے
دو لاکھ کو ، اللہ کی شمشیر کا ڈر ہے
بولا وہ لرز کر ، کہ ہوا مجھ بھی وسواس شمشیرِ خدا کون ؟ عمر بولا کہ عباس
اس نے کہا ، پھر فتح کی کیوں کر ہے تجھے آس ؟ بولا کہ کئی روز سے اس شیر کو ہے پیاس
ہم بھی ہیں بہادر ، نہیں ڈرتے ہیں کسی سے
پر روح نکلتی ہے تو عباسِ علی سے
تشریف ، علمدارِ جری ، رن میں جو لایا اس گبر کو ، چپکے سے عمر نے یہ سنایا
اندیشہ تھا جس شیر کے آنے کا ، وہ آیا سراس نے پرے سے سُوئے عباس اٹھایا
دیکھا تو کہا ، کانپ کے یہ ، فوجِ وَا سے
روبا ہو ! لڑاتے ہو مجھے شیرِ خدا سے ؟
مانا کہ خدا یہ نہیں ، قدرت ہے خدا کی مجھے میں ہے نرازور ، یہ قوت ہے خدا کی

کی خوب ضیافت مری، رحمت ہے خدا کی سب نے کہا، تجھ پر بھی عنایت ہے خدا کی
 جا عذر نہ کر، نام ہے مردوں کا اسی سے
 تو دبدبہ و زور میں، کیا کم ہے کسی ہے؟
 بادل کی طرح سے وہ گرجتا ہوا نکلا جلدی میں سلخ جنگ کے بجتا ہوا نکلا
 ہر گام، رہ عمر کو تجتا ہوا نکلا اور سامنے نقارہ بھی بجتا ہوا نکلا
 غالب تھا تہمتن کی طرح اہل جہاں پر
 دھنستی تھی زمیں، پاؤں وہ رکھتا تھا جہاں پر
 تیار کمر کس کے ہوا جنگ پہ خون خوار اور پیک اجل آیا، کہ ہے قبر بھی تیار
 خنجر لیا منہ دیکھنے کو اور کبھی تلوار مثل ورم مرگ، چڑھا گھوڑے پہ اک بار
 وہ رخس پہ، یا دیوئی تختِ زری پر
 غل رن میں اٹھا، کوہ چڑھا کبک دری پر
 اس ہیبت و ہیبت سے وہ نخوت سید آیا آسیب کو بھی سایے سے اس کے حذر آیا
 میدان میں قیامت کو بھی محشر نظر آیا گرد اپنے لیے نیزوں پہ گشتوں کے سر آیا
 زندہ ہی پئے سیر ہر اک صف سے بڑھے تھے
 سر مردوں کے، نیزوں پہ، تماشے کو چڑھے تھے
 سیدھا کبھی نیزے کو ہلایا، کبھی آڑا پڑھ پڑھ کے رجز، باغ فصاحت کو اجاڑا
 ظالم نے، کئی پشت کے مردوں کو اکھاڑا بولا، مری ہیبت نے جگر شیروں کا پھاڑا
 ہم پنچہ نہ رستم ہے، نہ سہراب ہے میرا
 مرحب بن عبدالقمر، القاب ہے میرا
 فتراک میں سر باندھتا ہوں، پیلِ دماں کا پنچہ میں سدا پھیرتا ہوں، شیرِ ثریاں کا
 نظارہ ذرا کیجیے، ہر شاخِ سناں کا اس نیزے پہ وہ سر ہے فلاں ابنِ فلاں کا
 جو جو تھے یلان کہن، اس دورہ نو میں
 تن ان کے تہ خاک ہیں سر میرے جلو میں
 یاں سیفِ زباں، سیفِ الہی نے علم کی فرمایا مرے آگے یہ تقریرِ ستم کی؟
 اب منہ سے کہا کچھ، تو زباں میں نے قلم کی کونین نے، گردن مرے دروازے پہ خم کی
 طاقت ہے ہماری، اسد اللہ کی طاقت
 پنچے میں ہمارے ہے، ید اللہ کی طاقت
 خورشیدِ درخشاں میں، بتا نور ہے کس کا؟ کلمہ ورقِ ماہ پہ، مسطور ہے کس کا؟
 اور سورہ والشمس میں مذکور ہے کس کا؟ ذرے کو کرے مہر، یہ مقدور ہے کس کا؟
 یہ صاحبِ مقدور، نبی اور علی ہیں

یا ہم ، کہ غلامِ خلف الصّدقِ نبی ہیں
 دو، چاند کو کرتی ہے، اک اٹکشت ہماری ہے مہر نبوت سے ملی، پُشت ہماری
 ہے تیغ، ظفر، وقتِ زدوگشت ہماری سوگرز قضا، ضربت یک مُشت ہماری
 قدرت کے نیتان کے ہم شیر ہیں، ظالم!
 ہم شیر ہیں اور صاحبِ شمشیر ہیں، ظالم!
 احمد ہے بچا میرا، پدر حیدرِ صفدر وہ کل کا پیہر ہے، یہ کونین کا رہبر
 اور مادرِ زینب کی ہے لونڈی، مری مادر بھائی مرا اک عون، دو عبداللہ و جعفر
 اور شبر و شیر ہیں سردار ہمارے
 ہم ان کے غلام اور وہ مختار ہمارے
 قاسم کا عزا دار ہوں، اکبر کا میں غم خوار لشکر کا علم دار ہوں، سرور کا چلو دار
 میں کرتا ہوں پردہ، تو حرم ہوتے ہیں اسوار تھا شب کو نگہبانِ خیام شبہ ابرار
 اب تازہ یہ بخشش ہے خدائے ازلی کی
 سقا بھی بنا اس کا جو پوتی ہے علی کی
 اس کے قدم پاک کا فدیہ ہے، سر اپنا قربان کیا جس پہ، نبی نے پسر اپنا
 نذرِ سرِ اکبر ہے دل اپنا جگر اپنا بیت الشرف شاہ پہ، صدقے ہے گھر اپنا
 مشہور جو عباس زمانے کا شرف ہے
 شبیر کی نعلین اٹھانے کا شرف ہے
 شاہوں کا چراغ، آتے ہی گل کر دیا ہم نے ہر جا عمل ختمِ رُسل کر دیا ہم نے
 خندق پہ درِ قلعہ کو پل کر دیا ہم نے اک جزو تھا کلمہ! اسے کل کر دیا ہم نے
 دھوکا نہ ہو، یہ سب شرفِ شیرِ خدا ہیں
 پھر وہ ہیں جدا ہم سے، نہ ہم ان سے جدا ہیں
 ناری کو، بہشتی کے رجز پر، حسد آیا یوں جل کے، پئے حملہ، وہ ملعون بد آیا
 گویا کہ ستر سے، عمرِ عبودد آیا اور لرزے میں مَرَحَب بھی میانِ لحد آیا
 نفیر کی خدا نے اُسے، تحسین کی عمر نے
 مُجرا کیا عباس کو یاں فتح و ظفر نے
 شبیر کو بڑھ بڑھ کے نقیبوں نے پکارا لو ٹوٹتا ہے دستِ زبردست تمہارا
 ہے مَرَحَبِ عبدالقمر اب معرکہ آرا شبیر! یقین جانو کہ عباس کو مارا
 یہ گرگ، وہ یوسف، یہ خزاں ہے وہ چمن ہے
 وہ چاند، یہ عقرب ہے، وہ سورج، یہ گہن ہے
 اس شور نے تڑپا دیا حضرت کے جگر کو اکبر سے کہا، جاؤ تو عمو کی خبر کو

اکبر بڑھے اور مڑ کے پکارے یہ پدر کو گھیرا ہے کئی شخص ستاروں نے قمر کو
 اک فوج نئی گردِ علمدار ہے رن میں
 لو! ماہِ بنی ہاشمی آتا ہے گہن میں
 غل ہے کہ دلِ آلِ عبا توڑے گا مَرَحَب اب بازوے شاہِ شہدا توڑے گا مَرَحَب
 بندِ کمرِ شیرِ خدا توڑے گا مَرَحَب گوہر کو، تیرے سبگِ جفا توڑے گا مَرَحَب
 مَرَحَب کا ، نہ کچھ اس کی توانائی کا ڈر ہے
 فدوی کو چچا جان کی تنہائی کا ڈر ہے
 شہ نے کہا، کیا روحِ علی آئی نہ ہوگی؟ نانا نے مرے، کیا یہ خبر پائی نہ ہوگی؟
 کیا فاطمہ فردوس میں گھیرائی نہ ہوگی؟ سر ننگے وہ تشریف یہاں لائی نہ ہوگی؟
 بندوں پہ عیاں ، زورِ خدا کرتے ہیں عباس
 پیارے مرے ، دیکھو تو کہ کیا کرتے ہیں عباس
 اس عرصے میں حملے کیے مَرَحَب نے وہاں چار پر ایک بھی اس پنج تہنی پر نہ چلا وار
 مانند دل و چشم، ہر اک عضو تھا، ہُشیار آری ہوئی تلوار، مخالف ہوا ناچار
 جب تیغ کو ، جھنجھلا کے رُخِ پاک سے کھینچا
 تلوار نے ، انگلی سے الف خاک پہ کھینچا
 غازی نے کہا بس! اسی فن پر تھا تجھے ناز! سیکھا نہ ید اللہیوں سے ضرب کا انداز
 پھر کھینچی اس انداز سے تیغِ شرر انداز جو میان کے بھی منہ سے ذرا نکلی نہ آواز
 یاں خوف سے قالب کو کیا میان نے خالی
 واں قالبِ اعدا کو کیا جان نے خالی
 یہ تیغ سراپا جو برہنہ نظر آئی پھر جامہ تن میں نہ کوئی روحِ سمائی
 ہستی نے کیا توبہ، قضا بولی دہائی انصاف پکارا، کہ ہے قبضے میں خدائی
 لو ، فتحِ مجسم کا وہ سر جیب سے نکلا
 نصرت کے فلک کا مہِ نو غیب سے نکلا
 بجلی گری بجلی پہ، اجل ڈر کے اجل پر اک زلزلہ طاری ہوا، گردوں کے محل پر
 سیارے ہٹے، کر کے نظر تیغ کے پھل پر خورشید تھا مرنِ پہ ، مرنِ زحل پر
 یہ ہول دیا ، تیغِ درخشاں کی چمک نے
 جو تاروں کے دانتوں سے زمیں پکڑی فلک نے
 مَرَحَب سے مخاطب ہوئے عباسِ دلاور شمشیر کے مانند، سراپا ہوں میں جو ہر
 ممکن ہے کہ اک ضرب میں، دو ہوٹو، سراسر پراس سے عیاں ہوں گے، نہ جو ہر مرے تجھ پر
 لے ، روک مرے وار ، ترے پاس سپر ہے

زخمی نہ کروں گا ، ابھی اظہارِ ہنر ہے
 کاندھے پہ سپر لے کے، مقابل ہوا دشمن
 بتلانے لگے تیغ سے، یہ ضرب کا ہر فن
 یہ سینہ، یہ بازو، یہ کمر اور یہ گردن
 یہ خود، یہ چار آئینہ، یہ ڈھال، یہ جوشن
 کس وار کو وہ روکتا ، تلوار کہاں تھی!
 آنکھوں میں تو پھرتی تھی ، نگاہوں سے نہاں تھی
 مرحب نے نہ پھر ڈھال، نہ تلوار سنبھالی
 اک ہاتھ سے سر، ایک سے دستار سنبھالی
 ظالم نے سناں، غصے سے اک بار سنبھالی
 اس شیر نے شمشیرِ شرر بار سنبھالی
 تانی جو سناں اس نے علمدار کے اوپر
 نیزہ یہ اڑا لے گئے ، تلوار کے اوپر
 اس تیغ نے سرکش کے جو ترکش میں کیا گھر
 غل تھا کہ نیتاں میں گری برق چمک کر
 پرتیوں کے کٹ کٹ کے اڑے مثل کبوتر
 مرحب ہوا مضطر، صفتِ طائرِ بے پر
 بڑھ کر کہا غازی نے بتا کس کی ظفر ہے؟
 اب مرگ ہے اور تو ہے ، یہ تیغ اور یہ سر ہے
 خنجر کو جو کاٹا تو وہ ٹھہری نہ سپر پر
 ٹھہری نہ سپر پر ، تو وہ سیدھی گئی سر پر
 سیدھی گئی سر پر، تو وہ تھی صدر و کمر پر
 تھی صدر و کمر پر، تو وہ تھی قلب و جگر پر
 تھی قلب و جگر پر ، تو وہ تھی دامنِ زیں پر
 تھی دامنِ زیں پر ، تو وہ راکب تھا زمیں پر
 ایماں نے اُچھل کر کہا، وہ گُفر کو مارا
 قدرت نے پکارا، کہ یہ ہے زور ہمارا
 حیدر سے نبی بولے، یہ ہے فخر تمہارا
 حیدر نے کہا، یہ مری پُنتی کا ہے تارا
 پروانہ شمعِ رُخ تاباں ہوئیں زہرا
 محسن کو لیے گود میں ، قربان ہوئیں زہرا
 ہنگامہ ہوا گرم، یہ ناری جو ہوا سرد
 واں فوج نے لی باگ، بڑھایاں یہ جواں مرد
 ٹاپوں کی صدا سے، سرِ قاروں میں ہوا درد
 رنگِ رخِ اعدا کی طرح اڑنے لگی گرد
 قاروں کا زِرِ گنجِ نہانی نکل آیا
 یہ خاک اڑی رن سے کہ پانی نکل آیا
 جو زندہ تھے، ”العظمتہ لللہ“ پکارے
 سرِ مُردوں کے نیزوں پہ جو تھے واہ پکارے
 ڈر کر عمر سعد کو گمراہ پکارے
 خوش ہو کے علمدار سوے شاہ پکارے
 یاں تو ہوا یا حضرتِ شبیر کا نعرہ
 شبیر نے ہنس کر کیا تکبیر کا نعرہ
 پردے کے قریب آ کے بہن شہہ کی پکاری
 دشمن پہ ہوئی فتح مبارک ہو، میں داری

اب کہتی ہوں، میں دیکھتی تھی جنگ یہ ساری عباس کی اک ضرب میں ٹھنڈا ہوا ناری
 مرحب کو تو خیبر میں ید اللہ نے مارا
 ہم نام کو ابن اسد اللہ نے مارا
 میدان میں علمدار کے جانے کے میں صدقے اس فاقے میں تلوار لگانے کے میں صدقے
 باہم علم و مشک اٹھانے کے میں صدقے اس پیاس میں، اک بوند نہ پانے کے میں صدقے
 سقا بنا پیاسوں کا مروّت کے تصدّق
 بے سر کیا شہہ زوروں کو، قوت کے تصدّق
 تم دونوں کا، ہر وقت نگہبان خدا ہو دیکھے جو بڑی آنکھ سے، غارت ہو، فنا ہو
 دونوں کی بلا لے کے یہ ماں جائی فدا ہو رو کر کہا حضرت نے بہن دیکھیے کیا ہو؟
 منہ چاند سا مجھ کو جو دکھائیں تو میں جانوں
 دریا سے سلامت جو پھر آئیں تو میں جانوں
 زینب سے بہ حسرت یہ بیاں کرتے تھے مولا ناگاہ سکیں نہ سنا فتح کا مُردا
 چلائی، میں صدقے ترے، اچھی مری فضّہ جا جلد بلائیں مرے عمو کی، تو لے آ!
 دکھ پیاس کا کہہ کر، انہیں مدہوش نہ کرنا
 پر یاد دلانا، کہ فراموش نہ کرنا
 لینے کو بلائیں گئی فضّہ سوے جنگاہ عباس نے آتے ہوئے دیکھا اُسے ناگاہ
 چلائے کہ پھر جا! میں ہوا آنے سے آگاہ کہہ دینا سکیں نہ سے، ہمیں یاد ہے واللہ!
 دل پیاس سے بی بی کا ہوا جاتا ہے پانی
 لے کر ترے بابا کا غلام آتا ہے پانی
 دریا کو چلے ابر صفت، ساتھ لیے برق مرحب کے شریکوں کا جدا کرتے ہوئے فرق
 سردار میں اور فوج میں باقی نہ رہا فرق مرحب کی طرح سب چہب چہب میں ہوئے غرق
 تلوار کی اک موج نے طوفان اٹھایا
 طوفان نے سر پر وہ بیابان اٹھایا
 پانی ہوئی ہر موج زرہ، فوج کے تن میں ملبوس میں زندے تھے، کہ مردے تھے کفن میں
 خنجر کی زبانوں کو قلم کر کے دہن میں اک تنغ سے تلواروں کو آری کیا رن میں
 حیدر کا اسد، قلزم لشکر میں در آیا
 اُمدے ہوئے بادل کی طرح نہر پر آیا
 دریا کے نگہبان بڑھے ہونے کو چو رنگ پہنے ہوئے مچھلی کی طرح بر میں زرہ تنگ
 کھینچے ہوئے موجوں کی طرح خنجر بے رنگ سقے نے کہا، پانی پہ جائز ہے کہاں جنگ
 دریا کے نگہبان ہو، پر غفلت دیں ہے

مانند حُباب ، آنکھ میں بینائی نہیں ہے
 پانی مجھے اک مشک ہے، اس نہر سے درکار
 بھر لینے دو مجھ کو، نہ کرو حُجّت و تکرار
 چلائے ستم گر، ہے گذر نہر پر دشوار
 غازی نے کہا، ہاں یہ ارادہ ہے تو ہُشیار!
 لو! سیل کو اور برق شرر بار کو روکو
 رہوار کو روکو ، مری تلوار کو روکو
 یہ کہہ کے کیا ، اسپ سُبک تاز کو مہمیز
 بجلی کی طرح کوند کے چمکا فرس تیز
 اشرا کے سر پر ہوا نعلوں سے شرر ریز
 سیلاب فنا تھا کہ وہ طوفان بلا خیز
 جھپکی پلک ، اس رخس کو جب قہر میں دیکھا
 پھر آنکھ کھلی جب ، تو رواں نہر میں دیکھا
 دریا میں ہوا غل کہ وہ دُرِ نجف آیا
 الیاس و خضر بولے، ہمارا شرف آیا
 عباس ، شہنشاہِ نجف کا خلف آیا
 پابوسی کو، موتی لیے دستِ صدف آیا
 یاد آگئی پیاسوں کی جو حیدر کے خلف کو
 دلِ خون ہوا ، دیکھ کے دریا کی طرف کو
 سوکھے ہوئے مشکیزے کا پھر کھولا دہانہ
 بھرنے لگا، خم ہو کے وہ سرتاجِ زمانہ
 اعدا نے کیا دور سے تیروں کا نشانہ
 اور چوم لیا روحِ یداللہ نے شانہ
 فرمایا کہ کیا کیا مجھے خوش کرتے ہو بیٹا!
 پانی مری پوتی کے لیے بھرتے ہو بیٹا!
 دریا سے جو نکلا اسد اللہ کا جانی
 تھا شور کہ وہ شیر لیے جاتا تھا پانی
 پھر راہ میں حائل ہوئے سب ظلم کے بانی
 سقائے سکینہ کی یہ کی مرتبہ دانی
 قبریں نبی و حیدر و زہرا کی ہلا دیں
 برچھوں کی جو نوکیں تھیں کیلجے سے ملا دیں
 وہ کون سا تھا تیر، جو دل پر نہ لگایا
 مشکیزے کے پانی سے سوا خون بہایا
 یہ نزعہ تھا جو شمر نے حیلے سے سنایا
 عباس بچو! غول کمیں گاہ سے آیا
 مُرد کر جو نظر کی ، خلفِ شیرِ خدا نے
 شانوں کو تہ تیغ کیا ، اہل جفا نے
 لکھا ہے کہ اک نخلِ رُطب تھا سرمیدان
 ابنِ وَرَقہ زید لعین اس میں تھا پنہاں
 پہنچا جو وہاں، سروِ روانِ شہِ مردان
 جو شانہ تھا مشک و علم و تیغ کے شایاں
 وار اس پہ کیا زید نے شمشیر اجل سے
 یہ پھولی پھلی شاخ ، کٹی تیغ کے پھل سے
 مشک و علم و تیغ کو بائیں پہ سنبھالا
 اور جلد چلا عاشقِ روے شہِ والا

پر ابن طفیل آگے بڑھا تان کے بھالا برچھے کی انی سے تو کیا دل تہ و بالا
 اور تیغ کی ضربت سے جگر ، شاہ کا کاٹا
 وہ ہاتھ بھی فرزندِ یداللہ کا کاٹا
 سقے نے کئی بانہوں ، پہ مشکیزے کو رکھ کر مانند زباں منہ میں لیا تسمہ سراسر
 ناگاہ کئی تیر لگے آکے برابر اک مشک پہ ، اک آنکھ پہ ایک اور دہن پر
 مشکیزے سے پانی بہا اور خوں بہا تن سے
 عباس گرے گھوڑے سے اور مشک دہن سے
 گر کر ، لب زخمی سے علمدار پکارا کہہ دے کوئی پیاسوں سے کہ سقا گیا مارا
 سن لی یہ صدا شاہ شہیداں نے قضارا زینب سے کہا ، لو! نہ رہا کوئی ہمارا
 اصغر کا گلا چھد گیا ، اکبر کا جگر بھی
 بازو بھی مرے ٹوٹ گئے اور کمر بھی
 زینب نے کہا ، سچ ہے تمہیں مر گئے بھائی سب کنبے کو عباس فنا کر گئے بھائی
 آفاق سے اب حمزہ و حیدر گئے بھائی ہم مجلسِ حاکم میں کھلے سر گئے بھائی
 میں جان چکی ، قید مصیبت میں پڑی ہوں
 اب گھر میں نہیں بلوے میں سر ننگے کھڑی ہوں
 ناگاہ صدا آئی ، کہ اے فاطمہ کے لال! جلد آؤ ، کہ لاشہ مرا اب ہوتا ہے پامال
 زینب نے کہا ، زندہ ہیں عباس خوش اقبال تم جاؤ ، میں یاں بہر شفا کھولتی ہوں بال
 شہ بولے ، لب گور سیکنہ کا چچا ہے
 اس فوج کا مارا ہوا ، کوئی بھی بچا ہے
 اکبر کے سہارے سے ، چلے نہر پہ آقا گہ ہوش تھا ، گہ غش ، کبھی سکتے ، کبھی نوحا
 لکھا ہے کہ ٹکڑے ہوئے یوں سقے کے اعضا اک ہاتھ تو مقتل میں ملا ، اک لب دریا
 زہرا کا پسر ، رن میں جو زیرِ شجر آیا
 اک ہاتھ تڑپتا ہوا شہ کو نظر آیا
 گر کر شہ والا نے یہ اکبر سے کہی بات اے لال! اٹھاؤ ، مرے بازو کا ہے یہ ہاتھ
 یہ ہاتھ رکھے سینے پہ ، وہ وارثِ سادات پہنچا جو سر لاشہ عباس خوش اوقات
 ہیہات ، قلم تینوں سے شانے نظر آئے
 سر ننگے ، یداللہ سرہانے نظر آئے
 بے ساختہ ، ماتھے پہ رکھا شاہ نے ماتھا لب رکھ کے لبوں پر کہا ، واحسرت و دردا!
 یہ تیر ، یہ آنکھ اور یہ نیزہ یہ کلیجا 'واقرة عینا' مرے 'وا بھجہ قلبا!
 کچھ منہ سے تو بولو ، مرے غم خوار برادر!

عباسؑ ابوالفضلؑ علم دار برادر!
 اس جاں شکنی میںؑ جو سنا شیونِ مولا
 تعظیم کی نیت میں کئے شانوں کو ٹیکا
 پھر پاؤں سمیٹے کہ نہ ہوں پائنتی آقا
 شہ بولےؑ نہ تکلیف کرداے مرے شیدا!
 کی عرض میں پھیلائے ہوئے پاؤں پڑا ہوں
 حضرت نے یہ فرمایاؑ سرہانے میں کھڑا ہوں
 یاں تھی یہ قیامتؑ وہاں خیمے میں یہ محشر
 درپر تھیںؑ نبی زادیاں سب کھولے ہوئے سر
 تشویش تھیؑ کیوں لاش کو لے آئے نہ سرور
 عباس کا فرزندؑ سراسیمہ تھا باہر
 تن رعشے میںؑ خورشید درخشاں کی طرح تھا
 دل ٹکڑےؑ تیبیوں کے گریباں کی طرح تھا
 یہ غل تھاؑ جو مولا لیے مشک و علم آئے
 خیمے میں کمر پکڑےؑ امام اُمم آئے
 اور گردِ علمؑ بال بکھیرے حرم آئے
 زینب سے کہا شہ نے بہن! لٹ کے ہم آئے
 بھائی کے تیبیوں کی پرستار ہو زینب!
 تم مہتممِ سوگِ علم دار ہو زینب!
 زینب نے کہا ہیں مری قسمت کے یہی کام
 دینے لگی ماتم کے سیہ جوڑے وہ ناکام
 فضہ سے کہاؑ سوگ کا کرتی ہوں سرانجام
 ٹھنڈا ہوا ہے ہے! علم لشکرِ اسلام
 زہرا کا لباس اپنے لیے چھانٹ رہی ہوں
 عباس کا ملبوسِ عزا بانٹ رہی ہوں
 پھر زیرِ علم فرش سیہ لا کے بچھایا
 اور بیوہِ عباس کو خود لا کے بٹھایا
 جتنے تھے سیہ پوشؑ انہیں روکے سنایا
 قسمت نے جواں بھائی کا بھی داغ دکھایا
 ناسور نہ کس طرح سے ہوؑ دل میں جگر میں
 ماتم ہے علم دار کاؑ سردار کے گھر میں
 خاموش دبیر اب کہ نہیں نظم کا یارا
 مداح کا دل خنجر غم سے ہے دوپارا
 کافی پئے بخششؑ یہ وسیلہ ہے ہمارا
 اک ہفتے میں تصنیف کیا مرثیہ سارا
 تجھ پر کرمِ خاص ہےؑ یہ حق کے ولی کا
 یہ فیض ہے سب مدح جگر بندِ علی کا

13.6 تجزیہ

دبیر کا یہ مرثیہ جس کا مطلع ہے

”کس شیر کی آمد ہے کہ رن کا نپ رہا ہے“

حضرت عباس کی شہادت کے بیان میں ہے۔ عام مسلمان جانتے ہیں کہ حضرت عباس امام حسین کے مختلف البطن بھائی تھے۔ نہایت

جری بے خوف اور امام حسین پر جان چھڑکنے والے تھے۔ اسی سبب روز عاشورا سچھوٹے سے لشکر کی علم داری کا عہدہ انہیں کے تفویض ہوا تھا۔ واقعہ کربلا میں مذکور ہے کہ وہ جنگ کرنے کے ارادے سے دشمن کی طرف نہیں گئے تھے بلکہ اپنی پیاسی بھتیجی سیکند کی پیاس بجھانے کے لیے فرات سے پانی لینے گئے تھے۔ فرات پر یزیدی فوجوں کا سخت پہرہ تھا لیکن حضرت عباس نہ صرف فوجی صفوں کو توڑ کر فرات تک پہنچے بلکہ مشکیزہ میں پانی بھی بھر لیا۔ لیکن واپسی میں فوجوں نے چاروں طرف سے گھیر لیا۔ پانی لانے کی تگ و دو میں جان کی پروا نہ کی۔ نوفل بن اریق نے پہلے دونوں بازو قلم کیے پھر سر پر گرز پڑا جس سے شہادت واقع ہوئی۔ بازو قلم ہوئے تو انہوں نے مشک کو دانتوں میں دبایا لیکن دشمن نے مشک کو بھی تیروں سے چھلنی کر کے سارا پانی بہا دیا۔

موضوع کی مناسبت سے اس مرثیے میں پانی اور پیاس کی شدت کا ذکر کئی طرح سے ہوا ہے۔ تمام مرثیہ نگاروں نے واقعے کو اسی ترتیب سے لکھا ہے مگر دبیر کا امتیاز یہ ہے کہ انہوں نے اس واقعے کی ایسی مرقع نگاری کی ہے کہ منظر آنکھوں میں گھومنے لگتا ہے۔ تمہید یا چہرہ کا پہلا بند ہی یہ بتا رہا ہے کہ کسی جری یا شجاع شخص کا ذکر ہے:

کس شیر کی آمد ہے کہ رن کانپ رہا ہے رستم کا جگر زیر کفن کانپ رہا ہے
 ہر قصر سلاطین زمن کانپ رہا ہے سب ایک طرف چرخ کہن کانپ رہا ہے
 شمشیر بکف دیکھ کے حیدر کے پسر کو
 جبریل لرزتے ہیں سمیٹے ہوئے پر کو

چہرہ کے دس بند ہیں جن میں دبیر کا مخصوص رنگ صاف نظر آتا ہے۔ زور بیان کے ساتھ ساتھ صنعتوں کا حسن زبان کے نکات اور تلمیحات کا تسلسل صاف نظر آتا ہے۔ جس طرح قصیدے میں تشبیب کے اشعار لکھنے میں قصیدہ گو پر کسی موضوع کی پابندی لازم نہیں اسی طرح مرثیے میں چہرہ یا تمہید کے بند میں مرثیہ نگار کو اپنی جولانی طبع دکھانے کا پورا اختیار ہوتا ہے۔ اسی لیے چہرہ اور تشبیب کے اشعار زبان کے لحاظ سے بہت اہم ہوتے ہیں۔ مرثیے کا موضوع چوں کہ حضرت عباس کی شہادت ہے اس لیے پورا مرثیہ جرأت اور شجاعت کا نمونہ ہے۔ ان بندوں کو پڑھتے ہی یہ اندازہ جاتا ہے کہ یہ حضرت عباس کے حال کا مرثیہ ہے۔

سر اپا میں بھی ان کا نام لیے بغیر ایسی تصویر کھینچی گئی ہے کہ ذہن خود بخود حضرت عباس کی طرف منتقل ہو جاتا ہے۔ یہاں بھی تشبیب و استعارے کے نمونے کثرت سے دیکھنے کو ملتے ہیں۔ بیسویں بند میں حضرت عباس کا ذکر کیا گیا ہے۔

دانتوں کی لڑی سے یہ لڑی عقل خداداد وہ بات ٹھکانے کی کہوں اب کہ رہے یاد
 یہ گوہر عباس ہیں، بات ان کی ہے بنیاد عباس و نجف ایک ہیں گینے اگر اعداد
 معدن کے شرف ہیں یہ جواہر کے شرف ہیں
 دنداں، دُرِ عباس ہیں، تو دُرِ نجف ہیں

اس کے بعد گھوڑے کی تعریف کے تین بند ہیں اور اسی رخسار پر سواری ہو کر حضرت عباس میدان کی طرف جاتے ہیں۔

میدان جنگ میں ان کی آمد کے بھی وہی تیور ہیں جو ان کے چہرہ اور سر اپا میں نظر آتے ہیں۔ مرثیہ کے مختلف اجزا میں اس کا لہجہ اور تیور ایک سا ہے۔ میدان میں ان کی آمد بھی باوقار اور پر شکوہ ہے:

اس رخس کو عباس اڑاتے ہوئے آئے کوس لمن الملک بجاتے ہوئے آئے
 تکبیر سے سوتوں کو جگاتے ہوئے آئے اک تیغ نگہ سب پہ لگاتے ہوئے آئے
 بے چلے کے کھینچتے ہوئے ابرو کی کماں کو
 بے ہاتھ کے تانے ہوئے پلکوں کی سناں کو

آمد پر ہیرو کی شان میں سات بند ہیں جس میں حضرت عباس کی پر شکوہ آمد دشمن کا خوف زدہ ہونا اور فوجی تیاریوں کا ذکر ہے۔ رجز کے سات بند ہیں جو شجاعت، ہمت، جرأت اور بے خوفی کا آئینہ ہیں۔ حضرت علی کی جلالت ان کی زبان سے ادا ہو رہی ہے۔

اب منہ سے کہا کچھ تو زباں میں نے قلم کی کونین نے گردن مرے دروازے پہ خم کی

دو چاند کو کرتی ہے اک انگشت ہماری ہے مہر نبوت سے ملی پشت ہماری

احمد ہے پچھا میرا، پدر حیدر صفدر وہ گل کا پیسیر ہے، یہ کونین کا رہبر
 اور مادرِ زینب کی ہے لونڈی مری مادر بھائی مرا اک عون دو عبداللہ و جعفر

اور شبر و شبیر ہیں سردار ہمارے
 ہم ان کے غلام اور وہ مختار ہمارے

کر بلا کی جنگ میں دشمنوں کی طرف سے ہر طرح کے مہلک ہتھیار استعمال ہوئے مگر حسینی فوج کا صرف ایک فرد جنگ کرنے جاتا تھا اور مرثیہ شہادت پر فائز ہوتا تھا۔ اس چھوٹے سے گروہ نے ساری جنگ صرف تلوار سے لڑی اور مرثیہ نگاروں نے تلوار کی تعریف اور جنگ کی ہیبت میں بلا مبالغہ ہزاروں صفحات تحریر کیے۔ دبیر کے ہر مرثیے میں تلوار سے جنگ کا بیاں ہزار طرح سے ملتا ہے۔ مرثیے میں جس جری کا ذکر ہے ظاہر ہے اس کی جنگ بھی ویسی ہی شدید اور گھمسان ہوگی۔ جنگ کی ہیبت زمین ہی پر طاری نہیں تھی بلکہ آسمان بھی دہشت میں تھا:

بجلی گری بجلی پہ، اجل ڈر کے اجل پر اک زلزلہ طاری ہوا گردوں کے محل پر
 سیارے ہٹے، کر کے نظر تیغ کے پھل پر خورشید تھا مرنج پر، مرنج زحل پر
 یہ تیغ، سراپا جو برہنہ نظر آئی پھر جامہ تن میں نہ کوئی روح سمائی
 کاندھے پہ سپر لے کے مقابل ہوا دشمن بتلانے لگے تیغ سے یہ ضرب کا ہر فن
 یہ سینہ، یہ بازو، یہ کمر اور یہ گردن یہ خود، یہ چار آئینہ، یہ ڈھال، یہ جوشن

کس وار کو وہ روکتا، تلوار کہاں تھی
 آنکھوں میں تو پھرتی تھی نگاہوں سے نہاں تھی

جنگ کی شدت نے دشمن کو پیچھے ہٹنے پر مجبور کر دیا۔ حضرت عباس نے لکارا:

پانی مجھے اک مشک ہے اس نہر سے درکار بھر لینے دو مجھ کو نہ کرو حجت و تکرار

لیکن دشمن راضی نہ ہوا اور جنگ کی دعوت دے ڈالی۔ حضرت عباس فرماتے ہیں:

لو! سیل کو اور برق شرر بار کو روکو! رہوار کو روکو ، مری تلوار کو روکو!
 یہ کہتے ہوئے دشمنوں پر حملہ کر دیا۔ جنگ کرتے ہوئے گھاٹ پر پہنچے اور مشکیزہ میں پانی بھر لیا۔ لیکن دشمن نے گھیر کر نہ صرف ان کے ہاتھ قلم کیے بلکہ تیروں کے وار سے مشکیزہ بھی چھلنی کر دیا۔ جنگ کے 31 بند ہیں جن سے یہ ثابت ہوتا ہے کہ مرثیہ نگاروں نے رزمیہ عناصر سے مرثیے کو مالا مال کیا ہے۔ شہادت کے صرف چار بند ہیں۔ ایک بند ملاحظہ ہو:

سختے نے کئی بانہوں پہ مشکیزے کو رکھ کر
 مانند زباں منہ میں لیا تمہ سراسر
 ناگاہ کئی تیر لگے آ کے برابر
 اک مشک پہ اک آنکھ پہ اور ایک دہن پر
 مشکیزہ سے پانی بہا اور خوں بہا تن سے
 عباس گرے گھوڑے سے اور مشک دہن سے

.....

گر کر لب زنجی سے عالمدار پکارا
 کہہ دے کوئی پیاسوں سے کہ سقا گیا مارا
 اس کے بعد بین ہیں جس میں حضرت امام حسین کے علاوہ خواتین میں حضرت زینب کے بین شامل ہیں جنہوں نے ہر مرنے والے کو پُرسا دیا۔ اس موقع پر مرثیے کی زبان صاف اور سادہ ہے اور بین و بکا کے کلمات فطری ہیں مثلاً

تم مہتمم سوگ علم دار ہو زینب!
 زینب نے کہا ہیں مری قسمت کے یہی کام
 دینے لگی ماتم کے سیہ جوڑے وہ ناکام
 فِضّہ سے کہا ، سوگ کا کرتی ہوں سر انجام
 ٹھنڈا ہوا ہے ہے ! علم لشکرِ اسلام
 زہرا کا لباس اپنے لیے چھانٹ رہی ہوں
 عباس کا ملبوس عزا بانٹ رہی ہوں

ایک بند تخلص کا ہے اور یہیں مرثیے کا اختتام ہوتا ہے۔

13.6.1 جذبات نگاری:

دیر کے مرثیے جذبات نگاری میں بھی کسی طرح کمتر نہیں۔ رخصت کا منظر ہو تو جذبات کا اظہار لازمی ہے۔ گود کے پالے میدان جنگ میں شہید ہوں تو جذبات کیسے نہ اُٹائیں گے۔ جو جینے کا سہارا تھے ان کی لاشیں ٹکڑے ٹکڑے ہو کر خون سے تر زمین پر پڑی ہوں تو بین کی تڑپ کیا ہوگی۔ ان موقعوں پر اظہار جذبات کی ایسی مثالیں ہزاروں بندوں کی تعداد میں بکھری پڑی ہیں۔ جن کی مثال پورا اردو ادب نہیں پیش کر سکتا۔ حضرت عباس کی لاش خیمے میں آتی ہے تو فرش عزا کا دل خراش منظر دیر پیش کرتے ہیں:

پھر زیر علم فرش سیہ لا کے بچھایا
 اور بیوہ عباس کو خود لا کے بٹھایا
 جتنے تھے سیہ پوش انہیں رو کے سنایا
 قسمت نے جواں بھائی کا بھی داغ دکھایا

ناسور نہ کس طرح سے ہو ، دل میں جگر میں

ماتم ہے علم دار کا ، سردار کے گھر میں

یہ صفا ماتم صرف لکھنؤ کی نہیں بلکہ ہر قوم اور ہر گھر کا منظر پیش کرتی ہے۔

13.6.2 کردار نگاری:

مرثیے کے کردار خصوصاً حسینی فوج کے کردار، کامل انسانوں کے کردار ہیں، جن کی ذات ہر طرح کی کمزوریوں سے پاک صاف ہے۔ اس کے برعکس یزیدی فوج کے کردار، ظلم، شعار، بد کردار، دہشت گرد اور کبر و نخوت کا نمونہ ہیں۔ ان کرداروں کی پہچان میں کبھی دھوکہ نہیں ہو سکتا کیوں کہ یہ رات اور دن کی طرح تاریک اور روشن ہیں۔ شامل نصاب مرثیے میں حضرت عباس کے علاوہ امام حسین، حضرت زینب، حضرت سلیمان اور فضہ نمایاں کردار ہیں۔ دشمن فوج کے کرداروں میں مرحب، عمر ابن سعد، ابن ورقہ کے کردار نمایاں ہیں۔ ابن ورقہ زید ایک پیڑ کے پیچھے چھپ گیا تھا اور جب حضرت عباس وہاں پہنچے تو اس نے حملہ کر دیا

وار اس پہ کیا زید نے شمشیر اجل سے یہ پھولی پھلی شاخ کٹی تیغ کے پھل سے

13.6.3 رزم نگاری:

رزم نگاری مرثیے کا لازمی جز ہے۔ دبیر نے مختلف مرثیوں میں رزم کو مختلف انداز سے پیش کیا ہے۔ مرثیے میں سب سے زیادہ بند جنگ کے بیان میں نظم کیے جاتے ہیں۔ مرثیے میں یہی وہ مقام ہے جس سے قوت، ہمت، جرأت، شجاعت، استقامت اور حق پرستی کے نمونے پیش کرنے کا موقع ملتا ہے۔ حسینی فوج کے کردار اپنے اصولوں کی حفاظت کے لیے جان جیسی عزیز شے کو قربان کر دینا بھی فخر و سعادت کی نشانی سمجھتے ہیں۔ پیش نظر مرثیے میں بھی حضرت عباس کی جنگ سے متعلق سب سے زیادہ بند نظم کیے گئے ہیں۔ جنگ میں ہیرو کی تعریف کے ساتھ ساتھ تلوار گھوڑے، حملے اور دفاع وغیرہ کا بیان بھی تفصیل سے ملتا ہے۔ شدید جنگ کا منظر دیکھیے:

ہنگامہ ہوا گرم یہ، ناری جو ہوا سرد واں فوج نے لی باگ بڑھائیاں یہ جواں مرد
ٹاپوں کی صدا سے سر قاروں میں ہوا درد رنگِ رخِ اعدا کی طرح اڑنے لگی گرد
قاروں کا زر گنجِ نہانی نکل آیا
یہ خاک اڑی رن سے کہ پانی نکل آیا

پہلے مصرعے میں تضاد تیسرے مصرعے میں نزاکت خیال، چوتھے مصرعے میں محاورہ اور تشبیہ پانچویں میں استعارہ اور چھٹے مصرعے میں مبالغہ ہے۔

13.6.4 مکالمہ نگاری:

مرثیہ ایک بیانیہ اور طولانی صنف سخن ہے اور یہ تمام مرثیے بہترین کردار پیش کرتے ہیں۔ اور کرداروں کی موجودگی میں یہ ممکن نہیں کہ مکالموں سے کام نہ لیا جائے۔ دوسرے کرداروں کا تعارف بھی ان کے مکالموں سے ہوتا ہے کہ وہ کس خاندان، کس عمر اور کس مزاج کے ہیں۔ پیش نظر مرثیے میں بھی بہت سے ایسے موقعے ہیں جہاں مکالموں سے کام لیا گیا ہے۔ دشمن کی فوج کے بہادر کی عمر ابن سعد کے ساتھ گفتگو کا ایک نمونہ دیکھیے۔

بولا وہ لرز کر کہ ہوا مجھ کو بھی وسواس شمشیر خدا کون؟ عمر بولا کہ عباس
اس نے کہا، پھر فتح کی کیوں کر ہے تجھے آس بولا کہ کئی روز سے اس شیر کو ہے پیاس
ہم بھی ہیں بہادر، نہیں ڈرتے ہیں کسی سے
پر روح نکلتی ہے تو عباس علی سے

حضرت عباس کی شہادت پر حضرت زینب ماتمی لباس سب کو دے رہی ہیں۔ گریہ کے ساتھ بین کرتی جا رہی ہیں:

زینب نے کہا ہیں مری قسمت کے یہی کام دینے لگی ماتم کے سیہ جوڑے وہ ناکام
فضہ سے کہا سوگ کا کرتی ہوں سرانجام ٹھنڈا ہوا ہے ہے علم لشکرِ اسلام
زہرا کا لباس اپنے لیے چھانٹ رہی ہوں
عباس کا ملبوس عزا بانٹ رہی ہوں

13.6.5 منظر نگاری:

مناظر قدرت کے بغیر مرثیہ ادھورا ہے لیکن یہ حقیقت ہے کہ دبیر کے کلام میں اعلیٰ درجے کی منظر نگاری کم ہے۔ منظر نگاری کا سب سے بڑا فائدہ یہ ہے کہ اس پس منظر میں واقعے کا اثر کئی گنا بڑھ جاتا ہے۔ جیسے اسٹیج کا پس منظر، کرداروں کے حرکات و سکنات، اور مکالموں کے اثر کو بھی بڑھا دیتا ہے۔ پیش نظر مرثیے میں بھی منظر نگاری برائے نام ہے۔ حضرت عباس کے سراپا میں منظر نگاری کی جھلک دکھائی دیتی ہے:

صحرا میں گرا پر تو عارض جو قضارا سورج کی کرن نے کیا شرما کے کنار
یوں دھوپ اڑی، آگ پر جس طرح سے پارا موسیٰ کی طرح غش ہوئے سب کیسا قضارا
جز مدح، نہ دم روشنی طور نے مارا
شب خون عجب، دھوپ میں اس نور نے مارا
دبیر کا ایک مشہور مرثیہ ہے جس کا مطلع ہے:

’پیداشعاع مہر کی مقراض جب ہوئی‘

اس مرثیے کی تمہید میں ایک خوبصورت صبح کی منظر نگاری کی گئی ہے اور تشبیہوں اور استعاروں کے پردے میں صبح کی آمد کا اعلان کیا گیا ہے مثلاً:

یوسف، غریق چاہ سیہ ناگہاں ہوا یعنی غروب، ماہ تجلی نشان ہوا
یونس، وہاں ماہی شب سے عیاں ہوا یعنی طلوع، نیر مشرق سناں ہوا
فرعون شب سے معرکہ آرا تھا آفتاب
دن تھا کلیم اور ید بیضا تھا آفتاب

اس بند میں استعارے کے علاوہ تلمیحات سے بھی خوب کام لیا گیا ہے۔

13.6.6 لسانی خوبیاں:

لسانی خوبیوں کا ذکر کیا جائے تو فصاحت کلام سب سے پہلی شرط ہے۔ پیش نظر مرثیے میں فصاحت کلام کے کئی مواقع ہیں۔ مرحب کو فرات کے کنارے قتل کر کے جب حضرت عباس پانی لے کر چلے تو یہ خیر خیمے میں پہنچی۔ حضرت سکینہ نے یہ مرثیہ سنا، تو بچی کی زبان سے دبیر نے کیسے فصیح مکالمے ادا کیے ہیں دیکھیے:

زینب سے بہ حسرت یہ بیاں کرتے تھے مولا ناگاہ سکینہ نے سنا فتح کا مرثیہ

چلائی میں صدقے ترے، اچھی مری فطحا جا جلد بلائیں مرے عمو کو تو لے آ

دکھ پیاس کا کہہ کر انہیں مدہوش نہ کرنا

پھر یاد دلانا کہ فراموش نہ کرنا

یہ خبر حضرت عباس نے سنی تو فرمایا:

دل پیاس سے بی بی کے ہوا جاتا ہے پانی لے کر ترے ابا کا غلام آتا ہے پانی

زبان میں دبیر نے بڑے اجتہاد دکھائے ہیں یعنی نئے مضامین، نئی تشبیہیں، نئے استعارے، زور بیان، مشکل پسندی اور تخیل کی بلندی سے کام لیا ہے۔ اس ایک مرثیہ میں صنعتوں کا جتنا استعمال دبیر نے کیا ہے شاید ہی کسی اور شاعر نے اپنے کسی بھی مرثیہ میں کیا ہوگا۔ تلمیحات کا تو ایک سلسلہ ہے کہ ٹوٹنا ہی نہیں ایک بند جس کے ہر مصرعے میں تلخی ہے۔ دیکھیے۔

یوسف ہے یہ کنعاں میں سلیمان ہے سب میں عیسیٰ ہے مسیحائی میں موسیٰ ہے دعا میں

ایوب ہے یہ صبر میں یحییٰ ہے بُکا میں شبیر ہے مظلومی میں حیدر ہے وعا میں

کیا غم جو نہ مادر نہ پدر رکھتے ہیں آدم

عباس سا دنیا میں پسر رکھتے ہیں آدم

صنعت تضاد کے لیے ایک بند کا شعر پیش ہے :

راحت کے محلوں کو بلا پوچھ رہی ہے ہستی کے مکانوں کو فنا پوچھ رہی ہے

صنعت تکرار:

خورشیدِ فلک، پر تو عارض کا لقب ہے یہ قدرت رب، قدرت رب، قدرت رب ہے

صنعت ترصیح میں دونوں مصرعوں کے الفاظ علی الترتیب ایک دوسرے کے ہم وزن ہوتے ہیں جیسے دبیر کے اس مرثیہ کے اس شعر میں ہے

گھر لوٹ لے بغض و حسد و کذب و ریا کا

سر کاٹ لے حرص و طمع و مکر و دغا کا

تجاہل عارفانہ کی مثال میں زیر نظر مرثیہ کا مطلع کافی ہے:

مرعاۃ النظر ایسی صنعت معنوی ہے جس میں کئی چیزوں کو لانا جو باہم مناسبت رکھتے ہوں جیسے اس شعر میں خود چار آئینہ ڈھال اور جوشن

آئے ہیں۔ تجنیس زمانہ و ناقص کی مثال دیکھیے:

یہ سینہ یہ بازو یہ کمر اور یہ گردن یہ خودیہ چار آئینہ یہ ڈھال یہ جوشن

ع جاں غیر ہے تن غیر مکیں غیر مکاں غیر

13.7 بند ایک تاپانچ کا تجزیہ

کس شیر کی آمد ہے، کہ رن کانپ رہا ہے رستم کا جگر، زیر کفن کانپ رہا ہے

ہر قصر سلاطینِ زمن کانپ رہا ہے سب ایک طرف چرخ گھن کانپ رہا ہے
شمشیر بکف دیکھ کے ، حیدر کے پسر کو
جبریل لرزتے ہیں ، سمیٹے ہوئے پر کو

شاعر نے اس بند میں روز عاشور خیمے سے میدان کارزار میں ثانی شیر خدا حضرت عباس کی آمد کے اثرات کا نقشہ کھینچتے ہوئے کہا کہ یہ کون بہادر آیا ہوا ہے کہ جس سے سارا میدان جنگ کانپ رہا ہے۔ یہ کون سورما ہے جسے میدان جنگ میں دیکھ کر اپنے زمانہ کا سب سے بڑا ایرانی بہادر رستم بہت پہلے مرجانے کے بعد بھی اپنے کفن کے اندر کانپ رہا ہے۔ یہ کون ہے جس کی ہیبت سے زمانے کے عظیم بادشاہوں کا ہر محل لرزہ براندام ہے۔ یہ کون ہے جس کی جلالت سے باقی سب تو ایک طرف، خود دراز عمر آسمان جس کے مشاہدات لاکھوں سالوں پر محیط ہیں لرزے میں ہے۔ ضرور یہ حیدر کرار کا سپوت ہے کہ اس کے ہاتھ میں تلوار دیکھ کر صاحبِ تجربہ جبریل اپنے پروں کو سمیٹے ہوئے لرز رہے ہیں۔

ہیبت سے ہیں نئے قلعہ افلاک کے در بند جلادِ فلک بھی نظر آتا ہے نظر بند
واہے کمرِ چرخ سے ، جوزا کا کمر بند سیارے ہیں غلطاں ، صفتِ طائر پر بند
انکشتِ عطارو سے ، قلم چھوٹ پڑا ہے
خورشید کے پنچے سے ، علم چھوٹ پڑا ہے

اس بند میں بھی دیر نے میدان کارزار میں ثانی شیر خدا حضرت عباس کی آمد کا نقشہ کھینچتے ہوئے کہتے ہیں کہ اس بہادر کی روایتی نو کے نو آسمانوں کے دروازے بند ہو گئے ہیں۔ مرتح نے بھی جسے جلادِ فلک کا منصب حاصل ہے خود کو اپنے قلعے میں بند کر لیا ہے کہ وہ نظر نہ آئے۔ آسمان کی کمر سے دو جڑواں شہزادوں والے برج جوزا کا کمر بند کھل چکا ہے اور اب وہ زمین پر گرنے والا ہے۔ سیارے اپنی جگہ پر رہتے ہوئے اس پرندے کی مانند تڑپ رہے ہیں جس کے پر باندھ دیے گئے ہوں۔ مٹی فلک عطار کی اگلیوں سے دبیری کا قلم چھوٹ پڑا ہے۔ حد تو یہ ہے کہ آفتاب عالم تاب کے ہاتھوں سے آسمانوں کی بادشاہت کا جھنڈا چھوٹ کر زمین پر گر پڑا ہے۔

خود فتنہ دُشر پڑھ رہے ہیں ، فاتحہ خیر کہتے ہیں 'انا العبد' لرز کر صنم دیر
جاں غیر ہے ، تن غیر ، مکین غیر ، مکاں غیر نے چرخ کا ہے دور نہ سیاروں کی ہے سیر
سکتے میں فلک خوف سے مانند زمین ہے
جو بختِ یزید ، اب کوئی گردش میں نہیں ہے

فتنہ و شر فتنہ و شر ہونے کے باوجود حصولِ خیر کے لیے فاتحہ پڑھ رہے ہیں۔ بت کدوں کے سبھی بت خدائے واحد کے حریف ہونے کے با وصف لرز کر زبان حال سے ”انا العبد“ یعنی میں خدا کا بندہ ہوں کہہ رہے ہیں۔ غرض کہ فتنہ و شر سے وابستہ ہر وجود کی جان، تن، مکین اور مکان سب کا حال غیر ہے۔ اب تو نہ کوئی دور سماوی باقی ہے نہ سیاروں کی سیر، سب درہم برہم ہیں خوف کے سبب زمین کی طرح آسمان بھی سکتے میں ہے۔ کوئی بھی شے رو بہ حرکت اور رو بہ کار نہیں۔ ماسوا یزید کی تقدیر کے، کہ وہ اپنی بربادی و تباہی کی طرف رواں دواں ہے۔

بے ہوش ہے بجلی ، یہ سمندان کا ہے ہشیار خوابیدہ ہیں سب ، طالعِ عباس ہے بیدار

پوشیدہ ہے خورشید، علم ان کا نمودار بے نور ہے منہ چاند کا، رخ ان کا ضیا بار
سب جزو ہیں، کل رتبے میں کہلاتے ہیں، عباس
کونین پیادہ ہیں، سوار آتے ہیں عباس

حضرت عباس کے گھوڑے کی رفتار سے بجلی بے ہوش ہو گئی ہے مگر گھوڑا ہنوز ہوش و جوش میں ہے۔ سب اہل ارض کے طالع سور ہے ہیں
یعنی ناکارہ ہو چکے ہیں لیکن حضرت عباس کا طالع جاگ رہا ہے یعنی کارگر اور کارکشہ ہے۔ شرم سے سورج نے اپنا منہ چھپا لیا ہے کیوں کہ آپ کا چمکتا
ہو علم جلوہ ریز ہے۔ آج روشن چاند کا بھی منہ بے نور ہے۔ کیوں کہ آپ کا ضیا بار چہرہ ٹھور فرما ہے۔ خلاصہ حقیقت یہ ہے کہ رتبے میں باقی سب حقیر
اجزا ہیں اور حضرت عباس عظیم کل۔ نیز ایسے وہ کہلاتے بھی ہیں۔ مختصر یہ کہ دونوں جہاں پایادہ ہیں اور عباس نامدار سوار ہو کر میدان کارزار میں آ رہے ہیں؛

چمکا کے مہ و نخور زر و نقرہ کے عصا کو سرکاتے ہیں پیر فلک پشتِ دوتا کو
عدل آگے بڑھا، حکم یہ دیتا ہے قضا کو ہاں باندھ لے ظلم و ستم و جور و جفا کو
گھر لوٹ لے بغض و حسد و کذب و ریا کا
سرکٹ لے حرص و طمع و مکر و وفا کا

اس بند میں بھی دبیر نے حضرت عباس کے میدان جنگ میں وقت آمد کی عالمانہ منظر کشی کی ہے۔ باری باری چاند اور سورج چاندی اور
سونے کے خط پیموں کو چمکا کر، خم کھائی ہوئی پشت والے دراز عمر آسمان کو سرکار ہے ہیں۔ یعنی حضرت عباس کی زیر ہمنمائی وقت آگے کی طرف رو بہ
حرکت ہے۔ اس اثنا میں عدل خداوندی آگے بڑھ کر موت کی حوصلہ افزائی کرتے ہوئے اسے حکم دے رہا ہے کہ ظلم و ستم اور جور و جفا کو اپنی گرفت میں
جکڑ لے۔ بغض و حسد اور کذب و ریا کا گھر لوٹ لے۔ حرص و طمع اور مکر و دغا کا سرکٹ لے۔ یعنی ان تمام منفی افعال کے کارندوں نیز کارگزاروں کا
حتمی خاتمہ کر ڈال۔ اس میں آخری تین مصرعے صنعت تر صیح کا شاہ کار ہیں۔

13.8 اکتسابی نتائج

اس اکائی کے مطالعے کے بعد آپ نے درج ذیل باتیں سیکھیں:

- ☆ مرزا سلامت علی دبیر 9 اگست 1803ء کو دہلی میں پیدا ہوئے۔
- ☆ دبیر نے ایک اندازے کے مطابق دو ہزار سے زیادہ مرثیے کہے۔ ان کے مرثیوں میں ان کا علمی تجر، فن عروض کی شیوہ طریاں جلوہ فرما ہیں۔
- ☆ میرانیس کے مرثیوں میں بہتے دریا کی روانی ہے تو دبیر کے مرثیوں میں آبشاروں کا جلال ہے۔ زبان و بیان پر انہیں بے پناہ قدرت حاصل تھی۔
- ☆ دبیر نے قرآنی آیات، احادیث اور تاریخی تہذیبی اور مذہبی حوالوں سے تلمیحات کا خوب استعمال کیا ہے۔
- ☆ منظر نگاری، جذبات نگاری، کردار نگاری، مکالمہ نویسی، رزم نگاری میں بھی انہیں کو کمال حاصل ہے جب کہ دبیر نے اپنے مرثیوں میں لفظی
اور معنوی صنعتوں کو نگینوں کی طرح جڑ دیا ہے۔

13.9 کلیدی الفاظ

الفاظ : معنی
حضرت عباس : حضرت امام حسین کے بھائی

نہ قلعہ افلاک	:	سات آسمان، آٹھویں کرسی، نواں عرش
جوزا	:	ایک سیارے کا نام جسے منشی فلک بھی کہتے ہیں
جلاد فلک	:	مرنج
نقرہ	:	چاندی
کذب	:	جھوٹ
صیقل کرنا	:	چکانا
راکب	:	گھوڑا سوار
سیف	:	تلوار

13.10 نمونہ امتحانی سوالات

13.10.1 معروضی جوابات کے حامل سوالات:

- 1- مرزا دبیر کی تاریخ پیدائش کیا ہے؟
- 2- مرثیہ گوئی میں دبیر کے مقابل کس شاعر کا نام لیا جاسکتا ہے؟
- 3- حضرت عباس کون تھے؟
- 4- رزم نگاری سے کیا مراد ہے؟
- 5- صنعت رد العجز علی الصدر سے کیا مراد ہے؟
- 6- دبیر کا شامل نصاب مرثیہ کس کی شہادت کے بیان میں ہے؟
- 7- تلمیح کسے کہتے ہیں؟
- 8- صنعت غیر منقوٹ کسے کہتے ہیں؟
- 9- مرزا دبیر کے مورث اعلیٰ کہاں کے رہنے والے تھے؟
- 10- مرزا دبیر کا انتقال کب ہوا؟

13.10.2 مختصر جوابات کے حامل سوالات:

- 1- دبیر کی حیات پر مختصر نوٹ لکھیے۔
- 2- شامل نصاب مرثیہ کے رزمیہ عناصر کا جائزہ لیجیے۔
- 3- دبیر کی کردار نگاری اور مکالمہ نگاری پر اظہار خیال کیجیے۔
- 4- مرثیہ دبیر میں صنعتوں کے استعمال پر مختصر نوٹ لکھیے۔
- 5- مرثیہ کے ابتدائی تین بند کی تشریح کیجیے۔

13.10.3 طویل جوابات کے حامل سوالات:

- 1- مرآتی دبیر کی خصوصیات بیان کیجیے۔
- 2- مرثیہ ”کس شیر کی آمد ہے کہ رن کانپ رہا ہے“ پر ایک مضمون لکھیے۔
- 3- مرآتی دبیر کی لسانی خصوصیات تحریر کیجیے۔

13.11 مزید مطالعے کے لیے تجویز کردہ کتابیں

- 1- حیات مرزا دبیر : خبیر لکھنوی
- 2- مرزا سلامت علی دبیر حیات اور کارنامے: مرزا محمد زماں آزرده
- 3- اردو مرثیے کا ارتقا : مسیح الزماں
- 4- موازنہ انیس و دبیر : علامہ شبلی نعمانی
- 5- اردو مرثیہ اور مرزا دبیر : کاظم علی خاں

اکائی 14: مولانا حالی: اجمالی تعارف، مرثیہ نگاری کی خصوصیات،

شامل نصاب مرثیے کا مطالعہ، مرثیہ: 'مرثیہ غالب' کا تجزیہ

اکائی کے اجزا

تمہید	14.0
مقاصد	14.1
حالی کے حالات زندگی	14.2
خاندان اور آبا و اجداد	14.2.1
ابتدائی اور اعلیٰ تعلیمی سرگرمیاں	14.2.2
شعر گوئی کا آغاز	14.2.3
تصنیفات	14.2.4
حالی کی ادبی فکر کی تشکیل کے بنیادی عناصر	14.2.5
حالی کی شاعرانہ انفرادیت اور خصوصیت	14.2.6
مرثیہ کی تعریف اور اجزائے ترکیبی	14.2.7
حالی کی مرثیہ گوئی	14.2.8
مرثیہ غالب کا تجزیاتی مطالعہ	14.2.9
اکتسابی نتائج	14.3
کلیدی الفاظ	14.4
نمونہ امتحانی سوالات	14.5
معروضی جوابات کے حامل سوالات	14.5.1
مختصر جوابات کے حامل سوالات	14.5.2
طویل جوابات کے حامل سوالات	14.5.3
مزید مطالعے کے لیے تجویز کردہ کتابیں	14.6

حالی اردو ادب میں ایک اہم نقاد، شاعر اور سوانح نگار کے طور پر اپنی شناخت رکھتے ہیں۔ حالی کی حیثیت روایت شکن کی رہی ہے۔ انہوں نے ادب کی مروجہ روایتوں سے انحراف کرنے کی کوشش کی ہے یہی وجہ ہے کہ اردو میں کئی اعتبار سے انہیں پیشرو تسلیم کیا جاتا ہے۔ حالی اردو ادب میں باقاعدہ تنقید نگاری کے بانی ہیں، سوانح نگاری میں بھی انہیں اولیت حاصل ہے۔ اس کے علاوہ اردو شاعری کے نئے دور کا آغاز بھی حالی سے ہی ہوتا ہے۔ شاعری میں جدید نظم کو رواج دینے، نظمیہ شاعری کو مرکزی حیثیت بخشنے اور اسے فطری طرز اظہار سے قریب تر کرنے میں حالی نے نمایاں ترین کردار ادا کیا۔ اردو ادب کو مغربی ادب سے ہم آہنگ ہونے کے لیے حالی نے ہی زمین ہموار کی تھی۔ حالی ایک متنوع ادیب اور فنکار ہیں۔ انہوں نے مختلف اصناف شعر پر طبع آزمائی کی ہے اور ادب کی مختلف جہتوں پر توجہ فرمائی ہے۔ حالی کی ادبی فکر کی تشکیل میں غالب، شیفتہ اور پھر سرسید کے نظریات اور علی گڑھ تحریک کا بہت بڑا رول رہا۔ نیچرل طرز بیان اور فطری موضوعات پر مشتمل جدید شعری روایت کا منظر نامہ سرسید کے نظریات کے زیر اثر پختہ ہوا۔ بہر حال حالی ادب اور بالخصوص جدید شعری روایت کے بنیاد گزار ہیں۔ انہوں نے ایک مضبوط روایت کی بنیاد ڈالی اور ادب کی ترقی کے لیے نئی راہیں ہموار ہوئیں۔

زیر نظر اکائی میں آپ معروف اور منفرد نقاد اور شاعر کے حالات زندگی، ان کی شعری نگارشات، تصنیفات اور مرثیہ نگاری کی امتیازی خصوصیات سے آگہی حاصل کریں گے۔ اس کے علاوہ ان کے معروف مرثیہ ”مرثیہ غالب“ کی توضیح اور تفہیم کریں گے۔ اس اکائی میں اکتسابی نتائج کے ساتھ مشکل الفاظ کے معنی بھی درج کیے گئے ہیں۔ علاوہ ازیں نمونے کے طور پر امتحانی سوالات بھی دئے گئے ہیں، جن میں معروضی جوابات کے حامل سوالات، مختصر جوابات کے حامل اور طویل جوابات کے حامل سوالات شامل ہیں۔ اکائی کے آخر میں کچھ کتابوں کے نام مع مصنف درج کیے گئے ہیں، جن کے مطالعے سے حالی کے متعلق آپ کو مزید معلومات فراہم ہوں گی۔

14.1 مقاصد

- اس اکائی کا مطالعہ کرنے کے بعد آپ اس قابل ہو جائیں گے کہ:
- ☆ حالی کے حالات زندگی سے واقف ہو سکیں گے۔
 - ☆ حالی کی تصنیفات واقفیت حاصل کر سکیں گے۔
 - ☆ حالی کی شعری خصوصیات سے متعلق معلومات حاصل کر سکیں گے۔
 - ☆ حالی کی مرثیہ نگاری سے آگاہ ہو سکیں گے۔
 - ☆ مرثیہ غالب کا تجزیاتی مطالعہ کر سکیں گے۔
 - ☆ حالی کی شاعری کی تفہیم اور تجزیہ کرنے کے اہل ہو جائیں گے۔

14.2 حالی کے حالات زندگی

14.2.1 خاندان اور آبا و اجداد:

حالی کی پیدائش 1837 میں پانی پت میں ہوئی۔ ان کا نام پورا نام خواجہ الطاف حسین تھا۔ ان کے بزرگ غیاث الدین بلبن کے عہد حکومت میں ہرات سے ہندوستان آکر آباد ہوئے تھے۔ شیخ الاسلام خواجہ عبداللہ انصاری جو پیر ہیرات کے نام سے مشہور تھے، کی اولاد میں ایک بزرگ خواجہ ملک علی جو اپنے عہد کے ممتاز عالم تھے، ہرات سے سرزمین ہند میں وارد ہوئے۔ انہیں پانی پت کے قریب گاؤں میں ایک جاگیر ملی اور پانی پت کے قاضی مقرر ہوئے۔ حالی نو برس کے ہی ہوئے تھے کہ والد کا سایہ ان کے سر سے اٹھ گیا۔ ان کے والد کا نام ایزد بخش تھا جن کے دو بیٹے اور دو بیٹیاں تھیں۔ حالی اپنے بھائی بہنوں میں سب سے چھوٹے تھے۔ ان کی والدہ سادات کے ایک معزز گھرانے سے تعلق رکھتی تھیں۔ والدہ پہلے ہی ذہنی انتشار کا شکار ہو چکی تھیں۔ والد کے انتقال کے بعد ان کے بڑے بھائی خواجہ امداد حسین اور بڑی بہنوں نے ان کی دیکھ بھال اور تربیت کی۔ حالی کے کئی بچے ہوئے جن میں دو ایک انتقال کر گئے۔ بڑے بیٹے اخلاق حسین کو ان کے بھائی نے گود لے لیا تھا۔ ایک بیٹی عنایت فاطمہ اور سب سے چھوٹے بیٹے خواجہ سجاد حسین زندہ رہے۔ خواجہ سجاد حسین نے علمی اور ادبی میدان میں کافی شہرت حاصل کی۔ 31 دسمبر 1914 کو پانی پت میں حالی کا انتقال ہوا۔

14.2.2 ابتدائی اور اعلیٰ تعلیمی سرگرمیاں:

الطاف حسین حالی چار سال اور چار مہینے کی عمر میں مکتب میں داخل ہوئے اور حافظ قاری ممتاز حسین کی نگرانی میں چند سالوں میں قرآن مجید حفظ کر لیا۔ حالی اس قدر خوش الحانی سے تلاوت کرتے تھے کہ سننے والے جھوم اٹھتے تھے۔ قاری ممتاز حسین حالی کے پہلے استاد تھے۔ کسنی میں ہی حالی کو فارسی سیکھنے کا شوق پیدا ہوا اور وہ پانی پت کے ہی ایک عالم سید جعفر علی سے فارسی سیکھنے لگے۔ فارسی کے ساتھ حاجی ابراہیم حسین سے عربی پڑھنے لگے۔ حالی کو باقاعدہ تعلیم حاصل کرنے کا کبھی موقع نہ ملا تاہم وہ اپنی غیر معمولی ذہانت اور سنجیدگی سے مختلف عالموں اور دانشوروں سے اکتساب علم و فضل کرتے رہے۔ حالی کی عمر سترہ سال ہوئی تو بھائی اور بہنوں نے بہا صرار ان کی شادی ان کی ماموں زاد اسلام النسا سے کرادی۔ چونکہ بڑے بھائی کی کوئی اولاد نہیں تھی اس لیے بھی حالی کی شادی کے لیے ان کے بھائی اور بہنیں مصر تھیں۔ شادی کے بعد بھی تعلیم کے لیے ان کا اشتیاق کم ہونے کی بجائے بڑھتا ہی گیا۔ گھر اور سسرال والے باہر جا کر تعلیم حاصل کرنے پر راضی نہ تھے اس لیے ایک دن رات میں کسی کو بتائے بغیر پاپیادہ گھر سے نکل پڑے اور دہلی کا رخ کیا۔ دہلی میں وہ بالکل اجنبی تھے، مگر وہاں پہنچ کر انہوں نے سنا کہ جامع مسجد سے ملحق ایک مدرسہ ہے جو حسین بخش کا مدرسہ کہلاتا ہے جس میں ایک بڑے عالم مولوی نوازش علی تعلیم دیتے ہیں۔ حالی مدرسے میں جا کر تعلیم حاصل کرنے لگے۔ دہلی میں مولوی نوازش علی کے علاوہ حالی نے مولوی فیض حسن، مولوی امیر احمد اور میاں سید نذیر حسین سے بھی اکتساب علم کیا۔ قیام دہلی کے دوران ان کی ملاقات بڑے بڑے عالموں، ادیبوں اور شاعروں سے ہوئی۔ حالی کو غالب سے بھی شرف ملاقات ملا۔ غالب کی شخصیت اور شاعری کا حالی پر گہرا اثر پڑا جو تا عمر باقی رہا۔ حالی نے بعد میں غالب کی سوانح عمری بھی لکھی اور غالب کے اس جہان فانی سے رخصت ہو جانے پر ان کا مرثیہ بھی تحریر کیا۔

دہلی میں حالی کی تعلیم کا یہ سلسلہ ڈیڑھ سال کے قریب چلا اور پھر گھر والوں کو ان کے دہلی میں ہونے کا علم ہو گیا اس لیے حالی ناخواستہ 1855 میں واپس پانی پت آگئے۔ ان کا پڑھنے لکھنے کا سلسلہ چلتا رہا لیکن گھر کی ذمہ داریوں کی وجہ سے تلاش معاش کی فکر ہوئی۔ ملازمت کی جستجو میں لگ گئے۔ آخر کار 1856 میں حصار میں ڈپٹی کمشنر کے دفتر میں ایک نوکری مل گئی اور پانی پت سے حصار آگئے۔ 1857 میں جب حالات

ناسازگار ہوئے تو سب چھوڑ چھاڑ کر واپس پانی پت آگئے۔ حالی چار سال تک پانی پت میں رہے اور اس دوران علم کی جستجو میں پوری تن دہی سے لگ گئے اور حدیث، منطق، تفسیر اور دیگر علوم سیکھے۔

1857 کے بعد جب حالات قدرے بہتر ہوئے تو حالی نے دوبارہ دہلی کا رخ کیا اور ادبی محفلوں اور مشاعروں میں شرکت کرنے لگے۔ غالب سے تو ان کی ملاقات پہلے سے تھی البتہ اس بار حالی کو نواب مصطفیٰ علی خاں شیفتہ سے ملنے کا موقع ملا جو دہلی کے قریب ایک ریاست جہانگیر آباد کے رئیس تھے۔ شیفتہ حالی کی شخصیت اور علمی و ادبی ذوق سے بہت متاثر ہوئے اور انہوں نے حالی سے اپنے بچوں کے تالیق بننے کی فرمائش کی جس کو حالی نے قبول کر لیا۔ اس طرح حالی کو شیفتہ کی صحبت سے فیض یاب ہونے کا موقع بھی ملا اور تقریباً دس سال ان سے مستفید ہوتے رہے۔ حالی کی شاعری میں شیفتہ کا اثر زیادہ واضح نظر آتا ہے۔ حالی نے غالب کی شاگردی بھی اختیار کی لیکن غالب کی شاعری کو آکڑیل نہیں بنایا۔ 1869 میں غالب کی وفات کے بعد حالی لاہور آگئے۔ پنجاب گورنمنٹ بک ڈپو نے اپنے یہاں ملازمت کی پیشکش کی جسے حالی نے منظور کر لیا۔ یہاں ان کا کام انگریزی سے اردو میں ترجمہ ہونے والی کتابوں پر نظر ثانی کرنا تھا۔ یہاں حالی کو انگریزی ادب کے تراجم پڑھنے کا موقع ملا۔ شاعری اور تنقید کے نئے رویوں اور زاویوں سے روشناس ہوئے۔ قیام پنجاب کے دوران ان کی فکر میں ایک عظیم انقلاب رونما ہوا۔ اب تک وہ روایتی شاعری کرتے تھے لیکن اب وہ ادب کے افادی تقاضوں اور پہلوؤں پر توجہ دینے لگے۔ انگریزی شاعری کے زیر اثر وہ نظم کی طرف متوجہ ہوئے۔ مولانا محمد حسین آزاد بھی اس دوران لاہور میں تھے، انہوں نے نئے طرز کے مشاعروں کا آغاز کیا جس میں غزلوں کی بجائے نظمیں پڑھی جاتی تھیں۔ ان مشاعروں کو مناظموں کا نام دیا گیا۔ حالی نے بھی ان مشاعروں میں شرکت کی اور ”برکھارت“، ”نشاط امید“، ”حب وطن“، ”مناظرہ رحم و انصاف“، نظمیں پڑھیں۔

لاہور میں حالی کا جی نہ لگا اور بیمار بھی رہنے لگے، اس لیے چار سال لاہور میں رہنے کے بعد حالی دہلی واپس آگئے اور ایگلو عربک کالج میں معلم ہو گئے۔ یہاں ان کی ملاقات سرسید احمد خان سے ہوئی اور ان کی فکر میں غیر معمولی انقلاب آیا۔ سرسید کی تحریک پر حالی نے اپنی مشہور زمانہ قومی نظم ”مسدس مدو جزا اسلام“ لکھی جس کو سرسید نے اپنے لیے ذریعہ نجات قرار دیا۔

14.2.3 شعر گوئی کی آغاز:

حالی جب دہلی پہنچے تو بڑے بڑے شاعروں سے ملاقات کا شرف حاصل ہوا۔ مشاعروں اور محفلوں میں شرکت کا موقع میسر آیا جس کی وجہ سے ان کا شعری ذوق نکھرنے لگا اور شاعری کی صورت میں ظاہر ہونے لگا۔ حالی کی شاعری کا آغاز اسی دوران ہوا۔ جب انہوں نے شاعری شروع کی تو ”خستہ“، تخلص اختیار کیا لیکن بعد میں غالب کے مشورے سے انہوں نے یہ تخلص ترک کر کے ”حالی“، تخلص اختیار کر لیا۔ حالی نے اپنی غزلیں غالب کو دکھائیں تو غالب کو بہت پسند آئیں اور غالب نے حالی سے کہا کہ ”اگرچہ میں کسی کو فکر شعر کی صلاح نہیں دیا کرتا، مگر تمہاری نسبت میرا خیال ہے کہ اگر تم شعر نہ کہو گے تو اپنی طبیعت پر ظلم کرو گے“۔ غالب نے اس سترہ اٹھارہ سال کے نوعمر لڑکے کی صلاحیتوں کو پہچانا اور حالی کے اندر عرفان خودی کا شعور بیدار کیا۔ حالی کو غالب اور شیفتہ جیسے باکمال اور عظیم شاعروں کی صحبت اور شاگردی نصیب ہوئی جنہوں نے حالی کے شعری ذوق کو ابھارنے اور پھر اسے نکھارنے میں بہت اہم کردار ادا کیا۔ حالی بھی ہمیشہ ان اساتذہ کے معترف رہے اور ان سے فیض یاب ہونے پر فخر کرتے رہے۔ حالی غالب کے معتقد اور بہت بڑے مداح تھے تاہم انہوں نے شاعری میں غالب کی اتباع نہیں کی۔ انہوں نے شاعری میں شیفتہ کا رنگ اختیار کیا۔ حالی اپنے شعر میں اس کا اظہار کرتے ہیں:

حالی سخن میں شیفہ سے مستفید ہوں

غالب کا معتقد ہوں، مقلد ہوں میر کا

حالی کی ابتدائی شاعری روایتی طرز کی ہے۔ ابتدا میں بیشتر غزلیں لکھی ہیں۔ بعد میں جوں جوں علم بڑھا، فکر میں چنگی آئی اور حالات زمانہ نے سکھایا تو حالی کی شاعری اور فن میں تبدیلیاں واقع ہوتی رہیں۔

14.2.4 تصنیفات:

تربیت مسموم 1867 میں شائع ہوئی۔ حالی نے یہ کتاب پادری عماد الدین کی کتاب ہدایت المسلمین کے جواب میں تحریر کی تھی۔

مجالس النساء 1874 میں شائع ہوئی۔ اس کتاب کا موضوع اخلاقیات ہے۔ اس میں کہانی کے ذریعے لڑکیوں کی تعلیم اور تربیت اور اس کی اہمیت واضح کرنے کی کوشش کی گئی ہے۔ اس کتاب کی دو حصے اور نو مجلسیں یعنی نواب ہیں۔ پہلا حصہ لڑکیوں کی تعلیم و تربیت سے متعلق ہے اور دوسرا لڑکوں کی تربیت سے متعلق۔ پہلے حصے میں بتایا گیا ہے کہ فضیل کی بیٹی زبیدہ کی تربیت کیسے ہوئی اور دوسرے حصے میں یہ کہ زبیدہ نے اپنے بیٹے کی تربیت کس طرح کی۔ اس میں بچے کی تربیت میں ماں کے کردار کو نمایاں کرنے کی کوشش کی گئی ہے۔

طبقات الارض 1882 میں شائع ہوئی۔ یہ عربی کی کتاب سے اردو میں ترجمہ ہے جو مبادی جیولوجی پر تحریر کی گئی ہے۔

حیات سعدی 1886 میں لکھی گئی۔ یہ کتاب فارسی زبان کے مشہور شاعر اور نثر نگار شیخ سعدی کی سوانح عمری ہے۔ حالی شیخ سعدی سے بہت متاثر تھے۔ شیخ سعدی کی شاعری اور نثر میں اصلاحی پہلو بہت نمایاں ہے اس لیے حالی کو ان سے ذہنی مناسبت بھی تھی۔

مقدمہ شعر و شاعری 1893 میں حالی کے دیوان کے ساتھ شائع ہوا تھا۔ دراصل یہ ان کے دیوان کا مقدمہ تھا جس میں انہوں نے اردو شعر و ادب کے نئے اصول وضع کیے۔ یہ مقدمہ بعد میں الگ سے کتاب کی شکل میں شائع ہوا۔ حالی نے شعر و ادب کے حوالے سے اس میں تفصیل سے گفتگو کی ہے، ادب کی مسدود راہوں سے قطع نظر نئی راہوں کے امکانات واضح کیے ہیں۔ حالی نے مغربی ادب کے استفادہ کرنے کی تلقین کی ہے۔ مقدمہ شعر و شاعری لکھ کر حالی نے اردو میں باقاعدہ تنقید کی بنیادی ڈالی۔ اردو ادب میں اسے تنقید کی پہلی کتاب کا درجہ حاصل ہے۔

یادگار غالب 1897 میں شائع ہوئی۔ یہ مرزا اسد اللہ خاں کی سوانح حیات ہے۔ اس سوانح نگاری کا نمایاں وصف یہ ہے کہ یہ غالب کی شخصیت اور شاعری دونوں سے متعارف کراتی ہے۔ اس میں حالات زندگی، واقعات اور لطائف کی دلکش آمیزش کے ساتھ غالب کے کلام پر تنقید بھی کی گئی ہے۔

حیات جاوید 1901 میں شائع ہوئی۔ یہ سرسید کی سوانح زندگی ہے۔ حالی نے اردو میں سوانح عمری کے دلکش نمونے پیش کیے ہیں۔

انہیں میں ایک اہم کڑی ”حیات جاوید“ بھی ہے۔

مولود شریف 1864 تا 1870 کے زمانے کی تالیف ہے جسے 1923 میں ان کے بیٹے خواجہ سجاد حسین نے اپنے مقدمہ کے ساتھ شائع کیا۔ یہ 98 صفحات پر مشتمل رسالہ ہے۔ مولود شریف حالی کی نثر کا اولین نقش ہے۔ اس میں حالی نے عشق رسول کا دلہانہ اظہار کیا ہے۔

مسدس حالی حالی کی شہرہ آفاق نظم ہے جو حالی نے 1979 میں سرسید تحریک سے وابستہ ہونے کے بعد لکھی۔ اس نظم کا عنوان ”مسدس مد

وجہ سے ان کی فکر انقلاب اور جدیدیت سے پوری طرح ہم آہنگ ہو چکی تھی جس کی جھلک مسدس حالی میں واضح طور نظر آتی ہے۔ یہ اردو کی پہلی طویل قومی نظم ہے جس میں حالی نے ظہور اسلام، اسلام کا عروج اور مسلمانوں کے زوال کی داستان منظوم کی ہے۔

مجموعہ نظم حالی (اردو مجموعہ کلام) 1890 میں شائع ہوا۔ اس مجموعے میں صرف حالی کی نظمیں شامل ہیں۔

دیوان حالی 1893 میں ان کے مقدمہ کا ساتھ شائع ہوا۔ اس میں غزلیں، نظمیں، قصائد، رباعیات، مثنویاں، مرثیہ وغیرہ شامل ہیں۔

دیوان میں حالی کے قدیم اور جدید دونوں رنگ دیکھنے کو ملتے ہیں۔

مضامین حالی میں حالی کے مضامین ہیں جسے مولوی وحید الدین سلیم نے ترتیب دے کر شائع کرایا۔

مقالات حالی دو حصوں پر مشتمل ہے۔ پہلے حصے میں حالی کے عام مضامین ہیں۔ دوسرے حصے میں کتابوں پر تبصرے اور وہ تقریریں ہیں

جو انہوں نے جلسوں اور کانفرنسوں میں کیں۔ اسے شیخ اسماعیل پانی پتی نے ترتیب دے کر شائع کرایا۔

مکاتیب حالی حالی کے خطوط کا مجموعہ ہے جسے شیخ محمد اسماعیل پانی پتی نے ترتیب دے کر شائع کرایا۔

14.2.5 حالی کی ادبی فکر کی تشکیل کے بنیادی عناصر:

حالی کی زندگی کا گہرائی سے مطالعہ کریں تو پتہ چلتا ہے کہ ان کی زندگی بہت ناہموار رہی ہے۔ بچپن سے ہی پریشانیوں کا شکار رہے، کم عمری میں شادی ہو گئی، باقاعدہ حصول تعلیم کا موقع بھی نہ ملا لیکن اس کے باوجود علم کا شوق اس قدر شدید تھا کہ کوئی رکاوٹ ان کے آگے حائل نہ ہو سکی۔ وہ علم کے سفر میں تمام صعوبتوں کا سامنا کرتے ہوئے آگے بڑھتے رہے۔ حالی کا جس قدر علم بڑھتا رہا اسی قدر ان کی فکر پروان چڑھتی رہی اور اس میں چنگی آتی گئی۔ 1857 کے بعد کے حالات اور ان کے اثرات نے بھی حالی کے ذہن پر گہرا اثر ڈالا۔ حالی نے غالب اور شیفتہ جیسے عظیم اساتذہ سخن سے فیض اٹھایا تھا جس کی بنیاد پر ان کی شاعری کا خمیر تیار ہوا تھا۔ تاہم حالی روایت کی زنجیروں کو بیڑیاں بنانے کے خلاف تھے اس لیے حالات کے تقاضوں کے مطابق اپنی فکر اور فن کو ڈھالتے رہے۔

قیام پنجاب کے دوران حالی کو یورپی ادب خاص طور سے انگریزی ادب تراجم کے ذریعے پڑھنے کا موقع ملا۔ انگریزی ادب نے ان کے دل و دماغ پر گہرے اثرات سبب کیے۔ حالی کو انگریزی ادب میں وہ تمام خوبیاں نظر آئیں جن کی بنا پر انگریزی ادب انہیں حسب حال (Updated) لگا۔ مروجہ اردو و فارسی روایت شعران کے نزدیک Outdated ہو چکی تھی، اس لیے حالی نے شعری اصول مغربی ادب سے اخذ کیے اور انگریزی تصور شعر کو آئیڈیل بنایا۔ انہوں نے انگریزی ادب کی طرف توجہ کرنے اور اس کو اپنانے پر بہت زور دیا اور خود اس طرز کے عملی نمونے پیش کیے۔ انجمن پنجاب (جولائٹر کی صدارت میں قائم ہوئی تھی) کے زیر انتظام کرنل ہالرائڈ کی سرپرستی میں اور مولانا محمد حسین آزاد کے مشورے سے شروع ہونے والے مشاعروں نے جدید نظم کے ارتقا میں بہت اہم رول ادا کیا۔ آزاد کے ساتھ حالی نے بھی شاعری میں نیا رجحان پیدا کرنے اور جدید نظم کی مضبوط اور مستحکم مگر انقلابی روایت قائم کرنے میں نمایاں خدمات انجام دیں۔

حالی سرسید کے نظریات سے بہت متاثر تھے۔ سرسید ادب میں جس تبدیلی اور اصلاح کا خواب دیکھ رہے تھے اس کی تعبیر انہیں آزاد اور

حالی کی کوششوں میں نظر آنے لگی تھی۔ سرسید نے نظم کی اس نئی روایت کی بھرپور حمایت اور تائید کی۔ سرسید سے متاثر ہو کر ہی حالی نے مقدمہ لکھا جس نے اردو تنقید کا نیا باب کھولا۔ یہاں سے اردو تنقید کا باقاعدہ آغاز ہوا اور شعر ادب میں نئے امکانات روشن ہوئے۔ حالی کے اس مقدمے سے اردو شعر و ادب میں تنقید کا باقاعدہ آغاز تو ہوتا ہی ہے ساتھ ہی ادب میں نئے مباحث اور رویوں کے لیے نئے دروازے بھی کھلتے ہیں۔ حالی نے ”مقدمہ شعر و شاعری“ میں تمام اصناف پر سیر حاصل گفتگو کی ہے اور اپنے نظریات کی مثالوں کے ذریعے وضاحت بھی کی ہے۔ حالی نے جہاں مغربی نقادوں اور ادیبوں کے نظریات سے فائدہ اٹھایا ہے وہیں مشرقی ادب اور شعرا کے خیالات اور اشعار سے بھی اپنے نظریات کی توضیح اور توثیق کی ہے۔ حالی شاعری کو سماج کی اصلاح اور اس کے مقصد کے حصول میں معاون اور مددگار بنانے کے خواہاں تھے۔ وہ ادب میں اصلاح اور افادیت کے قائل تھے اور مغربی شاعری کی طرز پر اردو شاعری کا رخ موڑنا چاہتے تھے۔ یہ رجحان حالات کے رد عمل کے طور پر تو تھا ہی، ساتھ ہی اردو شاعری موضوع اور زبان و بیان کے اعتبار سے اس زمانے کے حالات کے مناسب نہیں تھی اور بے جا مبالغہ آرائی، بادشاہوں، نوابوں اور امرا کی تعریفوں، غیر فطری قصے کہانیوں اور حسن و عشق کے سرمایے پر مشتمل تھی جس کی بنا پر یہ رجحان زیادہ شدت سے سامنے آیا۔

14.2.6 حالی کی شاعرانہ انفرادیت اور خصوصیت:

حالی نے شاعری اور نثر دونوں میں بہت کچھ لکھا ہے۔ نثر میں وہ ایک نقاد اور سوانح نگار کی حیثیت سے زیادہ جانے جاتے ہیں۔ شاعری میں ان کی شناخت ایک قومی شاعر کی ہے۔ حالی کی شاعری میں کئی رنگ ہیں۔ ابتدا میں شاعری کے افق پر ایک روایتی شاعر کے طور پر ظاہر ہوتے ہیں، روایتی رنگ اور طرز کی غزلیں لکھتے ہیں۔ پھر رفتہ رفتہ تبدیل ہوتے سماجی رجحان، بدلتے تضاموں اور اپنے علمی سفر میں آگے بڑھنے کے ساتھ ان کی فکر میں نمایاں تبدیلی واقع ہوتی ہے جس کا عکس ان کی شاعری میں واضح ہوتا ہے۔ حالی کو شاعری پر کمال حاصل تھا۔ ان کی شاعری صلاحیت کا اندازہ اس بات سے لگایا جاسکتا ہے کہ حالی نے غالب اور شیفتہ جیسے استادان سخن سے فیض اٹھایا تھا۔ حالی کے اندر ایک عظیم شاعر پوشیدہ تھا لیکن اس کے باوجود حالی اپنی تمام تر شاعری صلاحیت کے جوہر نہیں دکھاسکے۔ اس کی وجہ شاید یہ تھی کہ حالی نے شاعری کو فن کی حیثیت سے کبھی تسلیم نہیں کیا بلکہ اسے اپنے نظریاتی اور فکری تجربات کے طور پر استعمال کیا ہے۔ پہلے غزل کی روایت کو اپنایا اور بہت جلد سرسید کے نظریات اور قومی حالات سے متاثر ہو کر افادی اور اصلاحی شاعری پر توجہ مرکوز کر دی اور انگریزی طرز پر جدید نظم کی بنیاد ڈالی۔

حالی نے بعد میں صرف نظمیں لکھیں جو موضوع کے اعتبار سے اصلاحی اور حقیقت پسند نظمیں ہیں۔ بیان کے پیچیدہ اسلوب، زبان کے مبہم اظہار، فنی بازی گری سے حالی نے مکمل گریز کیا ہے۔ حالی شاعری میں بے جا مبالغہ آرائی، لفظوں کی بازی گری اور بے محل مضامین کے بیان کے خلاف تھے۔ حالی کا کلام سادہ، مبالغہ اور عراق سے پاک ہے۔ صنائع و بدائع کا استعمال زیادہ نہیں کرتے۔ ان کی نظمیں سادگی پر مبنی ہیں۔ حالی نے شاعری کے لیے تین چیزیں ضروری قرار دی ہیں۔ سادگی۔ اصلیت اور جوش۔ حالی شاعری کی افادیت کے قائل تھے۔ وہ ایسی عام فہم زبان اور سادہ طرز بیان اختیار کرنا چاہتے تھے جو ہر خاص و عام کے لیے قابل فہم ہو۔ ان کے نزدیک شعر کا دلفریب ہونا ضروری نہیں ہے بلکہ پر اثر ہونا ضروری ہے، اور شعر پر اثر تبھی ہوگا جب سادہ اور قابل فہم ہوگا۔ حالی اپنے شعر میں کہتے ہیں:

اے شعر دلفریب نہ ہو تو تو غم نہیں
پر حیف تجھ پہ ہے جو نہ ہو دلگداز تو

حالی کی نظم ”حب وطن“ بہترین نظموں میں شمار ہوتی ہے۔ اس نظم میں حب الوطنی کے ساتھ قومی اتحاد، اصلاح و بہبود اور تحریک عمل کا بہترین تصور نظر آتا ہے۔ نظم میں سادہ اسلوب، آسام اور فطری زبان و بیان اختیار کیا گیا ہے۔ نظم کے چند اشعار ملاحظہ ہوں:

بیٹھے بے فکر کیا ہو ہم وطنو
اٹھو اہل وطن کے دوست بنو
مرد ہو تو کسی کے کام آؤ
ورنہ کھاؤ، پیو، چلے جاؤ
ہند میں اتفاق ہوتا اگر
کھاتے غیروں کی ٹھوکریں کیونکر
قوم کی عزت اب ہنر سے ہے
علم سے یا کہ سیم و زر سے ہے

حالی کی بیشتر نظمیں ایک ہی اسلوب اور طرز اظہار پر مبنی ہیں۔ انہوں نے سادہ اور فطری طرز اظہار اختیار کیا ہے۔ حالی شاعر سے زیادہ ایک مصلح اور مبلغ تھے اور اس سے ان کی شعری صلاحیت متاثر ہوئی بلکہ مجروح بھی ہوئی۔ یہی وجہ ہے کہ فنی اعتبار سے ان کے بیشتر نظمیں کلام کی بہت زیادہ اہمیت نہیں ہے۔ حالی اپنی ادبی زندگی میں مختلف ادوار سے گزرے اور ان کی شاعری بھی ان ادوار میں تبدیلیوں اور تجربات سے دوچار ہوئی۔ حالی نے انگریزی شعرا کی نظموں کو نمونہ عمل بنایا اور ان کے طرز پر نظمیں لکھیں۔ حالی کی نظمیں سادگی، حقیقت پسندی اور فطری طرز اظہار کی اعلیٰ مثال ہیں۔ حالی نے بیشتر نظمیں مثنوی کی ہیئت میں لکھی ہیں، بعض مسدس اور ترکیب بند میں بھی ہیں۔

حالی سرسید کے نظریات اور علی گڑھ تحریک سے بے حد متاثر تھے۔ وہ اپنی سابقہ روایات پر انحصار کرنے کے حال کو فراموش کرنے والے انسان نہیں تھے۔ وہ چاہتے تھے کہ مسلمانوں میں عدم اعتماد کی فضا کو ہموار کر کے ان کو مغربی تعلیم، نئے ادبی رجحان اور جدید تقاضوں سے ہم آہنگ کیا جائے۔ ان کا خیال تھا کہ شاعری سماج اور لوگوں کے اخلاق پر اثر انداز ہوتی ہے اس لیے حالی نے ایسی شاعری پر زور دیا جو اخلاق کو بگاڑنے والی نہ ہو اور اردو شاعری کے رخ کو مبالغہ، غیر حقیقی اور غیر عقلی باتوں سے ہٹا کر اخلاقی اور اصلاحی شاعری کی طرف موڑنے کی کوشش کی۔ حالی کی خوبی یہ ہے کہ انہوں نے اپنی صلاحیتوں کو بروئے کار لاتے ہوئے ادب، سماج اور قوم کے لیے وہ سب کرنے کی کوشش کی جو وہ کر سکتے تھے۔ وہ انسان دوست اور قوم کے خیر خواہ تھے۔ انہوں نے اپنی زندگی کا بیشتر حصہ قوم اور ملک کے نام وقف کر دیا۔

حالی نے اپنی شاعری کے ذریعے قوم کے فکری جمود کو ختم کرنے کی کوشش کی ہے۔ صدیوں سے سوئی قوم کو بھونچھوڑنے کی کوشش کی ہے۔ حالی کی مشہور ترین نظم ”مسدس مدو جزا اسلام“ ہے جو انہوں نے سرسید کی فرمائش پر 1879ء میں لکھی تھی۔ اس نظم کو ”مسدس حالی“ کے نام سے بھی موسوم کیا جاتا ہے۔ اس نظم میں حالی نے قوم کی پستی، جہالت، بد حالی اور اخلاقی برائیوں کو سامنے رکھتے ہوئے اسلام اور مسلمانوں کی عظمت رفتہ، اسلاف کی اعلیٰ اقدار، بلند اخلاقی اور مثالی علم و حکمت کا پر جوش بیان کیا ہے۔

14.2.7 مرثیہ کی تعریف اور اجزائے ترکیبی:

مرثیہ لفظ رثا سے بنا ہے جس کے معنی رونا، ماتم کرنا ہیں۔ مرثیہ اس نظم کو کہتے ہیں جس میں کسی مرنے والے کے اوصاف بیان کیے

جائیں اور اس کی موت پر شدید رنج و غم کا اظہار کیا جائے۔ عموماً اردو شاعری میں مرثیہ سے وہ نظم مراد لی جاتی ہے جس میں حضرت امام حسین اور دیگر شہدا کر بلا کی شہادت کا ذکر کیا جائے۔ واقعہ کر بلا اور شہداء کر بلا کے علاوہ کسی کی موت پر کہی جانے والی نظم کو شخصی مرثیہ کہا جاتا ہے۔ اردو میں شخصی مرثیے بہت کم لکھے گئے ہیں۔ مرثیہ نگاروں کی توجہ کر بلائی مرثیوں پر ہی مسدود رہی ہے۔ شخصی مرثیوں میں غالب کے ”مرثیہ عارف“، ”حالی کے ”مرثیہ غالب“، اقبال کے ”مرثیہ داغ“ اور صفی لکھنوی کے ”مرثیہ حالی“ کو نمایاں اہمیت حاصل ہے۔

مرثیہ کے اجزاء ترکیبی آٹھ ہیں:

چہرہ: یہ مرثیہ کا پہلا جزو ہے۔ اس میں شاعر حمد، مناجات، نعت، منقبت، صبح کا منظر، رات کا سماں، دنیا کی بے ثباتی، سفر کی صعوبت، ممدوح سے اظہار عقیدت اور اپنی شاعری کی تعریف وغیرہ بیان کرتا ہے۔

سراپا: اس میں مرثیہ نگار ممدوح کے قد و قامت، خد و خال، لباس اور دیگر اوصاف بیان کرتا ہے۔

رخصت: اس میں ہیرو کے حضرت امام حسین رضی اللہ عنہ سے جنگ کی اجازت طلب کرنے اور عزیزوں سے رخصت ہونے کا بیان ہوتا ہے۔

آمد: اس میں شاعر ہیرو کے میدان جنگ میں جرات و شان سے آنے کا ذکر اور اس کے گھوڑے کی تعریف کرتا ہے۔

رجز: اس حصے میں ہیرو اپنے خاندان کی تعریف، بزرگوں کے کارناموں اور اپنی بہادری کا بیان کرتا ہے۔

جنگ: اس میں ممدوح کی میدان جنگ میں مقابلہ آرائی، بہادری، گھڑسواری اور تلوار بازی کی تعریف ہوتی ہے۔

شہادت: اس میں ممدوح کی دشمن کے ہاتھوں شہادت اور شہادت کے واقعات کا بیان ہوتا ہے۔

بین: اس میں ممدوح کی لاش پر اس کے عزیزوں، رشتہ داروں اور عورتوں کے رونے اور بین کرنے کا بیان ہوتا ہے۔

مرثیہ کے آخری دو جز یعنی شہادت اور بین پر مرثیہ نگار زیادہ توجہ دیتا ہے اور اپنا پورا زور کلام پر صرف کرتا ہے۔

14.2.8 حالی کی مرثیہ نگاری:

حالی نے اردو ادب میں کئی اہم اضافے کیے ہیں۔ کئی اعتبار سے انہیں اولیت حاصل ہے۔ اردو تنقید ہو یا سوانح نگاری، اردو میں ان کے بنیاد گزار حالی ہی ہیں۔ شاعری میں بھی وہ جدید طرز کے بانی ہیں۔ صنف مرثیہ بھی ان کے التفات سے محروم نہیں ہے۔ اردو مرثیہ گوئی میں بھی انہوں نے جدید طرح کی بنیاد ڈالی۔ حالی نے مرثیہ کو بہترین اور کارآمد صنف سخن قرار دیا۔ حالی نے مرثیہ میں نئے امکانات روشن کیے اور شخصی مرثیے کو رواج دینے کی کوشش کی۔ غالب کے انتقال پر انہوں نے ”مرثیہ غالب“ لکھ کر باقاعدہ شخصی مرثیہ گوئی کا آغاز کیا۔ حالانکہ غالب نے ”مرثیہ عارف“ لکھ کر شخصی مرثیہ نگاری کی داغ بیل ڈال چکے تھے اس لیے غالب شخصی مرثیہ کے بنیاد گزار ہیں لیکن باضابطہ طور پر شخصی مرثیہ لکھنے اور اسے رواج دینے کا سہرا حالی کے سر ہے۔ غالب کا مرثیہ غزل کی ہیئت پر تھا اور 14 اشعار پر مشتمل تھا۔

حالی تعلیم کے حصول کے لیے جب دہلی میں مقیم تھے تو ان کی ملاقات غالب جیسے نابغہ روزگار اور عظیم شاعر سے ہوئی اور غالب ان کے معتقد ہو گئے۔ حالی نے غالب سے شرف تلمذ حاصل کیا۔ حالی کو غالب سے بے پناہ عقیدت تھی جس کا خراج انہوں نے غالب کی سوانح ”یادگار غالب“ لکھ کر ادا کیا تھا۔ جب غالب کا انتقال ہوا تو حالی کو شدید صدمہ پہنچا اور بے اختیار ان کے جذبات مرثیہ کی صورت الفاظ میں ڈھل گئے۔ حالی کا یہ مرثیہ شخصی مرثیوں میں امتیازی اہمیت کا حامل ہے۔ حالی نے اپنے اس مرثیے کے ذریعہ شخصی مرثیہ گوئی کی روایت کو استحکام بخشنا ہے۔ یہ مرثیہ سچے

جذبات اور فطری طرز اظہار پر مبنی ہے۔ یہ مرثیہ خوبصورت لب و لہجہ، زبان کی شیرینی اور سچے جذبات کے اظہار کا دلکش نمونہ ہے۔ غالب کے مرثیے دوسرے شاعروں نے بھی لکھے ہیں لیکن جو امتیاز حالی کے مرثیہ کو حاصل ہوا وہ کسی اور کو حاصل نہیں ہو سکا۔

14.2.9 مرثیہ غالب کا تجزیاتی مطالعہ:

کیا کہوں حالِ دردِ پہنابی	وقت کوتاہ و قصہ طولانی
عیشِ دنیا سے ہو گیا دلِ سرد	دیکھ کر رنگِ عالمِ فانی
کچھ نہیں جزِ طلسمِ خواب و خیال	گوشہٴ فقر و بزمِ سلطانی
ہے سراسر فریبِ وہم و گماں	تارِ فغفور و تختِ خاقانی
بے حقیقت ہے شکلِ موجِ سراب	جامِ جمشید و راجِ ریحانی
لفظِ مہمل ہے نطقِ اعرابی	حرفِ باطل ہے عقلِ یونانی
ایک دھوکا ہے لحنِ داؤدی	جامِ جمشید و راجِ ریحانی
نہ کروں تشنگی میں تر لبِ خشک	چشمہٴ خضر کا ہو گر پانی
لوں نہ اک مشہِ خاک کے بدلے	گر ملے خاتمِ سلیمانی
بحرِ ہستی بجزِ سراب نہیں	چشمہٴ زندگی میں آب نہیں

اس سے آخر کو کج ادائیگی کی
تو نے کی جس سے بے وفائی کی
ہاں قسم مجھ کو آشنائی کی
صلح میں چاشنی لڑائی کی
جس کو طاقت نہ ہو جدائی کی
جس کو عادت نہ ہو گدائی کی
شان ہو جس میں دل ربائی کی
خوبیاں جس میں ہوں خدائی کی
آج خاقانی و سنائی کی
اسد اللہ خان غالب مُرد

جس کی تھی بات بات میں اک بات

جس سے دنیا نے آشنائی کی
تجھ پہ بھولے کوئی عبث اے عمر
ہے زمانہ وفا سے بے گانہ
یہ وہ بے مہر ہے کہ ہے اس کی
ہے یہاں حظِ وصل سے محروم
ہے یہاں حفظِ وضع سے مایوس
خندہٴ گل سے بے بقاء تر ہے
جنس کا سد سے ناروا تر ہے
بات بگڑی رہی سہی افسوس
رشکِ عرفی و فخرِ طالبِ مُرد

بل ہند مر گیا ہیہات

پاک دل ، پاک ذات ، پاک صفات
 رند اور مرہج کرام و ثقات
 سو تکلف اور اس کی سیدھی بات
 دن کو کہتا دن اور رات کو رات
 قلم اس کا تھا اور اس کی دوات
 لے چلیں اب وطن کو کیا سوغات
 خولجہ نوشہ تھا اور شہر برات
 یاں اگر ذات تھی تو اس کی ذات
 شہر میں اک چراغ تھا نہ رہا

کس کی باتوں سے دل کو بہلائیں
 کس سے دادِ سخوری پائیں
 کس سے اصلاح لیں کدھر جائیں
 کس طرح آسماں پہ پہنچائیں
 اہل میت جنازہ ٹھیرائیں
 سوئے مدفن ابھی نہ لے جائیں
 اہل انصاف غور فرمائیں
 لوگ جو چاہیں ان کو ٹھیرائیں
 ہے ادب شرط منہ نہ کھلوائیں
 خاک کو آسماں سے کیا نسبت

نظم غنچ و دلال کی صورت
 تعزیت اک ملال کی صورت
 نظر آتی تھی حال کی صورت
 شکل امکاں محال کی صورت
 رنگ ہجراں وصال کی صورت

نکتہ داں ، نکتہ سنج ، نکتہ شناس
 شیخ اور بذلہ سنج، شوخ مزاج
 لاکھ مضمون اور اس کا ایک ٹھٹھول
 دل میں چبھتا تھا وہ اگر بالمثل
 ہو گیا نقش دل پہ جو لکھتا
 تھیں تو دلی میں اس کی باتیں تھیں
 اس کے مرنے سے مر گئی دلی
 یاں اگر بزم تھی تو اس کی بزم
 ایک روشن دماغ تھا نہ رہا

دل کو باتیں جب اس کی یاد آئیں
 کس کو جا کر سنائیں شعر و غزل
 مرثیہ اس کا لکھتے ہیں احباب
 پست مضمون ہے نوحہ استاد
 لوگ کچھ پوچھنے کو آئے ہیں
 لائیں گے پھر کہاں سے غالب کو
 اس کو اگلوں پہ کیوں نہ دیں ترجیح
 قدسی و صائب و اسیر و کلیم
 ہم نے سب کا کلام دیکھا ہے
 غالب نکتہ داں سے کیا نسبت

نثر حسن و جمال کی صورت
 تہنیت اک نشاط کی تصویر
 قال اس کا وہ آئینہ جس میں
 اس کی توجیہ سے پکڑتی تھی
 اس کی تاویل سے بدلتی تھی

لطف آغاز سے دکھاتا تھا
چشمِ دوراں سے آج چھپتی ہے
لوحِ امکان سے آج مٹی ہے
دیکھ لو آج پھر نہ دیکھو گے
اب نہ دنیا میں آئیں گے یہ لوگ

شہر میں جو ہے سوگوار ہے آج
نازشِ خلق کا محل نہ رہا
تھا زمانے میں ایک رنگیں طبع
بارِ احباب جو اٹھاتا تھا
تھی ہر اک بات نیشتر جس کی
دل میں مدت سے تھی خلش جس کی
دلِ مضطر کو کون دے تسکین
تلخیِ غم کہی نہیں جاتی
کس کو لاتے ہیں بہرِ ذن کہ قبر
غم سے بھرتا نہیں دلِ ناشاد

نقدِ معنی کا گنجداں نہ رہا
ساتھ اس کے گئی بہارِ سخن
ہوا ایک ایک کارواں سالار
رونقِ حسن تھا بیاں اس کا
عشق کا نام اس سے روشن تھا
ہو چکیں حسن و عشق کی باتیں
اہلِ ہند اب کریں گے کس پر ناز
زندہ کیونکر رہے گا نامِ ملوک
کوئی ویسا نظر نہیں آتا

سخن اس کا مآل کی صورت
انوری و کمال کی صورت
علم و فضل و کمال کی صورت
غالبِ بے مثال کی صورت
کہیں ڈھونڈے نہ پائیں گے یہ لوگ

اپنا بیگانہ اشک بار ہے آج
رحلتِ فخرِ روزگار ہے آج
رنصتِ موسمِ بہار ہے آج
دوشِ احباب پر سوار ہے آج
اس کی چپ سے جگرِ فگار ہے آج
وہی برچھی جگر کے پار ہے آج
ماتمِ یارِ غم گسار ہے آج
جانِ شیریں بھی ناگوار ہے آج
ہمہ تن چشمِ انتظار ہے آج
کس سے خالی ہوا جہان آباد

خوانِ مضمون کا میزباں نہ رہا
اب کچھ اندیشہِ خزاں نہ رہا
کوئی سالارِ کارواں نہ رہا
گرم بازارِ گلِ رُخاں نہ رہا
قیس و فرہاد کا نشان نہ رہا
گل و بلبل کا ترجمان نہ رہا
رشکِ شیراز و اصفہاں نہ رہا
بادشاہوں کا مدحِ خواں نہ رہا
وہ زمیں اور وہ آسماں نہ رہا

اٹھ گیا تھا جو مایہ دارِ سخن

کیا ہے جس میں وہ مرد کار نہ تھا
شاعری کا کیا حق اس نے ادا
بے صلہ مدح و شعرِ بے تحسین
نذرِ سائل تھی جان تک لیکن
ملک و دولت سے بہرہ ور نہ ہوا
خاکساروں سے خاکساری تھی
لب پہ احباب سے بھی تھا نہ گلا
بے ریائی تھی زہد کے بدلے
ایسے پیدا کہاں ہیں مست و خراب
منظہرِ شانِ حسنِ فطرت تھا

کس کو ٹھیرائیں اب مدارِ سخن

اک زمانہ کہ سازگار نہ تھا
پر کوئی اس کا حق گزار نہ تھا
سخن اس کا کسی پہ بار نہ تھا
درِ خورِ ہمتِ اقتدار نہ تھا
جان دینے پر اختیار نہ تھا
سر بلندوں سے انکسار نہ تھا
دل میں اعدا سے بھی غبار نہ تھا
زہد اس کا اگر شعار نہ تھا
ہم نے مانا کہ ہوشیار نہ تھا
معنی لفظِ آدمیت تھا

کچھ نہیں فرق باغ و زنداں میں
شہر سارا بنا ہے بیتِ حزن
ملک یکسر ہوا ہے بے آئین
حصر تھی اک بیاں میں شیرینی
ختم تھی اک زباں پہ شیرینی
اب جادو بیاں ہوا خاموش
گوشِ معنی شنو ہوا بے کار
وہ گیا بزم جس سے روشن تھی
نہ رہا جس سے تھا فروغِ نظر
ماہِ کامل میں آ گئی ظلمت

آج بلبل نہیں گلستاں میں
ایک یوسف نہیں جو کنعان میں
اک فلاطوں نہیں جو یوناں میں
کیا دھرا ہے عقیق و مرجاں میں
ڈھونڈتے کیا ہو سبب و رماں میں
گوشِ گل وا ہے کیوں گلستاں میں
مرغ کیوں نعرہ زن ہے بستاں میں
شمع جلتی ہے کیوں شبستاں میں
سرمہ بنتا ہے کیوں صفہاں میں
آبِ حیواں پہ چھا گئی ظلمت

ہند میں نام پائے گا اب کون
ہم نے جانی ہے اس سے قدرِ سلف

سلہ اپنا بٹھائے گا اب کون
ان پر ایمان لائے گا اب کون

اس کو دل سے بھلائے گا اب کون
 وہ جگہ دل میں پائے گا اب کون
 جا کے دلی سے آئے گا اب کون
 شعر ہم کو سنائے گا اب کون
 ہم کو گھر سے بلائے گا اب کون
 ہم کو چالیں بتائے گا اب کون
 غزل اس کی بنائے گا اب کون
 و عتاب مع الزمان طویل

اس نے سب کو بھلا دیا دل سے
 تھی کسی کی نہ جس میں گنجائش
 اس سے ملنے کو یاں ہم آتے تھے
 مر گیا قدر دانِ فہم سخن
 مر گیا تشنہ مذاقِ کلام
 تھا بساطِ سخن میں شاطر ایک
 شعر میں ناتمام ہے حالی
 کم لنا فیہ من کبلی و عویل

حالی کا یہ مرثیہ دس اشعار کے دس بندوں پر مشتمل ہے اور ترکیب کی ہیئت میں ہے۔ ایک بحر میں چند بند لکھنا اور ہر بند کے بعد ایک ایسا شعر لانا جو بحر میں یکساں اور قافیوں میں مختلف ہو جس کی تکرار نہ، ان بندوں پر مشتمل کلام کو ترکیب بند کہتے ہیں۔ ترکیب بند کے اولین اشعار غزل ہی کی طرح ہوتے ہیں۔ ترکیب بند کے ایک بند میں اشعار کی تعداد کم سے کم 5 اور زیادہ سے زیادہ 11 ہوتی ہے۔

حالی نے یہ مرثیہ غالب کی وفات پر لکھا تھا۔ غالب حالی کے استاد تو تھے ہی، اس کے علاوہ بھی حالی غالب کے معتقد اور ان سے بے حد متاثر تھے، اس لیے جب غالب فوت ہوئے تو حالی کو شدید ذہنی اور روحانی کرب پہنچا اور انہوں نے انتہائی رقت آمیز انداز میں اپنے جذبات کا سچا اظہار اس مرثیہ کی شکل میں کیا۔ حالی نے اس مرثیہ میں غالب کی شخصیت، ان کے مزاج، عادات و اطوار، نظرافت، بذلہ سنجی، ان کے مرتبہ اور شان، ان کی رندانہ سرمستی، شان بے نیازی، احباب نوازی، نکتہ دانی، غیر معمولی دانش مندی، اخلاق مندی، شعر و سخن میں ان کے مرتبہ و شان اور نثر و نظم کے حسن جمال تصویر پیش کی ہے۔

بیان کے اعتبار سے یہ مرثیہ ایک دلکش مرثیہ ہے۔ تسلسل اور ربط اس کا اہم وصف ہے۔ ایک بند دوسرے سے اس طرح مربوط ہے کہ جیسے پانی کی لہریں جو ایک ساتھ ایک دوسرے میں پیوست ہوتی چلی جاتی ہیں۔

پہلے بند میں حالی نے دنیا کی بے ثباتی اور کم مائیگی کا ذکر کیا ہے۔ غم سے نڈھال شاعر دنیا و مافیہا سے مایوس سخت افسردگی میں مبتلا ہے۔ حالی نے دنیا کی بے معنویت اور بے ثباتی کا بڑا پر اثر بیان کیا ہے۔ مختلف استعاروں اور تلمیحاتی اشاروں کے ذریعے حالی نے انوکھا طرز اظہار اختیار کیا ہے۔ پہلے بند کے چند اشعار دیکھیے:

کیا کہوں	حالِ دردِ	پہنائی	وقت	کوتاہ	و	قصہ	طولانی
لفظ مہمل	ہے	نطقِ اعرابی	حرف	باطل	ہے	عقل	یونانی
ایک دھوکا	ہے	لحنِ داؤدی	جام	جمشید	و	راح	ریحانی
لوں نہ اک	مشتِ خاک	کے بدلے	گر	طے		خاتم	سلیمانی
بحرِ ہستی	بجز	سراب	نہیں	زندگی	میں	آب	نہیں

مرثیہ کا دوسرا بند پہلے بند سے مربوط ہے۔ حالی نے مذکورہ مضمون کو ہی مختلف انداز سے بیان کیا ہے۔ بند کے آخری شعر میں غالب کی موت کا براہ راست ذکر کیا ہے۔ حالی نے غالب کو فارسی کے عظیم شعرا کے لیے بھی باعث رشک کہا ہے۔ حالی کہتے ہیں کہ فارسی کے عرفی اور طالب جیسے عظیم شعرا بھی جس غالب پر رشک کرتے تھے وہ فوت ہو گئے:

رشکِ عرفی و فخرِ طالب مُرد اسد اللہ خان غالب مُرد

تیسرے بند میں حالی نے غالب کے اوصاف بیان کرتے ہوئے انہیں ان کی خوبیوں سے یاد کیا ہے۔ حالی نے غالب کی ان اوصاف کا ذکر کیا ہے جو ان کی شخصیت میں بہت نمایاں تھیں۔ ان کی بذلہ سنجی، نکتہ شناسی، شوخی، پاکبازی اور ان کی دیگر امتیازی خوبیوں کا ذکر کرتے ہوئے حالی کہتے ہیں کہ دہلی میں غالب سے ہی رونق تھی۔ غالب سے ہی شہر میں رعنائیاں تھیں، اب ان کے بغیر پورا شہر غم میں ڈوبا ہوا ہے۔ ان کے موت سے وہ تنہا نہیں مرے بلکہ پوری دہلی مر گئی یعنی سنسان اور ویران ہو گئی۔

بل ہند مر گیا ہیہات
نکتہ داں ، نکتہ سنج ، نکتہ شناس
شیخ اور بذلہ سنج، شوخ مزاج
تھیں تو دلی میں اس کی باتیں تھیں
اس کے مرنے سے مر گئی دلی
یاں اگر بزم تھی تو اس کی بزم
ایک روشن دماغ تھا نہ رہا
جس کی تھی بات بات میں اک بات
پاک دل ، پاک ذات ، پاک صفات
رند اور مرہج کرام و ثقات
لے چلیں اب وطن کو کیا سوغات
خولجہ نوشہ تھا اور شہر برات
یاں اگر ذات تھی تو اس کی ذات
شہر میں اک چراغ تھا نہ رہا

غالب دہلی میں مرزا نوشہ کے نام سے مشہور تھے۔ حالی نے غالب کو نوشہ اور اس کی مناسبت سے شہر دہلی کو برات کہا ہے۔ برات کی خوشی اور رونق کا مرکز دولہا ہوتا ہے اور جس برات کا دولہا فوت ہو جائے تو برات پر کس قدر غموں کا پہاڑ ٹوٹتا ہے۔ یہی حال غالب کی موت پر شہر دہلی کا ہے۔ بند کے آخری شعر میں حالی نے استعاراتی اسلوب اختیار کرتے ہوئے غالب کو روشن دماغ اور شہر کا چراغ کہہ کر یاد کیا ہے۔

چوتھے بند میں حالی غالب سے اپنی اور اہلیان دہلی کی والہانہ عقیدت کا اظہار کرتے ہیں۔ اپنے جذبات کا اظہار کرتے ہوئے حالی کہتے ہیں کہ غالب جیسا نابغہ روزگار اور یکتائے زمانہ چلا گیا اب کون ہماری اصلاح کرے گا۔ کس کو اپنا کلام سنائیں اور کس سے دادِ سخنوری طلب کریں۔ لوگ ان کا مرثیہ لکھ رہے ہیں لیکن کوئی ایسا نہیں جس سے اصلاح لے سکیں۔ اس بند میں آگے حالی غالب کو خراجِ تحسین پیش کرتے ہوئے کہتے ہیں کہ غالب کو قدسی، صائب، اسیر اور کلیم جیسے فارسی شعرا کے ہم پلہ ٹھہرانا درست نہیں ہے۔ غالب کا مرتبہ ان سے بلند ہے:

قدسی و صائب و اسیر و کلیم
ہم نے سب کا کلام دیکھا ہے
غالب نکتہ داں سے کیا نسبت
لوگ جو چاہیں ان کو ٹھیرائیں
ہے ادب شرط منہ نہ کھلوائیں
خاک کو آسماں سے کیا نسبت

حالی نے قدرے مبالغہ آرائی سے کام لیا ہے۔ غالب کی وفات کے نتیجے میں دہلی کے لوگ کس قدر شدید غمزدہ ہیں اور نوحہ کنان ہے، حالی

نے بڑی کامیابی سے اور اثر آفرینی کے ساتھ ان کے جذبات کو لفظوں میں پرویا ہے۔ لوگ فرط محبت سے کہتے ہیں کہ ابھی غالب کا جنازہ نہ لے اٹھاؤ، ابھی انہیں رخصت نہ کرو:

لائیں گے پھر کہاں سے غالب کو سوئے مدفن ابھی نہ لے جائیں
پانچویں بند میں حالی نے اہل شہر کی سوگواری کا ذکر کرتے ہوئے غالب کے فنی اور کمال کو بیان کیا ہے۔ ان کے شعر اور نثر کی خصوصیات بیان کرنے کی کوشش کی ہے۔ ان کے فضل و کمال، ان کے طرز بیان اور ان کے ندرت کا ذکر کیا ہے۔ چھٹا بند منظر نگاری کی بہترین مثال ہے۔ اس بند میں غالب کے جنازے اور ان کے احباب کے درمیان سے رخصت ہونے کا بیان ہے۔ ساتھ ہی اس میں غالب کی احباب پروری اور خوش اخلاقی کو خاص طور سے بیان کیا ہے:

تھا زمانے میں ایک رنگیں طبع
بارِ احباب جو اٹھاتا تھا
دلِ مضطر کو کون دے تسکین
غم سے بھرتا نہیں دلِ ناشاد
رخصتِ موسمِ بہار ہے آج
دوشِ احباب پر سوار ہے آج
ماتمِ یارِ غم گسار ہے آج
کس سے خالی ہوا جہان آباد
حالی نے عقیدت اور فرط غم میں ڈوبے ہوئے جذبات کا اس قدر شدید اور سچا اظہار کیا ہے جس کی مثال کم ہی ملتی ہے۔ شخصی مرثیوں میں اس قدر تصنع سے پاک اور سچے جذبات کم ہی نظر آتے ہیں۔ ساتویں بند میں حالی نے غالب کے اوصاف بیان کیے ہیں اور غالب کو اہل ہند کے لیے قابل فخر و ناز کہا ہے۔ حالی کہتے ہیں کہ غالب پر صرف اہل ہند کو ناز نہیں تھا بلکہ شیراز اور اصفہان کے لوگ رشک کرتے تھے:

ساتھ اس کے گئی بہارِ سخن
اہلِ ہند اب کریں گے کس پر ناز
آٹھویں بند میں حالی نے غالب کی اخلاقی خوبیوں کا ذکر کیا ہے۔ غالب کے مزاج اور ان کی شخصی خصائص کی عمدہ عکاسی کی ہے۔ حالی غالب کو مظہر شانِ فطرت اور ایسا انسان قرار دیتے ہیں جو آدمیت یعنی انسانیت کے معنی پر پورا اترتا تھا۔

خاکساروں سے خاکساری تھی
لب پہ احباب سے بھی تھا نہ گلا
مظہرِ شانِ حسنِ فطرت تھا
نویں بند میں شاعر نے خوبصورت تشبیہ اور تلمیح استعمال کی ہے۔ غالب کے جانے سے جو دہلی شہر میں جو خلا پیدا ہوا اور وہاں کے لوگوں کی جو حالت ہے اس کے لیے حالی نے بڑی انوکھی تشبیہات استعمال کی ہیں۔ غالب کے غم میں اور ان کے بغیر شہر کی حالت ایسی ہوگئی ہے جیسے اہل کنعان کی حضرت یوسف کے غم میں اور ان کی جدائی میں ہوگئی تھی۔ اور سرزمین ہند غالب کے بغیر بے آئین ہو گیا ہو جیسے یونان افلاطون کے بغیر:

شہر سارا بنا ہے بیتِ حُزن
ملک یکسر ہوا ہے بے آئین
ایک یوسف نہیں جو کنعاں میں
اک فلاطون نہیں جو یونان میں

مرثیہ کا آخری بند بھی اپنے ما قبل بند سے مربوط ہے اور اسی کا تسلسل ہے۔ حالی غالب کے جانے کا نوہ کرتے ہیں اور انہیں شدت سے یاد کرتے ہوئے کہتے ہیں کہ اس نے ہم سے منہ پھیر لیا، ہم سب کو بھلا دیا لیکن ہم انہیں کیسے بھلائیں۔ ہم ان کی وجہ سے دہلی ان سے ملنے کی غرض سے آتے تھے اب کس سے ملنے آئیں گے۔ اب ان کے جیسا نادر شخص اور فنکار دنیا میں دوسرا نہیں ہیں تو اب کون ہماری اصلاح کون کرے گا۔ ہمیں شعر و سخن کی باریکیاں کون بتائے گا۔ انوکھے اشعار کون سنائے گا۔ حالی جو شعر گوئی میں پختہ نہیں ہے اس کی غزلوں کو کون سنوارے گا۔

مر گیا قدر دان فہم سخن	شعر ہم کو سنائے گا اب کون
تھا بساط سخن میں شاطر ایک	ہم کو چالیں بتائے گا اب کون
شعر میں ناتمام ہے حالی	غزل اس کی بنائے گا اب کون

حالی کا یہ مرثیہ سادگی، تسلسل، اثر آفرینی، پیکر تراشی، الفاظ کا برمحل استعمال، جذبات کے سچے اظہار، داخلی جذبات و احساسات کا برجستہ اظہار، دلکش طرز و اسلوب، خوش آہنگی اور زبان و بیان کی شیرینی کے اعتبار سے ایک بہترین شخصی مرثیہ ہے اور دیگر شخصی مرثیوں میں اسے امتیازی حیثیت حاصل ہے۔ اردو کے شخصی مرثیہ گوئی کی روایت میں حالی کا یہ مرثیہ اپنی گونا گوں خصوصیات اور اولیت کی بنیاد پر سنگ میل کی حیثیت رکھتا ہے۔ اپنی معلومات کی جانچ:

- 1- حالی کی پیدائش کب اور کہاں ہوئی؟
- 2- حالی کا پہلا تخلص کیا تھا؟
- 3- حالی کے والد کا نام کیا تھا؟
- 4- حالی کے مرثیہ غالب میں کتنے بند ہیں؟
- 5- حالی نے کس کے مشورے سے اپنا تخلص تبدیل کیا تھا؟

14.3 اکتسابی نتائج

اس اکائی کا مطالعہ کرنے کے بعد آپ نے درج ذیل باتیں سیکھیں:

- ☆ حالی کے حالات زندگی سے واقفیت حاصل کی۔
- ☆ حالی کی شاعری کی خصوصیات کے بارے میں معلومات حاصل کی۔
- ☆ حالی کی مرثیہ گوئی کے بارے میں جانا۔
- ☆ ان کی تصنیفات کے بارے میں معلومات حاصل کی۔
- ☆ ان کے مرثیہ ”مرثیہ غالب“ کا تجزیاتی مطالعہ کیا۔

14.4 کلیدی الفاظ

الفاظ	:	معنی
پہانی	:	پوشیدہ، چھپا ہوا

مختصر، چھوٹا	:	کوتاہ
دراز	:	طولانی
چین کے بادشاہوں کا لقب	:	فغفور
شراب کی ایک قسم	:	راح
بے معنی	:	مہمل
قوت گویائی	:	نطق
آواز، سریلی آواز	:	لحن
پیاس	:	تشنگی
مٹھی	:	مشت
مہر	:	خاتم
سمندر	:	بحر
وجود	:	ہستی
بے فائدہ، ناحق	:	عبث
ظالم	:	بے مہر
افسوس	:	ہیہات
باریک بات	:	نکتہ
شاعری	:	سخنوری
مبارکباد	:	تہنیت
لوٹنے کی جگہ، انجام	:	آل
زمانہ	:	دوراں
تختی	:	لوح
موت	:	رحلت
بوجھ	:	بار
گلاب جیسے چہرے والے	:	گل رخاں
ماتم کدہ	:	بیت حزن

14.5 نمونہ امتحانی سوالات

14.5.1 معروضی جوابات کے حامل سوالات:

- 1- والد کے انتقال کے وقت حالی کی عمر کتنی تھی؟
- 2- حالی نے انجمن پنجاب کے جلسوں میں کتنی نظمیں پیش کیں؟

- 3- حالی کس کے بچوں کے اتالیق مقرر ہوئے تھے؟
- 4- مرثیہ کسے کہتے ہیں اور اس کے اجزاء ترکیبی کتنے ہیں؟
- 5- حالی کی شادی کس عمر میں ہوئی؟
- 6- حالی نے کتنے سال لاہور میں قیام کیا؟
- 7- حالی کا پورا نام کیا تھا؟
- 8- غالب نے کس کا مرثیہ لکھا ہے؟
- 9- مرثیہ غالب کس ہیئت میں لکھا گیا ہے؟
- 14- حالی کے بڑے بھائی کا نام کیا تھا؟

14.5.2 مختصر جوابات کے حامل سوالات:

- 1- حالی کی ابتدائی تعلیم پر مختصر نوٹ لکھیے۔
- 2- حالی کی فکری تشکیل میں کن عناصر نے بنیادی کردار ادا کیا۔ واضح کیجیے۔
- 3- شامل نصاب مرثیہ ”مرثیہ غالب“ پر اپنے خیالات کا اظہار کیجیے۔
- 4- حالی کی مرثیہ گوئی کا جائزہ لیجیے۔
- 5- حالی کی شاعری کی اہم خصوصیات بیان کیجیے۔

14.5.3 طویل جوابات کے حامل سوالات:

- 1- حالی کے حالات زندگی پر ایک تفصیلی نوٹ لکھیے۔
- 2- حالی کی شاعرانہ عظمت پر اظہار خیال کرتے ہوئے ان کی مرثیہ گوئی پر روشنی ڈالیے۔
- 3- ”مرثیہ غالب“ کا تجزیہ اپنے لفظوں میں کیجیے۔

14.6 مزید مطالعے کے لیے تجویز کردہ کتابیں

- 1- اردو مرثیہ نگاری اُم ہانی اشرف
- 2- یادگار حالی صالحہ عابد حسین
- 3- تاریخ مرثیہ گوئی حامد حسن قادری
- 4- مقدمہ شعر و شاعری الطاف حسین حالی
- 5- اردو مرثیہ شارب ردولوی
- 6- اردو مرثیے کا ارتقا مسیح الزماں

بلاک IV : رباعی کا فن اور اہم رباعی گو شعرا

اکائی 15: رباعی: فن اور روایت

اکائی کے اجزا

تمہید	15.0
مقاصد	15.1
رباعی کی تعریف اور اس کی فنی خصوصیات	15.2
15.2.1 رباعی کی تعریف	
رباعی کے موضوعات	15.3
رباعی کی ہیئت	15.4
رباعی کے اوزان	15.5
فارسی میں رباعی کی روایت	15.6
اردو کا پہلا رباعی گو شاعر	15.7
قدیم اردو یادگنی کے رباعی گو شاعر	15.8
جنوبی ہند کے چند اہم رباعی گو شعرا	15.9
شمالی ہند میں اردو رباعی	15.10
15.10.1 عہد ولی سے عہد میر تک چند اہم رباعی گو شاعر	
15.10.2 میر و سودا کا عہد	
15.10.3 غالب و ذوق کا دور	
15.10.4 اردو کے مرثیہ گو شعرا کی رباعیاں	
15.10.5 پہلی جنگ آزادی کے بعد اردو رباعی	
15.10.6 بیسویں صدی میں اردو رباعی	
اکتسابی نتائج	15.11
کلیدی الفاظ	15.12

15.13 نمونہ امتحانی سوالات

15.13.1 معروضی جوابات کے حامل سوالات

15.13.2 مختصر جوابات کے حامل سوالات

15.13.3 طویل جوابات کے حامل سوالات

15.14 مزید مطالعے کے لیے تجویز کردہ کتابیں

15.0 تمہید

رباعی شاعری کی ایک خاص صنف ہے۔ رباعی کے آغاز سے متعلق روایتوں میں اختلاف پایا جاتا ہے۔ لیکن سبھی تذکرہ نویس اس بات پر متفق ہیں کہ رباعی کا موجد ابو الحسن رودکی ہے۔ اس شعری صنف میں عرب اور ایران ہر دو ملکوں کے شاعروں نے کلام پیش کیا ہے لیکن ایرانیوں نے اسے بے حد رواج دیا اور مقبول بنایا پہلے پہل یہ چار بیتوں میں لکھی جاتی تھی بعد میں ترک کر کے دو بیتوں (دو شعروں) میں لکھی جانے لگی۔ دکن میں اردو شاعری کے آغاز کے ساتھ ہی رباعی کا آغاز ہوا۔ اردو کی بیشتر اصناف کی طرح رباعی بھی دکن ہی میں منصف شہود پر آئی اور پھر اس نے شمالی ہند کے شعرا کو اپنا اسیر کر لیا۔ اردو کے تقریباً ہر شاعر نے رباعی کہی ہے۔ اخلاق، معرفت، تصوف، مذہب، فلسفہ، عشق کے موضوعات کو رباعی میں خاص طور پر برتا گیا۔ رباعی گو شعرا نے فارسی کے مشہور شاعر عمر خیام کی تقلید میں خمریات کو بھی اپنا موضوع بنایا۔ دکنی یا اردو کے قدیم کے عہد سے لے کر آج کے دور میں بھی رباعی نے اپنا سکہ جمائے رکھا، گو کے اس کی ساخت قدرے مشکل ہے لیکن کسی بھی زمانے میں اس کی مقبولیت کم نہ ہو سکی۔

15.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ رباعی کی تعریف اور اس کی فنی خصوصیات کو سمجھ سکیں گے۔
- ☆ اردو کے پہلے رباعی گو شاعر اور قدیم اردو یا دکنی کے رباعی گو شعرا کے بارے میں معلومات حاصل کر سکیں گے۔
- ☆ جنوبی ہند اور شمالی ہند میں اردو رباعی کا جائزہ لے سکیں گے۔
- ☆ اردو کے مرثیہ گو شعرا کی رباعیوں پر روشنی ڈال سکیں گے۔
- ☆ پہلی جنگ آزادی کے بعد اردو رباعی اور بیسویں صدی میں اردو رباعی پر تبصرہ کر سکیں گے۔

15.2 رباعی کی تعریف اور اس کی فنی خصوصیات

’رباعی‘ عربی لفظ ہے جو رباع سے مشتق ہے۔ رباع کے معنی ہیں چار۔ چون کہ یہ چار مصرعوں پر یا دو بیتوں پر مشتمل ہوتی ہے۔ اس لیے رباعی کہلاتی ہے۔ دو بیتوں کی وجہ سے اسے ’’دویتی‘‘ بھی کہا جاتا ہے۔ قدیم زمانے میں اسے ترانہ بھی کہتے تھے۔ لیکن یاد رہے ’’دویتی اور ترانہ‘‘ رباعی کے موجودہ اور مروج اوزان میں نہیں لکھے جاتے تھے۔

15.2.1 رباعی کی تعریف:

اصطلاحاً رباعی اس مختصر نظم کو کہتے ہیں جو صرف چار مصرعوں پر مشتمل ہوتی ہے۔ جس کا پہلا، دوسرا اور چوتھا مصرع ہم قافیہ ہوتا ہے اور جو مخصوص اوزان میں لکھی جاتی ہے۔

رباعی میں کسی بھی موضوع کو اس طرح پیش کیا جاتا ہے کہ مصرع بہ مصرع خیال کا تسلسل وار تقا پایا جاتا ہے اور چوتھے مصرع میں خیال اپنی تکمیل کو پہنچتا ہے۔ گویا چوتھا مصرع رباعی کا خلاصہ ہوتا ہے۔

(1)

خود کو گم کردہ راہ کر کے چھوڑا
تو کو بھی تباہ کر کے چھوڑا
کیا کیا نہ کیے خدا نے جنت میں جتن
آدم نے ، مگر گناہ کر کے چھوڑا

جوش ملیح آبادی

(2)

ہر رات اذیت وہ نئی لاتا ہے
آ آ کے قرین ، پیاس بڑھا جاتا ہے
پھرتا ہوں ، پکڑنے کو میں دیوانہ وار
سایہ ہے کہ پنچے سے نکل جاتا ہے

ان دونوں رباعیوں کے آخری مصرعے اگر نکال دیے جائیں تو رباعیاں نہ صرف ادھوری رہ جائیں گی بلکہ بے معنی و بے اثر ہو جائیں گی۔ گویا چوتھے مصرعوں ہی پر ان کی معنویت کی تکمیل اور ان کی اثر انگیزی منحصر ہے۔ اس لیے اکثر ماہرین نے تاکید کی ہے کہ رباعی کا چوتھا مصرع زور دار ہو۔

15.3 رباعی کے موضوعات

رباعی کے لیے کوئی خاص موضوع یا مضمون مختص نہیں۔ اس میں فلسفیانہ، حکیمانہ، صوفیانہ، اخلاقی اور عشقیہ مضامین کے علاوہ مختلف سماجی مسائل اور موضوعات بھی پیش کیے جاتے ہیں۔ مثلاً :

(1)

ہر آن ترے خیال میں ہوں مشغول
یک بار نگاہ مہربانی سےیں نہ بھول
بندہ ہوں ترا ہمیشہ جان و دل سےیں
اے قادر بے نیاز کر مجھ کو قبول
(سراج اورنگ آبادی)

(2)

تج حسن تے تازہ ہے سدا حسن و جمال
تج یاد کی مستی ہے عشق کوں حال
توں ایک ہے تج سا نہیں دو جا کوئی
کیوں پاوے جگت صفے میں کوئی تیرا مثال
(قلی قطب شاہ)

(3)

ہے اُن کی جبیں اور بتوں کی درگاہ
ہیں شرکِ خفی میں مبتلا شام و پگاہ
کس کو یہ خیال ہے کہ مومن کے لیے
قرآن میں ہے اشدُّ حُبًّا لِلَّهِ
(اکبرالہ آبادی)

(4)

سامان خورد و خواب کہاں سے لاؤں
آرام کے اسباب کہاں سے لاؤں
روزہ مرا ایمان ہے، غالب، لیکن
خس خانہ و برفاب کہاں سے لاؤں
(غالب)

(5)

رتبہ جسے دنیا میں خدا دیتا ہے
وہ دل میں فروتنی کو جا دیتا ہے
کرتے ہیں تہی مغز ثنا آپ اپنی
جو ظرف کہ خالی ہے صدا دیتا ہے
(انیس)

(6)

ہم دل سے جو چاہتے ہیں، اے جان تمہیں
بے کل ہوں، اگر نہ دیکھیں، اک آن تمہیں
تم پاس بٹھاؤ تو ذرا بیٹھیں ہم
مشکل ہے ہمیں، اور ہے آسان تمہیں
(نظیر اکبر آبادی)

ان رباعیوں میں پہلی رباعی دعائیہ ہے تو دوسری صوفیانہ۔ تیسری میں توحید کی تعلیم دی گئی ہے تو چوتھی میں شوخی سے کام لیا گیا ہے۔ پانچویں رباعی اخلاقی مضمون پر مشتمل ہے تو چھٹی میں عاشقانہ مضمون پیش کیا گیا ہے۔ ثابت ہوا کہ رباعی کے لیے کوئی خاص مضمون مختص نہیں۔ لہذا رباعی اپنے موضوع کے سبب سے نہیں اپنی ہیئت کی وجہ سے پہچانی جاتی ہے۔ اسی لیے اردو کی ہیتی اصناف میں اس کا شمار ہوتا ہے۔

15.4 رباعی کی ہیئت

درج ذیل رباعیوں کو غور سے پڑھیے :

(1)

جنت کا سماں دکھا دیا ہے مجھ کو
کونین کا غم بھلا دیا ہے مجھ کو
کچھ ہوش نہیں کہ میں ہوں کس عالم میں
ساقی نے یہ کیا پلا دیا ہے مجھ کو
(اختر شیرانی)

(2)

مشکل ہے زبس کلام مرا اے دل
سن سن کے اُسے سخنورانِ کامل
آسان کہنے کی کرتے ہیں فرمائش
گویم مشکل و گرنہ گویم مشکل
(غالب)

(3)

طوفان میں ہے جب جہاز چکر کھاتا
جب قافلہ وادی میں ہے سرکلراتا

اسباب کا آسرا ہے جب اٹھ جاتا
واں تیرے سوا کوئی نہیں یاد آتا
(حالی)

ان رباعیوں کا غور سے مطالعہ کریں تو معلوم ہوگا کہ پہلی رباعی کے پہلے دوسرے اور چوتھے مصرع میں ”دکھا“، ”بھلا“ اور ”پلا“ قافیے ہیں تو دوسری رباعی کے پہلے دوسرے اور چوتھے مصرع میں ’دل‘، ’کامل‘ اور مشکل قافیے پائے جاتے ہیں۔ جب کہ دونوں رباعیوں کے تیسرے مصرعوں میں قافیے نہیں ہیں۔ رباعی کے جن مصرعوں میں قافیہ پایا جاتا ہے انہیں ”مقتفی مصرع“ کہتے ہیں۔ چونکہ تیسرے مصرع میں قافیہ نہیں پایا جاتا اسے ”نصی“ کہتے ہیں۔

پہلی اور دوسری رباعیوں میں ایک فرق یہ ہے کہ پہلی رباعی میں قافیوں ’دکھا‘، ’بھلا‘ اور ’پلا‘ کے ساتھ ردیف ”دیا ہے مجھ کو“ بھی پائی جاتی ہے۔ جب کہ دوسری رباعی میں ردیف نہیں پائی جاتی۔ ایسی رباعی کو غیر مردّف رباعی کہتے ہیں۔ گویا غزلوں کی طرح رباعیاں بھی غیر مردّف لکھی جاتی ہیں۔ دوسری اور تیسری رباعیوں کا غور سے مطالعہ کریں تو محسوس ہوگا کہ دونوں رباعیاں غیر مردّف ہیں۔ یعنی ان میں صرف قافیہ استعمال ہوئے ہیں ردیفیں نہیں۔ لیکن دونوں میں فرق یہ ہے کہ دوسری رباعی کے تیسرے مصرع میں قافیہ استعمال نہیں کیا گیا۔ جب کہ تیسری رباعی کے چاروں مصرعوں میں ”کھاتا“، ”ٹکراتا“، ”جاتا“ اور ”آتا“ قافیہ استعمال ہوئے ہیں۔ لہذا ایسی رباعی کو یعنی جس کے چاروں مصرعے مقتفی ہوں، غیر نصی رباعی کہا جاتا ہے کیوں کہ اس میں نصی مصرع نہیں ہوتا۔

15.5 رباعی کے اوزان

رباعی کی ہیئت نشانیوں میں اس کا وزن بھی ایک نشانی ہے۔ رباعی چند مخصوص اوزان ہی میں لکھی جاتی ہے۔ ماہرین عروض نے رباعی کے لیے ان اوزان کی پابندی کو لازمی قرار دیا ہے۔ ”رباعی کی صنفی شناخت ان مخصوص اوزان میں مضمّر ہے جن میں سے اگر کسی ایک وزن میں بھی کوئی دو شعر (یا چار مصرعے) نہیں ہیں تو وہ رباعی نہیں کہلائیں گے۔“

رباعی کے ہر مصرع میں ”مخصوص وزن“ کے چار چار رکن ہوتے ہیں اور یہ چاروں اراکین بیس ماتراؤں پر مشتمل ہوتے ہیں۔ ان اراکین کو عرضی اصطلاح میں افاعیل بھی کہتے ہیں۔ کسی بھی رباعی کے ہر مصرع میں چار افاعیل ہی ہوتے ہیں۔ یعنی افاعیل کی تعداد گھٹتی یا بڑھتی نہیں۔ جیسا کہ بیان کیا گیا ہے کہ رباعیاں مخصوص اوزان ہی میں لکھی جاتی ہیں اور ماہرین عروض ان مخصوص اوزان سے ہٹ کر لکھی ہوئی چومصرعی نظموں کو رباعیاں نہیں مانتے۔ رباعی کے لیے چوبیس (24) اوزان مقرر ہیں جن کا تعلق بحر ہزج سے ہے۔ یہ چوبیس اوزان دراصل حسب ذیل دو بنیادی اوزان سے اخذ کیے گئے ہیں۔

1.	مفعول	مفاعیل	مفاعیل	فعل
2.	مفعول	مفاعیل	مفاعیل	فعل
1.	مفعول	مفاعیل	مفاعیل	فعل

رباعی کے چوبیس اوزان حسب ذیل ہیں :

2.	مفعول	مفاعیل	مفاعیل	فعل
3.	مفعول	مفاعیل	مفاعیل	فع
4.	مفعول	مفاعیل	مفاعیل	فاع
5.	مفعول	مفاعیل	مفاعیل	فعل
6.	مفعول	مفاعیل	مفاعیل	فعل
7.	مفعول	مفاعیل	مفاعیل	فع
8.	مفعول	مفاعیل	مفاعیل	فاع
9.	مفعول	مفاعیل	مفاعیل	فعل
10.	مفعول	مفاعیل	مفاعیل	فعل
11.	مفعول	مفاعیل	مفاعیل	فع
12.	مفعول	مفاعیل	مفاعیل	فاع
13.	مفعول	مفاعیل	مفاعیل	فعل
14.	مفعول	مفاعیل	مفاعیل	فعل
15.	مفعول	مفاعیل	مفاعیل	فع
16.	مفعول	مفاعیل	مفاعیل	فاع
17.	مفعول	مفاعیل	مفاعیل	فعل
18.	مفعول	مفاعیل	مفاعیل	فعل
19.	مفعول	مفاعیل	مفاعیل	فع
20.	مفعول	مفاعیل	مفاعیل	فاع
21.	مفعول	فاعیل	فاعیل	فعل
22.	مفعول	فاعیل	فاعیل	فعل
23.	مفعول	فاعیل	فاعیل	فع
24.	مفعول	فاعیل	فاعیل	فاع

یہ ہوئے رباعی کی چوبیس اوزان؛ جو دو بنیادی اوزان سے اخذ کیے گئے ہیں۔ بعض ماہرین عروض نے انھیں دو گروپ میں (جنہیں عروضی اصطلاح میں ”شجرہ“ کہتے ہیں) تقسیم کیا ہے۔ ”مفعول“ سے شروع ہونے والے اوزان کو (اوپر کی فہرست کے مطابق 1 تا 12 اوزان) شجرہ اُخرَب میں شمار کیا ہے۔ اور ”مفعول“ سے شروع ہونے والے اوزان کو (فہرست کے مطابق 13 تا 24 اوزان) شجرہ اُخرَمہ میں۔

ماہرین عروض نے ان چوبیس میں سے کسی بھی وزن میں رباعی کہنے کی اجازت دی ہے۔ بلکہ یہاں تک آزادی دی ہے کہ رباعی کے چاروں مصرعے چار مختلف اوزان میں لکھے جاسکتے ہیں۔ اس کے باوجود بہت کم رباعی گو ہیں جنہوں نے اس آزادی کا بھرپور استعمال کیا ہے۔ چند

مخصوص اوزان ہی میں رباعیاں لکھی گئی ہیں۔ چند ایک رباعیوں کی تقطیع پیش کی جا رہی ہے تاکہ آپ رباعی کے اوزان کا اندازہ کر سکیں۔

ہر اک سے سنا نیا فسانہ ہم نے
دیکھا دنیا میں اک زمانہ ہم نے
اول یہ تھا کہ واقفیت پہ تھا ناز
آخر یہ کھلا کہ کچھ نہ جانا ہم نے
اکبرالہ آبادی

ہر اک س سنا نیا فسانہ ہم نے

.....
مفعول مفاعیلن مفاعیلین فع

دیکھاؤں یا م اک زمانہ ہم نے

.....
مفعولن فاعلن مفاعیلین فع

اول یہ تھا کہ واقفیت پہ تھا ناز

.....
مفعولن فاعلن مفاعیلین فعول

آخر یہ کھلا کہ کچھ نہ جانا ہم نے

.....
مفعول فاعلن مفاعیلین فع

(2)

اس زلف نے ہم سے لے کے دل بستہ کیا
ابرو نے کچی کے ڈھب کو پیوستہ کیا
آنکھوں نے 'نگہ نے' ان مژہ نے کیا کیا
کیفی کیا' دیوانہ کیا' خستہ کیا

(نظیر اکبر آبادی)

اس زلف نے ہم سے لے کے دل بستہ کیا

مفعول مفاعلن مفاعیل فعل
ابروں کجی ک ڈھب ک پے وستہ کیا

مفعول مفاعلن مفاعیل فعل
آنکھوں ن نگہ نے ان مڑہ نے کیا کیا

مفعول مفاعلن مفاعیلن فع
کینی ک یا دیوان ک یا خستہ کیا

مفعول مفاعیل مفاعیل فعل
(3)

ہے تیز ہوا اور گھنی بارش بھی
دل ایک حویلی ہے بوسیدہ سی
بس ایک یہی شے ہے ورثے میں ملی
رہ رہ کے مٹی جھڑی جائے اس کی

ہے تیز ہوا اور گھنی بارش بھی

مفعول مفاعیل مفاعیلن فع

دل ایک حویلی ہے بوسیدہ سی

مفعول مفاعیلن مفعولن فع

بس ایک یہی شے ہے ورثے م ملی

مفعول مفاعیلن مفعول فعل

رہ رہ کے مٹی جھڑ جائے اس کی

مفعولن مفعول مفاعیلن فع

پہلی رباعی کے پہلے تین مصرعوں میں تین مختلف وزن استعمال کیے گئے ہیں۔ دوسری رباعی کے آخری دو مصرعوں میں دو مختلف اوزان استعمال کیے گئے ہیں۔ البتہ آخری رباعی کے چاروں مصرعوں میں چار مختلف وزن استعمال کیے گئے ہیں جو اس بات کے شاہد ہیں کہ رباعی کے چار مصرعوں میں چار مختلف اوزان استعمال کیے جاسکتے ہیں۔

15.6 فارسی میں رباعی کی روایت

رباعی فارسی شاعری کی مقبول ترین صنف ہے اور اہل ایران کی ایجاد ہے۔ چار مصرعوں پر مشتمل اس مختصر صنف شعر کو دوسری اصناف سے وزن کی بنیاد پر الگ کیا جاتا ہے۔ رباعی بحر ہزج میں لکھی جاتی ہے۔ فارسی کے علموں نے اسے دو بیٹی بھی کہا ہے اور ترانہ بھی۔ اس صنف کا نام ترانہ اس لیے بھی مقبول ہوا کہ ترانہ سرود و نغمہ کو کہتے ہیں اور ایران کے ماہرین موسیقی نے اس صنف سخن کو بڑے خوبصورت دلکش اور موثر راگوں میں پیش کیا تھا جو اہل دل کے لیے وجد میں آنے کا سبب بنتا تھا۔ بعد میں رباعی صوفیا کرام کی سماع کی محفلوں کے علاوہ بادشاہوں کے دربار میں بھی گائی جانے لگی۔

ایک عرصے تک رودکی (وفات 329ھ 940ء) کو رباعی کا موجد تسلیم کیا جاتا رہا۔ کہتے ہیں کہ ایک لڑکا جو زکی گوٹیاں بنا کر کھیل رہا تھا۔ ساری گوٹیاں گڑھے میں چلی گئیں لیکن ایک جو زکنارے پر کچھ دیر تک رکا رہا اور پھر وہ بھی گڑھے میں گر پڑا۔ لڑکے نے خوشی سے چلا کر کہا:

غلطاں غلطاں ہمی رود تالب گونے

رودکی کو یہ بحر پسند آئی اور اس نے بحر میں چار مصرعے کہہ ڈالے اور اس طرح رباعی وجود میں آئی، لیکن بعض محققین کے مطابق رباعی رودکی سے قبل بھی موجود تھی۔ چنانچہ حافظ محمود شیرانی، عبدالشکور بلوچی کو پہلا رباعی گو شاعر قرار دیتے ہیں اور سید سلیمان ندوی، بایزید بسطامی کو پہلا رباعی گو کہتے ہیں۔ بہر حال یہ فیصلہ کرنا مشکل ہے کہ اس صنف کا موجد کون ہے۔ ایک بات ضرور ہے کہ رودکی نے رباعی کے فن کو مضبوط کیا اور اس کی ساخت اور اوزان کے اصول مرتب کیے۔ اس نے رباعی کے 24 اوزان مقرر کیے جو سب کے سب بحر ہزج میں ہیں۔ دیگر ماہرین کے مطابق رباعی کے بیالیس ہزار سے زیادہ اوزان ہو سکتے ہیں۔ ویسے عام طور پر رباعی کا ایک وزن بہت مقبول ہے یعنی ”لا حول ولا قوۃ الا باللہ“

مختصر ہونے کی وجہ سے اس صنف میں جو الفاظ استعمال ہوتے ہیں ان کا کینوس کافی وسیع ہو جاتا ہے۔ اس کا ایک متعینہ وزن ہوتا ہے چنانچہ شاعر کو وزن کی پابندی کے ساتھ ساتھ وحدت فکر، تسلسل اور خیال کی برجستگی کو مد نظر رکھنا ضروری ہوتا ہے۔ پہلے مصرع میں کسی خیال کی تمہید بیان کی جاتی ہے، دوسرے اور تیسرے مصرع میں خیال کو آگے بڑھایا جاتا ہے اور چوتھا مصرع قول فیصل کا کام کرتا ہے۔ بایزید بسطامی، رودکی اور عبدالشکور بلوچی کے بعد فارسی کے اہم رباعی گو شاعر سلطان ابوسعید ابوالخیر ہیں جن کے ہاں تصوف، اخلاق، عشق حقیقی اور فلسفیانہ مضامین غالب ہیں۔ محققین کا خیال ہے کہ پہلی بار موضوعات پر مبنی رباعیاں ابوسعید ابوالخیر نے لکھیں۔ ان کے بعد فرید الدین عطار اور مولانا روم نے ان موضوعات کو اپنی رباعیوں میں پیش کیا۔

مولانا روم کے ہاں خمریات کے موضوع پر بھی رباعیاں ہیں لیکن عمر خیام نے اس موضوع کو اس خوبصورتی سے برتا کہ خمریات اور عمر خیام کا نام دونوں ایک دوسرے سے جڑ کر رہ گئے۔ ویسے خیام کے ہاں شراب کے ذکر کے بارے میں سید سلیمان ندوی (خیام - صفحہ 331) کا خیال ہے کہ یہ شراب معرفت ہے۔

خیام کے بعد سعدی، جامی اور حافظ کے نام رباعیوں کے ضمن میں اہم مانے جاتے ہیں۔ ہندوستان کے صوفی شعرا میں بوعلی شاہ قلندر اور صوفی سرمد نے بھی تصوف کے موضوعات پر رباعیاں لکھیں۔ ان کے علاوہ غالب، اقبال، امجد اور کئی دوسرے نامور شعرا نے فارسی رباعیاں لکھی ہیں۔ فارسی رباعیوں میں خمریات اور عشقیہ موضوعات کے علاوہ عشق حقیقی، توحید و معرفت، اخلاق اور فلسفہ اہم جزو رہے ہیں۔ خمریات اور عشقیہ رباعیوں میں بھی صوفیانے بادہ معرفت اور عشق حقیقی کو محسوس کیا اور اسی لیے رباعی صوفیوں کی محفلوں میں گائی جاتی رہی۔

15.7 اردو کا پہلا رباعی گو شاعر

رباعی کی اثر انگیزی اور فارسی شعرا کے ہاں اس صنف سے دلچسپی نے دکن کے شعرا کو بھی راغب کیا کہ وہ دکنی یا قدیم اردو میں رباعی کہیں۔ دکن کو یہ اعزاز حاصل ہے کہ اردو میں پیشتر اصناف کا آغاز یہیں سے ہوا۔ دکنی رباعیوں میں زندگی کی رنگارنگی اور جذبات کی عکاسی بھی ملتی ہے اور فارسی رباعی کی تقلید میں معرفت، اخلاق اور صوفیانہ موضوعات بھی نظر آتے ہیں۔ چنانچہ پروفیسر سیدہ جعفر لکھتی ہیں:

”دکنی رباعی کہیں نغمہ سرمدی ہے کہیں رندانہ مستی اور اٹکھیل، کہیں پند و موعظت کا گراں بہا سرمایہ اور کہیں عشق کا اتھار سمندر، کہیں حسن ازل کی جھلک ہے تو کہیں مجازی محبوب کے سولہ سنگھاروں کی صاعقہ پاشی۔ کہیں زندگی کے اعلیٰ و ارفع مقاصد کی طرف اشارہ ہے تو کہیں مادی زندگی کی رعنائیوں میں ڈوب جانے کا رجحان۔ کہیں عشقیہ اور شبایاتی شاعری کا کیف و نکھار ہے تو کہیں خمریہ شاعری کا لطف اور زندگی کے جام کا آخری قطرہ پی لینے کی تمنا.....“

(دکنی رباعیاں صفحہ 36)

اردو میں بھی پہلے رباعی گو شاعر کا تعین کرنا ایک مشکل امر ہے۔ ڈاکٹر سلام سندیلوی نے قلی قطب شاہ کو (973ھ-1020ھ م 1565ء-1611ء) پہلا رباعی گو شاعر قرار دیا ہے۔ ڈاکٹر زور نے کلیات قلی قطب شاہ کے مقدمے میں اس خیال کا اظہار کیا ہے کہ فیروز محمود اور ملا خیالی کا کلام تلف ہو گیا ہوگا اور ممکن ہے کہ ان کے کلام میں رباعیاں بھی رہی ہوں لیکن مواد کی عدم موجودگی کی وجہ سے ان میں سے کسی کے سراویت کا سہرا باندھنا ڈاکٹر زور نے مناسب نہ سمجھا۔ انھوں نے وجہی اور محمد قلی قطب شاہ کی تخلیقات کا جائزہ لیتے ہوئے مختلف دلائل پیش کیے اور محمد قلی کو پہلا رباعی گو شاعر قرار دیا۔ ڈاکٹر سلام سندیلوی نے اپنا مقدمہ ”اردو رباعیات“ 1957ء میں لکھا تھا۔ اور نظر ثانی کے بعد 1963ء میں یہ مقالہ زیور طبع سے آراستہ ہوا۔ لیکن 1966ء کی ڈاکٹر سیدہ جعفر کی تصنیف سے ظاہر ہوتا ہے کہ اردو کے پہلے رباعی گو حضرت خواجہ بندہ نواز (721ھ مطابق 1321ء وفات 825ھ مطابق 1421ء) ہیں۔ ڈاکٹر سیدہ جعفر نے حضرت خواجہ بندہ نواز کی حسب ذیل رباعی اسٹیٹ لائبریری حیدرآباد کی ایک بیاض کے حوالے سے درج کی ہے:

مشہود بہ حیرت ہو دگر ہیچ ہے واللہ
مرنے کے اگلے مر کے ہو فانی فی اللہ
خناس کے وسواس سوں توں ہو پامال
لا حول ولا قوۃ الا باللہ

اگرچہ خواجہ بندہ نواز کے نام سے منسوب تصانیف جیسے معراج العاشقین کے بارے میں بعد کے محققین نے یہ ثابت کیا ہے کہ یہ تصنیف

در اصل مخدوم شاہ حسین کی ہے لیکن اس رباعی کے بارے میں کوئی حتمی بات سامنے نہیں آسکی۔ اس لیے مندرجہ بالا رباعی کو اس وقت تک اولیت حاصل رہے گی جب تک کہ مزید تحقیق سے اس دعوے کو رد نہ کیا جائے۔

15.8 قدیم اردو یادگنی کے رباعی گو شاعر

محمد قلی قطب شاہ کو اردو کا پہلا صاحب دیوان شاعر مانا جاتا ہے۔ وہ فارسی، ترکی اور مقامی زبان تلگو پر بھی مہارت رکھتا تھا۔ ڈاکٹر زور کے مرتبہ کلیات اور بعد ازاں پروفیسر سیدہ جعفر کے مرتبہ کلیات میں محمد قلی قطب شاہ کی رباعیات ملتی ہیں۔ جن کے مطالعے سے اندازہ ہوتا ہے کہ قلی قطب شاہ کے ہاں عشقیہ موضوعات کے ساتھ ساتھ مذہبی موضوعات بھی ہیں۔ ذیل میں محمد قلی قطب شاہ کی چند رباعیاں درج ہیں:

اپ دوست تھے مل نیا کے میں جام منگوں
اس ہونٹ شکر ایسے تھے میں کام منگوں
آرام دل آرام تھے ہے دل کوں سدا
میں اپنے دل آرام تھے آرام منگوں
.....

کہیا ترے لب کیا ہیں ، کہی آب حیات
کہیا کہ تیری لبدا ، کہی حب نبات
کہیا کہ بچن تیری ، کہی قطب کی بات
اس میٹھی لطافت پہ سدا ہے صلوات
.....

اللہ کا لے نانوں تو پکچت سوں اول
ظاہر ہوا ہے جس تھے ابد ہور ازل
اس تھے سو محمد علی کوں اچکچ جان
ان دونوں کوں نہیں ہے دو جہاں میانے بدل

وجہی، ابراہیم قطب شاہ، محمد قلی قطب شاہ اور عبداللہ قطب شاہ کے دربار سے وابستہ تھا۔ اس کی نثری تصنیف سب رس کے علاوہ مثنوی قطب مشتری مشہور ہے۔ اس کی پیدائش اور وفات کا سنہ معلوم نہ ہو سکا لیکن 1045ھ 1635ء میں اس نے سب رس تحریر کی تھی۔ وجہی نے علاحدہ طور پر رباعیاں نہیں لکھیں۔ اس کی نور باعیاں مثنوی قطب مشتری کا جزو ہیں جن میں عشقیہ جذبات پیش کیے گئے ہیں اور ایک رباعی سب رس میں ملتی ہے۔
دور باعیاں درج ہیں:

تج یاد بنا ہور مجھے کام نہیں
نس جاگتے جاتی ہے ، دن آرام نہیں
میں تو تھے منگتی ہوں ادک چیوولے
توں کیوں مجھے لگتا ہے سو کچھ فام نہیں

.....
 دنیا کے سو لوگوں میں وفا دستائیں
 دھنڈ دیکھے جتا باج جفا دستائیں
 بے مہر بنی آدم ہے اس سوں اس کی
 دل باندنے میں کچ نفا دستائیں

غواصی اگرچہ ابراہیم قطب شاہ کے دور میں پیدا ہوا لیکن عرصے تک اس کی شہرت نہ ہو سکی۔ بعد میں وہ عبداللہ قطب شاہ کے دربار سے وابستہ ہوا اور پھر اس کی شہرت کا ستارہ جگمگانے لگا۔ اس نے 1060ھ سے 1649ء سے کچھ پہلے انتقال کیا۔ غواصی کی شہرت اس کی تین مثنویوں کی وجہ سے ہے۔ سیف الملوک و بدیع الجمال، طوطی نامہ اور مینا ستونٹی۔ غواصی کی کلیات شائع ہو چکی ہے جس میں اس کی 30 رباعیاں شامل ہیں۔ ان رباعیوں میں تصوف، اخلاق اور عشقیہ موضوعات کے علاوہ بادشاہ کی مدح بھی شامل ہے۔ دو رباعیاں درج ہیں:

غواص توں حق باج کسے منگ نکو
 گر توں ہے موحد تو کسو سنگ نکو
 مارگ میں محبت کے ہیں کانٹے کانٹے
 کاشاں پہ چلیا نیٹ سو جا لنگ نکو

.....
 پتی کوں تری ناؤں جو برجیس رکھیا
 مہتاب وہیں پانوں پہ آسیں رکھیا
 اس ناز بھری انک کے سنگھار بدل
 سرے کی نمں جیوں کو میں پیس رکھیا

بہمنی سلطنت کے ٹوٹنے کے بعد جو ریاستیں بنیں ان میں عادل شاہی حکومت بھی ہے۔ اس مملکت کا آٹھواں بادشاہ علی عادل شاہ ثانی (1048ھ - 1083ھ) ہے جو شاعر تھا اور شاہی تخلص کرتا تھا۔ اس کے کلیات دو محققین نے مرتب کیے لیکن ان میں رباعیاں نہیں ہیں۔ پروفیسر سیدہ جعفر نے پاکستان کی ایک بیاض سے ان کی تین رباعیاں دریافت کیں جن میں سے ایک یہاں درج ہے:

مج باج سکی کس سوں ترا میل نکو
 مل غیر سوں ہرگز تو کدھیں کھیل نکو
 لٹ پٹ جو نیٹ ہوں تو تھے بھور بھلی
 اے جیو کی کڑی بات دے مج ٹھیل نکو

بیجا پور کا ایک شاعر نصرتی (وفات 1085ھ) دکنی ادب میں بڑی اہمیت کا حامل ہے۔ اس نے محمد عادل شاہ اور علی عادل شاہ شاہی کا دور دیکھا ہے اور علی عادل شاہ شاہی کے دربار میں ملک الشعراء کے عہدے پر بھی فائز رہا ہے۔ اس کی تصانیف گلشن عشق، علی نامہ اور تاریخ اسکندری اہم ادبی کارنامے ہیں۔ اس کی رباعیوں میں عشقیہ جذبات کم اور اخلاقی موضوعات زیادہ ہیں۔ اس کی ایک رباعی درج کی جا رہی ہے:

ناداں سو نصیحت کے بچن بول نکو

پانی منے کھارے توں شکر گھول نکو
کیا قدر گہر کی بو بے گا بد گوہر
دھنگر کے انگے مانک کا گھر مول نکو

مندرجہ بالا شعرا کے علاوہ فیروزی، میراں، جی خدانما، منشی، میراں یعقوب، گوہری، بابا شاہ حسینی، جانم ثانی، پیر پاشا حسینی، عبدالقادر نے بھی رباعیاں لکھی ہیں لیکن اختصار کے خیال سے ان کے حالات اور نمونہ کلام سے گریز کیا گیا ہے۔ صرف عبدالقادر کا ذکر کیا جاتا ہے کیوں کہ بیشتر تذکرہ نگاروں کے ہاں عبدالقادر کا ذکر ہے۔

میر عبدالقادر دکن کے شاعر تھے ان کے مرثیے شمالی ہند میں بھی مقبول عام تھے۔ میر حسن نے ان کا ذکر متقدمین میں کرتے ہوئے بتایا ہے کہ ان کا سلسلہ نسب شیخ شہاب الدین سہروردی سے ملتا ہے۔ میر حسن نے ان کی ایک رباعی درج کی ہے:

ہر چند ہم ن سب سے اٹھایا ہے ہات اس پر بھی نہ آزاد کہائے ہیہات
عالم منے ہر ایک یہ کہتا ہوگا دکھن میں ہے قادر ابھو در قید حیات

15.9 جنوبی ہند کے چند اہم رباعی گو شعرا

دکن میں جو سب سے اہم رباعی گو شاعر ملتا ہے وہ ولی ہے۔ ولی اورنگ آبادی کو اردو شاعری کا باوا آدم کہا جاتا ہے کیونکہ ان ہی کی وجہ سے شمالی ہند کے علماء و فضلا کو معلوم ہوا کہ اردو زبان میں تخلیقی اظہار کی صلاحیت بے پناہ ہے۔ ولی نے رباعیاں بھی کہی ہیں، جن پر آگے کی اکائی میں مفصل گفتگو کی گئی ہے۔ یہاں صرف ایک رباعی درج ہے۔

منے خانہ جگ کا منے سر جو ش کیا
اس ہاتھ سوں عالم نے قدح نوش کیا
اس سپد عالم کوں جوں دیکھا یک بار
یک بارگی عالم کوں فراموش کیا

ولی اورنگ آبادی کے انتقال (1154ھ مطابق 1741ء) سے قبل ہی سراج اورنگ آبادی شاعر کی حیثیت سے دکن اور شمالی ہند میں شہرت پانچکے تھے۔ سراج بنیادی طور پر صوفی تھے۔ پچاس سال کی عمر میں (1177ھ 1763ء) انتقال کیا۔ ان کی کلیات مرتب ہو چکی ہے۔ ان کی رباعیوں میں تصوف نمایاں ہے لیکن کہیں کہیں عاشقانہ جذبات بھی ملتے ہیں۔ ان کی دو رباعیاں درج کی جاتی ہیں۔

ہر آن ترے خیال میں ہوں مشغول
یک بار نگاہ مہربانی سےیں نہ بھول
بندہ ہوں ترا ہمیشہ جان و دل سےیں
اے قادر بے نیاز کر مج کو قبول

اس شام جدائی میں مجھے آ دیکھو

انصاف و کرم کو کار فرما دیکھو
 خورشید دُبا شفق کے لوہو میں تمام
 ٹک اپنے شہید کا تماشا دیکھو

سراج کے بعد کے دور میں پروانہ، شاہ عظیم، شہ میر، عزلت، مفتون، عشق، آزاد، عبرت، تمنا، آگاہ، شاہ کمال وغیرہ کئی رباعی گو شاعر گزرے ہیں جن کے نمونہ کلام سے یہاں بہ خوف طوالت گریز کیا جا رہا ہے۔

نواب مرزا خاں داغ دہلی کے رہنے والے تھے۔ کچھ عرصے تک نواب رام پور کے دربار سے وابستہ رہے پھر حیدرآباد چلے آئے اور نواب میر محبوب علی خاں آصف کے دربار سے وابستہ ہوئے۔ 1905ء میں حیدرآباد میں انتقال کیا۔ زبان و بیان پر انھیں بے پناہ قدرت حاصل تھی۔ اور ان کے سینکڑوں شاگرد تھے۔ علامہ اقبال بھی ابتدائی زمانے میں داغ سے اصلاح لیا کرتے تھے۔ داغ نے رباعیاں بھی لکھی ہیں۔ ایک رباعی درج کی جاتی ہے:

دنیا میں کب انسان کی حاجت نکلی
 حیرت ہی رہی کوئی نہ حسرت نکلی
 جیتے تھے قیامت کی توقع پر ہم
 خود وقت کی محتاج قیامت نکلی

میر محبوب علی خاں (وفات 1329ھ 1911ء) آصف جاہی سلطنت کے چھٹے فرماں رواں گزرے ہیں۔ آصف تخلص تھا۔ نہایت پرگو شاعر تھے اور داغ دہلوی سے اصلاح لیا کرتے تھے۔ نمونے کے طور پر ایک رباعی درج ہے۔

بے جا ہے بے وفا کو اچھا کہنا
 زیبا نہیں بد عہد کو سچا کہنا
 انسان تو وہ ہے جسے دشمن بھی کہے
 اے مردِ وفادار ترا کیا کہنا

عبد الغفور شہباز، بابائے اردو مولوی عبدالحق سے قبل اورنگ آباد میں اردو کے استاد تھے۔ ان کی رباعیوں کا ایک مجموعہ رباعیات شہباز 1891ء میں کلکتہ سے شائع ہوا، جس میں 160 رباعیات ہیں۔ ایک رباعی درج کی جا رہی ہے۔

خوبی کا ثبوت ہر طرح خوش خود دے
 گو لاکھ بڑے خطاب اسے بد خود دے
 گل چین معانی نے کہا ہے کیا خوب
 جو نام گلاب کا رکھو خوشبو دے

میر کاظم علی برق موسوی 1916ء میں حیدرآباد میں تولد ہوئے۔ اردو اور فارسی میں شعر کہتے تھے۔ ان کی اردو رباعیات کا ایک مجموعہ ”فرداب و فرتاب“ شائع ہوا ہے۔ اس کے علاوہ فارسی رباعیوں کا مجموعہ ”نغمہ والہام“ کے نام سے شائع ہوا۔ اردو رباعی کا ایک نمونہ پیش ہے:

میت تھی کل ایک سر راہ گزار
 تابوت کو دیکھا تو ہوا میں ہشیار
 اے برق حقیقت ہے یہ افسانہ نہیں
 اک خفتہ نے خفتہ کو کیا ہے بیدار

آزاد تو کلی کا پورا نام گورسرن ملی آصف جاہی تھا۔ انھوں نے منتخب رباعیات عمر خیام کا اردو میں ترجمہ رباعی ہی کی شکل میں کیا۔ الخیام کے نام سے شائع شدہ اس کتاب پر ڈاکٹر زور نے مقدمہ لکھا جو 1348ھ 1929ء میں چھپی۔

ایک مترجمہ رباعی پیش ہے:

اک فاحشہ زن سے کسی عابد نے کہا
 افعال سے شرم اپنے تجھ کو ذرا

اس نے کہا جس طرح کی ہوں میں ہوں ہی باطن بھی تمہارا کیا ہے ظاہر کا سا
خیام کی فارسی رباعی یہ ہے:

شیخے بہ زن فاحشہ گفتا مستی ہر لحظہ بہ دام دگرے پابستی
گفتا شیخا ہرانچہ گوئی ہستم اما تو چنانکہ می نمائی ہستی

نظم طباطبائی کا اصل نام سید علی حیدر تھا۔ 1853ء میں لکھنؤ میں تولد ہوئے اور 1933ء میں انتقال کیا۔ نظم تخلص کرتے تھے۔ انھیں میر عثمان علی خاں نے حیدر یار جنگ کے خطاب سے سرفراز کیا تھا۔ نظام کالج میں اردو کے پروفیسر تھے۔ 1933ء میں ان کا دیوان ’صوتِ غزل‘ کے عنوان سے شائع ہوا۔ غالب کے کلام کی شرح اور گروے کی ایلیٹی کا اردو ترجمہ ”گورغریباں“ کے نام سے شائع ہو چکے ہیں۔ ان کے دیوان میں 20 رباعیاں بھی ہیں جن میں سے ایک یہاں پیش ہے:

دل کی حرکت کو اضطرابی سمجھو یہ طائرِ جاں کی بے قراری سمجھو
ہے عمر بشر چند نفس کی میعاد جینے کو فقط نفسِ شکاری سمجھو

مہاراجہ سرکشن پرشاد کا آستھ گھرانے سے تعلق رکھتے تھے۔ 1280ھ میں تولد ہوئے۔ 1939ء میں انتقال کیا۔ شاد کی شاعری اور نثری کارناموں پر مشتمل زاید از چالیس کتابیں ہیں جن میں رباعیات کے تین مجموعے ہیں۔ نظامی پریس بدایوں سے شائع شدہ ”رباعیات شاد“ میں چار سو سے زیادہ رباعیاں ہیں۔ ”رباعیات شاد“ کے نام سے ہی ایک مجموعہ عہد آفریں پریس حیدرآباد سے شائع ہوا جس میں ”رباعیات شاد“ مطبوعہ بدایوں سے منتخبہ رباعیوں کے علاوہ کچھ اور رباعیاں شامل کی گئی ہیں۔ اس مجموعے میں 190 رباعیاں ہیں۔ حیدرآباد ہی سے ان کی رباعیوں کا ایک اور مجموعہ ’آئینہ عقیدت‘ کے عنوان سے شائع ہوا۔ شاد کی ایک رباعی یہاں درج کی جاتی ہے:

اپنوں کی بھی غیروں کی بھی حالت دیکھی شاہوں کی فقیروں کی بھی صحبت دیکھی
پرساں نہیں کوئی کسی کا بھی اے شاد دنیا میں عجب ہم نے قیامت دیکھی

حافظ جلیل حسن جلیل مانک پوری 1283ھ میں تولد ہوئے اور 1365ھ میں انتقال کیا۔ امیر مینائی کے شاگرد تھے اور انہی کے ہمراہ حیدرآباد آئے۔ نواب میر عثمان علی خاں عثمان نے انھیں اپنا استاد مقرر کیا اور فصاحت جنگ جلیل کے خطاب سے نوازا۔ ’معراج سخن‘ اور ’سلام و رباعیات‘ اور صرف رباعیوں کا مجموعہ ”گل صد برگ“ شائع ہوئے۔ ان کی رباعیوں میں سے ایک یہاں درج کی جاتی ہے۔

پھولوں میں ترا رنگ مہک تیری ہے آنکھیں ہوں تو ذروں میں چمک تیری ہے
بجلی ہے نہ تارے ہیں نہ ذرے ہیں نہ چاند کچھ بھی نہیں صرف ایک جھلک تیری ہے

دوار کا پرشاد افق کا ریاست حیدرآباد سے تعلق رہا ہے۔ ان کا کلام لمعات افق ان کے فرزند بشیشور پرشاد منور لکھنوی نے مرتب کر کے شائع کیا۔ ایک رباعی درج ہے:

پتھر سے بھی بدتر ہے جو دل نرم نہیں اندھا ہے کنواں جس آنکھ میں شرم نہیں
ہے دورِ سیہ جو ابر برسے نہ افق انسان حیوان ہے اگر دھرم نہیں

محمد باقر آگاہ مدراس کے رہنے والے تھے۔ جنوبی ہند کے جدید عالموں میں شمار کیے جاتے تھے۔ ان کی ایک رباعی یہاں پیش کی جاتی ہے۔

یا رب مجھے عافیت دے در ہر دو جہاں آفات و بلیات سے دے امن و اماں
جینے تک اپنے دین اُپر ثابت رکھ کر خاتمہ آخر کو مرا بر ایماں

رائے منوہر لال بہار قوم کے کانسٹیبل تھے۔ 1913ء میں پیدا ہوئے۔ ان کے دو مجموعے شائع ہوئے جن میں رباعیاں بھی شامل ہیں۔

ایک رباعی درج کی جاتی ہے۔

نفرت کو محبت کی جلا دیتا ہوں تکلیف کوئی دے تو دعا دیتا ہوں
میں فرض محبت کی اذیاں دے کے بہار انسان کو غفلت سے جگا دیتا ہوں

تسلیم گلشن آبادی نواب افضل الدولہ کے دور کے شاعر ہیں 63 سال کی عمر میں آپ کا انتقال 1307ھ میں ہوا۔ ”رباعیات تسلیم“ کے

عنوان سے رباعیات کا ایک مجموعہ شائع ہوا ہے جس میں 60 رباعیاں ہیں۔ ایک رباعی پیش ہے۔

تسلیم گجر بچ گئی سوتے کیا ہو پیری کو بھی آرام میں کھوتے کیا ہو
کچھ دل کی سیاہی کی خبر ہے تم کو آنسو سے فقط آنکھوں کو دھوتے کیا ہو

رگھونندن سکسینہ الہام کے رباعیوں کا پہلا مجموعہ رباعیات الہام 1954ء میں ادارہ ادبیات اردو کے زیر اہتمام شائع ہوا۔ امجد

حیدر آبادی نے ان رباعیات پر نظر ثانی کی اور رباعیات الہام کا پیش لفظ بھی لکھا۔ دوسرا مجموعہ ”الہام ثانی“ 1971ء میں شائع ہوا۔ رباعی کا ایک نمونہ پیش ہے۔

نوحہ کہیں ہوتا ہے کہیں ماتم ہے دیکھا جو چپ و راست تو دکھ ہے غم ہے
کیا موت سے گھبرائیں کہ اس دنیا میں جینے کا عذاب ہم پہ خود کیا کم ہے

جلال الدین توفیق حیدر آباد کے ایک بے حد منکسر المزاج اور گوشہ نشین شاعر تھے۔ اٹھاون برس کی عمر میں 1339ھ میں انتقال ہوا۔

مجموعہ کلام فائوس خیال کے علاوہ ان کی رباعیوں کا بھی ایک مجموعہ چھپا ہے۔ ایک رباعی درج ہے۔

بے تاب ہے عرضِ داد خواہی میری مضطر ہے میرے لیے تباہی میری
کہتا ہے دمِ رقمِ مرا بختِ سیاہ کچھ مل گئی خامہ کو سیاہی میری

مرزا حبیب علی 1316ھ میں حیدر آباد میں تولد ہوئے ان کی رباعیات کا ایک مجموعہ کائناتِ حبیب 1399ھ میں شائع ہوا۔ ایک رباعی

درج ہے:

بیگانہ ہے کوئی تو کوئی ہے اپنا مشکل ہے یہ کہنا کہ یہی ہے اپنا
دمِ دوستی کا یوں تو سبھی بھرتے ہیں جو وقت پہ کام آئے وہی ہے اپنا

مولانا عبدالقدیر حسرت صدیقی جامعہ عثمانیہ میں عربی کے پروفیسر اور صوفی مزاج پیر طریقت تھے۔ ان کی اردو رباعی کا ایک مجموعہ

1959ء میں ”معیار الحق“ کے نام سے شائع ہوا جس میں 85 رباعیاں ہیں۔ ایک رباعی پیش ہے:

مانند نظر سے مستور ہے تو شہہ رگ سے قریب اور پھر دور ہے تو
 وہ آنکھ کہاں جس سے دیکھوں تجھ کو آ نکھیں خیرہ ہوں جس سے وہ نور ہے تو
 بہت کم لوگ جانتے ہیں کہ محمد بہادر خاں المعروف بہ نواب بہادر یار جنگ قائد ملت نے بھی شعر کہے ہیں: خلق تخلص تھا۔ مولوی نذیر الدین
 احمد نے ان کا کلام جمع کر کے ”بہادر یار جنگ کا غیر مطبوعہ کلام“ کے زیر عنوان شائع کیا۔ ایک رباعی یہاں درج کی جاتی ہے۔
 دولت کو جہاں کی آنی جانی سمجھو عزت کو خدا کی اک نشانی سمجھو
 اتراد نہ اپنی خوش بیانی پر خلق اس کو بھی خدا کی خوش بیانی سمجھو
 سید امجد حسین امجد حیدر آبادی 1886ء میں حیدرآباد میں پیدا ہوئے اور 1961ء میں انتقال کیا۔ اردو رباعی کی تاریخ میں امجد
 حیدر آبادی کا نام یقیناً سنہرے حرفوں میں لکھے جانے کے قابل ہے۔ اگلی اکائی میں امجد حیدر آبادی پر تفصیلی گفتگو موجود ہے۔ یہاں ان کی صرف
 ایک رباعی درج کی جا رہی ہے۔

پابند خیال میری تقریر رہی آزادی پہ بھی پاؤں میں زنجیر رہی
 تھا جتنا خدا کا حکم کوشش کر لی تدبیر بھی وابستہ تقدیر رہی
 اشرف کا پورا نام محمد اشرف تھا۔ الہ آباد کے رہنے والے تھے۔ 60 سال کی عمر میں حیدرآباد چلے آئے۔ اخلاق الاشراف ان کی تصنیف
 ہے۔ جس پر سید مناظر احسن گیلانی، جلیل مانگ پوری اور عبدالقدیر حسرت نے تقریظ اور تعارفی نوٹ لکھے۔ صاحب حیدرآبادی کے مطابق ان کے
 مجموعے میں پانچ سو کے قریب رباعیاں ہیں۔ ان کی ایک رباعی پیش کی جاتی ہے۔

غیرت تری کیا مسلم جانباہ ہوئی بے جہد کوئی قدم بھی ممتاز ہوئی
 سو بار گری گو بہ پستی لیکن شبنم نہ کبھی تارک پرواز ہوئی
 رشید انصاری کا پورا نام عمران احمد انصاری تھا۔ 1917ء میں تولد ہوئے۔ 1984ء میں انتقال کیا۔ صائب شیرازی کے فارسی کلام کا اردو
 میں منظوم ترجمہ کیا اور خواجہ حافظ شیرازی کے دیوان کا بھی منظوم اردو ترجمہ تفسیر حافظ کے نام سے کیا۔ رباعیاں بھی کہی ہیں۔ ایک رباعی درج ہے۔
 زندہ تھے مگر ہم اپنے کب ہوش میں تھے دنیا کی ہوا و حرص کے جوش میں تھے
 جب موت کا سامنا ہوا تب سمجھے اب تک ہم آہ خوابِ خرگوش میں تھے
 رشید انصاری مزاحیہ شاعری بھی کرتے تھے اور سرپٹ حیدرآبادی قلمی نام تھا۔ مزاحیہ رباعیاں بھی لکھی ہیں۔ نمونہ ایک مزاحیہ رباعی درج ہے:
 ہیں مضطر و بے چین نگہبان بہار کہتے ہیں کہ چوری گیا سامان بہار
 اب دیکھیے کس کس کی گرفتاری ہو لکھا ہے پولس والوں نے چالان بہار

میر مہدی علی 1303ھ میں پیدا ہوئے۔ انھیں نواب میر عثمان علی خاں فرماں روائے حیدرآباد نے شہید یار جنگ کا خطاب دیا۔ شاعری
 میں پیارے صاحب رشید اور بعد میں نظم طباطبائی سے مشورہ سخن کرتے تھے۔ ان کی رباعیوں کا ایک مجموعہ ”سیح خیال شائع ہوا جس میں 89 رباعیاں
 ہیں۔ شہید نے اپنی رباعیوں پر عنوان بھی دیے ہیں۔ ایک رباعی درج کی جا رہی ہے:

خوابِ جوانی

بن کر ٹوٹا خواب جوانی حباب دیکھا تو نے کیا جلد گیا شباب دیکھا تو نے
 پیری میں نہ ذکر کر جوانی کا شہید اب بھول بھی جا جو خواب دیکھا تو نے
 فانی بدایونی (وفات 1944ء) کا پورا نام شوکت علی خاں تھا۔ غزل گوئی میں فانی کا اہم مقام ہے۔ انھیں ناقدین نے امام یاسیات تسلیم کیا ہے۔ انھوں نے رباعیاں بھی کہی ہیں جو کلیات فانی میں شامل ہیں۔ ایک رباعی یہاں پیش کی جاتی ہے۔

دل ہے وہی اضطراب کی خو نہ سہی غم ہے وہی اظہار کا پہلو نہ سہی
 آنسو تھے تو آنسووں سے رو لیتے تھے روتے اب بھی ہیں خیر آنسو نہ سہی

صفی اورنگ آبادی کا پورا نام محمد بہبود علی تھا۔ 1310ھ 1893ء میں تولد ہوئے اور 1373ھ 1954ء میں انتقال کیا۔ بہت پر گوشاعر تھے اور محاورہ بندی میں یکتا تھے۔ مرقع سخن اور پراگندہ کے عنوان سے دو مجموعے شائع ہوئے۔ جن میں رباعیاں بھی ملتی ہیں۔ ایک رباعی پیش ہے۔

چل جائیں نہ تجھ پہ حرص ولا لچ کے پیچ دوزخ کو نہ مول بھائی جنت کو نہ بیچ
 اور ایک نہ ایک روز مرنے والے دنیا بیچ است و کار دنیا بیچ

محمد اسماعیل ظریف حیدرآباد کے مزاحیہ شعرا میں اہم مقام رکھتے ہیں۔ انھوں نے مزاحیہ رباعیات بھی لکھیں۔ ایک رباعی بطور نمونہ درج کی جاتی ہے:

دیکھا نہ کسی نے در و بامِ غالب سن رکھا ہے سب لوگوں نے نامِ غالب
 اب آپ مری عمر کا اندازہ کریں غالب سے سنا میں نے کلامِ غالب

پنڈت رگھویندر راو جذب عالم پوری 1894ء میں رانچو میں پیدا ہوئے جو اب ریاست کرناٹک میں شامل ہے۔ 1973ء میں انتقال کیا۔ امجد حیدرآبادی کی صحبت سے فیض یاب تھے اور رباعی گوئی سے خصوصی دلچسپی رکھتے تھے۔ ان کی رباعیوں کے دو مجموعے ارمغان تہذیب اور آہنگِ جذب شائع ہوئے۔ ایک رباعی بطور نمونہ درج ہے

افلاس سے عزت کا جنازہ اٹھا تفریق سے وحدت کا جنازہ اٹھا
 جب علم بڑھا لوگوں میں اور عقل بڑھی دنیا سے صداقت کا جنازہ اٹھا

عطا کلیانوی کا پورا نام محمد عطا اللہ تھا۔ رباعی گوئی سے خصوصی لگاؤ تھا۔ چنانچہ ان کی رباعیوں کا ایک مجموعہ وجود و شہود 1973ء میں شائع ہوا جس میں 286 رباعیاں ہیں۔ ذیل میں ایک رباعی درج ہے۔

انساں کے دل و دیدہ ہیں دشمنِ دونوں ہیں باعثِ فتنہ یہ زر و زنِ دونوں
 کیا راستہ دکھلائیں گے یہ دنیا کو گمراہ ہیں خود شیخ و برہمنِ دونوں

نجم آخندی کا پورا نام مرزا تجل حسین تھا۔ 1983ء آگرہ میں پیدا ہوئے۔ شاعری میں اپنے والد مرزا عاشق حسین بزم کے شاگرد تھے۔ حصول علم کے بعد چند سال تک ریلوے میں کام کیا پھر وہاں سے استعفیٰ دے کر حیدرآباد چلے آئے۔ اور پرنس معظم جاہ شہج کے دربار سے وابستہ ہو گئے۔ پرگو شاعر تھے اور مدحتِ اہل بیت کے لیے شہرت رکھتے تھے۔ انھوں نے رباعیات بھی کہی ہیں چنانچہ ان کی رباعیوں اور قطعات کا مجموعہ اسرار و افکار

کے عنوان سے شائع ہو چکا ہے۔ ذیل میں ایک رباعی درج کی جاتی ہے:

حیرت ہے اگر تجھے یہ ادراک نہیں جامے کی بساط کیا جو دل پاک نہیں
تو رونق منبر ہو کہ خاک نشین کردار ہے اصل چیز پوشاک نہیں

میرٹامن علی نسیاں حیدرآباد کے اساتذہ سخن میں شمار کیے جاتے تھے۔ نسیاں 1897ء میں تولد ہوئے اور 1973ء میں انتقال کیا۔ سبھی اصناف میں شعر کہتے تھے۔ شعری تخلیقات پر مشتمل کئی مطبوعات منظر عام پر آئیں جن میں صد گوہر کے عنوان سے 100 رباعیوں کا انتخاب بھی شامل ہے۔ ایک رباعی یہاں درج ہے:

بیکاری میں بھی کام کر لیتا ہوں بدنامی میں بھی نام کر لیتا ہوں
دیوانوں کی طرح رو کے ہنس کے نسیاں کچھ زینت کا دن تمام کر لیتا ہوں

صاحب حیدرآبادی کا پورا نام سید مظفر الدین خاں ہے۔ 1917ء میں تولد ہوئے اور 1987ء میں انتقال کیا۔ 1971ء میں سخن در سخن کے عنوان سے رباعیات اور قطعات کا ایک مجموعہ شائع ہوا اور 1979ء میں افق در افق کے عنوان سے رباعیات اور قطعات کا دوسرا مجموعہ بھی منظر عام پر آیا۔ رباعی اور اس کے فن سے انھیں گہری دلچسپی تھی۔ چنانچہ جنوبی ہند میں رباعی گوئی کے عنوان سے تقریباً 200 رباعی گو شعرا کا تذکرہ مرتب کیا۔ ان کی رباعی کا ایک نمونہ درج کیا جا رہا ہے۔

جو نقش ہے وہ خاک کی ایک صورت ہے ہر جلوہ میں ادراک کی اک صورت ہے
گلگشت میں کھلتا ہوا ہر ایک گلاب میرے دل صد چاک کی ایک صورت ہے

15.10 شمالی ہند میں اردو رباعی

اردو کے شعرائے متقدمین اور متوسطین کے ہاں چند رباعیاں ضرور مل جاتی ہیں لیکن رباعیات کا کوئی علاحدہ مجموعہ ان لوگوں نے مرتب نہیں کیا۔ یہی حال دکن کے شعرا کا بھی ہے۔ البتہ شعرائے متاخرین کے ہاں رباعیات پر مشتمل ایک آدھ مجموعہ مل جاتا ہے۔ اس سے اندازہ ہوتا ہے۔ کہ اردو کے شعرا نے رباعیاں کہیں ضرور ہیں لیکن ان کی حیثیت ثانوی ہے۔ زیادہ اہمیت غزل کی تھی چنانچہ پیش تر شعرا نے اپنے دیوان مرتب کیے جن میں کچھ رباعیاں بھی ملتی ہیں۔

15.10.1 عہد ولی سے عہد میر تک چندا ہم رباعی گو شاعر:

ولی کا دیوان جب دہلی پہنچا تو وہاں ریختہ میں شعر کہنے کا سلسلہ شروع ہوا۔ ان شعرا میں فائز، حاتم، آبرو، مضمون، احسن اللہ بیان، شاکر ناجی اور بیکرنگ کے نام لیے جاتے ہیں جنہوں نے ولی کی پیروی میں اردو کو اپنے اظہار کے لیے استعمال کیا۔ پروفیسر مسعود حسن رضوی ادیب نے فائز کو شمالی ہند میں اردو کا پہلا شاعر قرار دیا ہے۔ لیکن اس کے کلام میں رباعیاں نہیں ملتیں۔ ڈاکٹر زور نے ”سرگزشت حاتم“ میں حاتم کی دو رباعیاں درج کی ہیں جو یہاں پیش کی جاتی ہیں:

یک ذرہ کبھو نہ کام آئی مجھ کو دولت مندوں کی آشنائی مجھ کو
گو فائدہ ان سے ہو نہ ہو حاتم ہوں یکساں ہے شاہی ہو رگدائی مجھ کو

حاتم دل کر مثال آئینہ صفا چاہ کہ جو ہو صورت حق جلوہ نما
کرتا ہے نصیحتیں غیر کے تئیں چاہے ہے خدا تو رہ خدا کی خود آ

ڈاکٹر سلام سندیلوی کے مطابق حاتم نے یرباعیاں 1145ھ 1732ء سے قبل کہی ہیں اور اسی لیے انھوں نے حاتم کو اردو کا پہلا رباعی گو شاعر تسلیم کیا ہے۔

قائم چاند پوری کا اصلی نام قیام الدین تھا۔ قائم تخلص کرتے تھے۔ شاہ عالم کے زمانے میں توپ خانے کے داروغہ تھے۔ دہلی کے تباہ ہونے کے بعد ٹانڈہ کے نواب محمد یار خاں سے منسلک ہوئے۔ رام پور میں 1210ھ 1795ء میں انتقال کیا۔ ڈاکٹر سلام سندیلوی کے مطابق مسعود حسن رضوی ادیب کے کتب خانے میں قائم کے کلام کا ایک قلمی نسخہ موجود ہے۔ جس میں تقریباً 66 رباعیاں ہیں۔ میر نے اپنے تذکرے نکات الشعرا میں قائم کا ذکر کرتے ہوئے ان کے دیگر کلام کے نمونوں کے علاوہ ایک رباعی بھی درج کی ہے جو یہاں پیش کی جاتی ہے۔

کیا پشم ہیں دنیا کے یہ سب اہل نعیم بے قدر کریں ہم کو جو دے کر زروسیم
مسجد میں خدا کو بھی نہ کیجے سجدہ محراب جو خم نہ ہو برائے تعظیم

احسن اللہ بیان، مرزا مظہر جاں جاناں کے شاگرد تھے۔ ڈاکٹر سلام سندیلوی نے لکھا ہے کہ میر حسن نے بیان کی دور باعیاں پیش کی ہیں جب کہ احسن اللہ بیان کی سات رباعیاں میر حسن کے تذکرہ شعرائے اردو میں ملتی ہیں جن میں سے ایک یہاں درج کی جا رہی ہے:

دنیا سے بیان چلا ہوں روتے روتے گزری سب عمر اپنی سوتے سوتے
ظلمات میں تھا آب بقا پر افسوس روشن نہ ہوا صبح کے ہوتے ہوتے

محمد حسن برادرزادہ میر تقی میر تھے محسن تخلص کرتے تھے۔ میر نے اپنے فارسی میں لکھے گئے تذکرے ”نکات الشعرا“ میں محسن کی ایک رباعی درج کی ہے۔ رباعی یہ ہے

جب تخم محبت ہم نے دل میں بویا دین و دنیا سے ہاتھ اپنا دھویا
اس عشق میں ہوئے خانہ ویراں یارب دونوں عالم سے ان نے ہم کو کھویا

اسی دور کے ایک اور شاعر سنتو کھرائے بے تاب ہیں، جن کی ایک رباعی میر حسن نے تذکرہ شعرائے اردو میں درج کی ہے۔ رباعی یہ ہے۔

یاں آ کے ہم اپنے مدعا کو بھولے مل مل غیروں سے آشنا کو بھولے
دنیا کی تلاش میں گنوائی سب عمر اس مس کی طلب میں کیمیا کو بھولے

عبدالحی تاباں محمد شاہ کے عہد کے مشہور شاعر گزرے ہیں۔ ان کی ایک رباعی میر حسن نے اپنے تذکرے میں درج کی ہے:

ہوتا ہوں ترا جو اشتیاقی ساقی بے خود ہو پکارتا ہوں ساقی ساقی
ہے مجھ کو خمار شب کا لا صبح ہوئی شیشے میں جو کچھ کہ مے ہو باقی ساقی

15.10.2 میر وسودا کا عہد:

خواجہ میر درد (1133-1199ھ 1720-1784ء) اردو کے صوفی شعرا میں اہم مقام کے حامل ہیں۔ درویشانہ ماحول میں پلے اور بڑھے اور فقیری میراث میں پائی۔ اردو کے سبھی تذکرہ نگاران کے مرتبے کو تسلیم کرتے ہیں۔ درد نے فارسی میں بھی رباعیات لکھی ہیں۔ چنانچہ ان

کے رسالے ”واردات“ میں دوسو سے زیادہ فارسی رباعیات ہیں۔ دیوان درد اردو میں ان کی 32 رباعیاں ملتی ہیں۔ یہاں صرف دو رباعیاں درج کی جا رہی ہیں۔

جب سے توحید کا سبق پڑھتا ہوں
اس علم کی انتہا سمجھنا آگے
ہر حرف میں کتنے ہی ورق پڑھتا ہوں
اے درد ابھی تو نامِ حق پڑھتا ہوں
آرام نہ دن کو بے قراری کے سبب
واقف نہ تھے ہم تو ان بلاؤں سے کبھی
نے رات کو چین آہ و زاری کے سبب
یہ کچھ دیکھا سو تیری یاری کے سبب

میرسوز (وفات 1213ھ 1798ء) بھی اپنے دور کے اہم شاعروں میں شمار کیے جاتے ہیں۔ اردو غزل میں ان کا بلند مرتبہ ہے۔ ان کے دیوان میں کئی رباعیاں بھی ملتی ہیں۔ ان کی ایک رباعی یہاں پیش کی جا رہی ہے۔

کہتا ہوں میں جس سے آشنائی کی بات
سنتا ہے وہ مجھ سے اور ملتا ہے ہات
کہتا ہے یہ کیا کیا ناداں تو نے
اب کیوں کے کٹے گی سوز تیری اوقات

مرزا محمد رفیع سودا (1125ھ-1195ھ 1713ء-1780ء) نے غزل کے ساتھ قصیدہ نگاری میں بے حد نام پایا۔ ہجو نگاری میں بھی انھیں کمال حاصل تھا چنانچہ انھوں نے ہجو پر رباعیاں بھی لکھیں۔ ان کے کلیات میں 80 رباعیاں ملتی ہیں۔ ان کی رباعیوں کے موضوعات فارسی موضوعات سے قریب تر ہیں۔ یہاں ان کی ایک رباعی درج کی جا رہی ہے۔

افسوس کریہوں میں نہیں یہ دستور
جھکتا ہے اگر شاخِ ثمر دار کا ہاتھ
مفلس پہ کرم کر کے نہ ہوویں مغرور
پھل دے کے وہیں آپ کو کھینچے ہیں دور

میر حسن میرضا حک کے صاحبزادے ہیں جنھوں نے فارسی میں رباعیات لکھی تھیں۔ میر حسن کی شہرت ان کی مثنوی سحر البیان کی وجہ سے ہے۔ میر حسن نے اردو میں رباعیاں لکھیں اور مختلف موضوعات کو برتا۔ عشق، تصوف و عرفان، اخلاق، فلسفہ مذہب وغیرہ ان کی رباعیوں کے خاص موضوعات ہیں۔ ایک رباعی پیش ہے:

ظاہر بھی تو ہے اور نہاں بھی تو ہے
دونوں عالم میں تجھ سے سوا کوئی نہیں
معنی بھی تو ہے اور بیاں بھی تو ہے
یاں بھی تو ہے اور وہاں بھی تو ہے

ناقدین کے مطابق اگرچہ ان کی رباعیاں تصوف کے میدان میں درد کے مرتبہ کو نہیں پہنچتیں لیکن سماجی موضوعات اور خاص کر اہل حرفہ پر ان کی رباعیاں اردو رباعی میں اضافہ ہیں۔ ان کی ایک رباعی مصور کے فن پر یوں ہے:

نقاشِ پسر نے رنگ و روغن دیکھا
کیوں کر نہ رہے جی پہ مرے اس کا نقش
کھویا مرا صبر یک قلمِ ہوش لیا
صد گونہ ہے لوحِ دل پہ رنگ اس نے بھرا

اردو ادب میں میر تقی میر (وفات 1225ھ 1808ء) خدائے سخن کے نام سے جانے جاتے ہیں۔ غزل میں وہ اپنی نثریت، حزن، درد اور یاس کے لیے شہرت رکھتے ہیں۔ ان کے چھ دیوان ہیں جن میں رباعیوں کا بھی اچھا خاصہ ذخیرہ ہے اور میر کا خاص اسلوب ان رباعیوں میں بھی صاف نظر آتا ہے۔ سادہ لب و لہجہ سوز و اثر لیا ہوا آہنگ اور دل کی گہرائیوں سے نکلنے والی آواز میر کی رباعیوں کو ممتاز بناتی ہے۔ زندگی کی تلخیوں کو میر نے بہت قریب سے دیکھا ہے۔ فارسی میں لکھے گئے اردو شعرا کے تذکرے ”نکات الشعرا“ کے آخری صفحات پر میر نے خود اپنی بھی سات رباعیاں

درج کی ہیں جن میں سے دو یہاں پیش ہیں۔

مسجد میں تو شیخ کو خروشاً دیکھا
میخانے میں جوش بادہ نوشاً دیکھا
ایک گوشہ عافیت جہاں میں ہم نے
دیکھا سو محلہٴ خموشاں دیکھا

جگ میں جوں شمع پاؤں جل کر رکھنا
یا بن کے بگولا ہاتھ مل کر رکھنا
آیا ہے قمار خانہٴ عشق میں تو
سر بازی ہے یہاں قدم سنبھل کر رکھنا

ڈاکٹر سلام سندیلوی نے مندرجہ بالا رباعی کے آخری مصرعے میں جملہٴ خموشاں لکھا ہے جب کہ مولوی محمد حبیب الرحمن خاں شروانی کے

مرتبہ نکات الشعر میں محلہٴ خموشاں ہی ہے۔

حسرت دہلوی کا پورا نام مرزا جعفر علی تھا۔ پیشے سے عطار تھے۔ لیکن شاعری میں کمال کا درجہ حاصل تھا۔ انھوں نے ایک ضخیم کلیات چھوڑا جس میں 500 سے زیادہ رباعیاں بھی شامل ہیں۔ حسرت نے بھی اپنی رباعیوں کے عنوانات قائم کیے ہیں۔ ایک رباعی پیش ہے۔

درمناجات

یا رب میں ہوں بندۂ گنہ گار ترا
دل میرا گناہ کی طرف سے تو پھیرا
گر جرم نہ بخشے تو کدھر جاؤں میں
میں بندہ ترا ہوں تو خداوند مرا

رباعی کے ضمن میں غمگین دہلوی کا نام بھی بہت اونچا ہے۔ ان کی رباعیوں کا مجموعہ مکاشفات الاسرار ہے جس میں 1800 رباعیاں ہیں۔ اس کے علاوہ دیوان میں بھی 93 رباعیاں ہیں۔ اس طرح یہ کہا جائے تو غلط نہ ہوگا کہ اس دور کے شعرا میں سب سے زیادہ رباعیاں غمگین نے لکھیں۔ مگر نہ جانے کیوں وہ اپنی رباعیوں کو پردہٴ خفا میں رکھنا چاہتے تھے۔ چنانچہ انھوں نے غالب کے نام ایک خط میں یہ خواہش کی تھی کہ ان کی رباعیوں کے بارے میں کسی کو بتایا نہ جائے۔ بعد میں محققین نے ان کے کلام کو دریافت کیا اور اس طرح اس بیش بہا خزانے کے بارے میں شائقین کو علم ہوا۔ ان کی ایک رباعی یہاں پیش کی جاتی ہے۔

دنیا کچھ مال ہے نہ زر ہے غمگین
اچھا نہ مکاں نہ گھر ہے غمگین
کچھ خوب طعام نہ زن ہے نہ لباس
غفلت اللہ سے مگر ہے غمگین

نظیر اکبر آبادی کا اصلی نام ولی محمد تھا۔ بادشاہوں اور امرا کی مدح کی بجائے انھوں نے عوامی مزاج سے ہم آہنگ شاعری کی۔ ایک عرصے تک نظیر کو جہلا کا شاعر قرار دیا جاتا رہا لیکن بعد میں نظیر پر زمانے نے نظر کی اور پھر ان کے فن پر کئی کتابیں لکھی گئیں۔ نظیر کے کلیات میں 22 رباعیات بھی شامل ہیں۔ ان کی ایک رباعی یہاں درج کی جاتی ہے۔

رکھتے ہیں جو ہم چاہ تمھاری دل میں
آرام کی ہے امیدواری دل میں
تم حکم قرار نہ دو گے جب تک
البتہ رہے گی بے قراری دل میں

مصحفی (1164ھ-1240ھ م 1750-1824ء) شاعری میں اپنے دور کے اساتذہ میں تھے۔ دلی میں سکھ جانے کے بعد وہ لکھنؤ چلے آئے اور اسی کو اپنا وطن ثانی بنایا۔ غزل میں ان کا مرتبہ بہت بلند ہے۔ ان کے آٹھ دیوان ہیں جن میں 164 رباعیاں ملتی ہیں۔ مصحفی کی رباعیوں

کے موضوعات میں عشق، اخلاق اور فلسفہ غالب ہے۔ ایک رباعی پیش ہے:

دل پہلو میں قلق سے دکھ پاتا ہے اور جی کی یہ حالت ہے کہ گھبراتا ہے
ہے کس کے لیے یہ اتنی وحشت یارب کیا جائے ہم کو کون یاد آتا ہے

جرات (وفات 1225ھ 1810ء) نے بھی رباعیاں کہی ہیں۔ معاملہ بندی میں انھیں کمال حاصل تھا۔ اہم بات یہ ہے کہ انھوں نے انگریزوں کی مخالفت میں بھی رباعیاں لکھیں جن سے اندازہ ہوتا ہے کہ اس دور میں انگریزوں کے استبداد کے خلاف عوام و خواص میں کافی غم و غصہ تھا اور یہ بھی رنج تھا کہ نااہل امر انگریزوں کی ہاں میں ہاں ملاتے ہیں۔

سمجھے نہ امیران کو کوئی نہ وزیر انگریزوں کے ہاتھ ایک قفس میں ہیں اسیر
جو کچھ وہ پڑھائیں سو یہ منہ سے بولیں بنگال کی مینا ہیں یہ پورب کے اسیر

انشاء اللہ خاں انشا (وفات 1233ھ 1817ء) کو زبان پر بے پناہ قدرت حاصل تھی۔ بذلہ سنجی ان کے مزاج میں داخل تھی۔ غزل کے علاوہ کئی اصناف میں انشانے طبع آزمائی کی۔ انھوں نے بے نقطہ رباعیاں بھی لکھی ہیں اور طنزیہ رباعیاں بھی۔ ان کی ایک رباعی یہاں درج کی جاتی ہے۔

روپا برسائیں گے رو پہلے بادل سونا برسائیں گے سنہرے بادل
امید نہ توڑ حق سے انشا اللہ لو پہنچے وہ دیکھ اہل گہلے بادل

سعادت یار خاں رنگین (1169ھ-1251ھ 1755ء-1835ء) کئی زبانوں پر عبور رکھتے تھے۔ ان کی شہرت ریختی کی وجہ سے ہے یعنی عورتوں کی زبان میں شاعری۔ رنگین نے ریختی میں رباعیات بھی کہیں۔ ایک رباعی درج ہے۔

کیوں اپنے کو تیرے پیچھے ہلکان کروں کیوں روٹھنے کا تیرے میں ارمان کروں
میں چاہ کے تم کو مفت بدنام ہوئی رنگین چل اور تجھ کو قربان کروں

امام بخش ناسخ (وفات 1254ھ 1838ء) ایک قادر الکلام شاعر تھے۔ انھوں نے رباعیاں بھی کہی ہیں جن میں عشقیہ موضوعات پر زیادہ رباعیاں ہیں۔ ایک رباعی درج کی جاتی ہے۔

سیلاب رواں ہے چشم تر سے ہر دم سوتے ہیں اک آن شب ہجر میں ہم
کس طرح پلک پلک سے لگ جائے کبھی ملتے نہیں دریا کے کنارے باہم

15.10.3 غالب و ذوق کا دور:

شیخ ابراہیم ذوق دہلی کے دربار سے وابستہ تھے اور بہادر شاہ ظفر کے استاد تھے۔ غزل اور قصیدہ گوئی میں انھیں شہرت حاصل ہے۔ انھوں نے رباعیاں بھی کہیں جو مذہب اخلاق اور عشق کے موضوعات سے متعلق ہیں۔ ایک رباعی درج کی جا رہی ہے:

اے ذوق کبھی تو نہ خوش اوقات ہوا اک دم نہ ترا صرف مناجات ہوا
جب تھا جواں ، تھا جواں بد مست اب پیر ہوا ، پیر خرابات ہوا

مرزا اسد اللہ خاں غالب اردو کے عظیم شعرا میں شمار کیے جاتے ہیں۔ مختصر دیوان ہونے کے باوجود غالب کو اردو کا ایک اہم شاعر تسلیم کیا گیا

ہے۔ انھوں نے رباعیاں بھی کہی ہیں اور ان کی طبیعت کی جدت پسندی رباعیوں میں بھی نظر آتی ہے۔ ایک رباعی یہاں درج کی جاتی ہے:

دکھ جی کو پسند ہو گیا ہے غالب دل رک کر بند ہو گیا ہے غالب
واللہ کہ شب کو نیند آتی ہی نہیں سونا سوگند ہو گیا ہے غالب

مومن خاں مومن کی شاعری کی خصوصیت نازک خیالی ہے۔ ان کی شہرت غزل سے ہے لیکن انھوں نے کچھ رباعیاں بھی کہی ہیں۔ ایک

رباعی دیکھیے:

کی صرف کمال زندگانی ہم نے دیکھی نہ جہاں میں قدر دانی ہم نے
افسوس کہ ایسے بے تمیزوں سے گلہ قدر اپنی کچھ آپ ہی نہ جانی ہم نے

15.10.4 اردو کے مرثیہ گو شعرا کی رباعیاں:

میر بر علی انیس (1216ھ - 1291ھ م 1801ء - 1874ء) کی شہرت ان کی مرثیوں کی وجہ سے ہے۔ لیکن وہ اردو کے رباعی گو شعرا میں بھی ممتاز مقام کے حامل ہیں۔ ان کی رباعیوں کو کئی لوگوں نے مرتب کر کے شائع کیا ہے۔ انیس کے اسلوب کی خصوصیات سلاست، ندرت خیال اور فصاحت بیان ہیں۔ ان کی رباعیوں میں بھی یہ خصوصیات نمایاں ہیں۔ حمد، نعت، منقبت، اخلاق، فلسفہ غرض ہر طرح کا موضوع ان کے ہاں بڑی خوبی سے پیش کیا گیا ہے۔ انیس کی رثائی رباعیاں بھی شہرت رکھتی ہیں۔ انھوں نے رباعی کے پیرائے میں مرثیہ کا حق ادا کیا ہے۔ انیس کی دو رباعیاں پیش کی جا رہی ہیں۔

گلشن میں صبا کو جستجو تیری ہے بلبل کی زباں پر گفتگو تیری ہے
ہر رنگ میں جلوہ ہے تری قدرت کا جس پھول کو سوگھتا ہوں بو تیری ہے
ان کی یہ رثائی رباعی دیکھیے:

رومال ہے اشکوں کو بھگونے کے لیے یہ راتیں یہ دن نہیں سونے کے لیے
ہسنے کے لیے تو سال بھر ہے یارو دس روز محرم کے ہیں رونے کے لیے

مرزا سلامت علی دبیر (1218ھ - 1292ھ م 1803ء - 1875ء) بھی مرثیہ گو یوں میں ممتاز مقام رکھتے ہیں۔ انھوں نے بھی سینکڑوں کی تعداد میں رباعیاں لکھیں۔ ان کی رباعیات کا ایک مجموعہ ”رباعیات مرزا دبیر مرحوم“ شائع ہو چکا ہے۔ شوکت لفظی دبیر کے اسلوب کی خصوصیت ہے۔ ان کی دو رباعیاں یہاں درج کی جا رہی ہیں:

آنکھیں ہیں غم شاہ میں رونے کے لیے دل حق نے دیا ملول ہونے کے لیے
دھوتے ہیں ہر اک شے کو پانی سے مگر آنسو ہیں فقط گناہ دھونے کے لیے
ادنیٰ سے جو سر جھکائے اعلیٰ وہ ہے جو خلق سے بہرہ ور ہے دریا وہ ہے
کیا خوب دلیل ہے یہ خوبی کی دبیر سمجھے جو برا آپ کو اچھا وہ ہے

انیس اور دبیر کے علاوہ عشق لکھنوی، تعشق لکھنوی، اوج لکھنوی (صاحبزادہ مرزا دبیر) اور دیگر مرثیہ گو شعرا نے رباعیاں لکھی ہیں جن کی

کثیر تعداد ہے۔ مرثیہ گو شعرائے متاخرین میں میر انیس کے چھوٹے بھائی میر مونس انیس کے صاحبزادے میر خورشید علی نفیس، پیارے صاحب رشید، عارف، میر انس، عروج، ندیم، مانوس، واقف، واصف، مودب، لکھنوی، خبیر، لکھنوی اور کئی دوسرے شعرا نے رباعیاں لکھیں۔ اصل میں رواج یہ تھا کہ منبر پر مرثیے پڑھنے سے پہلے چند رباعیاں پیش کی جاتی تھیں اس لیے مرثیہ گو شعرا کے ہاں رباعیوں کی کثیر تعداد ملتی ہے۔ بہ خوف طوالت یہاں ان سے گریز کیا جا رہا ہے۔

15.10.5 پہلی جنگ آزادی کے بعد اردو رباعی:

1857ء میں مغلیہ سلطنت کا خاتمہ ہو گیا جو آخری مغلیہ فرماں رواں بہادر شاہ ظفر جلاوطن کر دیے گئے۔ ہندوستانی معاشرے میں انگریزی کلچر کا غلبہ ہونے لگا۔ تعلیم کے میدان میں ترقی کی راہیں واہونے لگیں اور زمانے کی کروٹوں سے بے حال ہندوستانیوں میں وطن پرستی کا جذبہ بیدار ہونے لگا۔ مغربی شعرا کا اثر اردو شاعری پر بھی پڑا۔ چنانچہ انجمن پنجاب کے زیر اہتمام مشاعروں کی جگہ مناظمے منعقد ہونے لگے۔ محمد حسین آزاد اور الطاف حسین حالی اردو کے ایسے شاعر ہیں جنہوں نے ادب میں نئی راہیں تلاش کیں اور مغربی فکر سے اردو کے دامن کو مالا مال کرنے کی طرف توجہ دلائی۔ اردو شاعری نے اس دور میں اصلاح معاشرہ اور فطرت پسندی کی طرف رغبت کا اہم فریضہ انجام دیا ہے۔

مولانا الطاف حسین حالی (1837ء-1914ء) کو نثر اور نظم دونوں میں کمال حاصل تھا۔ انھیں اردو تنقید کا باوا آدم کہا جاتا ہے اور آج بھی ان کی کتاب مقدمہ شعر و شاعری، اردو تنقید میں سرفہرست رکھی جاتی ہے۔ حالی نے سوانح نگاری میں بھی شہرت حاصل کی۔ ان کی تحریروں اور خاص کر شعری تخلیقات میں اصلاحی پہلو نمایاں ہے۔ ان کی مشہور مسدس ”مد و جزر اسلام“ اردو دانوں کے ہر طبقے میں یکساں طور پر مقبول تھی۔ حالی نے غزلیں بھی کہیں اور رباعیاں بھی۔ ان کی رباعیوں میں بھی اصلاحی پہلو، قوم کی فلاح و بہبود کا جذبہ اور سماج کی عکاسی نظر آتی ہے۔ ان کی دو رباعیاں درج کی جا رہی ہیں:

عشرت کا شمر تلخ سدا ہوتا ہے ہر قہقہہ پیغام بکا ہوتا ہے
جس قوم کو عیش دوست پاتا ہوں میں کہتا ہوں کہ اب دیکھیے کیا ہوتا ہے

اے علم کیا ہے تو نے ملکوں کو نہال غائب ہوا تو جہاں سے واں آیا زوال
ان پر ہوئے غیب کے خزانے مفتوح جن قوموں نے ٹھہرایا تجھے راس الممال

اکبر الہ آبادی (1846ء-1921ء) حالانکہ خود ڈپٹی کلکٹر رہ چکے تھے اور اپنے فرزند کو اعلیٰ تعلیم کے لیے لندن روانہ کیا تھا، لیکن دل سے وہ نئے زمانے کی تبدیلیوں کو پسند نہیں کرتے تھے۔ ان کا خیال تھا کہ مغربی تہذیب کے اثرات سے مشرقی تہذیب گم رہی اور بے دینی کی طرف جا رہی ہے۔ اپنے ان نظریات کو پیش کرنے کے لیے اکبر نے طنز و مزاح کا پیرایہ اختیار کیا۔ ان کی ظرافت میں مسکراہٹ کے ساتھ درد بھی کروٹیں لیتا نظر آتا ہے۔ انھوں نے کئی رباعیاں بھی لکھیں اور اپنے دور کی سماجی تبدیلیوں پر نثر لگاتے ہوئے قوم کو مشرقی اقدار سے کنارہ کشی کے رجحان سے دور رکھنے کی کوشش کی ہے۔ ان کی دو رباعیاں درج ہیں۔

تھے یک کی فکر میں سو روٹی بھی گئی چاہتے تھے بڑی شے سو چھوٹی بھی گئی
واعظ کی نصیحت نہ مانی آخر پتلون کی تاک میں لنگوٹی بھی گئی

اونچا نیت کا اپنا زینہ رکھنا
 احباب سے صاف اپنا سینہ رکھنا
 غصہ آنا تو نیچرل ہے اکبر
 لیکن ہے شدید عیب کینہ رکھنا

15.10.6 بیسویں صدی میں اردو رباعی:

شاد عظیم آبادی 1846-1926 پٹنہ کے مشہور شاعر تھے۔ انھوں نے کئی رباعیاں لکھیں اور شاد کو یہ اعزاز بھی حاصل ہے کہ ان کی رباعیوں کا انگریزی نثر میں ترجمہ ہوا پھر سر نظامت جنگ نے انھیں انگریزی ہی میں منظوم پیراہن عطا کیا۔ ان کی رباعیاں تصوف، فلسفہ اور اخلاقی مضامین سے مملو ہیں۔ یہاں ان کی دو رباعیاں درج کی جا رہی ہیں۔

کیا مفت کا زاہدوں نے الزام لیا
 تسبیح کے دانوں سے عبث کام لیا
 یہ نام تو وہ ہے جسے بے گنتی لیں
 کیا لطف جو گن گن کے ترا نام لیا
 ہے دور کبھی دن کا کبھی یاں شب ہے
 گردش کا زمانے کی یہی مطلب ہے
 ہم تم نہ رہیں گے ورنہ دنیا ساری
 تا حشر یوں ہی رہے گی جیسی اب ہے

امیر مینائی 1244ھ میں پیدا ہوئے۔ شاعری میں اسیر کے شاگرد ہوئے۔ عرصے تک واجد علی شاہ کے دربار اور رام پور کے نواب یوسف علی خاں سے وابستہ رہے۔ پھر حیدر آباد آئے اور چند ہی دنوں کے بعد 1318ھ میں انتقال کیا۔ ان کا دیوان مراۃ الغیب کے نام سے شائع ہوا جس میں 30 رباعیاں بھی ہیں۔ ایک رباعی درج کی جاتی ہے:

آئی ہے شب ہجر رلانے کے لیے
 میں ایک نہیں سب کے مٹانے کے لیے
 اشکوں میں مرے ڈوب رہا ہے عالم
 آنکھیں مری روتی ہیں زمانے کے لیے

جگت موہن لال رواں (1899ء-1934ء) کی رباعیوں میں خیالات کی بلندی، بندش کی چستی، تشبیہات اور استعارے حسن پیدا کرتے ہیں۔ فلسفہ ان کا خاص موضوع ہے۔ ایک رباعی پیش ہے:

اس دار فانی میں مقصد دل کیا ہے
 کیسے تعبیر خواب باطل کیا ہے
 جب قلب کو اک دم بھی راحت نہ ملی
 آخر اس زندگی کا حاصل کیا ہے

عبدالباری آسی (1882ء-1946ء) کی رباعیات کا ایک مجموعہ 1948ء میں لکھنؤ سے شائع ہوا۔ ان کے ہاں عشق اور نخریات کے علاوہ مذہب، فلسفہ اور اخلاق نمایاں ہیں۔ ایک رباعی درج ہے:

الفت میں مرے تو زندگی ملتی ہے
 غم لاکھ سے تو اک خوشی ملتی ہے
 ہر شمع کو بزمِ دہر میں اے آسی
 جلنے ہی کے بعد روشنی ملتی ہے

واجد حسین یاس ریگانہ چنگیزی عظیم آباد (پٹنہ) میں 1883ء میں تولد ہوئے 1956ء میں انتقال کیا۔ نازک طبعی مزاج کا خاصہ تھا، لکھنؤ کو اپنا وطن بنا لیا تھا۔ ”غالب شنکن“ لکھ کر انھوں نے غالب پر سخت تنقید کی تھی۔ گستاخانہ کلام کی وجہ سے لکھنؤ میں انھیں ذلیل ہونا پڑا۔ بعد ازاں انھیں

حیدرآباد میں پناہ ملی۔ عروض و بلاغت پر بہت اچھی دسترس تھی۔ انھوں نے غزل کے علاوہ رباعیاں بھی لکھیں۔ یہاں ایک رباعی درج کی جا رہی ہے۔

بخشش کسے کہتے ہیں عنایت کیسی ملک اپنا ہے مال اپنا عنایت کیسی
قدرت کا خزانہ ہے تصرف کے لیے تقدیر کے ٹکڑوں پہ قناعت کیسی

منشی تلوک چند محروم اردو کے کہنے مشق شاعروں میں شمار کیے جاتے ہیں۔ ان کی رباعیات کا مجموعہ ”مجموعہ رباعیات محروم“ کے نام سے 1942ء میں شائع ہوا۔ جس پر اقبال، کیفی اور جوش کے دیباچے ہیں۔ ان کی رباعیوں میں حمد، نجات، جذبات اور فلسفیانہ و اخلاقی مضامین کثرت سے ہیں۔ منظر نگاری میں بھی انھیں کمال تھا۔ ایک رباعی یہاں درج کی جاتی ہے:

جنگل کی یہ دل نشیں فضا یہ برسات یہ نعمت بہاراں یہ ہوا یہ برسات
سامان وارنگی شاعر کے ہیں کوئل کی یہ کوک، یہ گھٹا، یہ برسات

جعفر علی خاں اثر لکھنوی اردو کے مشہور شعرا میں شامل ہیں انھیں لکھنوی ٹکسالی زبان کا ماہر مانا جاتا ہے۔ ان کی رباعیوں کا ایک مجموعہ ”لالہ و گل“ کے نام سے شائع ہو چکا ہے۔ اس میں مختلف موضوعات جیسے عشق، فلسفہ، تصوف، اخلاق وغیرہ پر رباعیاں ہیں۔ ایک رباعی یہاں پیش کی جاتی ہے:

لطف و کرم و جور و ستم بھول گئے عیش و طرب و رنج و الم بھول گئے
اس عشق نے بیگانہ کیا سب سے اثر ایک خواب تھا جو دیکھ کے ہم بھول گئے

جوش ملیح آبادی کو شاعر انقلاب کے نام سے یاد کیا جاتا ہے۔ ان کے چودہ شعری مجموعے شائع ہوئے۔ جوش ملیح آبادی نے بھی رباعیاں لکھی ہیں۔ ان کی رباعیوں کے دو مجموعے شائع ہوئے۔ یہاں بطور نمونہ صرف ایک رباعی درج کی جا رہی ہے۔

حق کو نہ ان ارباب یقین سے پوچھو صوفی سے نہ شیخ درس و دیں سے پوچھو
برداشت کی طاقت ہو تو اسرارِ حیات زندانِ خرابات نشیں سے پوچھو

رگھوپتی سہائے فراق گورکھپوری نے اپنے لب و لہجہ اور اندازِ بیان سے اردو ادب میں بلند مقام حاصل کیا ہے۔ رباعی گوئی میں بھی انھیں کمال حاصل تھا۔ ان کی رباعیوں کا مجموعہ ”روپ“ کے نام سے شائع ہوا۔ فراق کی رباعیوں کی خصوصیت یہ ہے کہ انھوں نے اس میں ہندوستانی مزاج و ماحول کو بڑی خوبصورتی سے برتا۔ ان کے ہاں ہندوستانی تہذیب کے خدو خال نمایاں نظر آتے ہیں۔ یہاں ایک رباعی بطور نمونہ درج کی جا رہی ہے:

پنگھٹ پہ گگیاں چھلکنے کا یہ رنگ پانی ہچکولے لے لے کے بھرتا ہے ترنگ
کاندھوں پہ سروں پہ دونوں ہاتھوں میں کلس مدانکھڑیوں میں سینوں میں بھر پور اُمنگ

ساغر نظامی کی رباعیوں کا مجموعہ ”شبابیات“ کے عنوان سے چھپا ہے جو ان کے ابتدائی زمانے کی رباعیاں ہیں۔ بادۂ مشرق میں بھی ان کی 54 سے زائد رباعیاں ہیں۔ ان کے ہاں شباب، خمریات، فلسفہ، زندگی اور سماجی مسائل پر رباعیاں ملتی ہیں۔ ان کے سینے میں انسانیت کا درد ہے۔ ان کی ایک رباعی یہاں پیش کی جاتی ہے:

تقدیر کی یہ دروغ بانی افسوس برتاؤ یہ رحمت کے منافی افسوس

فاقے کے شکار ہیں کروڑوں بندے اللہ کی یہ وعدہ خلافی افسوس
 اثر صہبائی کا بھی ایک مجموعہ شائع ہو چکا ہے۔ ابتدا میں ان کی رباعیوں پر عمر خیام کا اثر زیادہ محسوس ہوتا ہے لیکن بعد میں وہ اس طلسم سے
 باہر نکل آئے اور فلسفیانہ فکر پر زیادہ زور دیا۔ یہاں ایک رباعی پیش کی جا رہی ہے :

اس خواب پر آشوب کی تعبیر نہ پوچھ ہر حرف غلط ہے اس کی تفسیر نہ پوچھ
 افسانہ منصور تجھے یاد نہیں اسرارِ خدا وہ روح و تقدیر نہ پوچھ
 خمریات میں ریاض خیر آبا کی ملکہ حاصل تھا۔ انہوں نے زندگی میں خود کبھی شراب کو ہاتھ نہیں لگایا لیکن ان کی شاعری میں خمریات کا غلبہ
 ہے۔ انہوں نے رباعیاں بھی کہیں اور زندگی کے مسائل کو پیش کیا۔ ان کی ایک رباعی یہاں درج کی جا رہی ہے:

طوفانِ شباب نے اٹھائے کیا کیا پھر ہم کو نظر نشیب آئے کیا کیا
 اب زیرِ لحد لاکے ڈالا ہم کو پیری نے ہمیں کنویں جھکائے کیا کیا
 اردو کے جدید شعرا نے رباعی کی طرف کم ہی توجہ کی۔ جن شعرا کے یہاں روایت کی پاسداری ہے ان کے ہاں کچھ رباعیاں مل جاتی ہیں۔
 شائد اس کی وجہ یہ ہو کہ رباعی کا آہنگ دوسری اصناف کے مقابلے میں قدرے مشکل ہے اور عروض پر مہارت کا بھی مطالبہ کرتا ہے۔ ذیل میں چند
 ایسے شعرا کا ذکر کیا جا رہا ہے۔ جنہوں نے جدید لب و لہجہ میں رباعیاں تحریر کیں۔

شیم کرہانی نے بھی کچھ رباعیاں کہی ہیں۔ ایک رباعی یہاں پیش ہے۔
 اس عقدہ کو کس جتن سے کھولے بندہ ہر پھندے کے بعد اک دوسرا پھندا
 دنیا دنیا کرے کہاں کی دنیا گورکھ دھندا عجیب گورکھ دھندا
 ڈاکٹر سلام سندیلوی اردو رباعیات پر ماہرانہ نظر کے حامل ہیں۔ ان کا تحقیقی مقالہ ”اردو رباعیات“ بے حد اہمیت کا حامل ہے۔ جس میں
 انہوں نے اردو کے اہم رباعی گو شعرا کا کلام جمع کیا ہے۔ وہ خود بھی رباعی کہتے تھے ان کی ایک رباعی ذیل میں درج کی جا رہی ہے، جس میں بطور تشبیہ
 جلیانوالہ باغ کے قتل عام کا ذکر کیا گیا ہے۔

بجھنے لگا مغرب میں وہ سورج کا چراغ داماں شفق میں وہ کھلے خون کا داغ
 جس طرح سپوتوں کے لہو سے ہو لال امرتسر میں جلیان والے کا باغ
 اختر انصاری نے بھی متعدد رباعیاں لکھیں۔ ان کی رباعیوں میں نیاپن اور سیاسی مسائل ملتے ہیں ایک رباعی پیش ہے :
 طوفان سے خاموش سفینہ بہتر جینے سے مرنے کا ارادہ بہتر
 کہتا ہے یہ آزادی عالم کا غرور بستی سے تو ویران جزیرہ بہتر
 پریم وار بڑنی نے بھی رباعیاں لکھی ہیں۔ ایک رباعی درج ہے۔

یوں دیدہ احساس سے آنسو ٹپکے یوں دل میں کسی یاد کے کوندے لپکے
 جیسے کوئی لہڑ سی کنواری لڑکی سورج کی طرف دیکھ کے پلکیں جھپکے

صہبا اختر اردو کے ترقی پسند شعرا میں شمار کیے جاتے ہیں۔ انھیں فن پر کافی عبور حاصل ہے۔ انھوں نے رباعیاں بھی لکھیں۔ ایک رباعی درج ہے:

پلکوں کے جھکاؤ میں پر افشاں ہے تیر زلفوں کی ہر اک لٹ میں بہاریں ہیں اسیر
ہونٹوں سے جب آتی ہے ہنسی گالوں پر بیتی چلی جاتی ہے ستاروں کی لکیر
رسالہ صبا حیدرآباد کے مدیر اور مشہور ترقی پسند شاعر سلیمان اریب نے بھی رباعیاں لکھیں۔ اریب 1922 میں تولد ہوئے۔ 1980ء میں انتقال ہوا۔ ان کے مجموعہ 'کڑوی خوشبو میں چار رباعیاں ہیں جن میں سے ایک یہاں درج ہے:

بے دامن و بادیدہ تر زندہ ہوں آئینہ بکف خاک بسر زندہ ہوں
مجھ رند خرابات کو دیکھ اے دنیا ہر سانس پہ مرتا ہوں مگر زندہ ہوں
پاکستان کے مشہور شاعر عبدالعزیز خالد اپنے مخصوص لب و لہجہ کے لیے شہرت رکھتے ہیں۔ انھوں نے نظمیں زیادہ لکھیں، چند رباعیاں بھی ملتی ہیں۔ ایک رباعی یہاں پیش ہے:

مینا کی طرح گلے میں گریہ کو چھپا بے درد سے فریاد کا ہے فائدہ کیا
اے قیدی تنگنائے زندان وجود سچ بولنے کی ہو تجھے توفیق عطا
اردو کے ترقی پسند شاعروں میں جان نثار اختر ممتاز مقام رکھتے ہیں۔ غزلیں اور نظمیں زیادہ لکھیں، کچھ رباعیاں بھی ملتی ہیں۔ ایک رباعی یہاں پیش کی جا رہی ہے:

بکھرے جو حسین زلف بکھر جانے دے اس وقت کو کچھ اور سنور جانے دے
باقی نہ رہے صبح کا دھڑکا کوئی اک رات ایسی بھی گذر جانے دے
مندرجہ بالا صفحات میں اردو میں صرف چند رباعی گو شعرا کا ذکر کیا گیا۔ کئی ناموں سے صرف نظر بھی کیا گیا ہے اس کی وجہ صرف تنگی صفحات ہے۔ لیکن جتنے شاعروں کو پیش کیا گیا ان سے اردو رباعی کے آغاز سے لے کر آج تک کے طویل سفر کا خاکہ نظر آ جاتا ہے اور یہ بھی محسوس ہوتا ہے کہ شعرا نے رباعی میں تنوع پسندی اختیار کرتے ہوئے زندگی کے مختلف موضوعات کو بڑی خوبی سے پیش کیا۔ رباعی کا اختصار اور اس کی ہیئت کی پابندیوں نے بیش تر شعرا کو اس سے دور ہی رکھا۔ لیکن پھر بھی تقریباً سبھی غزل گو شعرا کے ہاں چند رباعیاں ضرور مل جاتی ہیں۔ اگر ان سب کا احاطہ کیا جائے تو ہزاروں صفحات بھی شائد کافی نہ ہوں۔

15.11 اکتسابی نتائج

- اس اکائی کے مطالعے کے بعد آپ نے درج ذیل باتیں سیکھیں:
- ☆ رباعی اس مختصر نظم کو کہتے ہیں جو چار مصرعوں یا دو اشعار پر مشتمل ہوتی ہے۔ جس میں عموماً پہلا، دوسرا اور چوتھا مصرعہ ہم قافیہ ہوتا ہے۔
 - ☆ رباعی ایک ہیئت صنف سخن ہے۔ یہ اپنی مخصوص ہیئت کے سبب پہچانی جاتی ہے۔ رباعی کسی خاص موضوع یا مضمون کی پابند نہیں ہوتی۔ اس میں حکیمانہ، صوفیانہ، فلسفیانہ، اخلاقی، بزمیہ، عشقیہ، خمریہ کوئی بھی مضمون پیش کیا جاسکتا ہے۔

- ☆ رباعی کے لیے چوبیس اوزان مقرر کیے گئے ہیں۔ رباعی کے اوزان کا تعلق بحر ہزج سے ہے۔ رباعی گوکوان چوبیس اوزان میں سے کسی بھی وزن میں رباعی کہنے کی اجازت ہے۔ بلکہ رباعی کے چاروں مصرعوں میں چار مختلف اوزان کو استعمال کرنے کی آزادی دی گئی ہے۔ عام طور پر رباعی کا وزن لاحول ولاقوۃ الابل اللہ مقبول ہے۔
- ☆ اردو کی کئی دیگر اصناف کی طرح رباعی کا جنم بھی دکن میں ہوا۔ رباعی ایک فارسی صنف سخن ہے۔ فارسی کے اہم شعرا میں رودکی، ابوسعید ابوالخیر، عطار، مولانا روم، سعدی، حافظ وغیرہ شامل ہیں۔
- ☆ اردو کے پہلے رباعی گو شاعر کی حیثیت سے خواجہ بندہ نواز کا نام لیا جاتا ہے۔ دکنی شعرا میں محمد قلی قطب شاہ، وجہی، غواصی، نصرتی اور شاہی کے علاوہ اور بھی کئی شعرا نے رباعیاں لکھیں۔
- ☆ ولی سے اردو کے ایک نئے دور کا آغاز ہوتا ہے۔ جنوبی ہند میں ولی کے بعد کئی شعرا نے رباعیاں لکھیں۔ آصفیہ دور میں شمالی ہند سے کئی شعرا حیدرآباد منتقل ہو گئے انہوں نے بھی رباعی کے دامن کو وسیع کیا۔ ان شعرا میں جلیل مائک پوری، امیر مینائی، داغ دہلوی، فانی بدایونی، یاس یگانہ چنگیزی، نظم طباطبائی وغیرہ کے نام اہمیت کے حامل ہیں۔
- ☆ شمالی ہند میں ابتدائی عہد سے ہی رباعی گوئی کا آغاز ہو چکا تھا چنانچہ حاتم، محسن، قائم، بیان، تاباں اور سنتو کھ رائے بیتاب کے نام اہم ہیں۔ ان کے بعد خواجہ میر درد، سوز، سودا، میر اور میر حسن کے نام آتے ہیں۔
- ☆ مصحفی، انشا، زگین، جرات وغیرہ نے بھی لکھنوی مزاج میں رباعیاں تحریر کیں۔ دہلی کے شعرا میں ذوق، غالب اور مومن کے نام اہمیت کے حامل ہیں۔
- ☆ تقریباً سبھی مرثیہ گو شعرا نے بھی رباعیاں کہیں۔ ان شعرا میں انیس، دبیر، عشق، اوج وغیرہ کے نام آتے ہیں۔
- ☆ بیسویں صدی کی ابتدائی دہائیوں میں تسلیم، امیر مینائی اور داغ کے نام اہم ہیں۔
- ☆ 1857ء کے بعد مسلمانوں میں بیداری کی ایک نئی لہر پیدا ہوئی۔ سرسید کی تحریک نے مغربی تعلیم کی طرف نوجوانوں کو متوجہ کیا۔ محمد حسین آزاد نے شاعری میں مناظموں کے ذریعے ایک باب کا آغاز کیا۔ حالی اور دیگر شعرا نے رباعیوں کے ذریعے عوامی رائے کو ہموار کرنے کا ایک اہم فریضہ انجام دیا۔ اردو رباعی گو شعرا نے اپنی رباعیوں میں طنز و مزاح سے بھی کام لیا۔ ان شعرا میں اکبر الہ آبادی کا نام سرفہرست ہے۔ جدید دور میں بھی شعرا نے فنی لوازم کی پاسداری کرتے ہوئے رباعیاں تحریر کیں اور یہ سفر مسلسل جاری ہے۔

15.12 کلیدی الفاظ

الفاظ	:	معنی
منصہ شہود میں آنا	:	ظاہر ہونا
نخریات	:	شراب سے متعلق موضوعات
جوز	:	ایک خوشبودار گول پینچ جسے مصالحہ کے طور پر استعمال کیا جاتا ہے۔
بادہ	:	شراب

ہیچ	:	بیکار
خناس	:	شیطان
میہ	:	محبت
حب نبات	:	مصری کی گولی
نمن	:	طرح
ہور	:	اور
پکچت	:	یکدلی سے پوری توجہ سے
نس	:	رات
فام	:	نفع
برجیس	:	آسمان کا ایک ستارہ، مشتری
انک	:	آنکھ
لبدا	:	خواہش
نانوں	:	نام
سیس	:	سر
سکی	:	سہیلی

15.13 نمونہ امتحانی سوالات

15.13.1 معروضی جوابات کے حامل سوالات:

- 1- رباعی کا موجد کون ہے؟
- 2- رباعی کے اوزان کا تعلق کس بحر سے ہے؟
- 3- رباعی کے لیے کتنے اوزان مقرر کیے گئے ہیں؟
- 4- پروفیسر سیدہ جعفر کے مطابق اردو کی پہلی رباعی کس نے لکھی؟
- 5- ڈاکٹر سلام سندیلوی کس کو اردو کا پہلا رباعی گو قرار دیتے ہیں؟
- 6- رباعی کس زبان کا لفظ ہے؟
- 7- رباعی کو ’دو بیتی‘ کیوں کہا جاتا ہے؟
- 8- مہاراجہ سرکشن پرشاد کا نستھ کا انتقال کس سنہ میں ہوا۔
- 9- سودا کے کلیات میں کل کتنی رباعیاں ملتی ہیں؟

10- ”مجموعہ رباعیات محروم“ کس کی تصنیف ہے؟

15.13.2 مختصر جوابات کے حامل سوالات:

- 1- رباعی کی تعریف کرتے ہوئے اس کی ہیئت پر روشنی ڈالیے۔
- 2- رباعی کے موضوعات بیان کیجیے۔
- 3- اردو کے پہلے رباعی گو شاعر کے بارے میں اپنی معلومات قلم بند کیجیے۔
- 4- فارسی میں رباعی کی روایت پر ایک نوٹ لکھیے۔
- 5- 1857 کے بعد دو اہم رباعی گو شعرا کے بارے میں لکھیے۔

15.13.3 طویل جوابات کے حامل سوالات:

- 1- دکن کے چند اہم رباعی گو شعرا کے بارے میں لکھیے۔
- 2- عہد ولی سے عہد میر تک کے چند اہم رباعی گو شاعروں کا تذکرہ کیجیے۔
- 3- بیسویں صدی میں اردو رباعی پر ایک نوٹ لکھیے۔

15.14 مزید مطالعے کے لیے تجویز کردہ کتابیں

- 1- اصناف سخن اور شعری ہیئتیں شمیم احمد
- 2- دکنی رباعیاں پروفیسر سیدہ جعفر
- 3- اردو رباعیاں ڈاکٹر سلام سندیلوی
- 4- جنوبی ہند میں رباعی گوئی صاحب حیدر آبادی

اکائی 16: ولی، انیس اور امجد حیدر آبادی کی رباعی گوئی کی خصوصیات،
منتخب رباعیات کا تجزیہ

اکائی کے اجزا	
تمہید	16.0
مقاصد	16.1
ولی کے حالات زندگی	16.2
ولی کی رباعی گوئی	16.3
ولی کی منتخب رباعیاں اور تجزیہ	16.4
میر انیس کا عہد	16.5
میر انیس کے حالات زندگی	16.5.1
انیس کی رباعی گوئی	16.6
مذہبی رباعیات	16.6.1
اخلاقی رباعیات	16.6.2
فلسفیانہ رباعیات	16.6.3
انیس کی منتخب رباعیاں اور تجزیہ	16.7
امجد کے حالات زندگی	16.8
امجد کی رباعی گوئی	16.9
امجد کی منتخب رباعیاں اور تجزیہ	16.10
اکتسابی نتائج	16.11
کلیدی الفاظ	16.12
نمونہ امتحانی سوالات	16.13
معروضی جوابات کے حامل سوالات	16.13.1
مختصر جوابات کے حامل سوالات	16.13.2
طویل جوابات کے حامل سوالات	16.13.3

16.0 تمہید

ولی کو اردو شاعری کا باوا آدم کہا جاتا ہے۔ ولی سے قبل دکن میں قدیم اردو یادگاریں میں گراں قدر شہہ پارے تخلیق کیے گئے لیکن شمالی ہند میں اس کو ادبی زبان تسلیم نہیں کیا جاتا تھا۔ یہ ولی ہی تھے جنہوں نے شمالی ہند کے ادیبوں اور شاعروں کو اس زبان کی اہمیت سے واقف کرایا اور اپنے کلام کے ذریعے یہ دکھایا کہ اس نو مولود زبان میں بھی تخلیقی اظہار کی بے پناہ صلاحیتیں موجود ہیں۔ ولی کی اہمیت صرف اس لیے نہیں ہے کہ انہوں نے شمالی ہند میں اردو شاعری کو فروغ دیا اور اردو غزل کو وقار عطا کیا۔ ولی کی اہمیت اس لیے بھی ہے کہ انہوں نے 'مستزاد' ترجیح بنڈ قضاید' مثنوی قطععات اور رباعی جیسی اصناف میں گراں قدر اضافے کیے۔ ولی نے اپنی رباعیوں میں فارسی رباعی کی اعلیٰ قدروں کو اپنایا اور ان میں ہندوستانی مزاج کی چاشنی سے لطف پیدا کر دیا۔ ان کے ہاں دکنی لہجے کے ساتھ ساتھ دکن کے تہذیبی و ثقافتی عناصر بھی نمایاں نظر آتے ہیں۔

میر انیس نے مرثیہ گوئی کے علاوہ رباعیوں میں بھی اپنی انفرادیت کو ثابت کیا ہے۔ ان کے ہاں مذہبی، اخلاقی، فلسفیانہ اور رثائی رباعیات کا قابل لحاظ ذخیرہ ملتا ہے۔ امجد کا شمار اہم رباعی گو شعرا میں ہوتا ہے ان کی کہی گئی رباعیاں ہندوستان بھر میں مقبول ہیں۔ اس اکائی میں ولی انیس اور امجد حیدر آبادی کی رباعی گوئی سے متعلق تفصیلات سے واقف کروایا جائے گا۔

16.1 مقاصد

اس اکائی کے مطالعے کے بعد آپ اس قابل ہو جائیں گے کہ:

- ☆ ولی کی رباعی گوئی کے بارے میں معلومات حاصل کر سکیں گے۔
- ☆ ولی کی رباعیوں کی تشریح کر سکیں گے۔
- ☆ میر انیس کی رباعی گوئی کی خصوصیات سے واقف ہو سکیں گے۔
- ☆ انیس کی رباعیوں کا تجزیہ کر سکیں گے۔
- ☆ امجد حیدر آبادی کی رباعی گوئی پر گفتگو کر سکیں گے اور ان کی رباعیوں کا تجزیہ بھی کر سکیں گے۔

16.2 ولی کے حالات زندگی

ولی کا نام ولی محمد تھا۔ ولی تخلص کرتے تھے۔ تاریخ ولادت کے متعلق ابھی کوئی متفقہ فیصلہ نہیں ہو پایا۔ مقام پیدائش کے متعلق بھی اختلاف رائے ہے۔ محمد ظہیر الدین مدنی اور محمد میاں جو نا گڑھی انھیں گجراتی بتاتے ہیں۔ بیشتر نامور اور مستند محققین نے اورنگ آباد کو ولی کا مقام پیدائش قرار دیا ہے۔ بعض مصلحت پسند ناقدین نے اس کا یہ حل نکالا کہ ولی کو دکن کہا جائے جو اب یہ دیا گیا کہ چونکہ گجرات بھی دکن کے حدود میں آتا تھا اور اورنگ آباد تو ابتداء ہی سے دکن کا حصہ رہا ہے۔ خیر اس سے ولی کی شاعرانہ عظمت پر کوئی فرق نہیں پڑتا کہ وہ کہاں پیدا ہوئے لیکن قوی قیاس یہی ہے کہ وہ اورنگ آباد ہی میں پیدا ہوئے۔ ولی دکنی کو اردو شاعری میں اعلیٰ مقام حاصل ہے۔ محمد حسین آزاد نے ان کو اردو شاعری میں وہی مقام دیا ہے جو انگریزی میں چائرس اور فارسی میں رودکی کو حاصل ہے۔ مغل بادشاہ اورنگ زیب عالمگیر کے زمانے میں ان کی شاعری نے نشوونما پائی۔ بقول ڈاکٹر محی الدین قادری زور :

”اورنگ زیب عالمگیر غازی کے طویل قیام دکن اور سکونت اورنگ آباد کا اگر کوئی بہتر اور قابل فخر نتیجہ نکل سکا تو صرف ولی

اور ان کا کلام ہے۔“ (دکنی ادب کی تاریخ، ڈاکٹر محی الدین قادری زور، ص 104)

بیجا پور اور حیدرآباد اجڑ جانے کے بعد وہاں کی ادبی محفلیں سونی ہو گئیں۔ جس کی وجہ سے اورنگ آباد شعر و ادب، علم و فن اور تہذیب و تمدن کا مرکز بن گیا۔ اس وقت اورنگ آباد پورے ہندوستان کا مرکز تھا اور ہر خطے کے باکمال لوگ شاہی دربار سے فیضیاب ہونے کے لیے یہاں آتے تھے۔ بیجا پور اور حیدرآباد کے نامی گرامی شعراء بھی اورنگ آباد کی طرف کھنچے چلے آئے اور ایک نہایت سازگار ماحول کی ابتداء ہوئی۔ ایسے ہی ماحول میں ولی نے نشوونما پائی۔

ولی کئی اعتبار سے اردو کے پہلے بڑے شاعر ہیں۔ اردو شعری روایت کی ابتداء میں بڑی شاعری کے جو عناصر پائے جاتے ہیں وہ سب سے زیادہ کثرت کے ساتھ ولی کی شاعری میں موجود ہیں۔ ولی انتہا درجہ کے قادر الکلام شاعر تھے۔ انھوں نے زبان کے تشکیلی دور میں اپنی قادر الکلامی سے کام لیا ہے۔ انھوں نے تمام مروجہ اصناف مثل مستزاد، مخمس، ترجیع بند، قصائد، مثنوی، قطعات، رباعی میں اپنا کمال شاعری دکھایا ہے۔ اس کے علاوہ مثلث، چار در چار، اور بازگشت وغیرہ ایسی اصناف بھی شامل ہیں جن کا رواج اب نہیں، لیکن جس چیز نے ان کو شہرت دوام بخشی وہ غزل ہے۔

16.3 ولی کی رباعی گوئی

ولی صرف اپنے عہد کے ہی اہم شاعر نہیں ہیں بلکہ ان کی اہمیت اس لیے بھی ہے کہ انھوں نے شمالی ہند کے شعرا کو ریختہ یا اردو میں شعر کہنے کی طرف راغب کیا۔ مولوی نجم الغنی ولی کو اردو کا چاسر قرار دیتے ہوئے لکھتے ہیں:

”..... ولی نے دہلی میں آ کر اس فن (شاعری) کو رونق بخشی اور ہندوستان میں تخم شاعری کا بویا۔ اسے نظم اردو میں وہی رتبہ حاصل ہے جو انگریزی نظم میں چاسر کو اور فارسی میں رودکی کو اور عربی میں مہملہ کو.....“

(مولوی نجم الغنی، بحر الفصاحت، صفحہ 31 مطبع نول کشور لکھنؤ 1926ء)

حضرت شاہ سعد اللہ گلشن اس دور کے ایک مشہور بزرگ تھے۔ ان ہی کے مشورے پر ولی نے فارسی میں کہے گئے موضوعات پر طبع آزمائی کی اور یہ ثابت کیا کہ اردو میں اعلیٰ شاعری ممکن ہے۔ غزل ولی کا خاص میدان ہے لیکن رباعی میں بھی ولی نے اپنی فن کارانہ صلاحیتوں کو نمایاں کیا۔ ولی کی رباعیوں کی تعداد بہت زیادہ نہیں ہے۔ نور الحسن ہاشمی کے مرتبہ ”کلیات ولی“ میں صرف 26 رباعیاں ملتی ہیں۔ لیکن اتنے کم سرمائے کے باوجود ولی اردو رباعی گوئی میں اہم مقام رکھتے ہیں۔ ولی کی رباعی گوئی کے بارے میں ڈاکٹر سیدہ جعفر لکھتے ہیں:

”ان کی رباعیوں میں فنی رچاؤ، چنگلی، ادبی لطافت اور حسنِ بیاں سب ہی خصوصیات ملتی ہیں۔ ولی کی ایک خصوصیت یہ بھی ہے کہ انھوں نے حسنِ حقیقی کو حسنِ مجازی کے استعاروں میں بڑا دل فریب اور تیکھا بنا کر پیش کیا ہے۔ ولی کی اکثر رباعیاں متصوفانہ رنگ میں ڈوبی ہوئی ہیں لیکن ان کے دلکش انداز نے ان رباعیوں کو بڑا حسین اور پراثر بنا دیا ہے۔ (دکنی رباعیاں، ص 159)

ولی بنیادی طور پر دکنی زبان کے شاعر ہیں لیکن انھوں نے دکنی شاعری کو ایک نیا آہنگ دیا۔ دکنی کو شمالی ہند میں بولی جانے والی ملی جلی زبان ریختہ سے آمیخت کر کے اپنے شعری اظہار کا وسیلہ بنایا جس کے بعد شمالی ہند کے فصحاء نے بھی اس زبان میں اپنے کمالات دکھائے۔ حالاں کہ وہ دکن میں بولی جانے والی زبان کو لچر اور پوچ سمجھتے تھے۔ ولی کے بارے میں ڈاکٹر جمیل جالبی لکھتے ہیں:

”ولی نے شمال اور جنوب کی زبان کو ملا کر ایک ایسا ادبی روپ دیا جو بہ یک وقت دونوں کے لیے قابل قبول تھا۔ اظہار

کے اس روپ نے اردو کو فارسی کی جگہ بٹھا دیا۔ یہ اس وقت سارے معاشرے کی شدید خواہش اور ضرورت تھی۔“

(تاریخ ادب اردو جلد اول، ص 541 - 540)

اکثر ناقدین کے مطابق ولی کی شاعری میں اگرچہ ارضیت نمایاں طور پر محسوس ہوتی ہے لیکن تصوف کے عناصر بھی ان کے ہاں نظر آتے ہیں اور ان کا کمال یہ ہے کہ سادہ الفاظ اور آسان تراکیب کے استعمال سے وہ تصوف کے مشکل مسائل کو قابل فہم بنا دیتے ہیں۔ وحدت الشہود کے قائل صوفیا کے مطابق اللہ گل ہے اور ساری کائنات اسی گل کا جزو ہے جب کہ کچھ صوفیا کے مطابق یہ تصور یونانی اور ہندوستانی عقائد سے متاثر ہے جس سے اسلام کی روح مسخ ہوتی ہے۔ ولی کے ہاں وحدت الشہود کا تصور ان کی اس رباعی میں دیکھیے:

رکھ دھیان کوں ہر آن تو معبود طرف رکھ سس کوں ہر حال میں معبود طرف
معدوم کوں موجودوں نسبت کیا ہے اولیٰ ہے کہ مائل ہوتوں موجود طرف

جب انسان کو ذات ربانی کا عرفان حاصل ہو جائے تو اس کے آگے ساری کائنات ایک حقیر شے بن جاتی ہے۔ ولی نے اپنی ایک رباعی میں اسی پہلو کی طرف اشارہ کیا ہے۔ وہ عرفان کو جام حقیقت سے استعارہ کرتے ہوئے کہتے ہیں کہ اگر کسی کے دل کو حقیقت کا ادراک ہو جائے اور اسے ذات الہی کا عرفان حاصل ہو جائے تو پھر اس کا رتبہ بلند ہو جاتا ہے۔ معمولی شراب استعمال کرنے کے بعد کوئی شخص مست ہو سکتا ہے لیکن شراب معرفت کی بدولت جو مستی کی کیفیت طاری ہوتی ہے وہ اسے عرفان کی منزل سے ہم کنار کرتی ہے۔ شراب معرفت کا جام پی کر انسان اس مقام پر پہنچ جاتا ہے کہ اسے یہ ساری دنیا اور یہاں کی نعمتیں ایک بینکے سے بھی کم نظر آتی ہیں اور عرش عظیم اس کے پیروں تلے آ جاتا ہے۔ اسی طرح ایک اور رباعی میں ولی زندگی کی بے ثباتی کی طرف متوجہ کرتے ہیں۔ ریگستان میں سفر کرتے ہوئے مسافر کو چمکتی ہوئی ریت سے یہ دھوکا ہوتا ہے کہ آگے پانی ہے جب کہ حقیقت میں وہ نظروں کا دھوکا ہوتا ہے۔ انسان کی ہستی کا عالم بھی کچھ ایسا ہی ہے۔ جس طرح پانی کے اوپر بے حد خوب صورت نظر آنے والے بلبلے کی حیثیت اصل میں کچھ نہیں ہوتی اور چند ہی لمحوں میں وہ فنا ہو جاتا ہے بالکل اسی طرح ہستی کی بھی کوئی حیثیت نہیں ہے۔ حیات انسانی بھی چند لمحوں کی ہوتی ہے۔ اس لیے ایسی بے ثبات شے سے دل کو لگانا مناسب نہیں کیوں کہ ہستی سے دل لگانے کا مطلب ہے بربادی۔

ہر مسلمان رسول کریمؐ کی محبت سے متصف ہوتا ہے۔ ولی کے ہاں بھی یہ محبت دل کی گہرائیوں سے کار فرما ہے۔ رسول اکرمؐ کی ذات

اقدس کی شان میں ان کی یہ رباعیاں دیکھیے:

اے جیو دو عالم کا ترے کھ پہ فدا محتاج تری ذات سوں سب شاہ و گدا
مُج عاجز و بیکس پہ نظر رحم سوں کر اے منظر ہر ناظر و منظور خدا

مئے خانہ جگ کا جس نے سر جوش کیا اس ہاتھ سوں عالم نے قدح نوش کیا
اس سید عالم کوں جو دیکھا یک بار یک بارگی عالم کوں فراموش کیا

تجھ مکھ کا ہے یو پھول چمن کی زینت تجھ شمع کا شعلہ ہے لگن کی زینت
فردوس میں نرگس نے اشارے سے کہا یہ نور ہے عالم کے نین کی زینت

ولی فلسفی نہیں ہیں۔ ان کے ہاں زندگی کی فلسفیانہ توجیہ نہیں ہے۔ وہ زندگی کو اپنے ذوقِ جمال کی روشنی میں دیکھتے ہیں۔ ان کے جمالیاتی احساس نے زندگی کو اس کے اصلی رنگ میں سمجھنے کی طرف مائل کیا۔ محبوب کی بے التفاتی ان کے لیے سوہانِ روح ہے۔ کہتے ہیں:

رکھتا ہوں میں دل میں دردِ جاں کاہ ہنوز اے شوخ نہیں ہوا تو آگاہ ہنوز
تجھ غم سوں ہیں گرچہ چشمِ پُر آبِ ولے سینے میں بجا ہے آتشِ آہ ہنوز

ولی کو زبان پر زبردست عبور حاصل تھا۔ اپنے کمالِ فن، سلاستِ بیان اور ندرتِ اظہار کے ذریعے انھوں نے دقیق مضامین کو سادہ اور آسان زبان میں پیش کیا۔ ولی کی شاعری میں الفاظ اور تراکیب کا برمحل اور بے ساختہ استعمال ان کی زبان و بیان پر قدرت اور سلیقہ مندی پر دلالت کرتے ہیں۔ ولی کو ایک جمال پرست شاعر کہا جاتا ہے۔ اس کی وجہ یہ ہے کہ انھوں نے حسن کی ابدیت کو محسوس کرنے کے ساتھ ساتھ اس کے ارضی پہلو پر بھی توجہ کی۔ وہ عشق کے والہانہ جذبات کو لفظوں میں ڈھالنے کے ہنر سے بہ خوبی واقف تھے۔ ولی کے ہاں ان کے عہد کے اعلیٰ ادبی و فکری معیارات کا پرتو دیکھا جاسکتا ہے۔

تصوف اور اخلاق کے ساتھ ساتھ ان کے ہاں عاشقانہ جذبات اور شوخی آمیز بیباکانہ کیفیت بھی موجود ہے۔ ایک رباعی میں وہ اپنے محبوب سے بوسے کی درخواست کرتے ہوئے کہتے ہیں کہ میرا دل چاہتا ہے کہ تو اپنے حسن کی دولت کی زکوٰۃ کے طور پر مجھے ایک بوسہ دے۔ تیرے حکم پر ہی اس داد و دہش کا انحصار ہے۔ اب اس میں تاخیر نہ کر۔ رباعی یوں ہے:

منگتا ہے مرا دل کہ اپس لب کے بات اس حسن کی دولت سوں دے یک بوسہ زکات
تجھ حکم پہ یو داد و دہش ہے موقوف تاخیر نہ کر اس منے 'ہے بات کی بات
یہ شوخی ولی کا خاص انداز ہے جو ان کی دوسری شعری تخلیقات میں بھی نظر آتا ہے۔

16.4 ولی کی منتخب رباعیاں اور تجزیہ

(1)

دل جام حقیقت ستی جو مست ہوا ہر مست مجازی سوں زبر دست ہوا
یہ باغ دسا نظر میں تنکے سوں بھی کم اور عرشِ عظیم پگ تلے پست ہوا

(2)

کسوت کوں اپس رنگ سوں گل فام کیا جب بر میں دو دامی کوں گل اندم کیا
دو دام بادام نین دو جے یو زلف شش دام نے مجھ ششدر و ناکام کیا

ولی نے پہلی رباعی میں عشقِ حقیقی یعنی خدا سے عشق کی کرامت بیان کرتے ہوئے کہا ہے کہ وہ دل جو عشق کی حقیقت یعنی عشقِ خالقِ مطلق کے جام سے مست ہوا وہ اپنی کیفیت میں عشقِ مجازی یعنی مخلوق سے عشق کی سطحِ اعلیٰ سے بھی بالا اور زبردست ہو گیا۔ عشقِ حقیقی سے سرشار دل اس قدر پاکیزہ، کشادہ، بلند اور عزت مآب ہو جاتا ہے کہ اس کی نظر میں یہ باغِ عالم اپنی تمام رعنائیوں کے باوجود کسی حقیر تنکے سے بھی کم نظر آتا ہے۔ اور عرشِ عظیم اپنی تمام رفعتوں کے باوصف پست دکھائی دینے لگتا ہے۔ یعنی عرشِ عظیم تک پہنچنے کا راستہ قریب ہو جاتا ہے۔

دوسری رباعی میں ولی عشقِ مجازی یعنی مخلوق سے عشق کے تناظر میں اپنے معشوق کی کیفیت کا اور اپنے دل و نگاہ کی حالت کا ذکر کرتے

ہوئے کہتے ہیں کہ اس خوش پیکر گل بدن نے جب بھی نفیس اور پھول دار کپڑے کو اپنے بدن کی زینت بنایا تو اپنے پیرہن کو اپنے ہی رنگ سے رنگ کر گل فام کر لیا۔ میں اس سراپا ناز کی ادائیں کیا بیان کر سکوں اور خود پر قابو کیا رکھ پاؤں؟ کا جل بادام جیسی دو آنکھیں، پھول سے دور خسار اور یہ زلف۔ ان چھ کندوں نے مجھے ششدر و ناکام یعنی حیرت زدہ اور ناکام کر دیا۔

16.5 میر انیس کا عہد

انیس نے ایسے ماحول میں تربیت پائی تھی جہاں مذہب کی پختہ تعلیم اور اصول دین سے مکمل واقفیت ضروری تھی۔ خاندانی افتخار اور امتیاز کو اس دور میں خاصی اہمیت دی جاتی تھی۔ شاعری وراثت میں ملی تھی۔

میر انیس کا عہد جہاں مرثیہ نگاری کی وجہ سے مشہور رہا وہیں ادبیت کے لحاظ سے اپنی اعلیٰ قدروں کا ترجمان بھی تھا۔ انیس نے اپنی شاعری خصوصاً مرثیہ نگاری سے ان اقدار کو معراج کمال تک پہنچا دیا جنہیں انسانیت نواز کہا جائے تو بے جا نہیں۔ سچ تو یہ ہے کہ کسی ملک میں ادب کے وہی اطوار مضبوط و مستحکم ہوں گے جو تاریخی تسلسل اور روایت کے پاسدار ہوں۔ انیس نے مرثیہ نگاری کے ذریعے عوامی نفسیات، مذہبی اقدار، سماجی، معاشرتی اور اخلاقی تقاضوں کو روشناس کروایا۔ ان کی وسعتوں اور گہرائیوں کو آفاقیت بخشی۔ ہندوستان میں قومی مزاج، تہذیبی ورثہ کی پابجائی کے باوصف انیس نے شعور کی بالیدگی کو نیا زاویہ عطا کیا۔ فنی نقطہ نظر سے مرثیہ نگاری کا جائزہ لیا جائے تو اندازہ ہوگا کہ اس میں زبان و بیان کے پیش بہا خزانے پوشیدہ ہیں۔ تشبیہ، استعارہ، روزمرہ صنائع بدائع اور صنعتیں اپنے تمام تر حسن کے ساتھ بہار دکھاتی ہیں جو انیس کی قادر الکلامی کی ضمانت ہی نہیں بلکہ ان کی استعداد علمی اور وجدانی کیفیت کی آئینہ دار ہے۔ وہ اپنے عہد میں دوسروں کے مقابلے بہتر شعور و حسیت کے مالک تھے۔ انھوں نے اپنی تخلیقات میں انہی چیزوں کو اجاگر کرنے کی کوشش کی جن کے ذریعے شاعری میں روح، تازگی اور بیداری پیدا ہو۔ وہ ایک حساس، صاحب فہم ذی علم شاعر تھے۔ ان کی طبیعت میں جدت طرازی اور انفرادیت کا عنصر شامل تھا۔ یقیناً ان کی شاعری کو عالمی ادب کے دوش بدوش رکھا جاسکتا ہے۔ رباعی نگاری میر انیس کا خاص میدان نہ تھا پھر بھی انھوں نے وقار و مہمت کے ساتھ ایک منفرد اسلوب میں رباعیاں کہی ہیں۔ ان کی رباعیوں میں جو تنوع ملتا ہے وہ ان سے پہلے نظر نہیں آتا۔ بقول علی جواد زیدی :

”جب لکھنؤ میں شمالی ہند کی آخری بساط امارت بھی الٹنے لگی اور امید کے آخری دیے بھی بجھنے لگے تو اچھے شاعروں کے

یہاں خارجی اور داخلی رنگوں کا وہ امتزاج پیدا ہوا جو رباعی کے لیے سب سے زیادہ سازگار تھا بلکہ جو رباعی کا اصلی آہنگ

تھا۔ دلی میں حسرت، سوز، درد، ہدایت، عشق، وغیرہ کا ایک پورا سلسلہ ہے جو رباعی گوئی کی طرف بھی ضمناً متوجہ ہوتا ہے۔

یہ سرمایہ ضخیم نہیں لیکن جاذب نظر ضرور ہے۔“ (رباعیات انیس، ص 48)

اس اقتباس سے یہ ظاہر ہوا کہ فن رباعی کی ترقی کے لیے خالص رباعی گو شاعری کی تلاش تھی یا پھر کوئی ایسا شاعر جس نے کسی خاص صنفِ سخن کے علاوہ رباعی کو بھی قابل اعتنا سمجھا اور ہمہ وقت اس سخن کی قدر و قیمت میں اضافے کے بارے میں سوچتا رہے۔ چنانچہ اس منزل پر ہمیں وہ روایت نظر آتی ہے جو مرثیہ خوانی کے سلسلے میں رباعی کے اہتمام سے متعلق ہے اور اس کی شروعات بھی خود میر حسن سے ہوتی ہے۔ ان سے کئی رثائی رباعیاں منسوب ہیں بلکہ مشہور ہے کہ مرثیہ گو یاں لکھنؤ مرثیہ سنانے سے پہلے چند رباعیاں بھی تمہیداً پڑھا کرتے تھے۔ اس لیے اکثر مرثیہ گو شاعر کے ہاں رباعیات مل

جاتی ہیں مگر ان میں انیس کی رباعیاں اردو ادب کا بہترین سرمایہ ہیں؛ ڈاکٹر سلام سندیلوی کے الفاظ میں:

”میر انیس کے عہد میں اس کا رواج تھا کہ مجلس میں مرثیہ پڑھنے سے قبل ایک دو رباعیاں پھر ایک دو سلام اور آخر میں اصل مرثیہ پڑھتے تھے۔ میر انیس نے بھی ان روایات کی تقلید کی۔ اس طرح ان کے پاس مرثیوں اور سلاموں کے ساتھ رباعیوں کا بھی ایک زبردست ذخیرہ جمع ہو گیا۔“

(اردو رباعیات ص 365)

16.5.1 میر انیس کے حالات زندگی:

میر بر علی نام انیس تخلص 1802ء میں بہ مقام فیض آباد پیدا ہوئے۔ والد کا نام میر مستحسن خلیق اور دادا میر حسن دہلوی (مثنوی سحرالبیان کے شہرت یافتہ) جو میر ضاحک کے صاحبزادے تھے گویا سارا خاندان علم و فضل کا حامل تھا۔ میر حسن نے اپنے دیوان (فارسی) کے مقدمے میں سلسلہ خاندان کا اظہار یوں کیا ہے کہ ان کے جد اعلیٰ میر امامی موسوی بہ عہد شاہ جہاں ہرات سے آئے اور پرانی دلی میں آباد ہوئے۔ انھیں سہ ہزاری منصب حاصل تھا۔

”مخفی نمائند کہ اصل این مولف ابن میر غلام حسین ابن میر عزیز اللہ ابن میر برات اللہ ابن میر امامی موسوی از شاہ جہاں آباد است کہ میر امامی موسوی در وقت شاہ جہاں بادشاہ از ہرات آمدہ بہ منصب سہ ہزاری ذات بین الاقراں ممتاز گردیدند“ (واقعات انیس، سید مہدی حسن احسن۔ صفحہ 20)

انیس کے والد فیض آباد سے عہد امجد علی شاہ میں لکھنؤ آئے۔ اس زمانے میں میر خلیق مرثیہ گوئی میں میر ضمیر کے ہم رتبہ تھے۔ انہی کے مشورے پر انیس نے مرثیہ گوئی کی جانب خصوصی توجہ کی۔ انیس کو بچپن ہی سے شاعرانہ ماحول ملا، ابتدائی تعلیم لکھنؤ میں ہوئی، عربی و فارسی درسیات فیض آباد میں میر نجف علی سے اور لکھنؤ میں مولوی حیدر علی اور مفتی میر عباس سے پڑھیں۔ بعد ازاں شاعری میں اپنے والد سے ضروری معلومات حاصل کیں۔ شروع شروع میں غزل گوئی کا شوق رکھتے تھے۔ انھوں نے صرف و نحو، معنی و بیان، عروض و منطق، تاریخ اسلام، طب اور رمل کا مطالعہ کیا۔ گھوڑے کی سواری، فن سپہ گری، شمشیر زنی اور ہنوت میں مہارت حاصل کی۔

واقعات انیس میں میر انیس کا حلیہ اس طرح ملتا ہے:

”سانولا رنگ، قد مائل بہ درازی، چہرے کے نقش و نگار مجموعی طور پر خوش نما تھے، ورزشی جسم، ظاہر میں ایسے قوی اور فربہ نہ معلوم ہوتے تھے مگر دراصل چوڑا سینہ اور سڈول بازو جسم کی کساوت پر دلالت کرتے تھے۔ علاوہ ورزش کے دیگر فنون سپہ گری سے بھی باخبر تھے، داڑھی باریک کترواتے تھے۔“..... عموماً ڈھیلی مہری کا پاجامہ اور بارہ کلی کا کرتہ پہنتے تھے اس پر انگرکھا پہننے کی ضرورت نہ تھی۔ کُرتے کے دونوں آستینیں بہت باریک چنی جاتی تھیں جو لچھے دار ہو کر کہنیوں تک خود بخود چڑھ جاتی تھیں۔ بیچ گوشہ ٹوپی پہنتے تھے جس کے ہر گوشے میں صراحی اور کنٹھیا پان بنے ہوتے تھے۔ سادہ اور سفید لباس سے زیادہ شوق تھا۔ کاندھے پر ایک رومال لٹکلاٹ کا پڑا رہتا تھا۔ ہاتھ میں ہر وتی کی جریب خوش مزاجی اور بذلہ سخی میں تنک مزاجی بھی شامل تھی۔ غیور اور صاحب ہمت تھے۔“ (صفحہ 33)

میر انیس لکھنؤ کے علاوہ کچھ عرصہ بنارس میں بھی رہے۔ پٹنہ (عظیم آباد) سے واپسی کے بعد اپریل 1871ء میں حیدرآباد دکن کا سفر کیا۔

حیدرآباد پہنچ کر وہ بیمار پڑ گئے اس کے باوجود مجالس پڑھتے رہے۔ ان کی مجالس میں ہزاروں سامعین موجود ہوتے تھے۔ ضعیفی میں کوئی ایک ماہ در دوسرے اور تپ میں مبتلا رہے اور اسی مرض میں 29 شوال روز دوشنبہ 1291ھ مطابق 10 ستمبر 1874ء میں وفات پائی اور اپنے باغ واقع سبزی منڈی لکھنؤ میں دفن ہوئے۔

16.6 انیس کی رباعی گوئی

میر انیس اردو کے سب سے بڑے مرثیہ نگار تھے۔ انھوں نے مرثیہ نگاری کے ساتھ ساتھ رباعی پر بھی توجہ کی۔ ان سے پہلے کسی بھی شاعر نے کثیر موضوعات پر رباعیاں نہیں کہی تھیں۔ انیس کے پیش رووں میں خود ان کے دادا میر غلام حسین حسن دہلوی نے رباعی گوئی کا اہتمام کیا۔ ان کے علاوہ متصوفانہ مضامین کو رباعی میں پیش کرنے کا سہرا خواجہ میر درد کے سر جاتا ہے۔ انیس نے کم و بیش چھ سو رباعیاں کہی ہیں۔ ان میں وہ تمام موضوعات بھی مل جاتے ہیں جن کو اب تک رباعی گو شعرا نظم کرتے آئے تھے مگر انھوں نے خمریہ رباعیات نہیں کہیں، البتہ رثائی رباعیوں کا التزام رکھا۔ رثائی رباعیاں اگرچہ کہ انیس سے پہلے میر حسن اور مومن وغیرہ کے ہاں ملتی ہیں لیکن انیس نے اس موضوع کو بہ طور خاص برتا۔ سید محمد عباسی نے ”مجموعہ رباعیات انیس“ میں ان کی رباعیات کو تین حصوں میں تقسیم کیا ہے۔ (الف) مذہبیات جن میں حمد، نعت، منقبت، معتقدات اور مرثیہ شامل ہیں (ب) اخلاقیات (ج) ذاتیات، لیکن اس کے ساتھ یہ بھی لکھا کہ ”ان کی کل رباعیاں مذہبیات ہی کے تحت میں آتی ہیں۔“ ڈاکٹر سلام سندیلوی نے اس تقسیم کے قطع نظر مختلف موضوعات پر گفتگو کی خاطر یہ چند ایک عنوانات مقرر کیے جیسے مذہبی رباعیات، اخلاقی رباعیات، فلسفیانہ رباعیات، سماجی رباعیات اور ذاتی رباعیات وغیرہ۔

میر انیس نے مذہبی رباعیوں میں اعتقادات کی فضا کو مجروح نہیں کیا جب کہ ان سے پہلے حاتم و ہدایت وغیرہ نے شیعہ اور سنی کے اختلاف کو ظاہر کرنے میں پس و پیش نہ کیا۔ مومن کے ہاں مسلک اہل حدیث سے شیفتگی ملے گی لیکن انیس کے یہاں جہاں بھی اعتقادی مسائل آئے وہ اختلافی امور سے گریزاں رہے۔ علی جواد زیدی کے الفاظ میں:

”وہ کبھی مطاعن کے قریب نہیں جاتے۔ مومن کے برعکس وہ منکلمانہ فضا پیدا ہونے نہیں دیتے اور مخصوص مذہبی عقائد کا اظہار بھی مثبت اور معروضی انداز سے کرتے ہیں۔ جس معاشرے میں مذاہب کی کثرت اور اعتقادات میں اختلاف ہو وہاں اتنی احتیاط ضروری ہے۔ انیس کے اندر کائن کا اس خط فاصل کو ہمیشہ نظر میں رکھتا ہے۔“

(رباعیات انیس۔ صفحہ 55)

میر انیس کی رباعیوں میں خود کلامی کی فضا ملتی ہے۔ وہ خارجی حقائق کو کسی نہ کسی لحاظ سے داخلی بنا لیتے ہیں۔ مختلف موضوعات کی مناسبت سے لفظیات استعمال کرتے ہیں۔ وہ اپنی رباعیوں میں لہجے کی ہمواری اور خیال کی سبک روی سے قاری یا سامع کو متوجہ کر لیتے ہیں۔ انیس کے اسی انداز بیان کی طرف اشارہ کرتے ہوئے علی جواد زیدی لکھتے ہیں:

”وہ ایک لمحے کے لیے بھی اخلاقی مقصد و اقدار کا دامن چھوڑنے کے روادار نہیں ہیں۔ اس کے لیے وہ دل سے دل تک منتقل کرنے والے لہجے کو ترجیح دیتے ہیں اور دعوت و موعظت کے عامیانہ رویے سے کنارہ کشی اختیار کرتے ہیں۔ تہذیب و توازن کا مسلسل عمل ان کی رباعیوں، سلاموں اور مرثیوں میں یکساں طور سے جاری و ساری نظر آتا ہے۔ توازن و تہذیب کی یہی مسلسل تلاش بکھری ہوئی کثرت مضامین میں وحدت تاثر کارنگ بھی اختیار کرتی ہے اور

ان کے الفاظ کو ایک کھٹک اور نئی چمک دمک بھی عطا کرتی ہے۔ (رباعیات انیس ص 57)

16.6.1 مذہبی رباعیات:

انیس نے بہت سی رباعیاں حمد، نعت، منقبت، خصوصاً اہل بیت اطہار کے بارے میں کہی ہیں۔ ان رباعیوں میں صدق دلی، الہانہ محبت اور گہری عقیدت کا اظہار ملتا ہے۔ حمد یہ رباعیوں میں چند خالص متصوفانہ مضامین، معرفت و حقیقت وغیرہ سے مملو ہیں اور چند صفات باری تعالیٰ جیسے رزاقی، ستاری، غفاری، رحمت، عدل، جود و کرم، مغفرت سے متعلق ہیں:

گلشن میں صبا کو جستجو تیری ہے بلبل کی زباں پہ گفتگو تیری ہے
ہر رنگ میں جلوہ ہے تری قدرت کا جس پھول کو سونگھتا ہوں بو تیری ہے

پتلی کی طرح نظر سے مستور ہے تو آنکھیں جسے ڈھونڈھتی ہیں وہ نور ہے تو
قربتِ رگِ جاں سے اور پھر اس پر یہ بُعد اللہ! اللہ کس قدر دور ہے تو

دولت کی ہوس، نہ طمع مال کی ہے خواہش منصب کی ہے نہ اقبال کی ہے
ہے ذات تری جواد و غفار و غنی امید تجھی سے ترے افضال کی ہے
نعت رسول و منقبت علی کرم اللہ وجہہ و شہید کربلا امام حسینؑ کا انداز دیکھیے:

دنیا میں محمد سا شہنشاہ نہیں کس راز سے خالق کے وہ آگاہ نہیں
باریک ہے ذکرِ قرب معراج انیس خاموش کہ یاں سخن کو بھی راہ نہیں

دیں داروں نے امن، کفر و شر سے پایا کعبے نے شرف ایسے گھر سے پایا
ہاتھوں پہ علی کو لے کے احمد نے کہا یہ ڈرِ نجف خدا کے گھر سے پایا

یکتا گہرِ قلزمِ سرمد ہے حسینؑ سردارِ امم مثل محمد ہے حسینؑ
جب سر کو قدم کیا تو طے کی رہِ عشق تھا کہ شہیدوں میں سر آمد ہے حسینؑ

رثائی رباعیات کا اپنا ایک الگ انداز ہے۔ سید محمد عباس نے ایسی رباعیات کو ”معتقدات“ کا نام دیا ہے جن کا راست تعلق انیس کے اعتقادات سے ہے۔ ان رباعیوں میں زیارتِ کربلا کا شوق، نجف کے فضائل، عزاداری کی اہمیت، زائرین و شرکائے مجالس کی محبت و عقیدت کا بیان بہ قول سلام سندیلوی یہ موضوع میر انیس کی خاص ایجاد ہے۔ اس سے قبل اس قسم کی عقیدت مندی کے جذبات کا اظہار کسی شاعر کے یہاں نہیں ملتا۔ (اردو رباعیات، صفحہ 369)

جو روضہ شاہِ کربلا تک پہنچے بے شبہہ و شک وہ مصطفیٰ تک پہنچے

اللہ رے عز و شانِ زواری حسینؑ پہنچے جو حسین تک وہ خدا تک پہنچے

16.6.2 اخلاقی رباعیات:

ماہرین نے رباعی گوئی کا اصل میدان تو اخلاق و حکمت بتلایا ہے۔ پند و موعظت کے مضامین کو شعری قالب میں ڈھالنا ان میں لطافت، جاذبیت اور دل کشی پیدا کرنا آسان بات نہیں۔ بزرگانِ سلف نے اس موضوع کو خوب برتا۔ اخلاق و کردار کی وضاحت کے لیے دینی اخلاق کی بڑی قدر و قیمت ہوگی اس میں آفاقی نوعیت بھی ملے گی۔ انیس نے اس مرحلے کو بڑی عمدگی سے پورا کیا۔ انھوں نے اخلاقی رباعیوں کا ایک بہت بڑا ذخیرہ چھوڑا ہے۔ اس میں خود داری، عزتِ نفس، وضع داری، شرافت، انکساری، علوئے ہمت، قناعت، دنیا کی بے ثباتی کے مضامین شامل ہیں۔ انیس کی رباعیاں ہماری زندگی کے لیے ایک لائحہ عمل دیتی ہے اور رہبری کا کام کرتی ہیں:

آنکھیں کھولیں مگر یہ پردا نہ کھلا
سب ہم پہ کھلا پہ حالِ دنیا نہ کھلا
دریائے تفکر میں رہے برسوں غرق
مانندِ حباب یہ معما نہ کھلا

اندیشہ باطل سحر و شام کیا
عقبی کا نہ کچھ ہائے سر انجام کیا
نا کام چلے جہاں سے افسوس انیس
کس کام کو یاں آئے تھے، کیا کام کیا

16.6.3 فلسفیانہ رباعیات:

انیس نے جن رباعیوں میں دنیا اور دنیا کی زندگی کے بارے میں اپنے فلسفیانہ خیالات پیش کیے ہیں، دنیائے فانی کی بابت انھوں نے مال و متاع کی اہمیت کو ثانوی بلکہ لائے ثہرایا۔ انیس نے چند رباعیات پیری یا ضعیفی کے بارے میں بھی کہی ہیں:

چل جلد اگر قصدِ سفر رکھتا ہے
تو کچھ بھی مال کی خبر رکھتا ہے
راحت دنیا میں کس نے پائی ہے انیس
جو سر رکھتا ہے دردِ سر رکھتا ہے

اب زیرِ قدم لحد کا باب آ پہنچا
ہشیار ہو جلد، وقتِ خواب آ پہنچا
پیری کی بھی دوپہر ڈھلی آہ انیس
ہنگامِ غروبِ آفتاب آ پہنچا

ان رباعیوں سے انیس کی قادر الکلامی اور زور تخیل سے زیادہ مشاہدہ و مطالعہ کی گہرائی کا اندازہ ہوتا ہے۔ میر انیس یہ تمام رباعیاں عموماً مرثیے کے ساتھ یا مختلف اوقات میں کہتے تھے۔ علی جواد زیدی نے سید محمد عباس کی روایت نقل کی ہے کہ:

”میر انیس عموماً مرثیے کی تصنیف سے فرصت پانے کی بعد اور بعض اوقات مجالس میں جاتے وقت سلام اور رباعیاں نظم کرتے تھے، کبھی راہ میں نظم کر لیتے اور مجلس میں جا کر پڑھ دیتے تھے، بعض رباعیاں مجلس میں پہنچ کر اور مجمع کو دیکھ کر نظم کی ہیں۔“
(رباعیات انیس۔ ص 54)

بہر حال انیس کی رباعی گوئی نے اردو ادب کے سرمایہ میں ایک وقیح اضافہ کیا۔ انیس کی رباعیوں کے بارے میں ڈاکٹر سلام سنڈیلوی

لکھتے ہیں:

”اگر میرا نہیں مرثیہ نہ کہتے تو ان کی رباعیات ہی اس قدر بلند مرتبت تھیں جو ان کی حیاتِ ابدی کی ضامن بن جاتیں۔
در اصل میرا نہیں دورِ متوسط کے سب سے بڑے رباعی گو شاعر ہیں۔ ان کی شیریں، پر درد اور بلند آواز صدیوں تک اردو
رباعی کی فضا میں گونجتی رہے گی۔“ (اردو رباعیات، ص 379)

16.7 انیس کی منتخب رباعیاں اور تجزیہ

(1)

گلشن میں صبا کو جستجو تیری ہے بلبل کی زباں پہ گفتگو تیری ہے
ہر رنگ میں جلوہ ہے تیری قدرت کا جس پھول کو سونگھتا ہوں بو تیری ہے

(2)

رتبہ جسے دنیا میں خدا دیتا ہے وہ دل میں فروتنی کو جا دیتا ہے
کرتے ہیں تہی مغز ثنا آپ اپنی جو ظرف کہ خالی ہے صدا دیتا ہے

انیس نے پہلی رباعی میں خدا کی قدرت کے ہر جگہ موجود ہونے کا اظہار کیا ہے۔ خدا کی حمد و ثنا کرتے ہوئے خدا ہی سے کہہ رہے ہیں کہ اے پروردگار پھولوں کے باغ میں چلتی ہوئی باد صبا کو تیرے کرم مسلسل کی تلاش ہے۔ بلبل کی زبان پر تیری ہی رحمت کا نغمہ ہے۔ اے خالق کائنات تیری قدرت محیط کی روشنی ہر ڈھنگ اور ہر رنگ میں زیب نگاہ ہے۔ میں جس غنچے اور گل کو سونگھتا ہوں تیرے الطاف کی مہک پاتا ہوں۔ غرض کہ تمام گلستان اور تمام بوستان اپنی انجمنوں اور بزم آرائیوں کے ساتھ تیرے قادر مطلق ہونے کی گواہی دیتے ہیں۔

دوسری رباعی میں انیس انکسار و تواضع کی خوبی اور غرور و تکبر کی خامی بیان کرتے ہوئے کہتے ہیں کہ رتبہ و منزلت دینے والا صرف خدا ہے اور جس شے اور جس وجود کو بھی خدا مقام و مرتبہ دیتا ہے وہ اپنے دل میں افتادگی اور خاکساری کو جگہ دیتا ہے یعنی اپنے بارے میں بڑی بڑی باتیں نہیں کرتا۔ جن کے دماغ علم و عقل سے خالی ہوتے ہیں وہی اپنی تعریف آپ کرتے ہیں۔ ثبوت یہ کہ جو برتن بھرا ہوا ہوتا ہے آواز نہیں کرتا لیکن جو برتن خالی ہوتا ہے وہ شور مچاتا ہے کہ میں ہوں۔

16.8 امجد حیدر آبادی کے حالات زندگی

امجد حیدر آبادی کا پورا نام ابوالاعظم سید امجد حسین تھا۔ ان کے والد صوفی سید رحیم علی بن سید کریم حسین ایک متقی اور پرہیزگار بزرگ تھے۔ انھیں بیس بچے پیدا ہوئے تھے لیکن کوئی نہ بچ کا۔ اکیسویں اولاد امجد تھے جو 6 رجب سن 1303ھ بروز دوشنبہ (مطابق 1886ء) حیدر آباد میں پیدا ہوئے۔ جب امجد چالیس دن کے ہوئے تو ان کے والد کا انتقال ہو گیا اور امجد کی پرورش ان کی والدہ صوفیہ بیگم نے کی۔ وہ بھی ایک نیک، مذہبی اور پرہیزگار خاتون تھیں اور اپنے بچوں کو زندگی میں آگے بڑھنے کا حوصلہ دیتی تھیں۔ چنانچہ ایک بار انھوں نے امجد سے کہا تھا کہ ”اگر دنیا میں جینا ہے تو کچھ ہو کر جو دور نہ مر جاؤ۔“

ایک اور مرتبہ کا واقعہ ہے کہ ایک امیر آدمی پاکلی میں سوار امجد کے گھر کے سامنے سے گزر رہا تھا۔ کہاروں کے ساتھ ایک کارندہ بھی پاکلی تھا مے دوڑ رہا تھا۔ امجد کی والدہ نے امجد کو یہ منظر دکھا کر پوچھا، تم کیا بننا پسند کرو گے؟ امجد نے جواب دیا ”پاکلی سوار“۔ والدہ نے کہا ”ایسی زندگی اسی وقت حاصل ہو سکتی ہے جب تم علم حاصل کرو، ورنہ تمہیں بھی پاکلی کے ساتھ دوڑنا ہوگا“۔ والدہ کی تربیت ہی کا نتیجہ تھا کہ امجد نے علم حاصل کرنے کے لیے جی جان سے محنت کی۔

عام رواج کے مطابق امجد کی ابتدائی تعلیم گھر پر ہی ہوئی۔ پھر انھوں نے حیدرآباد کی مشہور مدرس گاہ جامعہ نظامیہ میں چھ سال تک تعلیم پائی۔ اس کے بعد پنجاب یونیورسٹی سے منشی فاضل کا امتحان کامیاب کیا۔

اٹھارہ برس کی عمر میں ان کی شادی شیخ میراں کی لڑکی محبوب النساء بیگم سے ہوئی جن کے بطن سے ایک لڑکی اعظم النساء تولد ہوئی۔ یہی وجہ ہے کہ امجد ابوالاعظم کہلائے جانے لگے۔

شادی کے دو سال بعد امجد بنگلور چلے گئے اور وہاں پیشہء تدریس سے وابستہ ہوئے لیکن جلد ہی حیدرآباد واپس آ گئے اور مدرسہ دارالعلوم میں استاد مقرر ہو گئے۔ مدرسہ دارالعلوم میں چند برس تدریسی خدمات انجام دینے کے بعد وہ صدر محاسبی (اکاؤنٹنٹ جنرل) کے دفتر میں ملازم ہو گئے اور ترقی کرتے کرتے مددگار صدر محاسب (ڈپٹی اکاؤنٹنٹ جنرل) کے عہدے پر پہنچ کر پچپن برس کی عمر میں وظیفے پر سبک دوش ہوئے۔

اسی دوران ایک بھیا نک واقعہ رونما ہوا جس نے ان کی زندگی کو رنج و الم سے بھر دیا۔ 1908ء میں حیدرآباد کی موسیٰ ندی میں زبردست طغیانی آئی جو اتنی تباہ کن تھی کہ شہر کا ایک بڑا حصہ سیلاب کے نذر ہو گیا۔ امجد ندی کے قرب و جوار ہی میں رہتے تھے۔ ان کا مکان بھی اس کی زد میں آ گیا اور نہ صرف سارا مال و اسباب تباہ ہو گیا بلکہ ان کی آنکھوں کے سامنے ان کی والدہ، بیوی اور 4 سالہ بچی اعظم النساء اس طغیانی کی نذر ہو گئیں اور وہ انھیں بچانہ سکے۔ اس حادثے نے ان کے ذہن پر بہت برا اثر ڈالا۔ کئی سال تک وہ تجرد کی زندگی بسر کرتے رہے۔ سیلاب کی تباہ کاریوں اور اپنے بھرے پرے خاندان کی بربادی کا دردناک حال انھوں نے ’جمال امجد‘ کے عنوان سے اپنی خودنوشت سوانح میں لکھا ہے۔ اس سیلاب کے بارے میں ان کی ایک رباعی ہے:

سیلاب میں جسم زار گویا خس تھا غرقابِ محیطِ غم کس و ناکس تھا

اتنے دریا میں بھی نہ ڈوبا امجد غیرت والے کو ایک چیلو بس تھا

ایک اور رباعی میں وہ اپنے دل کا حال یوں بیان کرتے ہیں:

کس وقت دلِ غم زدہ مغموم نہیں رونے دھونے کی کس گھڑی دھوم نہیں

قبرِ مادر تو خیر بن ہی نہ سکی لیکن گورِ پدر بھی معلوم نہیں

امجد نے علامہ سید نادر الدین سے فلسفہ و منطق پڑھی تھی اور علامہ انھیں بہت چاہتے تھے۔ امجد کے ذہنی کرب کو دیکھتے ہوئے انھوں نے اپنی بیٹی جمال سلمیٰ کو امجد کے عقد میں دے دیا جس کے بعد امجد کی زندگی میں ایک ٹھہراؤ آیا۔ 1928ھ میں امجد اپنی اہلیہ کے ساتھ حج کرنے گئے۔ حج امجد کے عنوان سے انھوں نے ایک سفر نامہ بھی لکھا۔ طوافِ کعبہ کے دوران انھوں نے ایک رباعی کہی۔ وہ رباعی ہے:

رستہ ترا سر سے طے کیا ہے ہم نے سب کچھ تری رہ میں دے دیا ہے ہم نے

مل لیں گے کبھی تجھ سے بھی انشاء اللہ

گھر تو تیرا دیکھ ہی لیا ہے ہم نے

جج سے واپسی کے ایک سال بعد ہی ان کی بیوی کا انتقال ہو گیا۔ 1930ء میں امجد نے تیسری شادی سید ابراہیم حسینی کی دختر قمر النساء بیگم

سے کی جو امجد کی وفات کے بعد بھی بقید حیات رہیں۔

مختصر سی علالت کے بعد امجد نے 29 مارچ 1961ء کو داعی اجل کو لبیک کہا۔ درگاہ شاہ خاموش کے احاطے میں دوسری اہلیہ جمال سلمیٰ کے

پہلو میں تدفین ہوئی۔

والدہ کی تربیت نے امجد پر گہرا اثر چھوڑا تھا۔ اسی لیے کچھ کرگزرنے کی تمنا ان میں ہمیشہ کارفرما رہی۔ متانت اور سنجیدگی ان کی طبیعت کا اہم جزو تھے۔ جامعہ نظامیہ میں ان کی مزید ذہنی تربیت ہوئی۔ امجد صوفیانہ مزاج کے حامل تھے۔ قناعت ان میں کوٹ کوٹ کر بھری ہوئی تھی۔ وہ چاہتے تو نہایت عیش و آرام کی زندگی بسر کر سکتے تھے لیکن انھوں نے دنیاوی دکھاوے اور عیش و عشرت سے ہمیشہ گریز کیا اور زندگی انتہائی سادگی سے گزاری۔ لباس اور غذا میں بھی انھوں نے ہمیشہ سادگی برتی اور اعتدال سے کام لیا۔ رہن سہن میں انھوں نے کبھی تصنع سے کام نہیں لیا۔ وہ بے حد خوددار تھے لیکن منکسر المزاجی ان کا خاص وصف تھا۔ امجد نے خود نمائی اور دنیوی شان و شوکت سے گریز کیا اور ہمیشہ عبادت میں زندگی بسر کی۔ انھوں نے کسی کا احسان لینا پسند نہیں کیا بلکہ جہاں تک ممکن ہو سکادوسروں کی مدد کی۔

16.9 امجد حیدر آبادی کی رباعی گوئی

امجد کی ادبی زندگی کا آغاز پندرہ برس کی عمر میں غزل گوئی سے ہوا۔ ان کا پہلا شعر یہ ہے :

نہیں غم گرچہ دشمن ہو گیا ہے آسماں اپنا

مگر یارب نہ ہو نامہرباں وہ مہرباں اپنا

اس زمانے میں حیدرآباد میں داغ دہلوی کا طوطی بول رہا تھا اور ہر کوئی داغ کے رنگ میں شعر کہنا باعث افتخار سمجھتا تھا۔ اسی لیے ان کی ابتدائی شاعری پر داغ کا اثر محسوس ہوتا ہے مگر آہستہ آہستہ وہ اس سحر سے نکل آئے اور نظم گوئی کی طرف متوجہ ہوئے۔ ان کی پہلی نظم ”دنیا اور انسان“ ہے جو انھوں نے تقریباً بیس برس کی عمر میں لکھی۔ ان کی کئی نظمیں رسالہ مخزن اور زمانہ میں شائع ہوئیں اور پسند کی گئیں۔ چنانچہ ان کی نظموں کے دو مجموعے ’ریاض امجد حصہ اول‘ اور ’ریاض امجد حصہ دوم‘ شائع ہوئے۔ ان کے علاوہ نثر میں بھی ان کی آٹھ کتابیں شائع ہوئیں۔

اردو ادب میں امجد کی اہمیت ان کی رباعی گوئی کی وجہ سے ہے۔ ان کی کئی رباعیاں آج بھی زبان زد خاص و عام ہیں۔ ان کی رباعیوں کے تین مجموعے شائع ہوئے۔ رباعیات امجد حصہ اول 1925ء، رباعیات امجد حصہ دوم 1935ء اور رباعیات امجد حصہ سوم 1955ء۔ امجد کی رباعیوں میں صوفیانہ رنگ غالب ہے۔ زندگی کے اخلاقی پہلوؤں کو امجد نے بڑی خوب صورتی سے اپنی رباعیوں میں پیش کیا۔ معنویت اور اظہار کی قوت سے امجد نے اپنی رباعیوں میں ایک ایسی کیفیت پیدا کی کہ امجد کا نام اردو رباعی کے ساتھ جڑ گیا۔ انھوں نے اپنی رباعیوں میں انسانی زندگی کے اہم گوشوں کو نہایت سادگی اور چابک دستی سے اس طرح پیش کیا کہ بات سننے والے کے دل میں اتر جائے۔ وہ بے حد منکسر المزاج بھی تھے۔ امجد حیدرآبادی کی رباعیاں سارے ہندوستان میں مشہور تھیں اور انھیں رباعی کا بے تاج بادشاہ تسلیم کیا جاتا تھا لیکن کس قدر انکسار سے وہ کہتے ہیں:

مضمون بلندلا مکاں سے لائے

ہم توڑ کے تارے آسماں سے لائے

لیکن کوئی تاثیر کہاں سے لائے

ہر شعر بہ اعتبار فن خوب کہا

امجد نے اپنے رباعیوں کے ذریعے اخلاقیات کی تعلیم دی اور اس کے ساتھ ساتھ انسانی قدروں کو بھی پیش کیا۔ وہ خود بھی صوفی مزاج تھے اس لیے ان کی رباعیوں میں بھی صوفیانہ رنگ محسوس کیا جاسکتا ہے۔ ڈاکٹر فرمان فتح پوری نے انھیں پہلا اور آخری رباعی گو شاعر لکھا۔ اس کی وجہ یہ ہے کہ یوں تو اردو کے کئی شعرا نے صنف رباعی میں طبع آزمائی کی لیکن کوئی بھی امجد کی بلندیوں کو چھو نہ سکا۔ انھیں رباعی کے فن پر غیر معمولی قدرت تھی۔ عام شعر رباعی کے وزن کی پیچیدگی کی وجہ سے اس سے گریز بھی کرتے ہیں لیکن امجد کا مزاج رباعی کے وزن سے اس قدر ہم آہنگ تھا کہ انھوں نے سیکڑوں رباعیاں کہہ ڈالیں۔ عمر خیام فارسی کا ایک اہم شاعر مانا جاتا ہے جس کے ہاں رندی اور سرمستی، شراب اور اس کے لوازم پر مبنی رباعیاں ملتی ہیں لیکن امجد کے ہاں اس طرح کا کوئی موضوع نہیں۔ ان کے ہاں اخلاق، روحانیت اور نصیحت پر مبنی مضامین ہی نظر آتے ہیں۔ وہ ایک وسیع المشرب اور دردمند شاعر تھے۔ انسان کے دکھ درد کو سمجھتے تھے۔ افلاس، مجبوری اور بے کسی سے وہ خود گزر چکے تھے اس لیے ان کی شاعری میں یہ تمام عناصر عروج پر نظر آتے ہیں۔ کسی کا دل توڑنا ان کے نزدیک گناہِ عظیم تھا۔ ایک رباعی میں انھوں نے دل کو کعبے سے زیادہ اہم بتایا ہے۔ وہ کہتے ہیں:

مغموم کے قلبِ مضطرب کو توڑا

یا منزلِ فیضِ متصل کو توڑا

کعبہ ڈھاتا تو بنا بھی لیتے

افسوس یہ ہے کہ تو نے دل کو توڑا

امجد نام و نمود کے کبھی قائل نہیں رہے۔ انسان کی عموماً خواہش ہوتی ہے کہ اسے عزت و شہرت نصیب ہو اور اس کے لیے وہ کئی جتن کرتا ہے

لیکن امجد ہمیشہ ان چیزوں سے بے نیاز رہے۔ وہ ابدی مسرت کو اہم مانتے ہیں۔ کہتے ہیں:

کیا فکر ہے کوئی قدر داں ہو کہ نہ ہو

اللہ مسرتِ حقیقی دے دے

ہم زندہ رہیں نام و نشاں ہو کہ نہ ہو

جھوٹی دنیا میں عز و شہاں ہو کہ نہ ہو

تصوف امجد کی شاعری کا ایک نمایاں وصف ہے اور یہ پہلو ان کی رباعیوں میں جا بہ جا نظر آتا ہے۔ تصوف میں وحدت الوجود کا مسئلہ

کافی الجھا ہوا ہے۔ اکثر صوفیانے اپنے اپنے انداز میں اس کو سمجھنے اور سمجھانے کی کوشش کی ہے۔ امجد نے بھی اس مسئلے کو اپنی ایک رباعی میں نہایت

آسان لہجے میں سمجھایا ہے۔ وہ کہتے ہیں:

ہیں مدعی نمود تو بھی میں بھی

ممکن نہیں دو وجود تو بھی میں بھی

ہیں مسرت مئے شہود تو بھی میں بھی

یا تو ہی نہیں جہاں میں یا میں ہی نہیں

وحدت الوجود کے بارے میں امجد کی کچھ اور رباعیاں پیش ہیں:

الفاظ بہ کثرت ہیں مگر اسم ہے ایک

اعضا ہیں جدا جدا مگر جسم ہے ایک

انسان ہزاروں ہیں مگر قسم ہے ایک

اس عالم کثرت کا ہے منشا واحد

واجب سے ظہورِ شکلِ انسانی ہے وحدت میں دوئی کا وہم نادانی ہے

دھوکا ہے نظر کا ورنہ ہر شے ہمہ اوست گرداب، حباب، موج سب پانی ہے
 ذرے ذرے میں ہے خدائی دیکھو ہر بت میں ہے شانِ کبریائی دیکھو
 اعداد تمام مختلف ہیں باہم ہر اک میں ہے مگر اکائی دیکھو

امجد نے کوشش کی کہ اپنی رباعیوں کی ذریعے قاری کو سیرت اور اخلاق کی تعلیم دے کر اس کی کردار سازی کریں۔ وہ خود کسی کے آگے ہاتھ پھیلانے کے قائل نہیں تھے۔ شعرا کا عام طریقہ رہا ہے کہ وہ انعام و اکرام کے حصول کے لیے بادشاہوں اور امرا کی مدح میں قصائد لکھتے تھے لیکن امجد نے ایسا نہیں کیا۔ ان کا ایقان تھا کہ دینے والا تو پروردگار ہے اس لیے غیروں کے آگے ہاتھ پھیلانا مناسب نہیں۔ ذیل کی رباعی میں وہ نہایت سادگی سے تلقین کرتے ہیں کہ کس سے اور کس طرح مانگنا چاہیے:

ہر چیز مسببِ سبب سے مانگو منت سے، خوشامد سے، ادب سے مانگو
 کیوں غیر کے آگے ہاتھ پھیلاتے ہو بندے ہو اگر رب کے تو رب سے مانگو

آج کا دور مسلمانوں کے لیے بے حد کٹھن ہے۔ دنیا بھر میں مسلمانوں کو ذلت کی نظر سے دیکھا جا رہا ہے۔ اس کی وجہ یہ ہے کہ مسلمانوں نے سچائی نیکی اور ایمان داری کی راہ اپنانے کی بجائے غلط راہیں اختیار کر لیں جب کہ یہی اوصاف اسلام کی روح ہیں۔ دیکھیے اس رباعی میں امجد کس دردمندی سے مسلمانوں کی غلط روش کی طرف متوجہ کرتے ہیں۔

رباعی درج کرنا ہے

اسلوب بیان کی سادگی اور سلاست سے آراستہ امجد کی رباعیاں ان کے سچے دلی جذبات کی آئینہ دار ہیں۔ امجد کی رباعیوں سے اندازہ کیا جاسکتا ہے کہ امجد زندگی کے نازک مسائل کو نہایت خوش اسلوبی سے پیش کرتے ہوئے ساری انسانیت کے لیے صحیح راہ کی نشان دہی کرتے ہیں۔ ان کا انداز ایسا ہے کہ بات دل میں اتر جاتی ہے۔ اقبال نے کہا تھا:

دل سے جو بات نکلتی ہے اثر رکھتی ہے

امجد نے بھی یہ باتیں اپنے دل کی گہرائیوں سے ادا کی ہیں۔ انھوں نے وہی کہا جس پر وہ خود پورا یقین رکھتے ہیں۔ یہی وجہ ہے کہ امجد کی آواز میں تاثیر ہے اور یہی تاثیر ان کو ایک عظیم رباعی گو بناتی ہے۔ اس لیے یہ کہا جاسکتا ہے کہ جب بھی رباعی کا ذکر آئے گا امجد حیدر آبادی کے نام کے بغیر اردو رباعی کی تاریخ نامکمل رہے گی۔

16.10 امجد کی منتخب رباعیاں اور تجزیہ

(1)

ہیں مست مئے شہود تو بھی میں بھی ہیں مدعی نمود تو بھی میں بھی
 یا تو ہی نہیں جہاں میں یا میں ہی نہیں ممکن نہیں دو وجود تو بھی میں بھی

(2)

ہم صحبت بے خرد پریشان رہا نا فہم کو سمجھا کے پشیمان رہا
 تعلیم سے جاہل کی جہالت نہ گئی نادان کو الٹا بھی پڑھا تو نادان رہا

پہلی رباعی میں امجد نے وحدت الوجود کا نظریہ پیش کیا ہے۔ خدا سے خطاب کرتے ہوئے کہتے ہیں کہ اے خداوند! اپنے مشہود ہونے کا سرور تجھے بھی ہے اور مجھے بھی ہے۔ اپنے ظاہر ہونے کا دعویٰ تو بھی ہے اور میں بھی ہوں۔ اے خدا! دنیا میں یا تو ہی موجود نہیں یا میں ہی نہیں! کیوں کہ یہ بہت عجیب سی اور ناممکن سی بات ہے کہ بیک وقت دو ہستیاں موجود ہوں جیسے کہ تو اور میں۔ بنا بریں یہ تو اور میں اپنا کوئی وجود نہیں رکھتے۔ جو تو ہے وہی میں ہوں، جو میں ہوں وہی تو ہے۔ وجود بس ایک ہی ہے اور وہی موجود ہے۔

دوسری رباعی میں احمقوں کی کیفیت ناگوار اور ان کے باہم مصاحبین کی حالت زار کا ذکر کرتے ہوئے امجد کہتے ہیں کہ عقل سے محروم شخص کی صحبت میں رہنے یا اٹک جانے والا صاحب عقل ہمیشہ پریشان رہا۔ اس نے جب جب فہم سے عاری شخص کو سمجھانے کی کوشش کی تب تب شرمندہ ہوا اور وہ شرمندگی رخصت نہیں ہوئی۔ تجربات شاہد ہیں کہ کسی فطری جاہل کو علم دینے سے بھی اس کی جہالت کبھی نہیں گئی۔ اسے الٹا بھی دیا جائے تب بھی وہ سیدھا نہیں ہوتا۔ عبرت کی بات یہ ہے کہ خود لفظ ”نادان“ کے حروف کو اگر ترتیباً معکوس کر دیں تب بھی یہ لفظ وہی رہتا ہے یعنی ”نادان“ کا ”نادان“

16.11 اکتسابی نتائج

اس اکائی کے مطالعے کے بعد آپ نے درج ذیل باتیں سیکھیں؛

- ☆ ولی ایک عہد ساز شاعر ہیں۔ ان کی اہمیت اس لیے بھی ہے کہ انہوں نے شمالی ہند کے شعرا کو ریختہ یا اردو میں شعر کہنے کی طرف راغب کیا۔
- ☆ دیگر اصناف کے علاوہ ولی نے رباعی کے میدان میں بھی طبع آزمائی کی اور تصوف، اخلاق، عشق حقیقی اور عشق مجازی جیسے موضوعات پر مشتمل رباعیاں لکھتے ہوئے ہندوستانی مزاج، مقامی رسم و رواج، معاشرتی و تہذیبی عناصر کو بھی بڑی چابک دستی اور خوش اسلوبی سے استعمال کیا۔
- ☆ تعداد کے اعتبار سے ان کی کل 26 رباعیاں ہیں لیکن فنی رچاؤ، ندرت، اظہار، سلاست اور اثر انگیزی کی وجہ سے اردو رباعی کی تاریخ میں اہم مقام رکھتی ہیں۔
- ☆ انیس کی رباعی گوئی امتیازی اہمیت کی حامل ہے۔ ان کے ہاں مذہبی، اخلاقی، فلسفیانہ اور رشتائی رباعیات کا قابل لحاظ ذخیرہ ملتا ہے۔
- ☆ انیس کی رباعیات میں سلاست، روانی، جدت، ندرت، فصاحت، بلاغت، تازگی، شکفتگی، شائستگی ملتی ہے۔
- ☆ امجد کا شمار اردو کے اہم رباعی گو شعرا میں ہوتا ہے۔ ان کی رباعیاں ہندوستان بھر میں مقبول ہیں اور زبان زد خاص و عام ہیں۔ انہوں نے اپنی رباعیوں کے ذریعے عوام کے اخلاقی معیار کو بلند کرنے کی کوشش کی اور انسانی قدروں کو نہایت سادہ انداز میں پیش کیا۔
- ☆ تصوف امجد کے مزاج میں داخل تھا اسی لیے ان کی رباعیوں میں تصوف کے نازک نکات بھی نظر آتے ہیں۔ زبان کی سلاست امجد کی شاعری کا ایک اہم وصف ہے۔ وہ عام زندگی سے متعلق مسائل کو سادگی اور نصیحت آمیز نرم لہجے میں بیان کرنے پر قدرت رکھتے ہیں۔ چوں کہ وہ خود اعلیٰ انسانی اقدار پر یقین رکھتے ہیں اسی لیے ان کی کہی ہوئی بات دل میں اتر جاتی ہے۔

16.12 کلیدی الفاظ

الفاظ	:	معنی
مشہود	:	وہ جو موجود اور ظاہر ہے

فانی فی اللہ	:	اللہ کے لیے خود کو فنا کرنا
وسواس	:	وہم، خوف
مستعار	:	مانگا ہوا
دسا	:	نظر آیا
پگ	:	قدم
گل اندام	:	پھول کے سہ جسم والا
جلوہ	:	سامنے آنا، نمودار ہونا
فروتی	:	عاجزی، مسکینی
تہی مغز	:	احق، بے وقوف، سادہ لوح
شہود	:	حاضر ہونا، اہل تصوف کی اصطلاح میں وہ درجہ جس میں جلوہ حق بلکہ ہر شے عین حق نظر آئے
مدعی	:	دعوے کرنے وال، رقیب، حریف

16.13 نمونہ امتحانی سوالات

1.13.1 معروضی جوابات کے حامل سوالات:

- 1- ولی کے بارے میں مولوی نجم الغنی کی رائے کیا ہے؟
- 2- کلیات ولی میں کتنی رباعیاں ملتی ہیں؟
- 3- شاہ سعد اللہ گلشن نے ولی کو کیا مشورہ دیا تھا؟
- 4- انیس کی رباعی گوئی کا محرک کیا تھا؟
- 5- انیس کب اور کہاں پیدا ہوئے؟
- 6- انیس نے کتنی رباعیاں لکھیں؟
- 7- امجد حیدر آبادی کا پورا نام کیا تھا؟
- 8- امجد کی رباعیوں کے خاص موضوعات کیا ہیں؟
- 9- امجد کا ذریعہ معاش کیا ہے؟
- 10- امجد نے پہلی نظم کس عنوان سے لکھی؟

16.13.2 مختصر جوابات کے حامل سوالات:

- 1- نصاب میں شامل ولی کی رباعیوں کا تجزیہ کیجیے۔
- 2- انیس کے حالات زندگی بیان کیجیے۔

3- انیس کی اخلاقی رباعیات پر مثالوں کے ذریعے روشنی ڈالیے۔

4- امجد کی ابتدائی زندگی اور تعلیم کا حال لکھیے۔

5- اس رباعی کی تشریح کیجیے۔

ہم صحت بے خرد پریشان رہا نا فہم کو سمجھا کے پشیمان رہا
تعلیم سے جاہل کی جہالت نہ گئی نادان کو الٹا بھی پڑھا تو نادان رہا

16.12.3 طویل جوابات کے حامل سوالات:

1- ولی کی رباعی گوئی کی اہم خصوصیات بیان کیجیے اور مثالیں دیجیے۔

2- میر انیس نے رباعی گوئی میں بھی اپنی انفرادیت کو منوایا ہے، تبصرہ کیجیے۔

3- امجد کی رباعی گوئی کی انفرادیت پر ایک تفصیلی نوٹ لکھیے۔

16.13 مزید مطالعے کے لیے تجویز کردہ کتابیں

- | | |
|-----------------------------|------------------|
| 1- دکنی رباعیاں | سیدہ جعفر |
| 2- دکن میں اردو | نصیر الدین ہاشمی |
| 3- کلیات ولی (مرتبہ) | نور الحسن ہاشمی |
| 4- ولی، فن و شخصیت اور کلام | ساحل احمد |
| 5- حیات امجد | محمد جمال شریف |
| 6- رباعیات امجد حصہ اول | امجد حیدر آبادی |
| 7- رباعیات امجد حصہ دوم | امجد حیدر آبادی |
| 8- رباعیات امجد حصہ سوم | امجد حیدر آبادی |

نمونہ امتحانی پرچہ

وقت : 3 گھنٹے Time: 3 hours

نشانات : 70 Marks

ہدایات:

یہ پرچہ سوالات تین حصوں پر مشتمل ہے: حصہ اول، حصہ دوم، حصہ سوم۔ ہر جواب کے لیے لفظوں کی تعداد اشارہ ہے۔ تمام حصوں سے سوالوں کا جواب دینا لازمی ہیں۔

1- حصہ اول میں 10 لازمی سوالات ہیں، جو کہ معروضی سوالات / خالی جگہ پُر کرنا / مختصر جواب والے سوالات ہیں۔ ہر سوال کا جواب لازمی ہے۔ ہر سوال کے لیے 1 نمبر مختص ہیں۔
(10x1 = 10 Marks)

2- حصہ دوم میں آٹھ سوالات ہیں، ان میں سے طالب علم کو کوئی پانچ سوالوں کے جواب دینے ہیں۔ ہر سوال کے لیے 6 نمبرات مختص ہیں۔
(5x6=30 Marks)

3- حصہ سوم میں پانچ سوالات ہیں، ان میں سے طالب علم کو کوئی تین سوالوں کے جواب دینے ہیں۔ ہر سوال کے لیے 10 نمبرات مختص ہیں۔
(3x10=30 Marks)

حصہ اول

سوال: 1

(i) ”مثنوی“ کس زبان کا لفظ ہے؟

(a) اردو (b) عربی (c) فارسی (d) ہندی

(ii) مثنوی ”پھول بن“ کس کی تخلیق ہے؟

(a) غواصی (b) وجہی (c) ابن نشاطی (d) اشرف بیابانی

(iii) میر حسن کے والد کا کیا نام تھا؟

(a) میر غلام حسین ضاحک (b) میر مستحسن خلیق (c) میر احسن خلیق (d) مرہر علی انیس

(iv) سودا نے کل کتنے مرثیے لکھے ہیں؟

(a) 21 (b) 41 (c) 72 (d) 60

(v) مرثیہ ”جب قطع کی مسافت شب آفتاب نے“ کس کا ہے؟

(a) میر انیس (b) مرزا دبیر (c) میر ضمیر (d) میر نفیس

- (vii) ”مرثیہ عارف“ کس کی تخلیق ہے؟
 (a) سودا (b) میر تقی میر (c) مرزا غالب (d) مومن
- (vii) ”قصیدہ“ کس زبان کا لفظ ہے؟
 (a) ہندی (b) اردو (c) فارسی (d) عربی
- (viii) ”تضحیک روزگار“ کس کی تخلیق ہے؟
 (a) ذوق (b) سودا (c) محسن کاکوروی (d) مرزا غالب
- (ix) ڈاکٹر سلام سندیلوی کے مطابق پہلا رباعی گوشا عرکون ہے؟
 (a) رودکی (b) قلی قطب شاہ (c) امجد حید آبادی (d) میر انیس
- (x) انیس نے تقریباً کتنی رباعیاں لکھی ہیں؟
 (a) چھ سو (b) دو سو (c) تین سو (d) پانچ سو

حصہ دوم

- 2- مثنوی کی تعریف بیان کرتے ہوئے اس کی اہمیت کو واضح کیجیے۔
- 3- ابن نشاطی کے سوانحی حالات تحریر کیجیے۔
- 4- میر حسن کی مثنوی نگاری پر مختصر نوٹ لکھیے۔
- 5- مرثیہ کے اجزائے ترکیبی پر مختصر نوٹ لکھیے۔
- 6- چلبست کے حالات زندگی پر مختصر نوٹ لکھیے۔
- 7- قصیدے میں ”گریز“ کی اہمیت کو واضح کیجیے۔
- 8- ذوق کی قصیدہ نگاری کی خصوصیات بیان کیجیے۔
- 9- رباعی گوئی کی اہم خصوصیات پر ایک نوٹ لکھیے۔

حصہ سوم

- 10- دکن میں مثنوی نگاری کی روایت پر تفصیلی مضمون قلم بند کیجیے۔
- 11- ”گلزار نسیم“ کی فنی خوبیوں اور خامیوں کا جائزہ لیجیے۔
- 12- مرزا دبیر کی مرثیہ نگاری پر تفصیلی نوٹ لکھیے۔
- 13- سودا کی قصیدہ نگاری کی خصوصیات بیان کیجیے۔
- 14- ولی کی رباعی گوئی کی اہم خصوصیات مثالوں کے ساتھ بیان کیجیے۔